

జ్ఞాపకం గతంకాదు...

అంటరాని వసంతం

3296

894 8273

కళానిలం

2206

కళానిలం రావు

అం ట రా ని వ స ం త ం
UNTOUCHABLE SPRING

అ ం ట రా ని వ స ం త ం

నవల

జి. కళ్యాణరావు



విప్లవ రచయితల సంఘం, ఆంధ్రప్రదేశ్

ANTARANI VASANTAM
G. K ALYANA RAO

మొదటి ముద్రణ : ఏప్రిల్, 2000

కోపీలు : 1000

వెల : రూ. 50/-

కవర్ డిజైన్ : జి. గోపి

ప్రచురణ :

విజ్ఞవ రచయితల సంఘం
ఆంధ్రప్రదేశ్



ప్రతులకు :

వి. చెంచయ్య, 6-5-13, పిన్నరాజువారి వీధి, కావలి.

నవయుగ బుక్ హౌస్, కాచిగూడ, హైదరాబాద్

దిశ పుస్తక కేంద్రం, చిక్కుడపల్లి, హైదరాబాద్

ప్రగతి బుక్ హౌస్, మ్యూజియం రోడ్, విజయవాడ

నవోదయ, అరండల్ పేట, గుంటూరు

ముద్రణ :

నాగేంద్ర ప్రెస్, ఫోన్ : 434267

విజయవాడ -2

అమ్మ

నాన్న

శ్యాం

మహేష్

మురళి

లక్ష్మీరాజ్యం

- ఈ వసంతాన్ని మీకు ప్రేమతో

ముందుమాట

ఈ వసంతం అప్పుడూ నిషేధమే,
ఇప్పుడూ నిషేధమే.

పుట్టిన కులం నిషిద్ధం. కోరుకొన్న
పోరాటం నిషిద్ధం.

అది నిన్న కావచ్చు. ఈ రోజు కావచ్చు.
కాలం ఏదైనా కావచ్చు.

ఈ వసంతం అప్పుడూ నిషేధమే.
ఇప్పుడూ నిషేధమే.

మొదటగా మీకు రూతును పరిచయం చేస్తాను. తర్వాత కథలోకి వెళ్తాను.

అమెని రచయిత్రిగా ఎరిగినవాళ్ళు మా అభిమాన రచయిత్రిని మాకు కొత్తగా పరిచయం చేయాల్సిన సాహసం చెయ్యొద్దనొచ్చు. నిజమే. అమె బోలెడు కథలు రాసింది. కవితలు రాసింది. అయితే నేను యిప్పుడు పరిచయం చేస్తోంది రచయిత్రి రూతుని, అమె రచనల్ని కాదు. కేవలం రూతుని. నాకు తెలిసిన రూతుని.

రూతు రోజూ ఒంటరిగా కూర్చోంటుంది. రూబేను మరణించాక ఒంటరిగా కూర్చోవడం చాలా ఏళ్ళుగా చేస్తోంది.

అట్లా ఒంటరిగా కూర్చోని ఆకాశంలోకి చూస్తుంది. ఆకాశంలో ఓ ఒంటరి చుక్క మాత్రమే కనిపిస్తుంది. తక్కిన చుక్కలన్నీ అమెతో తమకు సంబంధం లేనట్లు అదృశ్యమైపోతాయి. ఆ తర్వాత తన కళ్ళ ముందు నగం విరిగిన ఎత్తయిన గోడమీద శిలువపైని జీసస్ వర్ణచిత్రం కనిపిస్తుంది.

అప్పుడు ఆ ప్రాంతం అందంగా వుండేది. మండులకన్నా ముందు ఆ వాతావరణమే రోగిని బతికించేది. అక్కడ తాను నర్సుగా వుండేది. తన రూబేను అన్నత్రి బోధకుడుగా వుండేవాడు.

గతం వెళ్ళిపోతుంది. వర్తమానం ముందు నిలుస్తుంది. వెళ్ళిన గతంలో గూడు కట్టుకొని కూర్చుంటే వర్తమానం కూడా గతమౌతుంది. కాని తన జ్ఞాపకం గతం కాదంటుంది రూతు. రూబేను తనకు ఎప్పుడూ వర్తమానమేనంటుంది.

రూబేను తన జీవితంలోకి ఎంత నిశ్శబ్దంగా వచ్చాడో అంతే నిశ్శబ్దంగా వెళ్ళాడు. వెళ్ళినవాడు వుట్టిన వెళ్ళలేదు. బోలెడు వసంతాన్ని బతుకంతా వర్షించి వెళ్ళాడు. మలుపు మలుపుకు ఓ జ్ఞాపకం పూసినట్లు, పూసారాలినట్లు ఎన్నో చెప్పాడు. కథలు చెప్పాడు. కవితలు అల్లాడు. కల్లోలం సృష్టించి ఈ జ్ఞాపకం నీ గుండెల్లో దాచుకోమని వెళ్ళాడు. నిజానికి జ్ఞాపకం కాదు. ప్రవాహం. ఎట్లా దాచుకోవడం ఆ ప్రవాహాన్ని.

ఓ వెన్నెల రాత్రి చెప్పడం మొదలెట్టాడు. అనేక రాత్రులు పొడిగించాడు. చెప్పిందే చెప్పాడు. చెబుతూనే నవ్వాడు. చెబుతూనే ఏడ్చాడు. అప్పుడు అతని కళ్ళు మెరిసేవి.

అప్పుడు అతని కళ్ళు తడిసేవి. ఆ మెరుపు తన కళ్ళల్లో దాచుకొంది. ఆ 'తడి' తన కంటిరెప్పలకి రాసుకొంది. నిజానికవి అతను పంచిన జ్ఞాపకాలు మాత్రమే కావు. తడిసిన కళ్ళు. గుండెల్ని పిండుతాయి. వెన్ను తాకుతాయి. వెన్నాడుతాయి.

అతను, అతని పూర్వీకులు క్రూరంగా ప్రవహించే వరద నీటిలో ఈదారు. కొందరు కొట్టుకుపోయారు. కొందరు అలసిపోని సరంగుల్లా తీరాలు వెతికారు. ఎట్లాంటివాడు తన రూబేను. ఎంత అద్భుతమైనవాడు ఆ అందమైన అంటరానివాడు. ఈ మాటలు వింతగా వుండొచ్చు. కాని రూతు ఆ మాటలు చాలా సహజంగానే, మామూలుగానే అంటుంది. రూబేనుతోనే ఆ మాటలు అనేది. “నా అందమైన అంటరానివాడ” అని పదే పదే పిల్చేది. అప్పుడు రూబేను చిన్న పిల్లాడిలా చూసేవాడు. కళ్ళనిండా అమాయకత్వం నిండి వుండేది.

చాలా ఏళ్ళనాటి మాట. నిన్న జరిగినట్టు వుంది. నిన్న కాదు తన కళ్ళముందు యిప్పుడే జరుగుతున్నట్టు ఉంది. తన తాతల ఊరు చూపుతానంటే అతన్నో బయలుదేరింది. కాలినడక. పెళ్ళయిన కొత్త రోజులు. పెళ్ళయ్యాక అతన్నో ఒంటరిగా నడవడం అదే మొదటిసారి. ఏటిగట్టు మీది నడక. ఆకాశం పంచుతున్న వెన్నెల. ఏట్లో ఎగిరిపడే చిన్ని చిన్ని చేపల అలజడి. అతని వక్కనే నడుస్తున్నప్పుడు యిద్దరితో కూడిన ఒంటరితనం. విచిత్రమైన ఒంటరి అనుభవం.

అప్పుడు మొదలెట్టాడు చెప్పటం.

వలవలా కురిసే వెన్నెల వానని.

జలజలాపారే సెలయేటి కదలికని.

అంటరాని వసంతాన్ని.

“చాలా దూరం నడిచాం. యింకా యింత నడవాలి. ఈ రాత్రంతా పట్టొచ్చు. ఎట్లా వుంది. అలసటగా వుందా”

“లేదు. కొత్తగా వుంది. వింతగా వుంది”

“కథ చెప్పనా”

“చెప్పు”

రూబేన కథ యింకా మొదలెట్టలేదు. ఏమొచ్చిందో తెలీదు. రాత్రి పిట్ట రొద చేస్తూ పక్కనుంచి దూసుకపోయింది. వెన్నెల్లో అది కన్పించినంత దూరం చూస్తూ వుండిపోయ్యారు. దాని కూత మాత్రం యింకా వినిపిస్తూనే వుంది.

“ఎన్నెల పిట్ట, ఎప్పుడూ అంతే. ఏదో ముంచుకొచ్చినట్టు అరుస్తుంది. ఎవరో తరుము తున్నట్టు పరుగెత్తుతుంది. మళ్ళా కన్పించదు. మళ్ళీ వినిపించదు.”

ఆ మాటలు రూబేను యిప్పుడంటే రూతు వొప్పుకోదు. అది తన జ్ఞాపకాల్లో ఎప్పుడూ కన్పిస్తుంది. ఎప్పుడూ వినిపిస్తుంది. రూబేను చెప్పిన కథ గుర్తొచ్చినప్పుడల్లా ఎన్నెల పిట్ట గుర్తిస్తుంది.

రూబేను తాతకు వాళ్ళ తాత చెప్పిన కథ. ఆ కథలో శివుడు వుంటాడు. పార్వతి వుంటుంది. వాళ్ళకో కామధేనువు వుంటుంది. అది తేనెలారే పాలు యిస్తుంది. సహజంగా అవు పాలు తేనెలారవు. కాని కామధేనువు పాలు తేనెలారుతాయి. ఆ పాలతో పార్వతి దేవతలకు దేవుళ్ళకు విందుచేస్తుంది. ఆ విందుకు దేవతలు మాత్రమే అర్హులు. ఋషులు మాత్రమే ప్రత్యేక అహ్వానితులు.

ఆ మహిమ గల కామధేనువును కాయడానికి ఓ కుర్రాడు వుంటాడు. పేరు చెన్నయ్య. ఓ రోజు ఆ కుర్రాడికి ఆ తేనెలారే పాలు తాగాలనిపిస్తుంది. తన కోర్కెని పార్వతితో చెప్పుకుంటాడు. పార్వతి అతని కోర్కెని కాదంటుంది. కాని ఆ కుర్రాడు తన కోర్కెను చంపుకోలేదు. పదే పదే పార్వతితో వెల్లడిస్తాడు. పార్వతి ఆ కోర్కెను కామధేనువుతోనే చెప్పుకోరా చెన్నా అని అంటుంది. వాడు అట్లాగే చేస్తాడు. తన కోర్కెను కామధేనువుతో చెబుతాడు. విచిత్రం. ఆ కోర్కె వినగానే కామధేనువు నేల మీద కుప్పకూలుతుంది. చచ్చి పూరుకుంటుంది.

కామధేనువు చచ్చిన సంగతి శివపార్వతికి తెలుస్తుంది. దేవుళ్ళకి దేవతలకి కబురు వెళ్తుంది. కామధేనువు మాంసం వండి దేవుళ్ళకి దేవతలకి విందు చెయ్యాలని శివపార్వతులు అనుకుంటారు. కామధేనువు పాలే తేనెలారుతాయి. యిక దాని మాంసం ఎట్లా వుంటుందో అని సమస్త దేవతలు, దేవుళ్ళు, ఋషులు లొట్టలు వేస్తూ చచ్చిన కామధేనువు చుట్టూ మూగారు.

అప్పుడో చిక్కిచ్చింది. కామధేనువును అది చచ్చిపడివున్న చోటునుంచి యింకో చోటుకు చేర్చాలి. అది ఆచారమన్నారు దేవుళ్ళు దేవతలు. అట్లా చెయ్యకపోతే శాస్త్రం వొప్పుకోదన్నారు ఋషులు. సరేనంటే సరేనన్నారు. కాని ఆ చచ్చిన కామధేనువును కదిలించడానికి సకల దేవతలకి దేవుళ్ళకి శక్తి చాలలేదు. చివరకు ఋషులు సలహా యిచ్చారు. దాన్ని కదిలించే శక్తి జాంబవంతుడికి ఒక్కడికే ఉందన్నారు. శివుడు చెన్నయ్యని పిలిచాడు. జాంబవంతుణ్ణి పిలవమని ఆజ్ఞాపించాడు.

“తాతా..... మహా దిగిరా”

చెన్నయ్య భూ దిగంతాలు విస్పించేలా కేకపెట్టాడు. జాంబవంతుడు ఆకాశం నుండి దిగివచ్చాడో, భూలోకం నుండి పైకి ఎక్కివచ్చాడో, తెలీదు. ముల్లోకాల్లో ఎక్కడో ఒకచోట నుండి మాత్రం వచ్చాడు. కామధేనువును చూశాడు. దేవుళ్ళని దేవతలని చూశాడు. ఋషుల్ని పలకరించాడు. వాళ్ళంతా అతను ఏం చెయ్యాలో చెప్పారు. అంతే. కామధేనువును జాంబవంతుడు ఎడమచేత్తో ఎత్తాడు. దేవతలు, దేవుళ్ళు జాంబవంతుణ్ణి దీనించారు. ఋషులు జయ జయ ధ్యానాలు చేశారు. అట్లాంటి సందర్భాల్లో దేవుళ్ళు, దేవతలు, ఋషులు అట్లాగే చేస్తారు. అది ఆచారం కావచ్చు. ఆ తర్వాత ఆ కామధేనువును ఎంత దూరం తీసుకవెళ్ళాలో, ఎక్కడ వుంచాలో చెప్పారు. సమస్త దేవతలు, దేవుళ్ళు, ఋషులు వెంటరాగా జాంబవంతుడు కామధేనువును వాళ్ళు వుంచమన్నచోట వుంచాడు.

దేవతలు ఆ అవును కోశారు. తోలు వలిచారు. ఈ తర్వాత కోసిన అవు మాంసాన్ని రెండు భాగాలు చెయ్యమని జాంబవంతుడికి చెప్పారు. రెండు భాగాల్లో ఒక భాగాన్ని మాత్రం వండమన్నారు. రెండో భాగాన్ని మంత్రించి మళ్ళీ కామధేనువు బతికేలా చేస్తామన్నారు. అక్కడ నుంచి వెళ్ళిపోయారు. తినబోయే అవు మాంసం రుచిపైన తర్జనభర్జనల్లో మునిగిపోయారు.

జాంబవంతుడు వాళ్ళు కోరినట్టు కామధేనువు మాంసాన్ని రెండు భాగాలు చేయలేదు. మొత్తం మాంసాన్ని వండటం మొదలెట్టాడు. కలబెట్టేటప్పుడు వుడుకుతున్న మాంసం ముక్క ఒకటి నేలమీద పడింది. మట్టి కొట్టుకుంది. ఆ ముక్క అశుభ్రమౌతుంది. చెన్నయ్య ఆ ముక్కను శుభ్రం చేశాడు. ఉడికే మాంసంలో వేశాడు.

ఈ విషయం శివపార్వతులకు తెలుస్తుంది. మాంసాన్ని రెండు భాగాలు చెయ్యనందుకు దేవతలకి, దేవుళ్ళకి జాంబవంతుడి మీద కోపం వస్తుంది. అశుభ్రమైన మాంసం ముక్కని మళ్ళీ వుడికే మాంసంలో వేసినందుకు చెన్నయ్యమీద కోపం వస్తుంది. కోపం వస్తే శివుడికే కాదు ఏ దేవుడికైనా చాతనైంది శపించడం. శివుడు శపిస్తాడు. కలియుగంలో చచ్చిన గొడ్డని తింటూ, బజార్లు ఊడుస్తూ బతకండని జాంబవంతుణ్ణి, చెన్నయ్యని శపిస్తాడు. ఆ శాపం చిరకాలం వర్ధిల్లుగాక అని నమస్త దేవతలు, దేవుళ్ళు, ముములు వంతపాడుతారు.

జాంబవంతుడు, చెన్నయ్యలు వండిన మాంసం తింటారు. కలియుగంలో జాంబవంతుడి సంతానం మాదిగలయ్యారు. చెన్నయ్య సంతానం మాలలయ్యారు.

కథ చెప్పటం పూర్తయినట్టు రూబేను తనకేసి చూశాడు. తానేమీ మాట్లాడలేదు. మౌనంగా వుండిపోయింది.

“ఎట్టా వుంది కట్టుకథ” నవ్వుతూనే అన్నాడు.

“మా తాత నమ్మించేలా చెప్పాడు. వాళ్ళ తాత నమ్మకమైన సత్యంలా చెప్పాడు. సువ్వా నేనూ పుట్టిన కథ. మన పుట్టుక ఎక్కడుంది. శాపంలో వుంది. దేవతల ఆగ్రహంలో వుంది. ఎగిరిపడ్డ మాంసం ముక్కలో వుంది. ఎందుకుంది ?” నిలదీసి అడిగినట్టు అడిగినా అతను ఆ మాటలు కోపంగా అనటం లేదు. నవ్వుతూనే అంటున్నాడు. తాను మాత్రం అప్పటికీ ఏమీ చెప్పలేదు. ఎన్నెల పిట్టకోసం వెతికింది. అది రొద చేస్తూ వెళ్తే బాగుండని అనిపించింది. అదే మాట రూబేనుతో అంది. ఎన్నెల పిట్టని పిలుస్తానన్నాడు. అచ్చు అలాగే దాదాపు ఎన్నెలపిట్టలాగే అరచాడు. నిశ్శబ్దాన్ని చీలుస్తో అతని ఆరుపు చాలా దూరం వినించి వుంటుంది. చాలా దూరం ప్రతిధ్వనించి వుంటుంది.

అప్పట్లో యింతే ఆ కథ వింతగా అనిపించింది తప్ప మరోలా అనిపించలేదు. ఇప్పుడు మాత్రం అట్టా వింతగా అనిపించదు. వికృతంగా అనిపిస్తుంది. అంతకన్నా దుర్మార్గమైన కథ మరొకటి లేదనిపిస్తుంది. ఆ రోజు రూబేన్ నవ్విన నవ్వులో ఆ కథ పట్ల

తిరస్కారం హేళన వున్నాయనిపిస్తోంది. గుర్తొస్తోంది. యిప్పుడు ప్రతి అంశాన్ని తరచి చూసుకొంటే తాను అనాలోచితంగా ఆ రోజు ఎన్నెలపిట్ట మాట అన్నప్పుడు రూబేను దాన్ని అనుకరించాడు. యిప్పుడనిపిస్తోంది. అది అనుకరణ కాదనిపిస్తోంది. ఓ మనిషి ఆక్రందన ఆ రోజు ఆ అనుకరణలో వినలేకపోయింది. నిజంగా అది ఓ అంటరానివాడి ఆక్రందనే. తన పుట్టుకని అంత దుర్మార్గంగా చిత్రించినందుకు, చరిత్రలో తనకు జరిగిన ద్రోహానికి అదో నిరసన. నిజంగా నిరసనే. తిరస్కారమే.

అందుకే తన జ్ఞాపకం గతం కాదంటుంది రూతు. అదో అంటరాని వసంత మంటుంది. అలలు అలలుగా మొదలై ఆకాశాన్ని అంటుకొని అక్కడే విరిగి విరుచుకపడే సముద్ర కెరటం తాలూకూ ప్రచండ ఘోష అంటుంది. ఆ వసంతానికి కొనమెరుపు లేదు. వున్నదల్లా కొనసాగింపే.....పాటలా.....కవితలా అగాధాలని తవ్వుతో, అంతరంగాల్ని తొలుస్తో.....

రూతు జ్ఞాపకాలకి ఎన్నో ఏళ్ళ వయసుంది. అందులో కొన్ని రూబేనుతో పంచుకొన్నవి. కొన్ని రూబేను తనను కలుసుకోక ముందువి. రూబేను తనకు పరిచయం చేసిన అతని పూర్వీకులవి. రూతు ముద్దుగా అనుకొనే ఎన్నెలపిట్టవి. ఎన్నెలపిట్ట రాత్రి గొంతు తట్టిలేపే ఎన్నెల దిన్నివి.

ఎన్నెలదిన్ని అనుకుంటే అంటరానివాడి పెదాల మధ్య ప్రాణం పోసుకొనే పిల్లన గ్రోవినాదం గుర్తుస్తుందంటాడు రూబేను. అక్కడే రూబేను తాత ఎల్లన్న పుట్టాడు. అక్కడే పెరిగాడు. పాటలు పాడాడు. ఆటలు ఆడాడు.

ఎల్లన్న పాటలు రాయలేదు. రాయడానికి అక్షరాలు రావు. పున్నదల్లా స్పందించే గుండె, పంచగళిగే అనుభవం, వర్షించే కళ్ళు, పుప్పొంగే నరాలు, అల్లకల్లోలమైన నెత్తుటినది....చాలు పాట దానంతటదే అల్లుకుపోతుంది. అట్టా అల్లాడు పాటని. పాట అల్లడమే కాదు ఆట కూడా ఆడాడు. అతన్ని పాటలెల్లడన్నారు. ఆటలెల్లడన్నారు. కాని అతని మేనత్త బూదేవి మాత్రం 'ఎల్లన్న' అనేది.

ఎల్లన్న అటనీ పాటనీ గుర్తు తెచ్చుకొని రూబేను బోలెడు గొప్పలు పొయ్యేవాడు. చివ్వరి రోజుల్లో అవే సంగతులు పదే పదే చెప్పేవాడు. అప్పుడు పిల్లాడిలా మారేవాడు. ఎల్లన్న హిరణ్యకశిపుడి వేషం వేస్తే గర్భిణీ స్త్రీలు నాటకం చూడటానికి రావద్దని దండారా వేసేవారట ! నిజమే ఆ మాట ఆ పల్లెలో యిప్పటికీ చెప్పుకొంటారు. ఎల్లన్న పాడిన పాటలు పాడి వినించారు. ఆ పాట నిండా పల్లె జీవితం తొంగిచూస్తుంది. ఆకలి అంటరానితనం కలిసి గుండెల్ని పిండే రాగం వినిస్తుంది. చెంచులక్ష్మిలో నరసింహస్వామిని ఎల్లన్న కళ్ళ ముందు బొమ్మకట్టేవాడని ఎన్నెలదిన్ని పెద్దలు వాళ్ళ పెద్దలు చెప్పినట్లు చెప్పారు. ఆ మాటలు విన్నప్పుడు రూతుకు ఎక్కడో ఏదో మూల దాగి అగివున్న ఆనందం కళ్ళల్లోకి జారింది. ఎల్లన్న గొప్ప కళాకారుడు. రూబేను గొప్ప కళాకారుడి యింట పుట్టాడు. ఆ యింటికి యిప్పుడు తాను వారసురాలైంది.

ఎన్నెలదిన్నె ఎల్లన్న తాలూకూ ఆట పాట మాత్రమే తన గుండెల్లో దాచుకోమంటే ఎంత బాగుండు. ఎంత పదిలంగా దాచుకునేది. ఎన్నిసార్లు మళ్ళీ మళ్ళీ గుర్తు తెచ్చుకొని ఆ పాటకి పల్లవిగా మిగిలేది. ఆ అటకి తాళంగా మోగేది. కాని ఆ పాట తాలూకూ నేపథ్యం

ముందు నిలుస్తోంది. ఆ అటవీ లయ కలిపిన కాలం పిశాచి పదఘట్టన కళ్ళ ముందు నర్తిస్తోంది.

ఎన్నెలదిన్ని అంత గొప్పదికాదు. అట్లా అని తక్కువగా అనుకోడానికి వీలులేదు. ఓ ముప్పుయి రెడ్లయిళ్ళు వుండొచ్చు. ఒకేవక్క బ్రాహ్మణ యిల్లు. అదే కరణం యిల్లు. చాకలి, మంగలి, బలిజ, యాదవ, కమ్మరి మొత్తం కలిసి అన్నే యిళ్ళు వుండొచ్చు. రెడ్డి దిబ్బ మీద రెండు, అయ్యగార్ల చెరువుగట్టున రెండు యానాదుల యిళ్ళు. దూరంలో యిరవై మాలల యిళ్ళు. యింకాస్త దూరంలో అంతేవున్న మాదిగల యిళ్ళు. చాతుర్వర్ణంలో భాగమైన కులాలుండే భాగమంతా ఊరు. మాలలుండే చోటు మాలవల్లి. మాదిగలుండే చోటు మాదిగపల్లి. విచిత్రమేమిటంటే మొత్తంగా కలిపి ఎన్నెలదిన్ని.

ఓ సామెత వుంది. “ఊరుంటే పల వుండదా” అని. ఆ సామెతని ముందు పెట్టుకొని రూతు అప్పుడప్పుడూ ఆలోచిస్తుంది. ఆలోచిస్తూపోతే ఈ దేశం జనజీవనంలో దారుణమైన అడ్డుగీత కనిపిస్తుంది. ఆ అడ్డుగీతకి అటువైపు అంటదగ్గవాళ్ళు, యిటువైపు అంటరానివాళ్ళు. అటువైపు ఖచ్చితంగా పైభాగమే. యిటువైపు నిక్కచ్చిగా కింది భాగమే. ఎన్నెలదిన్ని ఈ గీతకు దూరం కాదు. ఈ గీత లేకుండా దాని ముఖ చిత్రం గియ్యలేము.

అడ్డు గీతకి యిటువైపు బతుకు ఎల్లన్నది. అతని పూర్వీకులు ఎప్పుడు ఆ గీతకు యిటువైపు నెట్టబడ్డారో తెలిదు. భూమీద క్షణానికి కొన్ని వందల మంది పుట్టొచ్చు. వేలమంది పుట్టొచ్చు. యింకా ఎక్కువే కావచ్చు. ఎల్లన్న కూడా అట్లాగే పుట్టాడు. అందరిలాగే పుట్టాడు. తల్లి పేగు తెంచుకొని కెవ్వన కేకతోనే పుట్టాడు. ఆ కేకలో “అగ్రకులీకులారా ! అంటరానివాణ్ణి మీ పవిత్ర రాజవీధుల వెంట వస్తున్నాను. తప్పుకోండి. తప్పుకోండి.” అంటో వింత హెచ్చరిక లేదు. అందరిలాగే అరిచాడు. అందరిలాగే తన ఉనికిని చాటాడు.

అందరి తండ్రుల్లాగే వాడి ఉనికి వాడి తండ్రి గుండెల్ని కూడా కాకింది. “మగ్గేడు” అంటూ కుల పెద్దని కేకేశాడు. కుల పెద్ద కడుపు నిండా కల్లునింపి సంబరపడ్డాడు. అందరి తల్లులలాగే వాడి తల్లి కూడా అలసటలో వాడి కేక విన్నదో లేదో తెలిదు. అలసి వున్న లింగాలు మొఖంలోకి, కేకేసిన పిల్లాడి బుల్లి శరీరంలోకి బూదేవి మాత్రం పదే పదే చూసింది. కూత మా దొడ్లదండి మంత్రసాని. అంతటితో ఆగలేదు. పిల్లాడు మేనత్త ముక్కుతో వూడిపడ్డాడని బూదేవిని చూస్తూ అంది. అప్పుడు చూసింది బూదేవి. ఆ చిన్నాడిలో తన రూపం వెతికింది. ముక్కు దగ్గర అగింది. మంత్రసాని మాటలు మళ్ళీ వినాలనుకొంది.

తల్లికీ బిడ్డకీ నీళ్ళు పోసిన రోజు పేరు పెట్టారు. ఎర్రెంకడు తన తాత పేరు పెట్టానన్నాడు. బూదేవి అయ్య పేరు పెడ్డామంది. ఎర్రెంకడు ఎదురు చెప్పలేదు. చెల్లెలు మాటకి ఎర్రెంకడు యిప్పుడే కాదు ఎప్పుడూ ఎదురు చెప్పలేదు. దానికి కారణం లేకపోలేదు. ఎర్రెంకడికి ముందు యిద్దరు పుట్టారు. బూదేవికి తర్వాత యిద్దరు పుట్టారు. ఆ నలుగురు తోబుట్టువులు దూముకొట్టి మట్టిలో కలిశారు. యిద్దరే మిగిలారు. ఎన్నెలదిన్నిలో నాకు నువ్వు నీకు నేనూ అంటూ పెరిగారు. వాళ్ళ అయ్య బూదేవిని కోళ్ళదిన్ని యిడ్డామన్నాడు.

ఎర్రెంకడు వొప్పుకోలేదు. అప్ప చెల్లిల్ని ఎన్నెలదిన్నిలోనే యిద్దామన్నాడు. బాడవ చేసు అరకుంట కాపుగారి కమతంలో కలిపి బూదేవి పెళ్ళి కానిచ్చారు. ఉన్న బాడవచెక్క తోబుట్టినదాని పెళ్ళికి ఖర్చయినా ఎర్రెంకడు దిగులుపడలేదు. తోబుట్టు కాపురం ఎన్నెలదిన్నిలో వుంది. తన యింటి పక్కనే వుంది. అంతేచాలనుకొన్నాడు.

ఎర్రెంకడు బావమరిది ఎంకటనరుసు తీసెయ్యాల్సిన మనిషేంకాదు. నిజానికి అతన్ని ఎన్నెలదిన్ని కాదు. ఎంకటనరువు పూర్వీకులు చీరాల పేరాల ప్రాంతంవాళ్ళు. ఎంకటనరువు తాత ఎన్నెలదిన్ని వచ్చాడు. వచ్చేప్పుడు మగ్గం కూడా తెచ్చాడు. మగ్గం గుంటలో కూర్చొని వాళ్ళ తాత మగ్గం నేస్తుంటే ఎన్నెలదిన్నిలో వింతగా చూసేవాళ్ళు. ఆ ముసలాడు కాలం చెౌకాక ఎంకటనరువు అయ్య కొంత కాలం నేశాడు. ఆ తర్వాత ఆయనా కాలం చెౌకాక మగ్గం గుంట గుర్తుకు మిగిలింది. మగ్గం మచ్చెక్కింది. ఎంకటనరువు మాత్రం మగ్గం నెయ్యకపోయినా చీరాల పేరాల వెళ్ళటం అక్కడ నేసిన దుప్పట్లు, ముతక పంచలు మూటకట్టుకొని ఊళ్ళ మీద తిరిగి అమ్మటం మానలేదు. అట్లా సంవత్సరంలో రెండు మూడు నెల్లు పూళ్ళ మీదే వుండేవాడు.

యింట్లో గింజకు కరువులేదు. కొత్త పాత సందుల్లో యిబ్బందిపడ్డా మొత్తం మీద నెట్టుకపోవచ్చు. బొడ్డే రూపాయలు కాకపోయినా అణాలు బేడలు వుండేవి. తమలపాకు, వక్కా ఒకరికి పెట్టాల్సిందేగాని యింకొకరు కొరికిన వక్క పలుకు నోట్లో వేసుకుని ఎరగదు బూదేవి. దానికేమమ్మా మొగుడు పూళ్ళంట వెళ్ళి తెస్తాడు యిది నట్టింట మంచమేను క్యూర్టుంటుందని గిట్టనివాళ్ళు అయిష్టంగా, గిట్టినవాళ్ళు యిష్టంగా అనుకొంటారు.

ఎవరు ఎట్లా అనుకొన్నా ఎర్రెంకడు మాత్రం చెల్లెలు ఎట్లా చెబితే అట్లాగే చేసేవాడు. లింగాలును చేసుకోవడపుడు కూడా బూదేవినే చూసీరమ్మన్నాడు. అదేంట్లా చేసుకునేది నువ్వా అదా అని ఎంకటనరువు అంటే అమ్మికి నచ్చితే నాకు నచ్చినట్టేనన్నాడు.

బూదేవి లింగాలును చూసొచ్చి ఆ రోజంతా చెప్పింది. పిల్ల బాగుందిరా అన్నా అంది. అయిదు గొడ్ల గడ్డి ఒక్క పూపులో మోస్తదిరా అంది. మగనలును లేని యిల్లు, బతికి పోతావురా అంది. పిల్లరివటలా వుందని చెప్పింది. బూదేవి అబద్ధం చెప్పలేదు. లింగాలు అట్లాంటి యిట్లాంటి మనిషి కాదు. నిలబడితే చూరుకప్పు దాటేట్లు వుంది. “వాకిలి ఎత్తు లేపాలా అన్నా” అంది బూదేవి.

వాకిలి ఎత్తు లేపితే కాపుల కళ్ళు, కరణాల కళ్ళు మండిపోవా అని ఎర్రెంకడన్నాడు. ఆ సంగతి బూదేవికి తెలియంది కాదు. మాలాడి వాకిలి వంగకుండా వెళ్ళేలావున్న దంటే ఆ సమాచారం ఎట్లాగో పోతుంది. ఆ తర్కం శాస్త్రం దగ్గర ఆగుతుంది. రాంమ్మందిరం పెద్దల్లో మాలాడి మాట పడకూడదు. పడిందంటే పది కాలాలు అనుభవించాల్సి వుంటుంది. వాకిలి చూరు ఎత్తు లేపలేదు కాని లింగాలు ఎన్నెలదిన్ని కోడలైంది. కాని లింగాలు వంగి యింట్లోకి వెళ్ళేప్పుడల్లా బూదేవి అంటూనే వుంటుంది. వాకిలి ఎత్తులేపితే బాగుంటదిరా అన్నా అని.

బూదేవి చెప్పిన ఆ ఒక్క పని మాత్రం ఎర్రెంకడు చెయ్యలేకపోతున్నాడు. మిగతావి చెల్లెలు ఏది చెబితే అది చెయ్యాలిందే. పిల్లాడికి తాత పేరు పెద్దామనుకొన్నాడు. బూదేవి అయ్య పేరు పెద్దామన్నప్పుడు ఎదురు చెప్పలేదు.

కుల పెద్ద పిల్లాడికేసి చూసి “నీననుబ్బా” అన్నాడు. నీననుబ్బుడు కాదు ఎల్లడు అని ఎర్రెంకడన్నాడు. ఎల్లడు కాదు ఎల్లన్న అని బూదేవి అంది. అబ్బంటే దీనికి మాయదిరా ఎర్రెంకా అని కులపెద్ద అన్నాడు.

బూదేవి మేనల్లుణ్ణి పైకెత్తింది. ‘అయ్యా’ అంది. ‘ఎల్లయ్యా’ అంది ‘ఎల్లన్నా’ అంది. ఆ పిలుపులో తన ప్రపంచం ఏదో తాను నిర్మించుకొంది. ఆ ప్రపంచంలో తన పని తాను చేసుకపోవడానికి తొందరపడ్తున్నట్టు కన్పించింది. మేనల్లుడు తన ముక్కు కొలుచుకు పుట్టాడు. ఆ చిన్ని చేతి వేళ్ళతో తన ముక్కు కొలుచుకొంది.

ఊళ్ళ పెద్ద కరణం చస్తూ పిల్ల కరణానికి యాభై ఎకరాల మాగాణి యిచ్చాడు. రెండు మావిడి తోటలిచ్చాడు. అయిదు ఎకరాల వేరుసెనగ దిబ్బ యిచ్చాడు. యిరవై బార్ల తాటి తోపు యిచ్చాడు. బీడు ఎంతుందో లెక్కలేదు. అంతటితో ఆగలేదు. అయిదు ఊళ్ళ కరణికం కొడుకు చేతిలో పెట్టి మరీ చచ్చాడు. పల్లెలో తన అయ్య చస్తూ ముక్కు మాత్రం యిచ్చాడు. అదీ కొడుక్కి యివ్వలేదు. కూతురుకిచ్చాడు. యిప్పుడు అది మనవడు లాగేనుకొన్నాడు. నా యింటి అన్న నాదేనే అత్తా అంటూ కడుపులోనే కొలతేసుకొని పుట్టాడు. వీడు అయ్య చాటు బిడ్డకాదు. అమ్మ చాటు బిడ్డ కాదు. అత్త చాటు బిడ్డ. మేనత్త బూదేవి చాటు బిడ్డ. మాలచ్చి చెట్టు సాక్షి. ఎల్లమ్మ తల్లి సాక్షి. పొలిమేరలో వున్న ముంగమూరమ్మ సాక్షి. మేనత్త చాటు బిడ్డ. అట్లా అనుకొంటూ తన భవిష్యత్ ప్రపంచాన్నంతా ఒక్క సూత్రం మీద నిలబెట్టుకొంది బూదేవి.

బిడ్డకి మేనమామ పంచె కట్టమన్నాడు కులపెద్ద. బూదేవి మొగుడు ఎంకటనర్సు ముందుకొచ్చాడు. మేనమామ పంచె అంటే పట్టు పీతాంబరం కాదు. నల్లటి గోనిగుడ్డ. ఎంకటనర్సు బిడ్డకి గోసె పెట్టాడు. బిడ్డ కాళ్ళు రెండూ జాడిచ్చి బూదేవి ముక్కుమీద తన్నాడు. గోనిగుడ్డ లోంచి ఉచ్చ బొట్లు ఎంకటనర్సు మీద పడ్డాయి. “దాని నోట్లో పొయ్యారా ఎదవ” బూతు మాట అలవాటుగానే అన్నాడు. అయ్య పేరు పెట్టాం అట్లా అనొద్దు అంది బూదేవి.

బూదేవి అల్లుణ్ణి పాటల్లోనే పెంచింది. పాటల్లోనే పెంచింది. అల్లుణ్ణి కాళ్ళ మీద పడుకోపెట్టుకొని నీళ్ళు పోస్తూ కామమ్మ కథ పాడింది. జోకొడుతూ లక్ష్మమ్మ కథ పాడింది. వాడు పాట వింటూ ఆడాడు. పాట వింటూ తిన్నాడు. పాటతోనే నిద్ర పొయ్యాడు. కన్న తల్లి లింగాలు బిడ్డని బూదేవి దగ్గరే వదిలేసింది. బూదేవికి కడుపు కాయలేదు. అల్లుడే బిడ్డనుకొంది.

పనీ పాట లేని రోజుల్లో అడాళ్ళంతా పెందలాడే ఉన్నదేదోతని తిళ్ళక కొండెక్కించి

ఎన్నెట్లో బూదేవి యింటి ముందు చేరేవాళ్ళు. బూదేవి “నల్లతంగ” కథ మొదలెట్టేది. “దైవరాయ - దైవరాయా” అంటూ మొదలెట్టేది. “కాళ్ళ పూరి పట్నామందో” అంటే సాగే ఆ పాట అర్థరాత్రి వెన్నెల మనక బారించాకా సాగేది. ఆ పాటకి వంత “తోంతద్దిందక్క”. ఆ వంత తక్కిన అడవాళ్ళు యిచ్చేవాళ్ళు. అడాళ్ళ మధ్య అత్త వోళ్ళో ఎల్లన్న కూర్చునేవాడు. నిద్రని ఆవుకొంటో, అవులిస్తో “తోంతద్దిందక్క” అనేవాడు. అట్టావాడు అంటున్నప్పుడు బూదేవికి ముచ్చటేసేది. అల్లుడ్ని ముద్దాడి వోళ్ళో పడుకో బెట్టుకొనేది. వాడు నిద్రలో మధ్య మధ్య “తోంతద్దిందక్క” అంటూనే వుండేవాడు.

ఎదిగే ఎల్లన్న అత్త ఏ రాగం తీస్తే ఆ రాగం తీశాడు. ఏ పాట పాడితే ఆ పాట పాడాడు. అత్త చంకలో కూర్చొని తోలుబొమ్మలాట చూసేవాడు. తెల్లారి కేతుగాడిలా ఎగిరేవాడు. అత్త నువ్వు బంగారక్కవే అని అనేవాడు. బూదేవి మురిసిపోయేది.

ఊళ్ళోకి ఎర్ర గొల్లలు వచ్చారంటే పూరంతా సందడే. వాళ్ళు పరుసగా పదీ పదిహేను రోజులు వీధి నాటకాలు ఆడేవాళ్ళు. అన్నింటిలో చెంచు నాటకమంటే బూదేవికి ఎక్కడ లేని యిష్టం. అల్లుణ్ణి తీసుకొని అటకెళ్ళేది.

ఎర్ర గొల్లలు ఊరి బయట ఆడేవాళ్ళు. అటో తాటిమాను, యిటో తాటిమాను నిలేసేవాళ్ళు. రెంటినీ కలుపుతూ మరో తాటి బద్ద కట్టేవాళ్ళు. పెద్ద బల్లవేసేవాళ్ళు. ఆ బల్ల మీద తబలా, హార్మోనియం వాయిద్యగాళ్ళు కూర్చోనేవాళ్ళు. బల్ల చుట్టూ వంత పాడేవాళ్ళు తాళాలతో నిలబడి వుండేవాళ్ళు. ఆడేవాళ్ళు బల్లముందు ఖాళీ స్థలంలో ఆడేవాళ్ళు. అడినంతనే పూ అముదపుకాగడాలు, దిండిగవిత్తనాల దీపాలు వెలుగుతూ వుండేవి.

కరణాలు, కాపులు ఆడేవాళ్ళకు దగ్గర్లో కూర్చోనేవాళ్ళు. వాళ్ళ వెనకాల చాకలి, మంగలి, కుమ్మరి అట్టా మిగతా కులాలవాళ్ళు కూర్చోనేవాళ్ళు. మాలల దిబ్బమీద మాలలు కూర్చోనేవాళ్ళు. మాదిగల దిబ్బ మీద మాదిగలు కూర్చోనేవాళ్ళు. అవి రెండూ అట ఆడే చోటుకు చాలా దూరంలో వుండేవి. అట్టా కూర్చోవడంలో వాళ్ళు గ్రామ పెద్దలకి, యితర కులాల పెద్దలకి కన్పించేవాళ్ళు కారు. అట మొదలుకాక ముందు ఆ దిబ్బల మీదికి వచ్చేవాళ్ళు కాదు. సహజంగా కరణం, పెదకాపులు రాందే అట మొదలయ్యేదికాదు. పెదకాపులు వచ్చాక, యింకాస్త నింపాదిగా కరణం వచ్చేవాడు. కరణంగారు రాగానే కరణాన్ని పెద్ద ఎత్తున పొగిడేవాళ్ళు. అప్పుడు సూత్రధారుడు అట మొదలెట్టేవాడు. కరణం కూడా వచ్చాడని తెలుసుకున్నాక మాలా మాదిగలు దిబ్బల మీదికి చేరేవాళ్ళు. పొరపాటున ముందువస్తే పెద్దలు తప్పు పట్టేవాళ్ళు.

ఎల్లన్న “కన్పించలేదే అత్త” అనేవాడు. ఎత్తుకొని నిలబడితే కాపులకంటే పడొచ్చు. కరణం కంట పడొచ్చు. సహజంగా వాళ్ళు వెనక్కి చూడరు. పొరపాటున చూశారంటే యిబ్బంది కొనక్కొచ్చుకొన్నట్టే. అయినా అల్లుడి కోసం తెగించి నిలబడేది. అట తెల్లవార్లు వుండేది. అటో పాటు ఎల్లదూ నిద్ర కాసేవాడు.

తెల్లారి “చెట్టు లెక్కగలనే - ఓ చెంచిత పుట్ట లెక్కగలనే” అని అత్త వీపు తట్టేవాడు. బూదేవికి కొండెక్కినంత సంబరమయ్యేది. అంతటితో ఆగేవాడు కాదు. అదే వరసలో సొంత పాట అల్లేవాడు “కూడు వండగలవా బూదేవి కూరలొండగలవా కూరలు వండి ఎల్లడి పొట్టకు అంత పెట్టగలవా” అని పాడేవాడు. బూదేవి వాడికేసి విచిత్రంగా చూసేది. అత్త వింతగా చూస్తుంటే పాట వరస మార్చేవాడు. మరొకటి కొత్తగా అల్లేవాడు. “అట్టా సూత్రవేందే - వోయత్త యట్టావుందే పాట” అంటే పాడేవాడు. బూదేవి నవ్వేది. విరగబడి నవ్వేది. నవ్వుతూనే వాణ్ణి లింగాలు దగ్గరకి లాక్కేళ్ళేది. ఎల్లన్న ఎట్టా ఆడేడో, ఎట్టా పాడేడో చెప్పేది. లింగాలు ఆడబిడ్డ కేసి ఎగా దిగా చూసేది.

ఓ రోజు ఎల్లన్న కది కొత్త అనుభవం. అది బూదేవికి కొత్తకాదు. బూదేవి అన్నకి కొత్త కాదు. ఆడబిడ్డకి కొత్త కాదు. ఎన్నెలదిన్నిలో పుట్టి పెరిగిన పెద్దలకి కొత్త కాదు. ప్రపంచాన్ని అప్పుడే చూస్తున్న ఎల్లన్నకి కొత్త.

రాత్రి నాటకం చూశాక తెల్లారి ఎర్రగొల్లలుండే ఊరి బయటిడేరాలకేసి వెళ్ళాలనిపించింది ఎల్లన్నకి. అత్తతో అంటే వద్దంది. అత్త ఎందుకు వద్దంటుందో వాడికి అర్థం కాలేదు. అసలు అట దగ్గరగా చూడాలనుకొనేవాడు. దగ్గరకెళ్ళి చూద్దామే అత్త అంటే వద్దురా యిక్కడే వుందామంటుంది.

చద్దిపెట్టి గంప తీసుకొని అత్త దిండిగ చమురు విత్తనాల కోసం వెళ్ళింది. అత్త వచ్చేలోపు ఎర్రగొల్లల దగ్గరకి వెళ్ళి రావాలనుకొన్నాడు. అంతే చేశాడు.

ఎర్రగొల్లల గుడారాల దగ్గర తనలాగే చాలామంది వున్నారు. వాళ్ళు బాగుచేసుకొనే కిరీటాలను వింతగా చూస్తున్నారు. అట్టా వింతగా చూసే గుంపులో తానూ దూరాడు. నిజంగా ఆ కిరీటాలు వింతగా వున్నాయి. యింతలో ఎవరో తనవైపు చూడటం గమనించాడు. అట్టా చూసినవాడు చూస్తూ పుట్టినే వుండలేదు. మాటలు కలిపాడు.

“నువ్వు మాలాడివికదరా”

“ఎర్రెంకడి కొడుకుని”

పక్కనున్న వాళ్లంతా ఎల్లన్నవైపు చూశారు. అడిగినవాడు అడిగినట్టు పూరుకోలేరు. వీపు మీద తాటి మట్టతో బాదటం మొదలెట్టాడు. ఎల్లన్నకు ఏం జరుగుతుందో అర్థమయ్యేలోపు అక్కడ వున్నవాళ్లంతా తన మీద విరుచుకుపడ్డట్టు అన్పించింది. అనాలోచితంగానే పరుగు తీశాడు. వెంట తరుముతున్నట్టనిపించింది. రాళ్ళు రువ్వుతున్నారలాగుంది. తన పక్కన పడున్నాయి. ఒక రాయి బలంగా తగిలింది. పరుగు మాత్రం ఆపలేదు. పరుగు తీస్తూనే వున్నాడు. ఎటు పరుగు తీస్తున్నాడో తెలిడం లేదు. పరుగు మాత్రం ఆపలేదు. చాలా దూరం. దాదాపు పూరు కన్పించనంత దూరం.....పరుగు తీస్తూనే వున్నాడు. పొదలు దూకాడు. పిచ్చిముళ్ళ కంప మొక్కల దిబ్బలు దూకాడు.

దుక్కులకడ్డం పడ్డాడు. బండరాళ్ళు ఎదురు తగిలితే బోళ్ళపడ్డాడు. ముక్కు పగిలింది. నెత్తురు కారింది. మోకాళ్ళు దోక్కుపోయాయి. పాదాలు పాదాలులా లేవు. తెగిన ఎర్రచందనం ముక్కల్లా వున్నాయి.

అయినా పరుగు అపలేదు.

ఏరు అడ్డం వచ్చింది.

అగటానికి వీలులేదు. ఆ పరుగుతోనే నీళ్ళలో దూకాడు. నీళ్ళు మొలదాకా వచ్చాయి. ముందుకే పోతున్నాడు. చాతీ దాటాయి. విచిత్రంగా వుంది. తన చుట్టూ నీళ్ళు ఎర్రగా వున్నాయి. నల్లటి బుజాల మీది ఎర్రటి చారికలు, ఎండలో వికృతంగా వున్నాయి. యింకా లోతుకు వెళ్తున్నాడు. చేతులు పైకెత్తాడు. అతని కంఠం చుట్టూ నెత్తుటి వృత్తం. క్రమంగా ఏదో మార్పు. ఒక్కసారిగా గట్టు ఎక్కినట్టు.....నీళ్ళు చాతీకి కిందుగా, ఆ తర్వాత మొలకి కిందుగా.....గట్టు చేరాడు. గట్టు చేరాక చూస్తే మొలకి గుడ్డలేదు. అది నీళ్ళలో ఎప్పుడు కొట్టుకపోయిందో తెలీదు. వెర్రిగా చూశాడు. దినమొలతోనే ఏటిగట్టున నడుస్తున్నాడు.

ఏటికి ఈ వైపున ఎన్నెలదిన్ని, ఆ వైపున ఏది వుందో తెలీదు. బాట మాత్రం వుంది. ఆ బాటలో తాను నడవోచ్చో లేదో తెలీదు.

చెబుతారు. చాలామంది పెద్దలు. ఆ పెద్దల్లో ప్రవక్తలుంటారు. నన్యాసులుంటారు. తత్వవేత్తలుంటారు. వాళ్ళంతా విసుగు లేకుండా చెబుతారు. పుట్టినప్పుడే ఈ మనిషి జీవితం యిట్లావుంటుందని ఆ మనిషి మొహం మీద రాసి వుంటుందని, రాసినట్టే జరుగుతుందని, మరోలా అనుకొన్నా కుదరదని.

తత్వాలు ఓ అడుగు ముందుకు వేశాయి. అక్కడ “గూడు” వుంటుంది. గూటిలోకి చిలక వస్తుంది. కొంతకాలం తర్వాత ఆ చిలక గూటిని తన్నేసి వెళ్ళిపోతుంది. ఎక్కడికి వెళ్తుందో తెలీదు. అనంతాలకంటారు.

కాకపోతే చిలక వుండి వెళ్ళిన గూడు విశాలమైన రంగస్థలం మీద వుంటుంది. ఆ రంగస్థలంమీద అనేక ఆగమనాలు. అనేక నిష్క్రమణలు. ఒకదాని వెంట ఒకటి. అవనికి వెనుక దర్శకుడి నూచనల మేరకు. తెరమీది తోలుబొమ్మల్లా.

బొమ్మలు ఏడుస్తాయి. బొమ్మలు నవ్వుతాయి. ఓ చిలక బొమ్మ దారుణంగా నరకబడి ప్రాణం విడుస్తుంది. ఓ పాప చిలక అప్పుడే పుట్టి తన పీలగొంతుతో ప్రపంచానికి తనని తాను పరిచయం చేసుకొంటుంది. అన్నీ చిలకలే. అంతా మనుషులే. భూమంతా పరచుకొని. రంగస్థలమంతా ఆక్రమించుకొని.

ఇదంతా వేదాంతం. నొనటి గీత సిద్ధాంతం. అదిలేనిది. అంతం లేనిది. అనంతమైంది. అర్థం చేసుకోలేనిది. కేవలం కొందరు మాత్రమే అర్థం చేసుకోగలిగేది. వాళ్ళు మాత్రమే చెప్పగలగేది.

చావనీండి. ఆ కొందరు మాత్రమే రంగస్థలం మీద వాగివాగి గొంతు ఎండి చావనీండి. అఖిర్లేదు. రూతుకు యివన్నీ అఖిర్లేదు.

ఈ వేదాంతాలు, మోసాలు, చిలకలు, బొమ్మలు, రంగస్థలాలు అక్కర్లేదు. ఆమెకు కావాల్సింది జీవితాలు. ఆమెకు కావాల్సింది వాస్తవాలు. తన జ్ఞాపకాల్లో ప్రాణాలుచేతుల్లో పట్టుకొని పరుగెత్తే ఎల్లన్నలు.

అనుకొంటే రూతుకు అంతా అదోలా వుంటుంది.

రూబేను పూర్వకుడు ఎల్లన్నని అనుకుంటే, చాలా ఏళ్ళ క్రితం పిల్లాడిగా అతను తీసిన పరుగు అనుకొంటే, ఆ మోసం భూమిలో పుట్టి ఆకాశాన్ని చీల్చుకొని అందనంత ఎత్తుకు పున్నట్లునిపిస్తోంది.

ఎదురుపడ్డ బాటకేసి ఓ క్షణం చూసి మళ్ళీ వెనుక్కి తిరగకుండా ఎల్లన్న నడచిన నడక ఆశ్చర్యంగా అనిస్తుంది. ఆ కుర్రాడు అట్లా ఎట్లా నడవగలిగాడో అర్థం కాదు. భయం ఆ శక్తిని యిచ్చి వుంటుంది. నిజానికి చాలా దూరమే నడిచాడు. సూర్యుడు నడినెత్తికి ఎప్పుడు వచ్చాడో, ఎప్పుడు అంచుకిందికి జారి అదృశ్యమయ్యాడో తెలీదు. సందె చీకట్లు మాత్రం పల్నగా మొదలై చిక్కగా మిగిలాయి. అప్పుడు ఎల్లన్న చీకటితో కలిసి నడిచాడు. చీకట్లో తాను ఎవ్వరికీ కన్పించననే నమ్మకం కుదిరింది. ఆ నమ్మకం కుదిరాక భయం పోయింది. కూర్చోవాలనిపించింది. కూర్చోనేంత స్వేచ్ఛ దొరికిందనిపించింది. కూర్చోన్నాడు. యిసుక దిబ్బమీద పడుకొన్నాడు. పైకి చూస్తే అకాశం. అక్కడో చుక్క యిక్కడో చుక్క.

అవునూ !

ఈ సన్నివేశం ఏ రంగస్థలం మీద జరిగింది. రూతు జ్ఞాపకం ప్రాణం పోసుకొన్న ఆ నిషిద్ధ రంగ స్థలం ఎవడి సృష్టి.

ఎవడా సృష్టికర్త. సగం మనిషి. సగం జంతువు. దేవుడు కాదు. దెయ్యం కాదు. నరుడు కాదు. వానరుడు కాదు. సృష్టిలో ఏ ప్రాణికి లేనంత అష్టావక్ర రూపం.

ఎల్లన్న కోసం ఆ సన్నివేశాన్ని దాని రంగస్థలాన్ని ఏర్పాటు చేసిన ఆ అష్టావక్ర రూపం ఎవరు. ఎర్రగిల్లలు అయితే ఎల్లన్న విషయంలో అంటు పాటించరు. వాళ్ళని చూడటానికి వెళ్ళినప్పుడు, చూస్తూ వున్న గుంపులోకి జొరబడినప్పుడు, ఆ గుంపు అగ్రవర్ణాలైనప్పుడు, ఆ గుంపులో ఎల్లన్న వుండకూడదని అట్లా వుంటే తాటిబద్దలతో వీపు చిరిగేలా కొట్టబడతాడని, నెత్తురుకారేలా తరమబడతాడని, దినమొలతో చీకటి దుప్పటి కప్పుకొని వుండాల్సి వుంటుందని ... ఎల్లన్న మొహం మీద వాడి బతుకు మీద గీతగీసిన ఆ సగం మనిషి ఎవడు. ఆ సగం జంతువు ఎవడు. అతి భయంకరమైన అష్టావక్ర పేరు ఏదైన వుంటుంది. జవాబు స్పష్టంగానే వుంది. కాయితాల రూపంలోనే వుంది. వాడి పేరుకు స్మృతి అని కూడా తగిలించి వుంది.

ఆ సగం జంతువు మనువు. ఆ అష్టావక్రమనువు. వాడు ధర్మాలు చెప్పాడు. విశేష ధర్మాలు చెప్పాడు. వర్ణాశ్రమ ధర్మాలు చెప్పాడు. వాడు ఒక్కడే నంటారు. వాడు ఒక్కడుకాదు పదుగురని పురాణాలు అంటాయి. వాడి వల్ల పుట్టినవారు మానవులని అంటారు. అయితే వాడు ఎల్లన్నని మానవుడిగా ఎందుకు చూడలేకపోయాడు.

వాడు చెప్పాడు. మనువు అనేవాడు చెప్పాడు. వాడి ధర్మం చెప్పింది. బ్రాహ్మణుణ్ణి చంపితే చండాలుడుగా వుడతాడని. అదే నిజమైతే ఎంతమంది బ్రాహ్మణులను చంపితే ఎన్నిలదిన్నిలో అంతమంది మాలా మాదిగలు వుట్టారు. ఎల్లన్న చంపిన బ్రాహ్మణుడి పేరు మనువు చెప్పాలి. చెప్పి తీరాలి. వాడు చెప్పకపోతే వాడి ధర్మాన్ని కాపాడుతున్న వర్ణాలు చెప్పాలి. అగ్రవర్ణాలు చెప్పాలి.

కసి, కోపం, కన్నీళ్ళు. రూతు గుండెల నిండా రూతు ఆలోచనల నిండా

యిన్ని సంవత్సరాల తర్వాత తరాల తర్వాత..... యింత విషాదం వాగై వలయం అవుతున్నప్పుడు.

ఎల్లన్నని అనుకొన్నప్పుడు, బూదేవిని అనుకొన్నప్పుడు ఎన్నెలదిన్నిని అక్కడి వెలివేయబడ్డ బతుకుల్ని అనుకొన్నప్పుడు అట్లాంటి సందర్భాలు గుర్తొచ్చినప్పుడు రూతు అగ్ని పర్యతమౌతుంది. తన జ్ఞాపకాల గుడారం నిండా వుక్కపోస్తుంది. ఊపిరి అడడు. జ్ఞాపకమంతా కరిగి లావాలా పారినట్టు వుంటుంది. ఉద్రేకం ముంచుకొచ్చి జ్ఞాపకం క్రమం తప్పవుతుంది. క్రమం కోసం మళ్ళీ వెతుకులాట. చిమ్మచీకట్లో ఇసుక దిబ్బమీద, చుక్కల్ని చూస్తో ఒక్కడిగా పడుకొన్న ఎల్లన్న రూపం గుర్తురావడానికి చాలా ప్రయత్నమే చెయ్యాల్సి వుంటుంది.

మొదలైతే ఎల్లన్న చావుభయం లేదనే ధీమాతో చుక్కల్ని చూస్తూ వుండిపోయాడు. ఆ తర్వాత ఆకలి గుర్తొచ్చింది. ఆకలితో పాటు అత్త గుర్తొచ్చింది. వుట్టి మీద కుండలో ఎండు చేప కాల్చి వుంచింది. కూట్లో నంజుకొని తినమంది. యింటికి తడిక కట్టి పందిట్లో పడుకోమంది. వచ్చిందాకా ఎక్కడికీ వెళ్ళొద్దంది. కాని అత్త మాట వినలేదు. అసలు అత్తతోపాటు దిండిగ విత్తనాలకి వెళ్ళినా బాగుండేది. యిట్లా అవుతుందను కోలేదు. అక్కడికి వెళ్ళటం అంత నేరమౌతుందని అనుకోలేదు. అత్త ఎందుకు వద్దన్నదో యిప్పుడు అర్థమౌతోంది. కాని ఎందుకు వెళ్ళకూడదు. లేతమనసులో అలజడి రేపిన ప్రశ్న అది.

అత్త యిప్పుడు తన కోసం వెతుకుతుంది. పిచ్చిది. వెతికి వెతికి ఏడుస్తుంది. వెనక్కి తిరిగి వెళ్ళాలనుకొన్నాడు. అత్త కోసం వెళ్ళాలనుకొన్నాడు. పడుకోనే ముందు అత్త పాటలు పాడటమే కాదు. కథలు కూడా చెబుతుంది. రాత్రి కథ చెప్తుంటే నిద్రొస్తుందే అత్త అని నిద్రపోయాడు. గుర్రెట్టుకోరా ఎల్లన్నా.....రాకుమారుడు పేదరాని పెద్దమ్మ యింటి కొచ్చాడు. రేపు మళ్ళీ మొదలుపెట్టి చెప్పమంటే నాకు కుదరదని అంది అత్త. పేదరాని పెద్దమ్మ ఎట్లా వుంటుందో చెప్పించుకుంటే బాగుండేది. మంచిదై వుంటుంది. అత్తలాగే మంచిదై వుంటుంది. పాటలు పాడుతుంది. కథలు చెబుతుంది. రాకుమారుడికి ఎన్ని కథలు చెప్పిందో...

ఏడ్చు ముంచుకొచ్చింది. ఆకలి....అత్త.....వెనక్కి వెళ్ళాలని మరోసారి అనుకొన్నాడు. కాని తాను యిప్పుడు ఎక్కడున్నాడు. ఎన్నెలదిన్నికి ఎంత దూరంలో వున్నాడు. అంతా చీకటి... ఏ దారో అంతు చిక్కటం లేదు.

అలసిన చూపుల్లో దూరాలని వెతుక్కున్నప్పుడు చీకటి అంతా చూస్తున్నాడు. కళ్ళు నొప్పులనిపించాయి. లాంటిదిదగ్గ. ఈ రాత్రంతా యిక్కడే గిరివి తెల్లారి వెళ్ళాలనుకొన్నాడు. యింక ఎప్పుడూ అట్లా వున్నానని అత్తతో చెప్పాలనుకొన్నాడు.

చీకటి వీస్తోందో, గాలి వీస్తోందో తెలీటం లేదు. దూరాల నుంచి చల్లదనాన్ని మోసుకొస్తున్నట్టు అనిపించింది. గాలి చల్లగా తగులుతోంది. గాలి చల్లదనాన్నే కాదు, ఓ లయబద్ధమైన శబ్దాన్ని కూడా మోసుకొచ్చింది. ఆ శబ్దం వస్తున్న వైపుకు చూశాడు.

తనకు దూరంగా వెలుతురు కనిపిస్తోంది. ఎత్తయిన యిసుక దిబ్బమీద తాటి చెట్ల మధ్య బలహీనంగా తొంగిచూస్తున్న వెలుతురు అది. అక్కడ ఏదో పల్లె వున్నట్టుంది. ఏదై వుంటుందో తెలీదు. అది పక్కలదిన్నీ అని అక్కడ గంగజాతర జరుగుతోందని ఎల్లన్నకి తెలీదు.

రాత్రి సమయంలో యింట్లో దీపం వెలుతురు, ఆకాశంలో చుక్కల వెలుతురు, ఎన్నెట్లో చందమామ పరుగు తప్ప విశాలమైన యిసుక ఎడారి లాంటి ఒంటరితనం తెలీదు. కొత్తగా వుంది. నడక ఆపలేదు. వెల్తురు దాగిపోతున్నట్టనిపిస్తోంది. దూరంగా చీకటి పులుముకొన్న చెట్ల మధ్య దిబ్బ ఎత్తుగా వుందనే ఆలోచనే రాలేదు. యింకాస్త ముందుకు నడిచి చూస్తే అసలు వెలుతురే కనిపించటం లేదు.

ఎల్లన్న దినమొలతోనే వున్నాడు. నిజంగా ప్రకృతి బాలుడే యిప్పుడు. దినమొల ఎల్లన్న. అడుకొనే వెలుతురు. అలుముకొన్న చీకటి. చిరిగిన దుప్పటి మీద సందుల్లా చుక్కలు. యిసుక దిబ్బలు. ఏదీ వంటరిగా లేదు. అంతా కలిసి ప్రకృతి. అంతా కలిసి చలనం. ఈ చలనానికి అంటు లేదు. ఈ కలయికలో అంటరానితనం లేదు. ఈ చలనంలో కులం లేదు. దాని లోపలి నాలుగు భాగాలు, బయటి పంచమ భాగం లేవు. వందలాది ఉపకులాలు లేవు. ఆ కులాల తాలూకూ గౌరవాలు, స్థానాలు, అగౌరవాలు నీచాలు లేవు. ఈ చలనం హేయం కాదు. ఈ చలనం అన్యాయం కాదు.

చీకటి. దడి కట్టినట్టు, రక్షణ వలయంలా తననికాపాడుతున్నట్టు చీకటి. స్వేచ్ఛగా వున్నట్టు అనిపిస్తోంది. ఆకలి, అత్త రెండూ దూరంగా జరుగుతున్నట్టు, తన గుండె లోతుల్లోంచి తన స్వేచ్ఛని ప్రకటించే ప్రకంపనాలు ఉబికి వస్తున్నట్టు అనిపిస్తోంది. ఆ ప్రకంపనం పాట కావచ్చు. ఆ పాట భయం కావచ్చు. ఆకలి కావచ్చు. అత్త కావచ్చు. అన్నిటికన్నా మించి అందిన స్వేచ్ఛ తాలూకూ ప్రకటన కావచ్చు. యిప్పుడు ఎల్లన్న చీకటితోనే కాదు, పాటతోనూ నడుస్తున్నాడు.

గాలికి సహజత్వం వుంది. ఎక్కడ తాకితే అక్కడ దాని భావం స్వచ్ఛంగా, అచ్చు అక్కడి భావంలా పలుకుతుంది. ఎల్లన్న పాట కూడా అంతే అట్లాగే పుడుతుంది. అట్లాగే అల్లుకుంటూ సాగిపోతుంది. చెప్పటం కష్టం. పాట ఎల్లన్నని నడిపిస్తుందో, పాటతో ఎల్లన్న నడుస్తున్నాడో విడదీసి చూపటం వీలుపడక పోవచ్చు. పాట అపిచూశాడు. లయబద్ధమైన

శబ్దం దగ్గరే తోంది.

అదృశ్యమైన వెలుతురు పరుచుకొంటూ ముందుకు వస్తోంది. యిప్పుడది తాటిచెట్ల మధ్య లేదు. ఊరి బయట మంటలా వుంది. మంటచుట్టూ మనుషులు. ఎల్లన్న అడుగులు తెలీకుండానే తొందర పడ్తున్నాయి. శబ్దాలు, వెలుతురూ పెనవేసుకొని దగ్గరే తున్నాయి.

శబ్దాల మధ్య వెలుతుర్లు పగులుతున్న మేఘాల మధ్య పరుగులెత్తే మెరుపుల్లా వున్నాయి. ఎల్లన్నని అవేశం నడిపిస్తోంది. అది నడక కాదు. పరుగు. బలంగా తోస్తున్న తరతరాల స్పందన. కళాకారుడి గుండె కదలిక.

దృశ్యం చాలా దగ్గరగా వుంది. అద్భుతంగా వుంది. అక్కడ ఆ మంట చుట్టూ ప్రళయం నర్తిస్తోంది. ఉద్యేగం, ఉరుము, మెరుపు, మేఘం. ఎక్కడో విరిగి, ఎక్కడో పిడుగులా పడుతో. ఓ బీభత్స నన్నివేశం.... ఎల్లన్న లేత గుండెల్లో అలజడి.

మంట చుట్టూ వలయంలా కూర్చున్న జనం. జనం మధ్యకి తోసుకొచ్చాడు. జనం మధ్య మంటకు దగ్గర్లో ప్రకంపనం పుడుతోంది. ప్రళయం అక్కడి నుంచే వినిపిస్తోంది.

ఎల్లన్న కళ్ళనిండా అవేశం. అవేశంగానే తనకు ఎదురుగా ఉరుముల మీద ప్రళయ గర్జన సృష్టిస్తున్న వాళ్ళకేసి చూశాడు. వాళ్ళ వేషాలు గొప్పగా వున్నాయి. నరసింహస్వామి కన్నా బాగున్నాయి. చెంచులక్ష్మి కన్నా బాగున్నాయి. తలకి చుట్టిన అందమైన రంగుల కండువలు. మెళ్ళ కాసులదండలు. కప్పుకున్న శాలువలు. కొన్ని ఎర్రగా, కొన్ని పచ్చగా, నిలుపు అంగీలు. ఉరుములకు బిగించిన చర్మం మాతలమీద కదులుతున్న కదరు పుల్లలు. మరోవైపు పేము పుల్లతో చేస్తున్న రాపిడి. పుట్టుకొస్తున్న ప్రచండ ఘోష. వలయాకార విన్యాసం. అతి భయంకర శబ్దం. అతి గంభీర నాట్యం.

మాలల ఉరుముల నృత్యం.

ఎల్లన్న కాళ్ళు కదులుతున్నాయి. కాళ్ళు అదురుతున్నాయి. కాళ్ళు భూమ్మీద అగటం లేదు. ఏదో అవేశం, మరెక్కడో అలజడి. శబ్దం అగింది. ఎల్లన్న గుండె ఒక్కసారి అగింది.

గానం మొదలైంది.

ఉరుముల వాయిద్యగాళ్ళు గానం మొదలెట్టారు. గానంలో గంగ ముంచుకొస్తోంది. దారంతా ఎండి నెర్రెలు కట్టుంది. నీటికోసం అర్రులు చాస్తోంది. ఎండిన గంగలో గంగ పుట్టల. నెర్రెలు అవురావురుమని తాగాల. గంగ నిండాలు. గంగ పొంగాల. గంగ సమస్త లోకాల్ని తాకాల. అందాకా ఉరుము అగదు. నాట్యం అగదు. గానం అగదు.

గానం సాగిపోతోంది.

యుగం పుట్టలా. జగం పుట్టలా. గంగ పుట్టింది. అది మచ్చు మాయల గంగ. అది సుప్పనాతి గంగ. అది పీనుగులు తినే పిశాచి. తిట్లు. శాపనాథాలు. అలగటాలు. గంగమీద.

గుక్కెడు నీళ్ళకోసం. గుంటడు చేలు తడవటం కోసం. అయినా నరుడికి ముందు, నారాయణుడికి ముందు పుట్టిన గంగ, దొనకొండ గంగ, భూమంతా నిండిన గంగ..... మాటిచ్చింది. మనిషికి మాటిచ్చింది. పెద్దల కిచ్చిన మాట చిన్నలకి తప్పనంది. చిన్నల కిచ్చిన మాట శిశుబాలలకి తప్పనంది. శిశుబాలల కిచ్చినమాట కనికండులకు తప్పనంది..... గానం సాగిపోతూనే వుంది. గంగమీద, గంగ మాటమీద, గంగ జనమమీద.

మధ్యలో కొద్ది విరామం.

ఆ విరామాన్ని భగ్గుం చేస్తో మళ్ళీ శబ్దం. ముక్తాయింపులో, విరుచుకుపడే శబ్దం. శబ్దాన్ని సొంతం చేసుకొంటో లయబద్ధమైన నృత్యం. వలయాకారంగా వుంటో, రెండు కాళ్ళను పెనవేసుకొంటో, శరీరాన్నంతా పూపుతో, ఎగురుతో, వీరుల్లా, గంగను భూమ్మీదికి దించే శ్రామికుల్లా.... ఒక్కో ధ్వనికి ఒక్కో ఎగురు. ఒక్కో ఎగురుకు ఒక్కో అరుపు. అంతా ఉధృతం. అంతా ప్రళయం. ఆడవిడుపు. ఆట మొదలు.

ఎల్లన్న ఆగలేకపోతున్నాడు.

వెన్నెలదిన్ని గుర్తు లేదు. బూదేవి గుర్తులేదు. తాటిబడ్డలు దెబ్బలు గుర్తులేవు..... ప్రాణభయం, పరుగు, నెత్తుటి వలయంతో ఏరుదాటటం..... తెలీని ప్రాంతాలకు నడవటం..... చీకటి..... అకలి.....అత్త..... చుక్కలు ఏవీ గుర్తు లేవు.

తన ముందు తనదైనదేదో జరుగుతోంది. తన తలమీద రంగుల రుమాలు. తన మెడలో జీరాడే శాలువా..... వంటినిండా అంగి..... మెడలో ఉరుము.....

ఓ భావన.

ఒకనైపు కదురు పుల్లల లయవిన్యాసం, మరోనైపు పేముకర్రల రాపిడి రోద..... వలయంలో తాను. గానంలో తాను..... నాట్యంలో తాను. తన సమస్తం యిక్కడ పుట్టి యిక్కడ పెరుగుతోంది.

కుంకాల ఆట మొదలైంది.

బావినీళ్ళు నెత్తినిండా పోసుకొన్నవాళ్ళు. నెమలి ఈకల మండలు రెండు చేతుల్లో తలమీద పెట్టుకొన్నవాళ్ళు. ఉరుముల హోరు కళ్ళు మూసుకొని వింటున్నవాళ్ళు. ఛాతీలమీద పనుపు రానీ, నుదిటిమీద కుంకుమ రుద్ది, ఊగుతున్నవాళ్ళు..... ఉరుముల శబ్దం యిచ్చే ఆవేశాన్ని అప్పటిదాకా అతి కష్టంమీద అణుచుకొన్నవాళ్ళు... చుట్టూ జనం. అలగాజనం. అంటరాని జనం. మాలామాదిగ జనం. బండ్లారు కుంకుమ చల్లుతుంటే 'హరోం హరోం హర..... హర హర హర' అంటో పూనకంతో పూగుతో శివుడిలా అడుగులు వేస్తో.....

కుంకాలాట...

ఓ రౌద్రబూమి. రక్తసిక్తం. నాట్యం. యుద్ధం జరుగుతున్నట్టు. ప్రపంచ యుద్ధరంగం కాక మరేమీ కాదన్నట్టు. కత్తులు గుండెలకు కొట్టుకొంటో, గంగ కోసం, గుక్కెడు నీళ్ళకోసం, భంగిమలు, రౌద్రంగా అనేకమంది శివుళ్ళు, ప్రళయ తాండవం ఆడుతున్నట్టు... భ్రమ,

వాస్తవం, నృత్యం, యుద్ధం, బీభత్సం, జీవితం, నాట్యంగా, గానంగా..... ఉరుముల నృత్యం.

అంటరానివాళ్ళ మహాన్నత ఉరుముల వసంతం. అన్నీ దొంగిలించబడ్డట్టే, భూమి బతుకు దొంగిలించబడ్డట్టే. దొంగిలించబడి దేవాలయాల్లో పేరిణీ నృత్యంలా అగ్రవర్ణాల దాచుకొన్న ఉరుముల లయ విన్యాసం.

విన్యాసం భీకరంగా సాగుతోంది. తట్టుకోలేనివాళ్ళు, బలహీనులు వెనక్కి జరుగుతున్నారు. ఎల్లన్న వెనక్కి తగ్గలేదు. ముందుకే వచ్చాడు. చాలా ముందుకే వచ్చాడు. “హరేం హర, హర హర” అన్నాడు. గుండె చించుకవచ్చిన గొంతు. “హరేం హరహర”.

శబ్దం అగింది. ఉరుముల నాగన్న ఆ అరుపుకేసి, అరచిన ఎల్లన్న కేసి చూశాడు. నిశ్శబ్దం శబ్దం కన్నా భీకరంగా వుంది. దినమొల శివుడు ఎల్లన్న. తీక్షణంగా చూస్తున్నాడు. నెత్తిమీద వేపమండలు. వంటిమీద జనం విసిరిన కుంకుమ నెత్తుర్లు.

ఉరుముల నాగన్న అట్లాగే చూశాడు.

ఎదురుగా నిలబడ్డ బాలశివుడికేసి చూశాడు.

శివుడు మూడో కన్ను బాలశివుడు రెండు కన్నుల్లో చూశాడు. బాలశివుడి పాదాలు చూశాడు. తీర్చిదిద్దినట్టు, అద్భుతంగా, అందంగా, నాట్యంకోసం పుట్టినట్టు..... అట్లాగే చూస్తూ ఉరుముల వాళ్ళకేసి సైగ చేశాడు. శబ్దం లయబద్ధమైంది. నాట్యం బాలశివుడి రూపమైంది. భూమిని తాకుతో, ఎగురుతో, అందమైన పాదాలు, ఊగుతున్న నడుము. స్పందనలని పంచుతోన్న వికలమైన కళ్ళు. సూటిగా గీత గీసినట్టు ముక్కు.... శివుడు పిల్లవాడు. శివుడి రంగు నలుపు..... శివుడు ఎల్లన్న.

ఉరుముల నాగన్న అట్లాగే చూస్తున్నాడు.,

“ఎవర్రా నువ్వు బిడ్డా” నాగన్న అన్నాడు.

“ఎన్నెల దిన్ని మాలోడ్చి” బాలశివుడన్నాడు.

“పేరేంటి”

“ఎల్లన్న”

శబ్దం మళ్ళీ హోరెత్తింది. బాలశివుడు అలసి సోలి పొయ్యేదాకా..... ఉరుములు వినిపిస్తూనే వున్నాయి. మంగళం పాడాక. గంగమ్మకు దండాలు పెట్టాక శబ్దం పూర్తిగా అగింది. ప్రళయం. తర్వాత ప్రశాంతత. యిప్పుడు ఎల్లన్న ఉరుముల నాగన్న గుండెలమీద పడుకుని తలని అతని భుజాల మీద వుంచాడు.

ఎల్లన్న వీపుని ఉరుముల నాగన్న మొరటి చేతులు అప్యాయంగా నిమరుతున్నాయి. కళ్ళు తెరవకుండానే ఎల్లన్న “యిదే వూరు” అని అడిగాడు. “వక్కెలదిన్ని మాలపల్లి” అని చెబుతూ నాగన్న నడుస్తున్నాడు.

ఎన్నెలదిన్నిలో బూదేవికి ఈ నన్నివేశం తెలీదు.

ఎల్లన్న అదమరచి నిద్రపోతున్నాడు. ఉరుముల నాగన్నకు నిద్రపట్టడం లేదు. ఎల్లన్న రాక అతల్లో ఏదో అలజడి రేపినట్టుంది. మర్చిపోయిన దేదోముందుకు తోసుకొచ్చినట్టుంది. పంచ బయటకొచ్చాడు.

వేగుచుక్క అప్పుడే పొడిచింది. జాముకోడి వళ్ళు విరిచి మరీ కూసింది. కట్టు మడి దగ్గర కోడెదూడ తల్లి పాలకోసం పలుపు లాక్కంటుంది.

నాగన్న “పక్కెల దిన్ని” వచ్చి మూడు రోజులైంది. రాత్రితో గంగమ్మ జాతర అయిపోయింది. పెద్దమాల అటకట్టుం యిస్తే అనంతపురం తిరుగు ప్రయాణం ఈ రోజే చేస్తాడు. తన తోటి వచ్చిన ఉరుము నృత్యం అటగాళ్ళు రాత్రే వెళ్ళారు. అట కట్టుం తీసుకోదానికి తను అగిపోయాడు. కట్టుం తీసుకొని వెళ్ళేప్పుడు ఎల్లన్నని ఏమి చెయ్యాలో అర్థం కాలేదు.

నాట్యం చేసి అలసిపోయిన ఎల్లన్న అట్లాగే నిద్రపోబోతే నిద్రలేపి వంటినిండా నీళ్ళు పోశాడు. కట్టుకోను గుడ్డిచ్చాడు. అన్నం పెట్టిస్తే అవురావురుమని తిన్నాడు. “ఎందుకు తరిమింది రా నిన్ను ఎన్నెల దిన్ని” అంటే కళ్ళనిండా నీళ్ళు పెట్టుకొన్నాడు. దగ్గరకు తీసుకోంటే బోరున ఏడ్చాడు. అ తర్వాత చెప్పాడు. పాత కథే. మామూలు కథే. భయపెట్టే కథే. ఏడ్చించే కథే. కాని తప్పుడు. అట్లాంటి కథ ఎల్లన్న కేనా వుంది. తనకి లేదా ? అంతకన్నా ఘోరమైన కథ. అదే ఎన్నెల దిన్నిలో.

ధర్మారం ఉరుముల నాగన్న అంటే అనంతపురం ప్రాంతాల్లోనే కాదు, కోస్తాలో కూడా పెద్ద పేరుంది. నాగన్న జట్టు లేందే, అ జట్టు ఉరుముల మోత లేందే గంగమ్మ తనకి జాతర వద్దంటుంది. శ్రీశైలం మల్లన్న కేసి చూపిస్తూ నాగన్న భుజానికి ఉరుము తొడిగాడు మొదటిసారి ఉరుముల చంద్రప్ప.

ఉరుముల చంద్రప్ప ఎవరు ? నాగన్నకేమోతాడు. ఉరుములు వాయించడంలో నాగన్నకి మెలుకువలు నేర్పాడు. గంగ పాటలో లోతుల్ని కోతల్ని, రౌద్రాన్ని తన గొంతులో ఎట్లా పలికించాలో నేర్పాడు. అడుగుల లయ దాచుకోకుండా నేర్పాడు. అంతేకాదు “పురాణం రహస్యాలు చెప్తారా నాగ” అంటో బోలేడు రహస్యాలు చెప్పాడు. “బావనాళ్ళు యివ్వన్నీ అట్లా చెప్పలేదు. యిట్లా సెప్పారు. అంతా తప్పులు సెప్పారు” అని తనలో తాను అను కొన్నట్టు చెప్పాడు. నాగన్నకి బతుకునిచ్చాడు. ఉరుముల నాగన్నగా ప్రపంచానికి పరిచయం

చేసి వెళ్ళిపోయాడు.

రూతు జ్ఞాపకాలలో నాగన్నకి ప్రత్యేక స్థానముంది. రూబేను ఎల్లన్నని గూర్చి చెప్పేటప్పుడు ఎంత ఉద్రేకానికి గురయ్యేవాడో అంతే ఉద్రేకానికి నాగన్నని చెప్పేటప్పుడూ గురయ్యేవాడు. నిజంగా అనిస్తుంది. ఆ అంటరాని శరీరం ఎంత అద్భుతమైన సజీవ కళకు నిలయం అని. అట్లా అనుకొన్నప్పుడు వర్షించేవి కళ్ళు కాదు. ఆమె గుండె. ఆమె జీవితం మొత్తం.

నిజంగా నాగన్నకు చంద్రప్ప ఏమోతాడు ? నాగన్న తల్లి లచ్చిమి అయితే “అడు నీకు సిన్నబ్బరా నా” అంది. అట్లాగే పిల్వాడు. సిన్నబ్బా అని పిల్వాడు. చంద్రప్ప బతికి వున్నంతకాలం సిన్నబ్బా అని మాత్రమే పిల్వాడు. కాని చంద్రప్ప చచ్చిపోయే రోజు మాత్రం “నన్ను అప్పా” అని పిలవరా నా” అన్నాడు. అట్లాగే పిలుద్దామని గొంతెత్తాడు. ఆ ముసలాడు నవ్వుతూ వెళ్ళాడు. ‘అప్పా’ ‘అప్పా’ అని పదే పదే పిలిచాడు. వినేందుకు చంద్రప్ప లేడు.

అచారం ప్రకారం చంద్రప్పకి అన్నీ చేశాడు. ఉరుముల మాన్యం అరకుంటికి చంద్రప్ప అన్న కొడుకులు పంచాయితీ పెట్టారు. పంచాయితీ వాళ్ళకే అయింది. యింటి మూల గుంటలో ముంత పగలగడితే యాభై బేడలు, ముప్పయి అణాలు, మూడోదల దమ్మిడిలు వున్నాయి. పంచాయితీ ఆ డబ్బుని తననే తీసుకోమంది. డబ్బు తీసుకొన్నాడు. కాని తాను వుంచుకోలేదు. చంద్రప్పతో కలిసి నృత్యం చేసే జట్టు కళాకారులకి పంచి యిచ్చాడు. కొత్త జట్టు కట్టాడు. రాయలసీమ, కోస్తాలలో తనకంటూ ఓ ప్రత్యేకతని సంపాదించుకొన్నాడు.

ఉరుముల నాగన్న నేత్రం గొప్పది. గాత్రం గొప్పది. నాట్యం గొప్పది. అంతేకాదు పురాణాల రహస్యాలు అతనికి బోలెడు తెలుసు. ఎంతటి పండితుణ్ణయినా అట్లాగే కూర్చోబెడతాడు. అట్లా చెప్పుకొంటారు జనం నాగన్నని గూర్చి. అట్లా సాగిపోతోంది బతుకు. కాని ఎల్లన్న ఈ రోజు నాగన్నలో అలజడి లేపాడు. “ఎన్నెల దిన్నిమాలోడ్ని” అన్నప్పుడు ఒక్కసారి వర్తమానం వెనక్కి పరుగెత్తి అగింది. గతం చేసిన గాయం గుర్తొచ్చింది.

నాగన్న ఎన్నెలదిన్నిలోనే పుట్టాడు. అయ్య నారిగాడు ఎన్నెలదిన్నిలోనే పుట్టాడు. అమ్మ లచ్చిమి ఎన్నెలదిన్నిలో పుట్టింది.

అయ్యకి మడి చెక్కలేదు. ఉందల్లా చెట్టు కొట్టే గొడ్డలే. తాటిచెట్టు పది దెబ్బల్లో కొట్టేవాడు. అటో శానాం, యిటో శానం పెట్టి తాటిచెట్టును కళ్ళముందే బద్దలు చేసేవాడు. చెట్టు ఎప్పుడు ఎక్కేవాడో, ఎప్పుడు ఆకు కోసి కిందికి దిగేవాడో అంతుపట్టదు. తాటిచెట్టుతో ముడిపడ్డ జీవితం అతన్ని. అయ్యతో తాటిచెట్టు కొట్టడానికి నాగన్న వెళ్ళేవాడు. అమ్మ కూడా వచ్చేది. తనకోసం అయ్య తాటిముంజలు కొట్టేవాడు. అమ్మ కాయ కొట్టేలోపు కాయ తినమని పందెం కట్టేది. అట్లాగే తినేవాడు. అమ్మ తాటికాయ కొట్టేలోపు తాటిముంజ

బొటనవేలుతో వెలికి తీసి తినేవాడు. కాయకున్న మూడు ముంజలు కాయ కొట్టేలోపు తినేవాడు. నవ్వొస్తుంది అనుకొంటే నాగన్నకి.

ముంజలు తిన్నాక చేల గట్టుకేసి వెళ్ళేవాడు. సన్నని నత్తగుల్లల డొప్పల్ని తాటి ఈనెతో దండగా చేసేవాడు. ఆ దండని లయబద్ధంగా కదిలిస్తే అచ్చు నీళ్ళు దొర్లి పడుతున్నట్లు వుండేది. ఆ దండని ఎండ్రకాయల కన్నాల దగ్గర వుంచి శబ్దం చేసేవాడు. కన్నాల్లోకి నీళ్ళు వస్తున్నట్టు ఎండ్రకాయలు అనుకొని పైకి వచ్చేవి. పైకిచ్చిన ఎండ్రకాయని వదుపుగా పట్టుకునేవాడు. పెద్ద గిట్టలు తుంచి తాటాకు రేకలో వేసేవాడు. ఒక్కసారి అంత తొందరగా దొరికేవి కావు. గట్టు వెంట పరుగెత్తేవి. గిట్టలు ఎత్తిపెట్టి భయపెట్టేవి. అయినా పట్టేసేవాడు. అట్లా మధ్యాహ్నానికి పది పదిహేను ఎండ్రకాయల్ని పట్టేవాడు. చేలో తాటాకు మంట పెట్టి వాటిని కాలేసేవాడు. అయ్య కాళ్ళు కడుక్కోని పంట కాల్య వొడ్డుకు రాగానే అమ్మ కూటి దుత్త తెచ్చేది. కూట్లో కాలిన ఎండ్రకాయల్ని నంజుకుంటూ అయ్య “బిడ్డంటే ఈడేనే పిల్లా” అని అమ్మతో అంటూ నాగన్నని మెచ్చుకొనేవాడు. అంతా మా అమ్మ పోలిక అనేవాడు. నానమ్మ ఎట్లా వుండేదో నాగన్నకి తెలిదు.

అయ్య మధ్యాహ్నం దాకా తాటిచెట్టు కొట్టేవాడు. మధ్యాహ్నం నుంచి వాటిని బద్దలు చేసేవాడు. పని పూర్తయ్యేలోపు సాయంత్రం అయ్యేది. ఈ లోపు ఖాళీ కూటి దుత్తలో అమ్మతో పాటు నత్తగుల్లలు ఏరి గట్టుమీద గుల్లకొట్టి మాంసం దుత్తలో వేసుకొనేవాళ్ళు. పొయ్యి కట్టలకి తాటి జీబులు ఏరి మోపుకట్టేవాళ్ళు. అంతటితో ఆగేవాళ్ళు కాదు. తూర్పు బీడు మొదట్లో తుమ్మల తోపు వుండేది. అమ్మతోపాటు తుమ్మ చెక్క తీసేవాడు. తుమ్మ చెక్క ఎండబెట్టి పట్టపు సుబ్బులు కిచ్చేవాళ్ళు. పట్టపు సుబ్బులు కరవడిచేపలు, సొరచేపలు తెచ్చి యిచ్చేది. అమ్మ సొరపిట్టు కొట్టి పెట్టేది. తుమ్మల తోపుకురానే అమ్మా అంటే కరవడిచేప, సొరపిట్టు వద్దంట్రా అనేది. ఆ మాట అనగానే అమ్మతో తుమ్మల తోపుకు వెళ్ళేవాడు.

అమ్మ తాటి జీబులు తన నెత్తిమీద పెట్టేది. తుమ్మచెక్క అమె నెత్తిమీద పెట్టుకొని నత్తమాంసం దుత్తచేత్తే పట్టుకొనేది. బీడు మేపుకు పోయిన గొడ్డు పూరి ముఖం పట్టేటప్పుడు అమ్మా, అయ్య, తాను యింటి దారి పట్టేవాళ్ళు. ఏటి గట్టుకు రాగానే నెత్తిమీద బరువు దింపుకొని కూర్చోనేవాళ్ళు. అయ్య తాటిచెట్టు ఎక్కి కల్లు దుత్తలు దింపేవాడు. అట్లా అయిదు చెట్లు ఎక్కేవాడు. అయిదు చెట్లలో మూడు చెట్లకు కట్టిన లొట్టె అంచులకి సున్నం రాసేవాడు. రెండు చెట్ల లొట్టెలకి సున్నం రాసేవాడు కాదు. సున్నం రాసిన లొట్టెల్లో తాటిసారు వచ్చేది. సున్నం రాయని లొట్టెల్లో కల్లు వచ్చేది. చెట్ల మొదట్లో మూడు తాటి అకు రేకలు దాచేవాడు. అయ్య తన రేకలో కల్లు తాగేవాడు. అమ్మా, తాను సారు తాగేవాళ్ళు. సారు తియ్యగా వుండేది. రోజూ పొద్దున అయ్య సారు ఇంటికి తెచ్చేవాడు. కల్లీలేని కల్లు, కల్లీ లేని సారు. తాగగా మిగిలిన కల్లు అయ్య యింటికి తెచ్చేవాడు. యింటికి తెచ్చిన కల్లు అయ్య

కూటిగింజలకి అమ్మేవాడు. ఒక్కోసారి దమ్మిడికి ముంత కల్లు అమ్మేవాడు. అయిదు దమ్మిడిలు చేతికొస్తే అయ్య మొఖం విప్పారేది. ఆ రోజు కూటికి వడ్లు వస్తే అమ్మ ఎగిరి గంతేసేది.

సారు కాస్తే తాటిపాగు వచ్చేది. తాటిపాగు నిల్వ వుంచితే తాటి కలకండ అడుగున వచ్చేది. పచ్చి మామిడికాయ కోసి తాటిపాగులో ముంచి తినేవాడు. అట్లా నిల్వ వుంచిన పాగు రెండు మూడు బానలయ్యాక మళ్ళీ కాసేవాళ్ళు. చిక్కటి బెల్లం పాకం వచ్చేది. గుంటలు తవ్వి గుంటలో పాకాన్ని పోసేవాళ్ళు. ఆ బెల్లం గడ్డలయ్యేవి. ఆ బెల్లం గడ్డలు అమ్మకానికి అప్పుడప్పుడు అయ్య వెళ్ళేవాడు.

ఎండాకాలం తాటికాయలు పండేవి. కొన్ని విపరీతంగా పండేవి. పండిన కాయల్ని కల్చుక తినేవాళ్ళు. పాకానికొచ్చిన కాయల్ని కొట్టి చెక్క తీసేవాళ్ళు. ఆ చెక్కని ఉడకబెట్టేవాళ్ళు. అట్లా ఉడకబెట్టిన చెక్క తియ్యగా వుండేది.

చెక్క తీసిన తాటి విత్తనాల్ని పాతర పెట్టేవాళ్ళు. తేగలు వచ్చేవి. పాతర ఒక వరసలో తవ్వతూ తేగలు పీకేవాళ్ళు. ఉడకబెట్టిన తేగలు రాత్రికి పందిరిమీద వేసి తెల్లారకట్ల మంచులో అవి తడిశాక, తెల్లారి తింటే అద్భుతంగా వుండేవి. తనకి అట్లా తినటమే యిష్టం. బురగూజా ఎంతో బాగుండేది.

అట్లా తాటిచెట్లు అమ్మ, అయ్య బతుకుల్లో పెనవేసుకపోయాయి. నాగన్న బాల్యం, ఎన్నెలదిన్ని తాటిచెట్ల మధ్య, చేలగట్ల మీద, తుమ్మలతోపు నీడల్లో గడిచిపోయింది. ఎన్నెలదిన్ని. ఇప్పుడందులో ఎంతమంది కళ్ళముందు రాలిపోయారో, ఎంతమంది మంచానికి అతుక్కొని రోజులు లెక్కబెట్టుకుంటున్నారో, ఎంతమంది తనలాగే ఆటపాటల్లో వుండిపోయారో తెలీదు. అనలిప్పుడు ఎన్నెలదిన్ని ఏ రూపంలో వుందో. చాలా ఏళ్ళ తర్వాత గుర్తొస్తోంది.

ఎల్లన్న ఎర్రెంకడి కొడుకునన్నాడు. బూదేవి మేనల్లుడినన్నాడు. ఎర్రెంకడు అప్పుడు మరీ చిన్నపిల్లాడు. తల్లి నంకబిడ్డ. బూదేవి అప్పటికి యింకా పుట్టి వుండదు. ఎర్రెంకడు పెద్ద కరణం మామిడితోపు కాపలా వుండేవాడు. కాపలా అనేకన్నా కాపురమే అక్కడ పెట్టినట్టు వుండేవాడు. ఒక రకమైన వెట్టిచాకరే అది. అనుకొంటే దారుణంగా వుంటుంది. అయ్య అట్లా కానందుకు సంతోషంగా వుండేది. కాని అయ్య కూడా కరణానికి పుట్టిన తాటిచెట్టు కొట్టివ్వాలి వుండేది. తాటి ఆకు కొట్టివ్వాలి వుండేది.

అనలు మాలాడు, మాదిగాడు వెట్టి చెయ్యందే ఎన్నెల దిన్నిలో బతకలేడు. ఎన్నెలదిన్ని బతుకంతా పెద్ద కరణం కనుసన్నల్లో వుంది. ఆయన గీసిన గీతల మధ్య తిరుగుతుంది. ఎన్నెలదిన్ని విశాలమైన భూముల్లో ఎక్కువ భాగం ఆయన చేతిల్లోనే వుంది. అతి తక్కువ భాగం మిగిలిన కులాలకుంది. రెడ్లకి కొద్దితాటి పొలం వున్నా మొత్తంగా అతని పాలెకాపులే. మిగతా కులాలకు సెంటుకుంటో వున్నా అది అతని చెప్పుచేతల్లోనే

వుండేది. మాలామాదిగలకి అసలు పొలమే లేదు. ఎర్రెంకడి అయ్యకి తూర్పు బాడవలో మడిచెక్క వుండనేవాళ్ళు. వుండొచ్చు. ఎర్రెంకడి అయ్య అప్పుడప్పుడు నయిదిబ్బు ఎరువు అక్కడికి గంపల్లో మోసేవాడు. అంతకన్నా మాలామాదిగలకి మరెవ్వరికి పొలం లేదు.

పెద్ద కరణం అతిక్రూరుడు. అతనికి జాలిలేదు. దయ లేదు. దానం చేసే గుణం లేదు. ఒకే ఒక్క కొడుకు. వాడికి ముందు కూతురు. కూతుర్ని నెల్లూరు ప్రాంతంలో ఇచ్చాడు. అల్లుడికి బోలెడు అగ్రహారాలున్నాయి. పెళ్ళయిన రెండో ఏడే అల్లుడు చచ్చిపోయాడు. అగ్రహారాల్లో ఉన్న కొంత పొలం అమ్మగా వచ్చిన డబ్బు మూట గట్టుకొని కూతురు ఎన్నెదిదిన్నికి వచ్చింది. అమ్మగా మిగిలిన పొలం కౌలకిచ్చింది.

కోళ్ళ దిన్ని పంతులు కరణం కూతురు పొలం లావాదేవీలు చూసుకొనేవాడు. అతను అంతటితో ఆగలేదనే పుకారు వుండేది. కరణం కూతురుకు కడుపు చేసే దాకా వచ్చాడు. ఏం జరిగిందో తెలీదు. కోళ్ళ దిన్ని పంతులు ఓ రోజు నెత్తురు కక్కుకొని చచ్చాడు. ఆ తర్వాత నెలరోజులైనా గడవలేదు. కరణం కూతురు ఉరేసుకొని చచ్చింది. వంటినిండా దెబ్బలున్నాయని మంగలి రాములు వూళ్ళోవాళ్ళతో అన్నాడు. అందరికీ అన్ని తెలుసు. కోళ్ళదిన్ని పంతుల్ని, కూతుర్ని, కూతురి కడుపులో పిండాన్ని చంపింది పెద్ద కరణమని తెలుసు. కాని మాట్లాడరు. వంటినిండా దెబ్బలున్నాయని వూళ్ళోవాళ్ళతో అన్న మంగలి రాములు వూరు విడిచి ఎటు వెళ్ళాడో తెలీదు. ఉన్న మంగలి కుటుంబాల్లో ఒకటి మాత్రం ఎన్నెదిదిన్నెలో లేకుండా పోయింది. కూతురు మొగుడు చచ్చినందుకు పెద్ద కరణం బాధపడలేదు. పిల్ల కరణం అదృష్టాన్ని పొగుడుకొన్నాడు. అక్కని తండ్రి దారుణంగా చంపినందుకు పిల్ల కరణానికి కోపం రాలేదు. అక్క పట్టెమంచం సొరుగుల్లో దాచిన వెండి బిళ్ళలు లెక్కబెట్టుకొన్నాడు. అట్టా కొడుకు లెక్కబెట్టుకుంటున్నందుకు తన కడుపున రత్నం పుట్టాడని పొంగిపోయాడు పెద్ద కరణం.

ఈ కథంతా అయ్య అమ్మతో చెవిలో చెప్పినట్టు చెప్పేవాడు. కరణం గుర్తు రాగానే కరణం పొలాలు, ఆ పొలాల కావలా ముందు నిలుస్తున్నాయి.

తొలకర్లు వద్దవంటే చాలు కరణం పెద్ద జీతగాడు మాలపల్లికి, మాదిగపల్లెకి వచ్చేవాడు. “కరణంగారి అరకలు కట్టాల యింటికొకడు రండ్రా” అని అనేవాడు. కరణానివి గట్లు లేని పొలాలు. ఎన్నెదిదిన్నిలో అరకలు మాత్రమే కాదు, చుట్టుపల్ల ఊళ్ళనుంచి కూడా కావాల్సిన అరకలు వచ్చేవి. దున్నడం వో వారం రోజులు సాగేది. దుక్కికొట్టడం, చదును చెయ్యటం అప్పుడే జరిగిపోయ్యేది. మాలామాదిగ కుటుంబాలన్నీ కరణం పొలం మీదనే వుండేవి. మధ్యాహ్నం కూటికావిళ్ళు మాత్రం వచ్చేవి. మాలామాదిగలు వరసగా కూర్చుంటే జీతగాళ్ళు తాటాకురేకల్లో వడ్డించేవాళ్ళు. అదే కూలి. అంతకన్నా ఏమీ వుండదు. ఆ తర్వాత నాళ్లేత కూడ అంతే. నారు పీకడానికి, నారు కావిళ్ళు మొయ్యడానికి, నాటడానికి మాలామాదిగ కుటుంబాలే పనిచేసేవి. యింటికే మగాడు, అడది అని అనేవాళ్ళు కాని కుటుంబాలకు కుటుంబాలే ఆ పనిలో వుండేవి. దానికి మధ్యాహ్నం కూటి కావిళ్ళే కూలి.

కొన్ని సందర్భాల్లో ఆ మధ్యాహ్నం కూటికోసమే కుటుంబాలకు కుటుంబాలే వెళ్ళేవి. నిజానికి ఆ కూడు ఓ మంత్రం లాంటిది. విచిత్రమేమిటంటే పచ్చడి 'దానికెక్కువ వచ్చిందని' వోకామె, "దీని కెక్కువ వచ్చిందని" యింకోకామె తిట్టుకొనేవాళ్ళు. తిట్లు ఒక్కచోట అగవు. ఆ యింట్లో అందరి పేర్లు చాలా అసహ్యంగా బయటకొచ్చేవి. తగాదా ఒక్కోసారి కొట్లాటకు దారితీసేది. గట్టుమీద కూర్చోని కరణం యితర పెద్దలు అది వినడంగా చూసేవారు. మాలాళ్ళని, మాదిగాళ్ళని వేరు వేరు వరుసల్లో కూర్చోబెట్టేవాళ్ళు. ఎవరి కులం వాళ్ళదే అనేవాడు కరణం. రెండు కులాలు ఏ విషయంలోనూ కలవకూడదు. అది అతనికి అవసరం.

నాటు అయ్యిందో లేదో కాపలా మొదలయ్యేది. కరణం పొలాల కాపలాకి యితర కులాలు వచ్చేవి కావు. ఈ రెండు కులాల్లోనే యింటికొకరు వంతులవారీగా వుండేవాళ్ళు. కోతలు వచ్చినా అంతే, కుప్పలు సురిసినా అంతే. మధ్యాహ్నం కూటికావిళ్ళే కూలి. కాకపోతే కల్లాల్లో మాత్రం యింటికో మూడు చాటల వడ్లు 'కరణం దానం' కింద కొలిచేవాళ్ళు. ఆ తర్వాత "కల్లాంగింజ" వదిలేవాళ్ళు. కల్లాంగింజ కోసం వీళ్ళు తన్నుకొనేవాళ్ళు. కల్లాంలో మిగిలిన తాలుగింజ కోసం, నేల పగులుల్లో దాగిన గట్టి గింజకోసం వీళ్ళు పోటీలు వడేవాళ్ళు. చివరకి యింటిపేరు మీద కల్లాంలో గీతలు గీసుకొనేవాళ్ళు. అయినా తగాదాలు అగవు. ఆరుగలం చేసిన వెట్టిచాకీరి గుర్తు రాదు. కల్లాం అడుగున మిగిలిన గింజల కొట్లాట ఒకరోజుతో అగదు. కల్లాల్లో అడాళ్ళు తగాదా పల్లెల్లో బజార్ల తగాదాగా మారేది. ఒక్కోసారి పెద్ద కరణమే తీర్పు చెప్పేవాడు. "అయ్యో పాపమని కల్లాంగింజలు వదిలితే తన్నుకొని చస్తారుట్రా అలగా గాడిదల్లా" అని తిట్టడం, ఒక్కోసారి కొట్టించడం కూడా చేసేవాడు. చిత్రంగా వుండేది. దారుణంగా వుండేది.

కల్లాం గింజ తగాదా మాలపల్లి వీధుల్లో, మాదిగపల్లి వీధుల్లో విడివిడిగా జరిగితే పర్యాలేదు. ఒక్కోసారి రెండు పల్లెల మధ్య జరిగేది. అప్పుడు కరణమే కల్లాలు పంచి యిచ్చేవాడు. యిద్దరిలో ఏ ఒక్కరికీ కల్లం తాలుగింజ మీదే కాదు తమకీ హక్కుంది, అసలు కరణం గాడెల నిండా వున్న ధాన్యం మీద కూడా తమకు హక్కు వుందనే ఆలోచన రాదు. ఏ కరణం వాళ్ళ శ్రమని వెట్టిగా మార్చి దోపిడీ చేస్తున్నాడో వాణ్ణే తమకు వాటాలు పంచమంటారు. ఆ అవకాశం కోసం ఎదురుచూసే కరణం వీళ్ళ మధ్య శాశ్వతంగా గండి కొట్టడానికి సర్వ ప్రయత్నాలు చేసేవాడు. పరిష్కారాన్ని వాయిదా వేసేవాడు. ఎవరి తలలన్నా పగిలాయా లేదా అని ప్రతిరోజు వాకబు చేసేవాడు. ఎన్నెలదిన్నిలో పిల్లాడిగా ఆ రోజు నాగన్నకి అదంతా అర్థం కాలేదు. ఆ రోజు తాను చూసిన వాస్తవాల్ని ఉరుముల నాగన్నగా యిప్పుడు అర్థం చేసుకోగలడు.

మాదిగల్ని కొట్టడానికి మాలల్ని, మాలల్ని కొట్టడానికి మాదిగల్ని కరణం మీ కులం అంత గొప్పది యింత గొప్పది అని ఉబ్బేసేవాడు. తన్నుక చచ్చేవాళ్ళు.

ఎన్నెలదిన్నిలో నాగన్నకి తన ఆకారం స్పష్టంగా కళ్ళముందు నిలుస్తోంది.

మొలచుట్టూ గుడ్డచుట్టి పెట్టిన గోసె. ఒక్కోసారి చుట్టు గుడ్డ లేకుండానే పెట్టిన గోసె. యింత పొడుగు జుట్టు. జుట్టు బిగదీసి కట్టిన ముడి. అమ్మ బెంకాయ చిప్పలో చేసిన సాదుబొట్టు. అప్పటి జుట్టు యిప్పటికీ అట్లాగే వుంది. కాకపోతే యిప్పుడు జులపాలైంది.

ఎన్నెలదిన్ని మాలపల్లి, మాదిగపల్లి ప్రమాదం అంచునే కాపురమున్నాయి. ఏటికి దగ్గర్లో వున్నాయి. వరద వచ్చిందంటే మొదటి నీరు నిలిచేది ఈ పల్లెల్లోనే. వరద ఏటిగట్టు కోస్తుంది. అట్లా వరస వరదల్లో కోత మొదలైతే రెండు పల్లెలు ఏట్లో కొట్టుకపోవాల్సిందే.

రెండు పల్లెలు ఎత్తి కట్టాలని చాలాసార్లు అనుకొన్నారు. ఊరికి పై భాగాన ఖాళీ దిబ్బ వుంది. అక్కడ కట్టితే ఏటి ప్రమాదం వుండదు. కాని అక్కడ కట్టడం చిన్న విషయం కాదు. తలభాగాన అంటరాని పల్లెలుండటం అగ్రవర్ణాలు సహించవు. మాలమాదిగ పల్లెలు ఎప్పుడూ దిగువనే వుండాలంటారు. ఎగువన వుంటే అగ్రకుల అహంకారం ఒప్పుకోదు. అందుకే మాలమాదిగల కోర్కె కోర్కెగానే మిగిలిపోయింది.

ఎన్నెలదిన్నెల్లో ఈ దరిద్రుల బతుకులు కోర్కెలతో మిగిలిపోయాయి. కోర్కెలతో కుమిలిపోయాయి. కోర్కెల కోసం కూలిపోయాయి.

నిజంగా అట్లాగే జరిగింది. అయ్య నారిగాడి బతుకు అట్లాగే కోర్కెలతో కూలిపోయింది. కాకపోతే మాలాడి దిబ్బగా మిగిలిపోయింది. ఎట్లా జరిగింది ?

అర్థరాత్రి వానచినుకు మొదలైంది. తెల్లారినా ఆగలేదు. రోజు దాటింది. వాన ఆగలేదు. రెండో రోజు దాటింది. వాన ఆగలేదు. మూడో రోజు కురుస్తూనే వుంది. మూడో రోజు వానకు గాలి తోడైంది. ఆ గాలి కూడా ఆగి ఆగి వీస్తోంది. అప్పుడప్పుడు దిక్కు మారి వీస్తోంది. ఒక్కోసారి వెచ్చటి అనిరి చిమ్ముతోంది.

అర్థం కాని వాతావరణం. నిజానికి వాన ఎన్నెలదిన్ని పేదల గుండెల మీద కురుస్తోంది. గాలి వారి గుడిసెల మీద వీస్తోంది. గాలికి యింటి నిట్టాళ్ళు వూగుతున్నాయి. మట్టిగోడలు కూలిపడుతున్నాయి. కప్పులేసి గాల్లో తిరుగుతో ఎక్కడెక్కడో పడిపోతోంది.

వాన యిప్పట్లో ఆగేలా లేదు. గాలి ఎక్కువయిందే కాని తగ్గటం లేదు. కాకపోతే ఆగి, ఆగి కొడుతోంది. అగినప్పుడు ప్రకృతి స్థంభించినట్టు ఏదో వూహకందని భయం వెన్నాడుతోంది. వీచినప్పుడు గుడిసెలు, తాటిచెట్లు, నేల కరుచుకొంటున్నాయి.

అంతలో పిడుగులాటి వార్త. ఏట్లో కొత్త జాలు పారుతోంది. పెద్దలు ఏటికేసి పరుగెత్తారు. కొత్త నీరు నురగలు కక్కుతూ పారుతోంది. నీరు గట్టుదాటుతోంది. ఓ నెల రోజులు క్రితమే వరదలోచ్చాయి. అప్పుడే ఏరు గట్టుకోసి మాలుచ్చమ్మ చెట్టు దాకా వచ్చింది. మాలుచ్చమ్మ చెట్టు దాటితే ఎల్లమ్మ గుడి. వరద ఎల్లమ్మ గుడి దాటిందంటే ముంగమూరమ్మను దాటుతుంది. అప్పుడు మాలపల్లి ఉండదు. మాదిగపల్లి వుండదు. మాలుచ్చమ్మ చెట్టుకు ఎల్లమ్మ గుడికి మధ్య భాగం గండి పడిందంటే ఆ ప్రమాదం అంతా యింతా వుండదు.

నాలుగు గంటలకే చీకటి ముంచుకొచ్చింది. సముద్రంలో కొత్త శబ్దం మొదలైంది. చీకటితో రహస్యంగా కుట్ర చేసినట్టు ఏటిసీళ్ళు మాలుచ్చమ్మ చెట్టు తాకాయి. కూడబలుక్కొన్నట్టు ఏటిగట్టు విరుచుకపడుతోంది.

“లాభం లేదు. ఎల్లమ్మ గుడి దాటిందంటే రెండు పల్లెలు మునిగిపోతాయి ముత్రా”

మాలపల్లి పెద్ద అన్నాడు.

“గండి పడకుండా చూడాలా సుబ్బా” మాదిగ పెద్ద మాట కలిపాడు.

వరద ఎల్లమ్మ గుడి దాటకుండా వుండటానికి చెయ్యాల్సిన ప్రయత్నాలన్నీ చేశారు. హోరుగాలిలో, కుండపోత వానలలో ప్రాణాలు గుప్పెట్లో పెట్టుకొని, బ్రతకటం కోసం, తన వాళ్ళని బ్రతికించుకోవడం కోసం వయస్సుతో సంబంధం లేకుండా తాటి దుంగలు కొట్టారు, అడ్డం పెట్టారు, గడ్డిమోపులు కుక్కారు, చెయ్యాల్సిన పనులన్నీ చేశారు. అన్ని పనుల్లో అయ్య వున్నాడు. అయ్యతో పాటు మాదిగ మాతయ్య వున్నాడు. ఆ యిద్దరూ. వరద అపటానికి, కోత అపటానికి ప్రాణాలకు తెగించి పని చేస్తున్నారు.

గట్టు కోత అగలేదు. నీటి ఉద్రిక్తత తగ్గలేదు. కోస్తానే వుంది. పొంగుతూనే వుంది. పల్లెలమీద విరుచుకుపడటానికి సిద్ధంగా వుంది.

అంతలో గాలి హోరు చిత్రంగా అగింది. ఏమీ జరగనట్టు భయంకరమైన నిశ్శబ్దం ప్రపంచమంతా ఆక్రమించినట్టు అనిపించింది. అనుభవం భయపెట్టింది. యింత ప్రశాంతత తర్వాత రాబోయే ప్రళయం కళ్ళముందు నిల్చింది.

ఎల్లమ్మ గుడిని చుట్టి నీరు పరుగెత్తుతోంది. ముంగ మూరమ్మ మునిగిపోయింది. వాతావరణంలో వేడి పుట్టుకొస్తోంది. సముద్రంలో వుండ చుట్టుకొన్నట్టు తన్నుకొంటున్న ప్రక్రియ బద్దలు కావడానికి యింక ఎంతో సమయం లేదు.

రెండు పల్లెల జనం ఒకచోట చేరారు. పిల్లలు తల్లుల్ని అతుక్కుపోయారు. ఏడుపులు, ఆర్తనాదాలు -

“ఊరవతల గుట్టకేసి ఎల్తాం”

“ఊళ్ళో పెద్దలు సంపేతారు.”

“వరద ముంచేత్తుంది”

“సముద్రం పొట్ట పగిలితే ఉప్పెన తప్పదు” గొడవగా మాటలు. తొందరలు. ఏడ్పులు. భయాలు.

ఆ గొడవల్లో, తొందరలో, ఏడ్పుల్లో, భయాల్లో, “దిబ్బ మీదికి ఎల్తొన్నా, వచ్చేవాళ్ళు రావచ్చు.”

అయ్య గట్టిగా అన్నాడు. అంతా వింతగా చూశారు. అయోమయంగా చూశారు. అయ్య తనని చంకనెత్తుకొన్నాడు. అమ్మ గంప నెత్తినెత్తుకుంది. మాతయ్య అయ్యతో

కదిలాడు.

“బతకాలనుకొంటే రండి. ఎప్పుడు అడ్డచ్చినా గొడ్డలికి బలౌతాడు.....
బతకాలనుకొన్నాళ్ళు రండి..... ఎట్లాగూ సత్తా.... ఎల్లమ్మ కూడా మునిగింది. రండి.....
రంధ్రా పిరికి నా కొడకల్లారా... రండ హే....”

నాగన్న యిప్పుడు పరుశురాముడు కథ చెప్తుంటే అప్పటి అయ్య గుర్తొస్తాడు.
గొడ్డలి పట్టుకొన్న అయ్య పరుశురాముడే.

“యిప్పటిదాకా ఈడ మనకి నేల చెక్కలేదు. యిప్పుడు పాణం కూడా వుండదు.
నాకు సావాలని లేదు. బతకాలనుంది.”

అయ్య అడుగు ముందుకేకాడే లేదో జనం వరదలాగే లేచారు. వరద తరుముతుంటే
వరదకన్నా ముందు పరుగెత్తుతున్నారు. దిబ్బమీదికి వెళ్ళాలంటే ఊళ్ళో గుండానే వెళ్ళాలి
వుంది. చుట్టూతా నీళ్ళు. అక్కడిదాకా నడిచినవాళ్ళు మంత్రించినట్టు ఆగారు. అయ్య
వెనక్కి చూశాడు. అంతా అయోమయంగా చూస్తున్నారు -

“నడవండి. బతకటానికి నడవండి... బతకాలి. మనం బతకాలి.... నడవండి.”

సముద్రం పొట్ట పగిలి వుంటుంది. ప్రళయాన్ని మోసుకొచ్చిన హోరుగాలి. అంతు
చిక్కిని వాన. తుఫాను.... అంటరాని ఉప్పెన ఊరిమీద పడింది మొదటిసారి. ఎన్నెలదిన్ని
జీవితంలో మొదటిసారి అంతమంది మాలా మాదిగలు అగ్రవర్ణాల యిళ్ళ మధ్య, దారివెంట,
ఊరిమధ్య, దేవాలయాల సందులు దాటి..... దిబ్బకేసి నడుస్తున్నారు.

నిజంగా తుఫానే అది.

దేవాలయం ధ్వజస్థంభం పెళిపెళమంటూ విరిగిపడిన శబ్దం..... కరణం
పెంకుటికొట్టం కూలిన శబ్దం... కట్టు మడిగొడ్లు కట్టు తెంచుకొని తుఫాను గాలిలో బీభత్సంగా
తిరుగుతున్న నన్నివేశం.

నాగన్న బాల్యం ముద్ర వేసుకొన్న వాస్తవం.

అలగా జనం. యంతకాలం అగ్రవర్ణాలు వద్దన్న దిబ్బమీద కాలు పెట్టారు.
దిబ్బచుట్టూ వరద.

అయినా భయం లేదు. చాలా ఎత్తు దిబ్బ. అంత హోరుగాల్లో అంత వానలో,
భయంకరమైన తుఫాను రాత్రిలో, తడుస్తో, వణుకుతో ఆకలికి డొక్కలు లాక్కెంటో దిబ్బమీద,
అగ్రవర్ణాల పై భాగాన. ఏదో మొండి ధైర్యం, చావమనే నమ్మకం.

ఆ రాత్రి గడిచింది.

తెల్లారి గట్టుమీది నుంచి చూస్తే మాలపల్లి మాదిగపల్లి ఏట్లో కొట్టుకపోయినట్టుంది.
అంతా జలమయం-

ప్రకృతి అంత మాయలాడి మరొకటి లేదు. ఏమీ జరగనట్టు ఎండ కాస్తోంది.

వచ్చేప్పుడు గంపల్లో, కుండల్లో, పెట్టెల్లో తెచ్చుకొన్న బియ్యం ఒకచోట పోశారు.

అయ్య పంచె పరిశాడు.

మాదిగ మాతయ్య బియ్యం దండి అక్కడ పోశాడు.

సుబ్బయ్య తాత చెకుముకి రాయి తీశాడు. ఎంత కొట్టినా నిప్పు రాలేదు. ముత్తయ్య అందుకొన్నాడు. కొట్టగా కొట్టగా వెలిగింది. అగ్గి పుట్టింది. ఆ అగ్గికి తడిసిన కట్టలైనా మండుతాయి. మంట పుట్టలే కాని కాలటం జరగకపోదు.

ఏం వండుకొన్నారో. ఏం తిన్నారో తెలీదు. తిన్నారు. కలిసి తిన్నారు. ఆ యిద్దరూ కలిసి తిన్నారు. సుబ్బయ్య తాతకి పొరపొతే ముత్తయ్య తాత వాడి తలమీద తట్టాడు. ముత్తయ్యకి ఎక్కిళ్ళు వస్తే సుబ్బయ్య తాత నీళ్ళిచ్చాడు. అవి వరద నీళ్ళే కావచ్చు. నీళ్ళిచ్చాడు. విషాదం ఒక్కోసారి అద్భుతంగా వుంటుంది.

వాన పూర్తిగా అగినట్టుంది. ఊళ్ళో పడిపోయిన ధ్వజస్తంభం చుట్టూ జనం చేరారు. దేవాలయం గోడలెక్కిన వాళ్ళు దిబ్బకేసి చూసినట్టుంది. ఏం చెప్పారో ఏమో తెలీదు. దేవాలయం గోడ మాత్రం ఒకరి తర్వాత ఒకరు ఎక్కి చూస్తున్నారు.

పగలు గడిచిపోయింది.

నీళ్ళు కూడా ఎంత ఉద్రిక్తంగా వచ్చాయో అంత హడావిడిగా తీస్తున్నాయి - ఎన్నెలదిన్ని మాలపల్లి, మాదిగపల్లి తుడుచుకపెట్టిపోయి అక్కడో నిట్టాడి, యిక్కడో నిట్టాడి మిగిలి, యిక్కడ నిన్నటిదాకా కాపురాలు వున్నాయనే గుర్తుగా వున్నాయి.

రాత్రి దిబ్బమీద విచిత్రంగా అన్పించింది. వెలుతురు కోసం మంట పెట్టారు. మంట చుట్టూ ఆడాళ్ళు, ముసలాళ్ళు, పిల్లలు. వయసువాళ్ళు మాత్రం దూరంగా కూర్చున్నారు. తెచ్చిన బియ్యం పగలు సరిపోయాయి. ఆలస్యంగా తిన్నారు కాబట్టి యింకా ఆకలి అన్పించలా. కాని రాత్రి గడిచేకొద్దీ ఆకలి అన్పిస్తోంది. ఉన్నది వసిపిల్లలకి పెట్టారు. నిద్రకి అగలేక తడిలోనే పడుకొన్నారు.

అయ్యకోసం చూస్తే, అయ్య గుంపులో లేడు.

“అయ్యా” అని కేకేశాడు.

“అవునూ. నారిగాడేద్రా....” ఎవరో అన్నారు.

“మాతయ్య, వాడు అబెల్లారు, సెంబాటకై వుంటుంది” ఎవరో అన్నారు.

సుబ్బయ్య తాత దిక్కులు చూశాడు.

ముత్తయ్య తాత పైకల్లా లేసి చూశాడు.

యిద్దరూ దిబ్బంతా వెతికారు. అయ్య, మాతయ్యే కాదు మరో యిద్దరు ఆ ఊడువాళ్ళు కూడా కన్పించలేదు.

“యాడ కెళ్ళుంటారు”

చుట్టు ఎటు చూసినా నీళ్ళు..... దిబ్బ దిగితే మొలల లోతు నీళ్ళు.. మధ్య మధ్యలో గుంటలు. దిన్నంతా ఎత్తుపల్లాలే. వరదకి ఏ ఎత్తు కరిగిందో, ఏ పల్లం ఎత్తయిందో అర్థం

కాదు.

“ఎదవ నాయాళ్ళు. సెప్పా పెట్టకుండా ఎటు సచ్చినట్టు.”

రాత్రి గడిచిపోతోంది. ఆ నలుగురి విషయం అందరికీ తెలిసిపోయింది. అందర్లో అతురత. అమ్మ అయోమయంగా చూస్తోంది.

నీళ్ళలో అలికిడైతే అంతా అటుకేసి చూశారు. అలికిడి దగ్గర పడేకుంది అతురతగా చూస్తున్నారు. దూరంగా నాలుగు ఆకారాలు నీళ్ళని తోసుకుంటూ వస్తున్నట్టునిపించింది. ఆ నాలుగు ఆకారాలు దగ్గరయ్యేకుంది వాళ్ళు ఎంత భారంగా నడుస్తున్నారో స్పష్టంగా తెలుస్తోంది. ఆ నలుగురి భుజాలమీద గోతాం మూటలు. దిబ్బ ఎక్కి, గోతాం మూటలు నేలమీది విసిరి అలిసిపోయి కూర్చోన్నారు. అంతా ఆశ్చర్యంగా చూస్తున్నారు.

“ఏందిరా ఇది నారిగా”

“బియ్యం.”

“యాడయని”

“షావుకారు కొట్టులోయి”

“అంటే”

“పొయ్యి రాజెయ్యండి. బతకాల. అంతే. మనం బతకాల. మన బిడ్డలు బతకాల. పొయ్యి రాజెయ్యండి.”

ఎవ్వరూ మాట్లాడలేదు. పొయ్యి రాజుకొంది. వండటం అయ్యాక నిద్రపోయ్యే వాళ్ళని నిద్ర లేపారు. అర్థరాత్రి అంతా అవురావురుమని తిన్నారు.

అకాశం నిర్మలంగా వుంది. గట్టుకింద గుచ్చిన పుల్లకి మూరెడు దూరంగా నీరు జరిగిపోయాయి. ఏరు తొందరగానే తీస్తోంది.

అంతా నిద్రపోయాక పెద్దమాల, మాదిగ పెద్ద, మరికొంతమంది వున్నప్పుడు మాతయ్య అన్నాడు.

“ఊళ్ళ పెద్దలు రచ్చ చేశారు.”

“షావుకారు కూడా రచ్చ దగ్గరే వున్నాడు.”

“కొట్టు తాళం పగలగొట్టినా అడి భార్యబిడ్డలు లేవలా.”

“లేసుంటే”

“.....”

“రచ్చలో మనమాటే వుంటది”

“ఎదైనా జరగొచ్చు.”

“నద్దాం ఈడ్చే నద్దాం”

“ఈడ్చించి కదిల్చే కదిల్చోడ్చి కదిలినట్లు గుంటలో పెట్టడమే.”

యిద్దరు పెద్దలు భయంగా చూశారు. కరణం క్రూరుడు. అనుభవం మరి

భయపెడుతోంది.

“మనం సావటానికే పుట్టా.....”

“అళ్ళు ఎత్తున వుండొద్దంటారు. ఏరు దిగువున వుండొద్దంటది. ఎత్తుకు వస్తే అళ్ళు సంపుతారు. దిగువ వుంటే ఏరు సంపుడ్తి. ఎట్టా సూసినా సావు తప్పదు. కాని..... యినండి..... సెప్పే మాట యినండి. మనం సావటానికే పుట్టలా.”

“అంటే”

“సంపటానికి కూడా పుట్టినాం”

అఖరిమాట ఆయ్య, మాతయ్య యిద్దరూ కూడబలుక్కొని అన్నారు. నాగన్న ఈడు పిల్లలు నిద్రపోయినా తనకి నిద్ర రాలేదు. అయ్య దగ్గరే కూర్చోన్నాడు. అవులిస్తూనే కూర్చోన్నాడు. అయ్యకి ఈ వైపు తానున్నాడు. ఆ వైపు మాతయ్య. ఆ యిద్దరి మధ్య గొడ్డలుంది. గొడ్డును తెగనరికే కత్తి వుంది.

“వానే రాకపోతే వరదే రాకపోతే, ఏరు గట్టు కోసుకొని ముంగమూరమ్మ మునగకపోతే యిక్కడికి రమ్మంటే ఒక్కడొచ్చేవాడు కాదు. వరద తరిమింది. వరద కలిపింది. అంతా కదిలొచ్చాం. యిక్కడైతే బతకొచ్చు.....”

“పూళ్ళో అంతమందిమి నడిసాత్తుంటే ఎట్లాగో వుంది. తుఫానుకు యిళ్ళలో వుండిపోయారు. లేకపోతే ఎట్టుండేదో.”

“ఎట్టుంటది. తుఫాను రాకపోతే అళ్ళ యిళ్ళ మద్దె మనం అసలాత్తేగా ఎట్టుండేది తెలిసేది.”

నవ్వులు

తెల్లవారింది.

సీరు బాగా తీశాయి. ఎక్కడి గట్టు అక్కడక్కడ కన్పిస్తోంది. యినక భూమి కాబట్టి అంత నీరొచ్చినా బురద లేదు. ఏమీ జరగనట్టు మళ్ళీ తెల్లటి యినుక దిబ్బలు.

అనలు కథ యిప్పుడు మొదలైంది. దిబ్బమీదికి కరణం రాలేదు. పొవుకారు రాలేదు. రచ్చలో ఏమనుకొన్నారో తెలీదు.

కాని.....

రెండో రోజు అంతా అయిపోయింది. ఎట్టా జరిగిందో తెలీదు. గుడెసెలకి పుల్ల చూసొస్తానని వెళ్ళిన అయ్య తిరిగి రాలేదు. శవమై వచ్చాడు. మాతయ్య భుజాలమీద మోసుకొచ్చాడు.

“నేను పుల్లలు సూసొత్తా, నువ్వు అకు సూడ్రా మాతా అన్నాడు. అకు సూసి ఈడికోసం ఎంత సూసినా రాలా..... చిట్టిడివి కేసి ఎల్లే అడవి మలుపుదాల్లో నెత్తురు మడుగులో పడున్నాడు.....”

శవం చుట్టూ చేరిన జనం గొల్లుమన్నారు. గుండెలు బాదుకొన్నారు.

“నారిగాడు సావల.... నా అన్నదమ్ముడు..... సావలా... అడు సావలా.....”

మాతయ్య రోధిస్తున్నాడు.

అమ్మ ఎప్పుడో నేలపైన పడిపోయింది. .

మూడో రోజు దిబ్బమీది గుంపు చెల్లాచెదరైంది. అయ్య ఎట్లా చచ్చింది అందరికీ తెలుసు. ఎవరు చంపిందీ అందరికీ తెలుసు. కాని ఎవ్వరూ మాట్లాడరు. మాట్లాడే శక్తిలేదు. శక్తి వున్న నారిగాడు చచ్చాడు. శక్తి వున్న మాతయ్య “అడు సావలా. అడు సావలా” అంటూ తిరుగుతూనే వున్నాడు.

పాత చోట్లోనే మళ్ళీ గుడిసెలు లేశాయి. అమ్మ అట్లాగే వుండిపోయింది. గుడిసెలు కట్టుకొనేవాళ్ళని చూస్తూ వుండిపోయింది. అయ్య పేర కూడా వో గుడిసె కట్టారు.

అయ్య ‘కర్క’ అంతా కలిసే చేశారు. మాతయ్య మాత్రం “అడు సావలా... అడుసావలా” అంటూనే వున్నాడు.

కాని ఆ రాత్రి నుంచే అతను కన్పించలేదు. ఎటు వెళ్ళాడో తెలీదు. అయ్య గొడ్డలి కూడా ఎంత వెతికినా కన్పించలేదు.

మాతయ్య అన్నట్టు అయ్య సావలా. నారిగాడు సావలా. యిప్పటికీ గుర్తుండేటట్టు ఎన్నెలదిన్నిలో “మాలాడి దిబ్బ” అట్లాగే మిగిలింది.

అక్కడ మాలాడు దెయ్యమై తిరుగుతున్నాడనే పుకారు చాలాకాలం వుండేది. యిప్పుడా దిబ్బ ఎట్లా వుందో తెలీదు. దట్టమైన తాటిచెట్లతో వుండొచ్చు. కాని ఆ కాయలు కోస్తారే లేదో తెలీదు. ఆకు కొద్దారే లేదో తెలీదు. కల్లు గీస్తారే లేదో తెలీదు. మాలాళ్ళు వుండకుండా మాలాడి దిబ్బ వుంది.

కడుపు కోసుకొంటే కాళ్ళమీద పడ్తుంది.

నిజమే. అంతా కోతే. అంతా కడుపు కోతే.

అయ్య చచ్చిన నెల రోజులకి ఎన్నెలదిన్నికి వీడ్కోలు చెప్పాల్సి వచ్చింది. ఉత్తరాది కోతలకి దాకాది జనం వెళ్తుంటే అమ్మ వాళ్ళతో కలిసింది. ఎన్నెల దిన్నెలో పెద్దలు అక్కడే వుండమన్నారు. అమ్మ కొంతకాలం అట్లా వెళ్ళిస్తానంది.

ఎన్నెలదిన్ని వదులుతుంటే పుట్టెడు ఏడ్చొచ్చింది. అయ్య, తాటి చెట్లు, పంటపొలాల గట్లు, పరుగెత్తే ఎంబ్రకాయలు, తుమ్మల తోపు అంతా వదలివెళ్తుంటే ఏదోలా వుంది. బాల్యం ఎన్నెలదిన్నితో ముగిసినట్లనిపించింది.

“మళ్ళీ వత్తం లేరానా”

అమ్మ అంది. అంటూనే కొంగు నోట్లో కుక్కుకుంది.

ఎల్లమ్మ గుడిచుట్టూ తిరిగారు. మాలుచ్చమ్మ చెట్టుకు మొక్కారు. చేలగట్లు దాటుతుంటే గట్టుమీద ఎంబ్రకాయ పరుగెత్తుతోంది. జాగ్రత్తగా పట్టుకొన్నాడు. అంతే జాగ్రత్తగా గట్టుకింద వదిలాడు. అది పరుగు తీసింది. నవ్వు ఆగలేదు. అదే చివ్వరి జ్ఞాపకం. పరుగెత్తే

ఎంట్రికాయ ఎన్నెలదిన్ని తాలూకూ అఖరి అనుబంధం-

ఉత్తరాది ప్రయాణం ఎన్నెలదిన్నిని శాశ్వతంగా దూరం చేస్తుందనుకోలేదు. ఉరుముల చంద్రపు అక్కడే పరిచయమయ్యాడు. పరిచయమయ్యాడనే కన్నా అమ్మ బతుకులోకి అడుగుపెట్టాడనొచ్చు. గంగ జాతరకొచ్చాడు. జాతర అయినా వెళ్ళలేదు.

ఓ రోజు రాత్రి నిద్రలేసి చూస్తే దీపం ముందు కూర్చోని చంద్రపు అమ్మకేదో చెప్పున్నాడు. తెల్లారి ఎడ్లబండి తాము వుండే కొట్టం ముందు ఆగింది.

“ఎక్కరా నాగన్నా”

ఎక్కడికని అడగలేదు. బండి ఎక్కాడు. అమ్మ కూడా కూర్చోంది. చంద్రపు ఎడ్ల దగ్గరగా కూర్చోన్నాడు. బండి పూరు దాటింది. అట్టా రెండు మూడు పూళ్ళు దాటాక బండి దిగారు. బండి వెనక్కి వెళ్ళిపోయింది. అదే పూర్ తెలీదు. రామ్మందిరం పక్కన అమ్మ వంట చేసింది. ఆ రాత్రి అక్కడే నిద్రపోయారు. నడుస్తో, బండ్లు కట్టించుకుంటో, ఎక్కడో ఒకచోట రాత్రి నిద్రచేస్తో, దర్బారం చేరారు. అది చంద్రపు పుట్టినూరు. అది ఉరుముల చంద్రపు పెరిగిన ఊరు.

అక్కడే నాగన్న పెరిగాడు. పెళ్ళిడు కొచ్చాడు. పెళ్ళాడాడు. రాములు కాపురానికొచ్చాక అమ్మ తృప్తిగా కన్నుమూసింది. తన పని పూర్తి చేసినట్లు, యిక తాను చెయ్యాల్సిన పని ఏదీ లేనట్లు, ఎన్నెలదిన్నికి సెలవు తీసుకొన్నట్లు దర్బారానికి సెలవు తీసుకుంది. అయితే ఈ సెలవు శాశ్వతమైంది.

అమ్మ కన్ను మూసే రోజు చంద్రపు అమ్మ దగ్గరే వుండిపోయాడు. ఆమె పక్కనే కూర్చోన్నాడు. చంద్రపు ఒడిలోనే అమ్మ కన్ను మూసింది.

రాములు నీళ్ళోనుకుంది. అడపిల్ల పుడితే లచ్చిమి పేరు పెడ్తామన్నాడు చంద్రపు. మగపిల్లాడు పుడితే అని నాగన్న అన్నాడు. నారయ్య పేరు పెడదామన్నాడు.

జీవితం తనని వంటరివాడిని చెయ్యడానికే నిర్ణయించుకొంది. చంద్రపు కాలం చేశాడు. కనలేక రాములు కాలం చేసింది. తల్లితోపాటు కడుపులో బిడ్డ కూడా.

ఇంతకాలం ఉరుముల శబ్దాల మధ్యనే గడిపాడు. జీవితం గంగమ్మ పాటతోనే నిండిపోయింది. కుంకాలాట కోలాహలంతోనే నిండిపోయింది. ఖాళీగా వుంటే తెలీని బాధ, భయం వెన్నాడేది. అమ్మ, అయ్య చంద్రపు, రాములు, ప్రాణం లేకుండా పుట్టిన బిడ్డ వెన్నాడేవారు. అందుకే కదిలే కాళ్ళకి, మోగే ఉరుముకి, పాడే నోటికి విరామం యివ్వలేదు.

ఇదిగో యిప్పుడు ఎల్లన్నని చూశాక ఎందుకో తెలీదు అలనటగా వుంది. కాస్త విశ్రాంతిగా వాడితో మాట్లాడాలనిపిస్తోంది.

చంద్రపు చెప్పిన పురాణం రహస్యాలు ఎల్లన్నకి చెప్పాలనిపిస్తోంది. చంద్రపు నేర్చిన అడుగుల కదలికలు ఎల్లన్నతో కలిసి పంచుకోవాలని వుంది. ఈ బిడ్డని ఎన్నెలదిన్ని తన కోసమే తరిమింది. తనని వెతుక్కుంటూనే వచ్చాడు అని నాగన్న అనుకొన్నాడు.

రాత్రి ఎల్లన్న మాట్లాడుతున్నప్పుడు వాడి మాటల్లో పదే పదే బూదేవి పేరు వినిపించింది. అయ్య పేరు అన్నిసార్లు చెప్పలేదు. అమ్మ పేరు అన్నిసార్లు చెప్పలేదు. బూదేవిని వదలి, వీడు తనతో దర్బారం రాడు. వస్తాడనే నమ్మకం లేదు. ఎందుకో తెలియకం లేదు. నిన్నటి నాగన్నగా తాను ఈ ఉదయం లేనట్టు అనిపిస్తోంది. తెగిన బంధాలు తెగిపోగా ఏ బంధాలు లేని వంటరితనం యిప్పుడు భరించేదిగా అనిపించడం లేదు. మళ్ళీ తన బాల్యం గుర్తు చేశాడు ఎల్లన్న.

యింకా మనక చీకటి తొలిగిపోలేదు. నాగన్నకి “పక్కెలదిన్ని” పొలాలకేసి నడవాలనిపిస్తోంది - చెట్టుకింద కూర్చొని దింపిన చెట్టు కల్లు కనీసం అరలోపై తాగండే ఈ నీరసం పొడనిపిస్తోంది. అడుగులేకాడో లేదో నిద్రపోతున్న ఎల్లన్న మంచం మీదినుంచి లేచినట్టు అనిపించింది. వెనుక్కి తిరిగి చూస్తే ఎల్లన్న నిద్రలేవటమే కాదు. దగ్గరగా వచ్చాడు.

మనక చీకట్లో పొలాలకేసి నడిచారు.

“నువ్వు చాలా దూరం నడిచావురా బిడ్డా”

“ఏమో తెలవదు. నడిచానో, పరిగెత్తానో, ఏదీ తెల్యదు.”

“నాట్యం నేర్చుకొంటావా”

“నాకొచ్చు”

నాగన్న తెరలు తెరలుగా నవ్వాడు. మనక చీకటి ఆ నవ్వు కు పారిపోతున్నట్టునిపించింది.

“పాటలు కూడా వచ్చా”

“అత్త నేర్పింది.”

“పోనీ ఉరుం నేర్చుకొంటావా”

“నేర్చుకొంటా..... కాని అత్తకి రాదు”

నాగన్న మళ్ళీ నవ్వాడు. గడ్డిపోచ మీది మంచు రుచిచూసే పిట్టలు పెళాపెళామంటూ పైకిలేసి పారిపోయాయి.

“నేను నేర్చుతాను. ధర్మారం వస్తావా”

ఎల్లన్న మాట్లాడలేదు. కల్లు చెట్టుదగ్గర నాగన్న అగాడు. కల్లులోట్టి దింపుతూ కల్లుగీసే గవుడు కనిపించాడు.

దింపిన కల్లు రేకలో పోపించుకొని తాగబోయి ఎల్లన్నకేసి చూశాడు. నాగన్న.

“తాగతావా”

“సారు తాగతా”

ఒక్కసారి తన బాల్యం గుర్తించింది. కల్లులోపై దింపిన అయ్య. సారులోట్టి కోసం ఎదురుచూసిన తాను. తన అమ్మ. కళ్ళల్లో నీళ్ళు తిరిగాయి. ఎల్లన్న తల వెంట్రుకలలోకి వేళ్ళు పోనిచ్చి అప్యాయంగా నిమిరాడు.

మరో చెట్టుకింద వుంచిన సారులోట్టి తెచ్చాడు గాడు. రేకలో పోసి ఎల్లన్నకిచ్చాడు.

“ఎట్టుంది.”

“తియ్యగుంది”

“తాగు - వకటి కాదు..... కావాలిసన్ని”

ఇప్పుడు మనకచీకటి కూడా లేదు. లేత ఎండ పొలాలమీద పరుచుకొంది.

గట్టుమీద నడుస్తూ ఎంట్రకాయ కన్నాల దగ్గర అగాడు నాగన్న.

“గవ్వల దండ కడదాం”

ఆ మాట అన్న ఎల్లన్నని అట్టాగే చూశాడు. అప్యాయంగా దగ్గరకి తీసుకొన్నాడు.

“చిన్నప్పుడు గవ్వల దండతో చాలా పట్టాను. మానేశా..... ఎన్నెలదిన్నిని వదిలేస్తూ పట్టిన ఎంట్రకాయని వదిలేశా.....

“నీకు ఎన్నెలదిన్ని తెలుసా”

“అక్కడే పుట్టా”

ఎల్లన్న వింతగా చూశాడు. నాగన్న తన కథ మొదలెట్టాడు యింటికిచ్చినా కథ ఆగలేదు.

అట కట్నానికి ఆ రోజు అగాలన్నాడు పక్కెలదిన్ని మాలపల్లి పెద్ద. మధ్యాహ్నం కోడిని కోశారు. కల్లు తెచ్చారు. నిద్ర పట్టింది. మెలుకువ వచ్చేసరికి ఎల్లన్న తన పొట్టమీద కాళ్ళు పెట్టి నిద్రపోతున్నాడు. వాడి పాదాలు నిమిరాడు. యింత అద్భుతంగా ఈ పాదాలు ఎట్లా పుట్టాయి అని అనుకొన్నాడు. కొలిచి చేసినట్టు. యివి పాదాలు కాదు తాళం తప్పని అడుగుల శబ్దాలు.

నిద్రలేసిన ఎల్లన్న అత్త మాట ఎత్తాడు. అత్త తనకోసం ఏడుస్తుందన్నాడు. అత్తను చూడాలని కళ్ళనీళ్ళు పెట్టుకొన్నాడు.

ఆకాశంలో నెలవంక కన్పించింది. దానికేసి చూసి నాగన్న గట్టిగా కళ్ళు మూసుకొని ఎల్లన్నని ముందుకు రమ్మని పిలిచాడు. ఎల్లన్న ఎదురుగా వచ్చాక కళ్ళు తెరచి ఎల్లన్న మొహం చూశాడు.

“అత్త కూడా యింతే”

నెలవంక పల్లటి వెలుతురులో చేలగట్ల కేసి నడిచారు. గట్టుమీద ఎదురెదురు కూర్చోన్నారు. మనసులో కొన్ని నిర్ణయాలు చేసుకొన్నట్టు నాగన్న ఎల్లన్న కళ్ళలోకి చూశాడు.

“చీకటితోనే ఎన్నెలదిన్ని కెళ్దాం”

ఎల్లన్న అనందంగా చూశాడు.

హఠాత్తుగా గొడవ చేస్తూ ఎన్నెల పిట్ట దూసుకుపోయింది.

“ఎడవ పిట్ట. మనుషుల్ని కుదురుగ్గా కూచోనీది. నెలపొడిస్తే చాలు..... దీనికి ఎంత బడాయి. బడాయిపిట్ట.”

కాని ఎల్లన్న గొడవచేస్తూ వెళ్లేన్న ఎన్నెల పిట్ట కేసి చూస్తోన్నాడు.

అది ఎన్నెలదిన్నికేసి వెళ్తున్నట్టు అనిపించింది.

ఎన్నెలదిన్ని యిప్పుడు ఎట్లా వుంటుంది. నాగన్న అనుకొన్నాడు.

ఎన్నెలదిన్నిలో అత్త పాపం ఏడుస్తూ వుంటుంది. ఎల్లన్న అనుకొన్నాడు.

ఎన్నెల పిట్ట ఎంత దూరం వెళ్ళిందో తెలీదు. కాని దాని గొంతు మాత్రం యింకా వినిపిస్తూనే వుంది.

యిది జరిగిన చాలా సంవత్సరాల తర్వాత

రూతుకు విసిరించినట్టు, రూబేను అనుకరించినట్టు.....

వేకువ మసక వెలుతురులో పొగమంచు కప్పిన గడ్డిపోచల్ని తొక్కుతే, ఎన్నిలదిన్ని దారిపట్టి నడుస్తున్న నాగన్న, ఎల్లన్నలు తన కళ్ళముందే నడుస్తున్నట్లుంది రూతుకు.

రూతు మాటల్లో అదో అందమైన సన్నివేశం. ఓ అద్భుతమైన ప్రయాణం. ఒకరికి గుర్తింపు వుంది. ఒకరు పరిచయం కావాల్సి వుంది. ఆ గుర్తింపు అంత సులువుగా వచ్చింది కాదు. ఆ పరిచయం అంత తేలిగ్గా జరిగేది కాదు. ఎంతో సత్తా వుంటే తప్ప ఆ కులాల వాళ్ళు గుర్తింపు పొందరు. పరిచయానికి నోచుకోరు. ఎందరో కళాకారులు కాలగర్భంలో కలిసిపోయారు. చరిత్ర వాళ్ళని తన పేజీల్లో రాసుకొన్నట్టు దాఖలాలు లేవు. ఈ దేశంలో కళకన్నా కులం ముఖ్యమైంది. కళని కూడా కులం తక్కిట్లో తూచారు. వీళ్ళని మాత్రం తూకానికి కాదు అనలు తక్కిటదాకా రాకుండానే చేశారు.

రూతు అనుకుంటుంది. అనేకసార్లు అనుకుంటుంది. భూమ్మీద యిన్ని పాటలు పుట్టాయి. ఆ పాటకి ప్రాణం పోసిందెవరు ? ఆ ప్రాణానికి రాగం యిచ్చిందెవరు ? కాస్త నిదానంగా ఈ పరిశోధకులు, చరిత్రకారులు ఎందుకు ఆలోచించరు.

పొలాలు దున్నారు. కయ్యలు కట్టారు. నారు పోశారు. ఏతం తొక్కారు. కలుపు పీశారు. కంకుల్ని కాపాడారు. పంట కోశారు. కల్లాం చేశారు. గింజ కొట్టారు. కుప్ప వేశారు. దాన్ని సురిశారు. అంతా చేశారు. అర్ధాకలితో ఆకాశ నక్షత్రాల క్రింద, యినుక దిబ్బలమీద డొక్కల్లో మోకాళ్ళు గుచ్చుకొని నిద్రపోయారు. పొలం వాళ్ళకి దక్కలా. కయ్యవాళ్ళకి చిక్కలా. గింజ సొంతం కాలా. ఏదీ తమది కాకుండా భూమంతా తమ చెమటని వర్షించారు. అట్లా వాళ్ళ శ్రమ తాలూకూ ఫలితానికి దూరంగా క్రూరంగా వుంచబడ్డారు.

భూమ్మీద జరిగిన ప్రతి పనిలోంచి పాట పుట్టింది. నాట్లు నాటుతో, కలుపు తీస్తో, కోతకోస్తో, కూలిచేస్తో, కూలి తల్లిపాట పాడింది. ఆకలిని మర్చిపోవడానికి, పాలికి కేకపెట్టే బిడ్డని మర్చిపోవడానికి, వంగిన నడుము నొప్పిని మర్చిపోవడానికి మూగ గొంతులోంచి పల్లవి వినిపించింది. శ్రమలోంచి చరణాలను పంచింది. ఒక కూలితల్లి, ఒక మాలతల్లి, ఒక మాదిగతల్లి. ఆ పల్లవికి వంతలు వందలుగా పలికాయి. వంద గొంతులు ఒకే గొంతులా పలికాయి. ఆ గీతాన్ని ఏమన్నారు. పల్లెవదమన్నారు. అదో యుగళ సంగీతమన్నారు. జానపదుల గీతం సజీవమన్నారు.

రూతు అంటుంది. అట్లా అంటున్నందుకు ఎవరేమనుకొన్నా పర్యాలేదనుకొంటుంది.

ఆ పల్లెపదాల్లో పదాల్ని వెతకమంటుంది. విశ్లేషించమంటుంది. అచ్చు ఆ జీవితాల్లోంచి వచ్చిన పదాలే దొర్లుతాయంటుంది.

నాట్లు వేస్తో నాట్ల పాటలు పాడారు. కలుపుతీస్తో కలుపు పాటలు పాడారు. కోతలు కోస్తో కోతల పాటలు పాడారు. ఆ పాటల్లో జీవితం దాచారు. ప్రణయం, శృంగారం, హాస్యం, కరుణ, మహామహా కవులు రాసినట్టు కృత్రిమంగా కాకుండా చాలా సహజంగా గాలి, నీరు, సూర్యుడు, చంద్రుడు, చుక్కలు ఉన్నంత సహజంగా పలికించారు.

శ్రమ చేసిన భూమి వాళ్లకి కాకుండా పోయినట్టే, పాట నిలిచినా ఆ పాట అల్లింది వాళ్ళని చెప్పుకోడానికి ఈ విశాల విజ్ఞానం ఎందుకు కుంచించుకుపోయింది. విచిత్రమేమిటంటే అట్లా కుంచించుకుపోయినందుకు అది సిగ్గుపడదు. సగర్వంగా సాహితీ ప్రపంచాన్ని ఏలుతుంది.

రూతుకు గుర్తుంది. ఆ రోజుల్లో ఎంకి, నాయుడు బావలకు విపరీతమైన ప్రచారం వుండేది. అది ఇప్పటిదాకా వుంది. తాను బతికుంటే వో శతాబ్దాన్ని పూర్తి చేసుకొనే చివ్వరి రోజుల్లో కూడా తెలుగుతనానికి యెంకినాయుడు బావలు ప్రతీకలుగా మిగిలే వుంటారు. వుండొచ్చు. అందులో నేరం కాని, తప్పుకాని లేదు. కాని విశాలమైన భూమ్మీద, చమట రాల్చిన పదాలు, పాటలు, అవి అల్లిన సుబ్బి, కోటి, లచ్చి, మారెమ్మ వగైరాల్ని ఏ ఆకాశ నక్షత్రాలు మింగేశాయి? ఏ కలనాగులు కాటేశాయి ?

ఇవి ప్రశ్నలు కాదు అంటుంది రూతు. ఆ ప్రశ్నలకి జవాబు వెతుక్కోవడం అవసరం లేదంటుంది రూతు. గుర్తింపు, పరిచయం అంత పక్షపాతంగా మారినందుకు మాత్రం బాధపడుతుంది. అంత ద్రోహంగా మిగిలినందుకు మాత్రం ద్వేషిస్తుంది. నిజానికి తన జ్ఞాపకాలు ఆ బాధకి, ద్వేషానికి ప్రతిరూపాలే.

“అంతా అట్లాగే జరిగింది. నిజంగా అట్లాగే జరిగింది. నాగన్నలు, ఎల్లన్నలు పరిచయాల కోసం పాకులాడలేదు. గుర్తింపుల కోసం అడలేదు. పాడలేదు. కళ వాళ్ళ నరాల్లో వుంది. నెత్తురులో వుంది. గుండె లోతుల్లో వుంది. వాళ్ల చెమట సోనల్లో వుంది”.

రూబేను రూతుతో ఆ మాటలు పడే పడే అనేవాడు.

“నాగన్న తన పాట, అట గంగని కొలవటానికే అనుకొన్నాడు. శివుణ్ణి మెప్పించటానికే అనుకొన్నాడు. గుండెల్ని తాకి, ప్రకృతిలో ప్రతిధ్వనించే ఉరుముల శబ్దాల హోరు గంగని దింపటానికే అని భ్రమించాడు. జాతరల్లో అతని విన్యాసాలు, హావభావాలు అంతా అక్కడే అగాయి. అయితే “పురాణ రహస్యాలు” అంటూ చంద్రప్ప చెప్పిన ప్రతి అంశం, నాగన్న అవసరమొచ్చినప్పుడల్లా మాట్లాడిన మాటలు తాను తనవాళ్ళు తక్కువవాళ్ళు కాదు అని చెప్పడానికే. అక్కడ అతనిలో కన్పించేది తిరుగుబాటు. అది తిరుగుబాటు అని కూడా అతనికి తెలీకపోవచ్చు అయినా కచ్చితంగా తిరుగుబాటే.”

రూబేను నాగన్నని అట్లా విశ్లేషించాడు. రూతుకు అది నిజమే ననిపిస్తుంది. కాస్త

ముందుకు పోతే రూతు నమ్మకం నిజమే ననిపిస్తుంది. కళ్ళు ముందు నాగన్న.

ఎన్నెలదిన్ని పొలిమేర తాకగానే అగి చూశాడు నాగన్న. బాల్యం పంచిన ఊరు. చాలా ఏళ్ల తర్వాత, అక్కడికి అడుగు పెట్టన్నాడు. వదిలేప్పుడు అమ్మతో కలిసివెళ్ళాడు. వచ్చేప్పుడు ఎల్లన్నకి తోడుగా వచ్చాడు. ఆ రోజు బాల్యాన్ని మూట కట్టుకొని వెళ్ళాడు. ఈ రోజు బాధని, ఒంటరితనాన్ని వెన్నంటుకొని వస్తున్నాడు. ఏరు దాటారు.

“అట్లా కూర్చోదాం బిడ్డా”

ఎల్లన్న కూర్చోన్నాడు. యివతలి గట్టు. ఎన్నెలదిన్ని ఏటిగట్టు. చెట్టు మొదలు అనుకొని కూర్చోన్నాడు నాగన్న. కళ్ళు గట్టిగా మూసుకొన్నాడు. అతని గుండెలు ఏ ఉద్యోగాలకు లోనవుతున్నాయో ఎల్లన్నకి తెలీదు. ఎల్లన్నకి తెలిసిందల్లా అత్త వడిలో దాగిపోవాలనే ఆతురత మాత్రమే.

“ఎల్లాం”

నాగన్న కళ్ళు తెరిచి చూశాడు. ఎల్లన్న అత్తకోసం ఆతురత పడ్తున్నాడు.

“ఎల్లాం బిడ్డా” అంటూనే తుమ్మపుల్ల విరిశాడు. పళ్ళు తోముకోమన్నాడు. అవసరమైతే చాటుకు పొమ్మన్నాడు. పళ్ళు తోముకుంటూనే గుట్టదాటుకెళ్ళాడు.

ఎన్నెలదిన్ని ఏట్లో మునుగుతుంటే అయ్య గుర్తుస్తున్నాడు. ముక్కు పట్టుకొని నీళ్ళలోకి చేపలా జారిపోతానని పట్టుకోమని అయ్యని అడిగేవాడు. అయ్య అక్కడక్కడే వెతికేవాడు. పట్టుకోలేనట్టుగా ‘యాద్రా’ అని అనేవాడు. “ఈడ” అంటూ తాను ఎగిరి అయ్య భుజాలమీద ఎక్కేవాడు. అయ్య అట్లాగే ఏటి ఒడ్డుకు తనని తీసుకెళ్ళేవాడు. పళ్ళు ఆరేదాకా లేత ఎండలో కూర్చోనేవాడు. అట్లా కూర్చోన్నప్పుడు యిసుకలో కాలికింది ఎంబ్రకాయలు కదిలేవి. కాలు అట్లాగే వుంచి వాటిని పట్టుకొంటే కుట్టేవి. విదిలిస్తే పరుగెత్తేవి. వెంటబడితే అప్పటిదాక యిసుకలో దాక్కున్న చిన్న చిన్న ఎంబ్రకాయలు వకటి కాదు వందల్లో పరుగెత్తేవి. దడి కట్టినట్టు యిసుకమీద చిన్ని చిన్ని ఎంబ్రకాయలు పరుగు చిత్రంగా వుండేది. అవి వరుసగా ఏటి నీళ్ళలో కలిసిపోయేవి. అదో ఆట..... భూమికి సొంతమైన బాల్యం అట్లాంటి అదృశ్యాల్ని దాచుకొంటుంది. నిజంగా అదో అదృష్టమే.

“ఎండ కాగుతా”

ఆ మాట అంటూనే ఎల్లన్న గట్టుమీదికెక్కాడు. నాగన్న కూడా గట్టుమీదికొచ్చాడు. గుడ్డ సంచిలో ఏబూది తీశాడు. నొసట దిద్దుకున్నాడు. కంఠానికి రుద్దుకొన్నాడు. ఎల్లన్న అట్లాగే చూస్తున్నాడు.

ఎల్లన్న వెళ్ళిన రోజునుంచి బూదేవి తిండి తినలేదు. వెతికే మనుషులు వెతుకుతూనే వున్నారు. గుడ్డల మూటతో వెళ్ళిన ఎంకట నర్సు ఆ రోజే యింటికిచ్చాడు. మూట అక్కడే పడేసి ఎల్లన్నకోసం తిరిగినవాడు తిరుగుతూనే వున్నాడు. ఎల్లన్నని తీసుకరాకుండా యింటిముఖం చూడద్దండి బూదేవి. అదే మాట ఎర్రెంకడితో కూడా అంది. ఆడబిడ్డని తోడు తీసుకొని తిరగాల్సిన చోటంతా తిరిగింది.

ఎర్రగొల్లల గుడారాల దగ్గర ఏం జరిగిందో ఆ నోటా ఈనోటా పాకి మాలపల్లెకి తెలిసింది. ఎల్లన్నని ఎవరు ఎట్లా తరిమారో అట్లా తరిమినవారు హుషారుగా చెప్పుకొన్నారు. అదీ తెలిసింది. అది తెలిసి బూదేవి తట్టుకోలేకపోయింది. వాళ్ళ అంతు తేలుస్తానని బయలుదేరింది. పెద్దలు వారించారు. సాటి వయసువాళ్ళు అడ్డుపడ్డారు. అయితే నా బిడ్డని నాకివ్వడని అరిచింది. ఎందుకు మీ పెద్దరికమని పెద్దల్ని నిలెసింది. అయినా ఏమీ జరగలేదు. పెద్దలలో పొరుషం కన్పించలేదు. ఈడువారిలో చలనం కలగలేదు. ఎల్లన్న కన్పించకపోతే అట్లా తరిమినవాళ్ళ అంతు చూస్తానంది. అళ్ళ బతుకులు బూడిద చేస్తానంది. ఎర్రెంకడు ఆ మాటలు వింటూ నిల్చున్నాడు. ఎంకట నర్సుకు బూదేవి తెగింపు భయం వుట్టించింది. ఆ రాత్రి ఆ యిద్దరూ నిద్రపోలేదు. ఆ యింటి ముందు కాపలా కాస్తూ కూర్చున్నారు.

బూదేవి తెగించిందంటే ఎంతైనా చేస్తుంది. తర్వాత ఏం జరుగుతుందో పట్టించుకోదు. ఎర్రెంకడికి అది బాగా తెలుసు. పెద్దమాల 'దాని నోరు అదుపులో పెట్టరా' అని ఎంకటనర్సుతో అన్నాడు. ఆ మాటలు రచ్చల్లోకి వెళ్ళాయంటే ఎంత ప్రమాదమో పెద్దమాలకి తెలుసు. ఎంకట నర్సును పెద్దమాల హెచ్చరికతో బెంబేలెత్తాడు. అయినా బూదేవి నోటికి అడ్డు లేకుండా పోయింది. అమ్మలక్కలు దానికి పిచ్చి పట్టించన్నారు. పెద్దమాల తన నోరు అదుపులో పెట్టమన్నాడని తెలిసి బూదేవి పెద్దమాల యింటికినే వెళ్ళింది. పెద్దమాల బూదేవి మీద విరుచుకపడ్డాడు. నువ్వు అట్లాగే నోరు పారేసుకొంటే మాలపల్లి బూడిద అవుతుందన్నాడు. బూదేవి మాటకి మాట రెట్టించింది. యిట్లాంటి పెద్దమాలలుంటే వల్లె బూడిదే అవుతుందని అంది. అంతటితో ఆగలేదు. ఎల్లన్నని కొట్టినవాళ్ళని పేరు పేరునా తిట్టింది. పెద్ద మాలను తిట్టితే పెద్దమాలకు రోషం వస్తుంది. ఊళ్ళో వాళ్ళను తిట్టితే పెద్దమాలకు భయం పట్టుకుంటుంది. పల్లెమధ్య ఈ గొడవ

తాస్థాయికి పోయింది. ఎంకట నర్సు యిక లాభం లేదనుకొన్నాడు. బూదేవి జుట్టు పట్టుకొని లాగాడు. వెర్రిపట్టినవాడిలా పైన బడి కొట్టటం మొదలెట్టాడు. నిజానికి ఎంకట నర్సుకు బూదేవి మీద కోపం కాదు. ఆ మాటలు ఊరిపెద్దలు వింటే ఏమాతుందోననే భయం. ఆ భయమే వెర్రివాణ్ణి చేసింది. ఎర్రెంకడు చూస్తూ వుండిపోయాడు. యిప్పటిదాకా బూదేవి వీపుమీద దెబ్బ పడలేదు. కాని యిప్పుడు పడింది. ఏం చేసిందని ఆ దెబ్బ పడింది. కళ్ళెంబ నీళ్ళావాయి. తాను పిరికివాడు. నిజంగా బూదేవి అన్నమాటలు తాను అనాల్సింది. వీలైతే అట్లా తన బిడ్డని తరిమినవాళ్ళని ఏదైనా చెయ్యాల్సింది. అదే పని తన కులంలో ఎవరైనా చేస్తే ఆ యింటిమీద తాను ఎంత పొరుషం చూపించేవాడు. ఎంత ప్రతాపం వెలగబెట్టేవాడు. తనమీద తనకే అనన్యం వేసింది. తలదించుకొన్నాడు.

ఎంకట నర్సు వెర్రి అవేశం యింకా తగ్గలేదు. లింగాలు అడ్డు రాకపోతే యింకా ఏం చేసేవాడో తెలీదు. లింగాలు అడ్డుగా నిలబడింది. ఆడబిడ్డని చూస్తే కడుపు తరుక్కుపోయింది. ఎల్లన్నకోసం కుమిలి, కుమిలి ఏడ్చింది. దానికన్నా ఆడబిడ్డ వీపుమీద దెబ్బపడటం సహించలేకపోయింది. బూదేవి ఆడబిడ్డకాదు. కడుపున పుట్టాల్సిన బిడ్డ. కాకపోతే తనని కనాల్సిన తల్లి. అది తన బిడ్డకోసం గడవ పడుతోంది. ఎన్నెలదిన్నీ మాలవల్లిలో ఏ వొక్క మగాడైనా బూదేవిలా మాట్లాడుంటే ఎట్లా వుండేదో తెలీదు కాని బూదేవి వాళ్ళందరి కన్నా గొప్పది.

“ఏది మాట్లాడిందయ్యా నా ఆడబిడ్డ..... మగాళ్లంతా పిరికి గొడ్డయితే నా బిడ్డ మాట్లాడింది. నా బిడ్డేకాదు, నేను మాట్లాడుతున్నా.. నన్నూ సంపండి. అది ఎల్లడి కూతురు. సుబ్బడి మనవరాలు. పిరికిగొడ్డు కాదు....”

ఎంకట నర్సు బిత్తరపోయి చూశాడు. తానింతవరకూ ఎట్లా ప్రవర్తించాడో యిప్పుడు అర్థమైంది. ఎర్రెంకడు లింగాల్ని చాలాసార్లు కొట్టాడు. కాని యిప్పుడు కొట్టలేకపోతున్నాడు. తాను పిరికిగొడ్డే కాదు. ఎందుకూ పనికిరానివాడు. లింగాలు ఆడబిడ్డని పైకి లేపింది. యింట్లో ఆడబిడ్డకి ఎదురుగానే కూర్చోంది.

ఆ రాత్రి పల్లె మధ్యలో రచ్చ జరుగుతోంది. రచ్చలో ఎల్లన్న చర్చకన్నా పెద్దమాలని బూదేవి తిట్టడం మీద చర్చ జరుగుతోంది. అంతకన్నా మించి ఊళ్ళో పెద్దల్ని బూదేవి తిట్టింది. ఆ విషయం ఊళ్ళో తెలిస్తే ఏది చెప్పాలనే దానిమీద చర్చ జరుగుతోంది. ఆ చర్చలో ఎర్రెంకడు లేడు. ఎంకట నర్సు లేడు. రచ్చకి రమ్మంటే రామన్నారు. ఎంకట నర్సు యింటి బయట మంచానికి అడ్డంగా పడుకొన్నాడు. దిబ్బమీద ఎర్రెంకడు కూర్చోన్నాడు. రచ్చనుంచి మనిషాచాడు. మిమ్మల్ని రమ్మంటున్నారన్నాడు. రెండోసారి పిలుపొచ్చాక వెళ్ళకుండా వుండకూడదు. అది కులంలో తప్పవుతుంది. యింట్లోకి చూశారు. బూదేవి నిట్టాడికి అనుకొని కూర్చోనుంది. యిద్దరిలో ఏ ఒక్కరికి రచ్చ తెల్సున్నాం అనే ధైర్యం లేదు. వెళ్ళామని పైకి లేశారు. రెండు అడుగుల వేళారో లేదో బూదేవి ఏడ్చు వినిపించింది. యింటిదగ్గర

అన్నం వండుకొని అడవిడ్డ యింటికొస్తున్న లింగాలు ఎదురైంది. అమె మగాళ్ళతో ఏం మాట్లాడలేదు. అడవిడ్డ ఏడ్చు వినిస్తోంది. నేరుగా యింట్లోకి వెళ్ళింది.

ఆ యిద్దరి కోసమే ఎదురుచూస్తున్నట్టు రచ్చదగ్గర పెద్దలు “రండ్రా కూసొండి” అన్నారు. “ఎల్లన్న అట్టా ఎల్లటం ఎందుకు, ఎల్లకుండా వుంటే యిదంతా జరిగేదా” అని అన్నారు. ఎంకట నరును మాట్లాడలేదు. ఎర్రెంకడు మాట్లాడలేదు. కొద్దిసేపు దానిమీదే తలో ఒక మాటన్నారు. ‘చిన్నపిల్లాడు అడికేం తెలుసు’ అని కొందరన్నారు. ‘అడు కొట్టినప్పుడు యింటికొత్తే బాగుండేది’ అని కొందరన్నారు.

“యింటికొత్తే ఏం చేసేవాళ్ళు.”

ఆ మాట ఎర్రెంకడు అనలేదు. ఎంకట నరును అనలేదు. ఎవడ్రా ఆ మాటన్నదన్నట్టు పెద్దమాల చూశాడు. మిగిలిన కులపెద్దలు కూడా చూశారు.

“ఎందుకెల్లావురా ఎదవనాయాల అని ఎర్రెంక మావ నాలుగు తన్నేవాడు. అట్టా ఎల్లి కొనక్క రాకండ్రా అని పెద్దలు అరిసేవాళ్ళు.....”

అదే గొంతు మళ్ళీ వినిపించింది.

“ఎపుడా పురసేతోడు. ఆ మాటేదో ఈడకొచ్చి మాటాడు.”

చీకట్లో ఓ మూల కూర్చొన్న పిట్టోడు ముందుకొచ్చాడు. ఎంకట నర్సు పిట్టోడికేసి వింతగా చూశాడు. ఎన్నెలదిన్నిలో మగాడంటే పిట్టోడే అని ఎర్రెంకడు అనుకొన్నాడు.

ముందుకొచ్చిన పిట్టోడు పెద్దమాల కేసి నూటిగాచూశాడు. మిగతావాళ్ళని పలకరించినట్టు చూశాడు. బిడ్డ కనబడలేదని బూదేవి నెత్తినోరు కొట్టుకున్న సంగతి గుర్తు చేశాడు. అడేరాల దగ్గరికి ఎందుకెళ్ళాడు అని అన్నారే కాని ఎవడన్నా ఏం జరిగిందో తెలుసుకొన్నారా అని ప్రశ్నించాడు. ఎట్టా వెళ్ళింది, ఎందుకు పరిగెత్తి పారిపోయింది తెలిసింది. తెలిసిన తర్వాత అట్టా చేసినవాళ్ళని అడిగే దమ్ము ఈ పెద్ద మనుషుల కుందా అని ప్రశ్నించాడు. కడుపుకాలి అడకూతురు అట్టా చేసినవాళ్ళని తిట్టిపోస్తే అది తప్పు ఎట్టా అవుతుందని నిలదీశాడు.

పిట్టోడు నూటిగానే మాట్లాడాడు. వాడి మాటలు పెద్దలకి మింగుడు పడలేదు. కుర్రాళ్ళు నర్సుకొని కూర్చొన్నారు. ఆ మాటలు వాళ్ళు అడుగుతున్నట్టే భావించారు. వాడు తప్పు మాట్లాడటం లేదని ఎంకటనర్సు అనుకొన్నాడు.

పిట్టోడుకి దుడుకు పిండం అనే పేరుంది. పెద్దల్లో వాడికి మంచిపేరు లేదు. వాడి మాటలు కూడా కట్టిరిసి పొయిలో పెట్టినట్టు వుంటాయి. అసలు వాణ్ణి రచ్చకి కూడా పిలవరు. పిలవకపోయినా వచ్చి కూర్చుంటాడు. పెద్దలు మాట్లాడుతుంటే వుట్టినే కూర్చోడు. వాళ్ళమీద బూతుల్లో లేస్తాడు. మధ్యలోనే వాణ్ణి జనం పక్కకి రాక్కుపోతారు. “సావండి నా కొడకల్లారా. మీ సాపు మీరు సావండి” అంటూ వెళ్లిపోతాడు. అది ప్రతి చర్చలోనూ జరిగేదే. కాని ఈసారి వాడు అట్టా వెళ్ళలేదు. బూతులు మాట్లాడలేదు. వాడి మాటల్లో అందరి

మనసుల్లో నిలిచేమాట ఒక్కటన్నాడు.

“నారాయ మామవుంటే, నచ్చినా అనా కొడుకుల్ని అడ్డంగా నరికేవోడు.”

ఆ మాటతో పెద్దలు అవాక్కయ్యారు. నారిగాడు గుర్తొచ్చాడు. మాలాడి దిబ్బ అట్టాగే వుంది. కుర్రాళ్ళు నారిగాడి మాట విని వున్నారు. యిప్పుడు రచ్చలో ఎల్లన్న లేడు. బూదేవి లేదు. నారిగాడు మిగిలాడు. మాలాడి దిబ్బ దెయ్యం రచ్చని ఆవరించింది. రచ్చ నడిపిన పెద్దమాలకి నిద్ర లేకుండా చేసింది.

యింటికెళ్ళాడే గాని పెద్దమాలకి పిట్టోడి మాటలే గుర్తొస్తున్నాయి. వాడు నిజమే చెప్పాడు. మాలామాదిగల్లో నారయ్యలున్నారు. మాతయ్యలున్నారు. బూదేవి అన్నట్టు అంతా పిరికిగడ్డే కాదు. అంతా తలంచుకు వెళ్ళేవాళ్ళే కాదు. నిజానికి పెద్దమాలకి తలంచుకు వెళ్ళాలని వుండదు. తలెత్తుకొని వెళ్ళాలనే ఉంటుంది. కాని వూళ్ళో వాళ్ళు కన్పించగానే తల తనకి తెలీకుండానే దించుకొంటుంది. అందాకా స్వేచ్ఛగా నడిచిన కాళ్ళు దారి పక్కకి జరిగిపోతాయి. జబ్బుపడ్డట్టు నడక మారుతుంది., అట్టా ఆ నడక మారటం అతనికి యిష్టం లేదు. అతనికి ముందు పెద్దమాల అతని అయ్య. గుబురు మీసాలు. మీసాల సుబ్బడనే వాళ్ళు. ఖచ్చితంగా నారిగాడు చనిపోయ్యే నాటికి మనిషి కాస్త వంగబడ్డాడు. వయసు పై బడ్డాక కట్టెలా వుండేవాడు. అప్పుడతనిది నడివయస్సు. నారిగాడంత వయస్సు. నారిగాడు ఎప్పుడూ గుర్తొస్తాడు. సాపానీవాడు. మొండిపట్టు వాడిది. మాతయ్య మాత్రం. అదే పట్టు. అదే వూపు.

నారిగాడు చచ్చి దాదాపు పదేళ్ళయింది. మాలాడి దిబ్బలో దెయ్యం తిరుగుతుందనే పుకారు వచ్చింది. అది ఎట్టికీ పడిపోయింది. చచ్చిన యిన్నేళ్ళ తర్వాత ఈ పుకారు ఏంటని మాలపల్లిలో, మాదిగపల్లిలో చెప్పుకొన్నారు. వల్లెటూరు కాబట్టి పుకారు రోజుకో రూపం దాల్చింది. అర్థరాత్రి ఎవడో ఒక బారుమనిషి గొడ్డలి పట్టుకొని తిరిగేవాడు. చీకట్లో కలిసిపోయ్యేవాడు. కరణం దిబ్బదాకా నడిచేవాడు. అక్కడి ఏటి మలుపులో సుడిగుండాలుండేవి. ఆ సుడిగుండాల్లో మునిగేవాడు. మళ్ళీ కన్పించేవాడు కాదు. అట్టా అప్పుడప్పుడూ జరిగేది. ఒక్కసారి వారంలో రెండుసార్లు జరిగేది. యింకోసారి నెలకోసారి. కొంతకాలం అసలు అట్టా జరిగేది కాదు. బోలెడు కథలు ప్రచారంలో కొచ్చాయి. నారిగాడు దయ్యమై తిరుగుతున్నాడనుకొనేవాళ్ళు. గొడ్డలి పట్టుకొని చెట్లు కొడుతున్నట్లు శబ్దం వినిపిస్తే విన్నామని చెప్పేవాళ్ళు. ఒక్కసారి కరణం గొడ్డకోట్టాం దగ్గర గబగబా పరిగెత్తినట్టు వుందనేవాళ్ళు. కరణం యింటిముందు గుబురుచెట్టు దూకి పరిగెత్తినట్టు చెప్పుకొనేవాళ్ళు. కథలు రోజుకో రూపంలో వుండేవి.

ఓసారి షాపుకారు సంత సరుకుతో వస్తుంటే తుమ్మలతోపు మధ్యలో ఎవరో నక్కినట్టు వుంటే వెనక్కి చూశాడని నల్లని ఆకారం తోపులోంచి దారిపట్టి వస్తుంటే సరుకు బండి దూకి పరుగెత్తాడని, ఆ తర్వాత సరుకుబండి కోసం పోతే సరుకుబండి అట్టాగే వుందని,

దొంగైతే సరుకు వుండదని, ఖచ్చితంగా మలాడి దిబ్బ దయ్యమేనని గుట్ట గుట్టలుగా చేరి చెప్పుకొన్నారు. అక్కడే జరిగిందో తెలీదు గాని పావుకారు అదురు జ్వరంతో మంచమెక్కాడు. మంత్రగాళ్ళు యింటిచుట్టూ మంత్రించారు. రెండు రోజులు పావుకారు యింట్లో గొప్ప తతంగమే జరిగింది.

అంతకన్నా మించిన ఉత్సుకతని రేపే కథ మరొకటి జరిగింది. అదీ కరణానికి జరిగింది కాబట్టి గొప్ప సంచలనమే రేపింది. పెద్ద కరణం తూర్పు పొలం గొడ్ల కొట్టం నుంచి అడ్డరాత్రి వస్తుంటే ఎవరో కరణాన్ని తరుముకొన్నారు. పెద్ద కరణం పరుగు తీశాడు. లంకణాలు పడ్డాయి. అయితే పెద్ద కరణం అట్లాంటిదేం జరగలేదని రచ్చదగ్గర పడే వదే చెప్పాడు. అట్లా చెప్పడానికి కారణం లేకపోలేదు. ఆ జామున పెద్ద కరణం కక్కుర్తిపడే రంకు భాగేతం బయటపడుతుందనే. అయినా కరణం కాదన్నాడు కాబట్టి ఆయన ఎదురుగా అంతా తలుపారు. తర్వాత కరణం లేనపుడు నవ్వుకొంటూ చెప్పుకొన్నారు.

పెద్ద కరణం కొడుకు పిల్ల కరణం మాత్రం ఆ విషయాన్ని అంత తేలిగ్గా తీసుకోలేదు. పెద్ద కరణం మీద విరుచుకుపడ్డాడు. అబ్బ అని కూడా చూడకుండా ఈ వయసులో రంకు చేస్తే చంపిపాతర పెద్దానన్నాడు. రాత్రులు పెద్ద కరణాన్ని బయటకు రాకుండా కట్టిడి చేశాడు. ఊళ్ళో పెద్దల్ని పిలిచాడు. యిదేదో తనకి దెయ్యం కథలా లేదన్నాడు. ఎందుకైనా మంచిది పెద్ద మంత్రగాణ్ణి పిలుద్దామన్నారు పెద్దలు. పిల్ల కరణం పెద్దలమాట కొట్టెయ్యలేదు. అట్లాగే చేశాడు. కాని తన పని మాత్రం మానుకోలేదు. వూళ్ళో కుర్రోళ్ళని పోగుచేశాడు. ఒక జాము దాటక జట్టుకో పదిమంది చొప్పున తిరిగేవాళ్ళు. ఎన్నెలదిన్నిలో రాత్రులు వూళ్ళో కుర్రాళ్ళు కాపలా చుట్టుపల్ల వూళ్ళలో వింతగా పాకిపోయింది. ఎన్నెలదిన్ని మనిషి పక్కూరుపోతే వాడిచుట్టూ గుమిగూడేవాళ్ళు. అదే మాట. కాపలా మాట. పొలాల మీద కాపలా కూడా ఒక్కరే వుండటం లేదు. ఒక్కోచోట యిద్దరు ముగ్గురు మలాళ్ళు. మాదిగలు కాపలా వుంటున్నారు. కాపలా మొదలయ్యాకే అసలు భయం అందర్నీ పట్టుకొంది.

ఏం జరిగిందో తెలీదు గాని మళ్ళీ చాలాకాలం దెయ్యం కదలిక లేదు. పెద్ద మంత్రగాడి గొప్పన్నారు పెద్దలు. కాపలా దెబ్బ అన్నారు కుర్రాళ్ళు. మరో అయిదేళ్ళు గడిచాయి. పెద్దమాల అయ్య కాలం చేశాడు. పిల్లకరణానికి పెళ్ళయింది. అంతకన్నా ఎన్నెల దిన్నిలో చెప్పుకోదగ్గ సంఘటనలు లేవు. కాకపోతే భూమీదే కొంత మార్పు జరిగింది. కప్పులుకున్న రైతులకి ఎన్నెలదిన్ని పొలంలో కొంత భాగం పిల్లకరణం అమ్మేశాడు. ఎన్నెలదిన్నిలో పదిమంది రైతులు కరణం పొలం కొన్నాక రెండు అరక అసాములయ్యారు. ఆ పదిమంది తప్ప మిగిలినవాళ్ళ బతుకులు మామూలే. వాళ్ళ నడకలో మార్పుచి్చింది. జాతర్లప్పుడు కాస్తముందు భాగాన నిలబడటం మొదలెట్టారు. ఊళ్ళో జరిగింది ఆ మార్పుయితే, మాలపల్లెలో, మాదిగపల్లెలో మరో రకమైన మార్పు జరిగింది. అది అట్లా ఎందుకు జరిగిందో వాళ్ళకి తెలీదు. రెండు పల్లెలు మొత్తంగా కరణానికి ఎట్టి చేయడంతో

పాటు రెండు అరకల రైతుల పేర్లతో జతకలిపి వాళ్ళని పిలవటం మొదలెట్టారు. ఫలానా రెడ్డి గోరిమాలోడు, ఫలానారెడ్డి గోరిమాదిగోడు అని పిలవబడటమే కాదు, విభజించబడ్డారు కూడా. అంటే కరణం చేలలో పని రెండు పల్లెలు పాత పద్ధతి ప్రకారమే చెయ్యాలి. తక్కినవాళ్ళకి మాత్రం ఏ రెడ్డి మాల ఆ రెడ్డి చేలో ఏ రెడ్డి మాదిగ ఆ రెడ్డి చేలో చెయ్యాలి.


అప్పుడే అనుకోని సంఘటన జరిగింది. అట్లా జరుగుతుందని పిల్లకరణం అనుకోలేదు. పెద్దకరణం అనుకోలేదు. అప్పుడప్పుడే గ్రామ ప్రముఖుల జాబితాలోకి అడుగుపెట్టున్న రెండు అరకల రెడ్లు అనుకోలేదు. రైతుల్లో సుబ్బిరెడ్డి అచ్చిరెడ్డి అసలు అనుకోలేదు. జరిగిపోయింది. ఆ ప్రాంతమంతా..... ఒక్కసారి అగి గాలి పీల్చుకొనేంత వేగంగా జరిగిపోయింది.

ఆ సంఘటన జరిగినతీరు యిట్లా వుంది. పిల్లకరణం అత్తగారింటికెళ్ళి వారం దాటింది. యింకో వారందాకా రావటానికి వీలు వుండదనే కబురు కూడా వచ్చింది. పెద్ద కరణం రచ్చలో పొద్దుబోయిందాకా కూర్చున్నాడు. ఆ తర్వాత లోగిలిదాకా సుబ్బిరెడ్డి అచ్చిరెడ్డి తోడుగా వచ్చాడు. ఈ మధ్య అచ్చిరెడ్డి అట్లాగే చేస్తున్నాడు. అది అతనికి ఒక హాదాగా కూడా వుంది. రైతులు కరణం పొలాలు కౌలు తీసుకోవడం యివ్వడం కూడా అచ్చిరెడ్డి చేస్తున్నాడు. మరో మాటలో చెప్పుకంటే పిల్లకరణం తర్వాత ఆ వూళ్ళో అచ్చిరెడ్డి పేరే ముందు పలుకుతోంది. అచ్చిరెడ్డికి ఈ పరిణామం ఒక్కసారి వింతగా వుంటుంది. ఒక్కసారి గర్వంగా వుంటుంది. పెద్ద కరణం, పిల్ల కరణం వెళ్తుంటే లేచి నిలబడే రైతులు యిప్పుడు అచ్చిరెడ్డి వెళ్తున్నా లేచి నిలబడుతున్నారు.

“యిక వెళ్ళవోయే రెడ్డి” అని పెద్ద కరణం రోజులాగే అన్నాడు. అచ్చిరెడ్డి సెలవు తీసుకొని వెళ్ళిపోయాడు. పెద్ద కరణం యింట్లోకి వెళ్ళలేదు. తూర్పు పొలం కొట్టాలకేసి అలవాటుగా నడిచాడు. పిల్లకరణం ఊళ్ళో లేనప్పుడు అట్లా వెళ్ళటం అలవాటుగా మారిపోయింది. అయినా పుట్టుకతో పుట్టిన రంకు పుడకల్తో కాని పోదంటారు.

తూర్పు పొలం కొట్టాలు ఏటిగట్టున వున్నాయి. పేరుకు గడ్డకొట్టాలే కాని ఎండల్లో తప్ప ఎప్పుడూ గొడ్లని అక్కడ కట్టెయ్యరు. కొట్టం ముందు దాదాపు కుంటనేల ఆక్రమించుకొని జడలమర్రి వుంది. పగలంతా దాని నీడలోనే గొడ్లని కట్టేస్తారు. మర్రి నీడలోనే కరణం రేపు వుంది. కరణం రేపు దాటి ఏటికి అవతల కెల్తే దాదాపు మైలుదూరం తాటితోపు. తాటిచెట్లు కూడా చిక్కగా వుంటాయి. కొమ్ములబర్రె లోపలకెళ్తే ఎక్కడో ఒకచోట యిరుక్కుపోతుంది.

పెద్ద కరణం కూతురు తాలూకూ కోళ్లదిన్ని పంతుల్ని చంపింది అక్కడేనంటారు. అతన్నే కాదు చాలామంది బతుకులు అక్కడే తెల్లవారాయి. పెద్దకరణం అనేకన్నా కరణం తెల్లవారేలా చేశాడు అంటే బాగుంటుంది. తూర్పు పొలం కొట్టాలకేసి రేపుకెదురు తాటిదిన్నే ఒక రకంగా భయపెట్టే దుశ్శక్తి అంత రాత్రి పెద్ద కరణం చిక్కుడి అక్కడికి వెళ్ళగలడు. అంత రాత్రి అచ్చిరెడ్డి అమ్మ (మైలుమీసల జడల నుండి) కరణం కోసం



కూర్చోగలదు.

అచ్చిరెడ్డి అమ్మ అట్టా చాలా ఏళ్ళనుండి ఆ మర్రి కింద జాము కాని జాము కూర్చుంటుంది. కరణం కోసం కూర్చుంటుంది. అచ్చిరెడ్డి పిల్లాడప్పుడు కూర్చోంది. పెద్ద కరణం పొలంలో పని కుర్రాడిగా పెరిగినప్పుడూ కూర్చుంది. పెళ్ళయ్యాక కరణం పొలం కవులకు తీసుకొని కవులు కమతం చేస్తున్నప్పుడూ అట్టాగే కూర్చోంది. పిల్లకరణం పొలం అమ్మకం పెట్టినప్పుడు పొలం కొని రెండేకరాల ఆసామి అయినా, తప్పలా కూర్చుంటూనే వుంది. దెయ్యంపిల్ల కూర్చొన్నట్టు, ఆ మర్రికింద, కరణం రేపు అంచుమీద నరమానవుడు సాహసించని జాముకాని జామున పెద్దకరణం కోసం కూర్చుంటూనే వుంది.

మొగుడు పెద్దిరెడ్డి సుబ్బిరెడ్డి, చిన్నా చితకా మనిషేం కాదు. ఎద్దంటి మనిషి. గొడ్డులా చాకిరి చేసేవాడు. నల్లమల అడవుల్లో గొడ్లు మేపేవాడు. వుంటానికి భూమి వుండేది. రాయిరప్ప. పంట పేరుకు మాత్రమే. ఎందుకూ పనికిరాదు. బతకటం కష్టమైంది. గొడ్లు తోలుకొని దేశంమీద పడ్డాడు. అచ్చిరెడ్డి చంకబిడ్డ. గొడ్లు అమ్ముకుంటూనే బతుకుదారి వెతుక్కోవటం మొదలెట్టాడు. దాల్లో గెజినిగడ్డల బండ్లు తోడయ్యాయి. ఆ బండ్లు ఎన్నెలదిన్ని వచ్చాయి. ఆ బండ్లతోనే ఎన్నెలదిన్ని వచ్చారు. మిగిలిన గొడ్డలో మంచివి కరణం కొన్నాడు. పనికిరానివి మాదిగలకమ్మాడు. కరణం సుబ్బిరెడ్డి కేసి ఎగాదిగా చూశాడు. పేరు అడిగాడు. చెప్పాడు. పెళ్ళాం పేరు రంగాయి అని చెప్పాడు. కరణం దయగా చూశాడు. తన పనిలో వుండమన్నాడు. గుడిసె కట్టుకు కట్టెలిచ్చాడు. తన చెల్లు అకు కొట్టుకోమన్నాడు. దేవుడల్లే కన్పించాడు. గొడ్లు అమ్మిన డబ్బు కరణం దగ్గరే వుంచాడు.

పెద్దిరెడ్డి సుబ్బిరెడ్డి జీతగాడయ్యాడు. తన గొడ్లు కరణం గొడ్లయ్యాయి. వాటిని వాటితోపాటు కరణం గొడ్లని కరణం బీడులో కాసేవాడు. గొడ్ల సావిడి పనంతా రంగాయి చూసుకొనేది. సుబ్బిరెడ్డి జీతం డబ్బులు తీసుకొన్నప్పుడల్లా తిరిగి కరణం దగ్గరే వుంచేవాడు. ఎంతయిందని అడిగేవాడు కాదు. యింతైందని కరణం చెప్పేవాడు కాదు. కాలం దాని దారిన అది వెళ్ళేది.

ఓ రోజు రంగాయి సుబ్బిరెడ్డితో డబ్బు లెక్క చూడమంది. తమ వూరు వెళ్ళామంది. పెళ్ళాం మాట కాదనలేకపోయాడు సుబ్బిరెడ్డి. కరణాన్ని లెక్క అడిగాడు. కరణం వింతగా చూశాడు. జీవితంలో మొదటిసారి లెక్కలడిగిన జీతగాణ్ణి చూశాడు. సుబ్బిరెడ్డి కొత్తగా కన్పించాడు. ఈ వింత తనకి అనుభవంలో లేని విషయం. మింగుడు పడటం లేదు. యిట్టంటి కొత్త మనిషి యింతకుముందు తనకి పరిచయం కాలేదు. యిట్టంటి పరిచయం జరగకూడదు. యిప్పుడే కాదు. ఎప్పుడూ జరగకూడదు.

“అడది పట్టు పడతంది”

కరణం మాట్లాడలేదు.

సుబ్బిరెడ్డి నేల చూస్తున్నాడు. కరణం సుబ్బిరెడ్డి కేసే చూశాడు. చాలాసేపు అట్టాగే

చూశాడు. ఆ తర్వాత రేపు లెక్క చూద్దామన్నాడు.

మరునటి రోజు కరణం లెక్కచూశాడు. తీసుకొనేందుకు సుబ్బిరెడ్డి లేడు. రాత్రి గొడ్ల కొట్టంలో పడుకొన్నాడు. తెల్లారి చూస్తే పాముకాటుకు చచ్చిపడున్నాడు.

పాముకాట్లు లేవని తోటి జీతగాళ్ళు ఆశ్చర్యపోలేదు. గొంతు నల్లగా ఎవరో బలవంతంగా పిసికినట్టుందని రంగాయి అనలేదు. కరణం లెక్కల్లో అచ్చిరెడ్డి తాలూకా కూడికల్ని తీసివేతల్ని చూసింది. అంతే. తన కళ్ళముందే సుబ్బిరెడ్డి మంటల్లో కాలాడు. పంచుకొన్న బతుకు కూడా ఆ మంటల్లోనే కాలిపోయింది. మిగిలింది శృశాన బూడిద. అది చీకటి మర్రి బతుకు. ఆ చెట్టుకింద కూర్చొన్నప్పుడు దాగ్లో కరణాన్ని పురుగు కాటేసినట్టు అనిపించేది. కాని కరణాన్ని ఏ పురుగు కాటేసేది కాదు. ఆ మధ్య దెయ్యం గొడవప్పుడు దెయ్యం కరణం కుతికి పిసికేసినట్టు అనుకొంది. కాని దెయ్యాలు అబద్ధం అనుకొంది. అర్థరాత్రి తాను ఇక్కడ కూర్చొన్నా ఏదీ జరగలేదు. తాటితోపులో 'కొరివి' కూడా కన్పించదు. కరణం కన్నా మించిన దెయ్యం వుండదు. కరణమే పెద్ద దెయ్యం. పదే పదే అనుకొంది. అట్లా అనుకొంటూ తల పైకెత్తి చూసింది.

ఎదురుగా మనిషి, కరణం కాదు. కరణానికి గడ్డం లేదు. కరణం చీకట్లో కూడా అంత నల్లగా కన్పించదు. అసలు కరణం చేతిలో గొడ్డలి వుండదు.

ఎవరది అనుకొనేంతలోనే కరణం వచ్చాడు.

అప్పుడు జరిగింది సంఘటన. ఊళ్ళన్నీ కలవరించిన సంఘటన. ఎన్నెలదిన్ని పేరు గ్రామగ్రామాన పాకిన సంఘటన.

అప్పుడు జరిగింది.....

మాదిగ మాతయ్య గొడ్డలికి తెగివడ్డ పెద్ద కరణం తల సంఘటన.

రంగాయి సాక్షిగా

చీకటిమర్రి సాక్షిగా,

కరణం రేపు, తాటితోపు సాక్షిగా.....

రంగాయి మూగదే అయింది. మర్రి అంత మూగదయింది. రేపు అంత మూగదయింది. తాటితోపు అంత మూగదయింది. ఆ మూగతనం మాతయ్యని భయపెట్టింది.

“ఈడు నారిగాణ్ణి నంపాడు. యిప్పుడు నా సేతుల్లో నచ్చాడు” అని చెబుదామనుకొన్నాడు. సూటిగా రంగాయి కేసి చూశాడు. రంగాయి మౌనంగా చూస్తోంది. మూగదానిలా చూస్తోంది. వద్దనుకొన్నాడు. ఏదీ చెప్పిద్దనుకొన్నాడు. రెండు పల్లెలు కళ్ళముందు నిలిచాయి. అందుకే చెప్పిద్దనుకొన్నాడు. కాని రంగాయి మౌనంలో, రంగాయి మూగతనంలో మాతయ్య రూపం దేవుడి రూపంలా వుందని మాతయ్యకి తెలీదు. మాతయ్య దెయ్యం కాదు. మాతయ్య దేవుడు.

ఎంత వేగంగా తన పని పూర్తిచేశాడో అంత వేగంగానే మాతయ్య వెళ్ళిపోయాడు.

నేరుగా మాలపల్లి వెళ్ళాడు. పెద్దమాల మంచం పక్క అగాడు. నిద్రపోయేవాణ్ణి తట్టి లేపాడు. పెద్దమాల విసుగ్గా లేశాడు. ఎదురుగా నిలబడ్డవాణ్ణి మొదట గుర్తు పట్టలేదు. ఆ తర్వాత గుర్తుపట్టాడు మాతయ్యని. చాలా ఎళ్ళ తర్వాత “అడు సావలేదు. అడు సావలేదు” అంటూనే వెళ్ళాడు. మళ్ళీ యిప్పుడు వచ్చాడు. చాలా మారాడు. కూర్చోమన్నాడు. మాతయ్య కూర్చోలేదు. అటుగా ఎల్లాం రా అన్నాడు. యిద్దరూ బయటకొచ్చారు. ఏటిగట్టున కూర్చున్నారు.

చీకటి చుక్కలు మిణుకుమిణుకుమంటున్నాయి. మిణుగుర్లు వెలుగురవ్వల్లా పరిగెడు తున్నాయి. వాలుకు ఎదురీదే చేపలు పెద్ద శబ్దం చేస్తో అంత ఎత్తుకు ఎగిరిపడుతున్నాయి. కాస్త దూరంలో ఆ యిద్దరూ కూర్చున్న గట్టు చివ్వరి భాగాన గులకరాళ్ళమీద పారే పల్చటి ఏటిజాలు వింత శబ్దం చేస్తో, దగ్గరగా వినిస్తోంది. నిజానికి రాత్రి ప్రకృతి మౌనంగా లేదు. చీకటిగా లేదు. చుక్కల్లా, మిణుగురుల్లా, ఎగిసిపడే జాలుకు ఎదురీదే చేపల్లా, ప్రకృతి తనకోసం తాను సృష్టించుకొన్న నీటిజాలు సంగీతంలా ఎప్పటిలాగే వుంది. కాకపోతే ఓ సాహసి గుండెలోతుల్లో పుట్టుకొచ్చిన ప్రతిధ్వనిలా వుంది.

అప్పుడు చెప్పాడు మాతయ్య జరిగిందంతా. పెద్దమాల అంతా విన్నాడు. మాతయ్య మాటలు భయపెట్టాయి. మాతయ్య మాటలు ఉద్రేకపర్చాయి. మాతయ్య మాటలు నరాల్ని లాగి వదిలినట్టు అనిపించాయి. ఎందుకో తెలీదు పెద్ద పెట్టున ఏడ్చు తెప్పించాయి. మాతయ్యని గుండెలకి హత్తుకొని ఏడ్చాడు.

జాలుకు ఎదురు ఈదే చేపలు ఒక్క ఉదుటున ఎగిసిపడ్డ శబ్దం. గులకరాళ్ళ గుండెల నడుమ నీటిజాలు అంతులేని గోల.

పెద్ద మాలకు ఒక్కసారి పైకి లేసి మాలపల్లె మాదిగపల్లెలో జనానికి విన్పించేలా పెద్ద పెట్టున “పెద్ద కరణాన్ని మన మాతయ్య చంపేశాడు. వీరుడు నా పక్కనే వున్నాడు. నిద్రలేసి రండి” అని అరవాలనిపించింది. కాని అరవలేకపోయాడు. ఏ పల్లెలకు విన్పించాలని అరవాలనుకొన్నాడో ఆ పల్లెలో ఇళ్ళు గుర్తొచ్చాయి. మనుషులు గుర్తొచ్చారు. వెంటనే భయం వెన్నాడింది. ఉద్రేకాన్ని ఆపుకొన్నాడు. నిజానికి మాతయ్యే రంగాయికి పెద్ద కరణాన్ని ఎందుకు చంపాడో చెప్పమనుకొన్నాడు. కాని అగాడు. మాతయ్య ఎందుకు అగాడో పెద్దమాలా అందుకే అగాడు.

“రంగాయి !...”

“గుర్తుపట్టిందా”

“తెలవదు”

ఆ రాత్రి ఆ యిద్దరూ ఒక నిర్ణయానికొచ్చారు. ఈ విషయం ఆ యిద్దరిలోనే వుంచుకోవాలనుకొన్నారు. మాతయ్యే ఈ పనిచేశాడని తెలిస్తే రెండు పల్లెలు శ్మశానాలౌతాయి. అందుకే ఆ నిర్ణయానికొచ్చారు.

అట్లా నిర్ణయించుకొన్నాక మాతయ్య పైకి లేశాడు. మాతయ్య వెళ్తుంటే పెద్దమాలకి

అదోలా అనిపించింది. మాతయ్యతో గంటలు గంటలు గడపాలనిపిస్తోంది. కాని తెల్లారి దృశ్యం కళ్ళముందు నిలుస్తోంది. మాతయ్య వుండటం క్షేమం కాదు. రంగాయి గుర్తుపట్టితే ప్రమాదం. అందుకే “ఎల్లాత్తారా” అని మాతయ్య అంటే కాదనలేకపోయాడు.

మాతయ్యతో పాటే ఏటిగట్టు దిగి రేపు దగ్గరకి నడిచాడు. రేపు నీళ్ళను పాయలు చేస్తూ మాతయ్య వెనక్కి వెనక్కి చూస్తో వెళ్లాడు. పెద్దమాల అట్లాగే చూస్తున్నాడు. వెలుగంతా ఎన్నెలదిన్ని ఏటి అవలగట్టుమీదే నడిచినట్టనిపించింది. వీరుడు ఎప్పుడు అట్లాగే నడుస్తాడు. అకాశంలో మెరుపు తారాడినట్టు, భూమ్మీద సూరీడు పరుచుకొన్నట్టు, పెనుతుఫాను రెండు క్షణాల్లో తన పని తాను పూర్తిచేసినట్టు.

అప్పుడు వచ్చింది రంగాయి. అశ్రురంగా చూశాడు. భయంగా చూశాడు. అమె పరుగెత్తినట్టు లేదు. ప్రశాంతంగా వెతుక్కుంటూ వచ్చినట్టుంది.

“మాతయ్య దేవుడు” అమె అంది. పెద్దమాలకి వింతగా వుంది. అతను మూట్లాడలేదు. ఎన్నెలదిన్ని ఏటిగట్టున వున్నట్టు అతనికి అనిపించటం లేదు.

“కడుపులో దాసుకొంటా.... వూరు వూరంతా యిరనకపడ్డా సెప్పను.....”

అమె అట్లాగే చెప్పుకుపోతోంది. నల్లమలకొండల కింద పుట్టానని చెప్పింది. బతుకుని వెతుక్కుంటూ ఎన్నెలదిన్ని వచ్చానని చెప్పింది. ఎన్నెలదిన్నికి సుబ్బిరెడ్డిని బలిచ్చానని చెప్పింది. బలి తీసుకుంది కరణమంది. ఆ తర్వాత తనని లొంగదీసుకున్నాడంది. బిడ్డకోసం లొంగానంది. ఆ మాటలంటూ ఏడ్చింది. తోడబుట్టింది ఏడ్చినట్టనిపించింది. కరణం చావుకోసమే చూశానంది. మాతయ్య దేవుడంది. ఆ మాట చాలాసార్లు అంది. కరణాన్ని చంపి మాతయ్య వడివడిగా వస్తుంటే వెంట వచ్చానంది. మాతయ్య మాలపల్లిలోకి దూరితే, తాను బయటే ఎదురు చూశానంది. ఏటి గట్టున వాళ్ళు కూర్చొన్నప్పుడు అక్కడికే వడ్డామనుకొన్నట్టు చెప్పింది. మాతయ్యని తాను గుర్తుపట్టినట్టు మాతయ్యకు తెలియకూడదని అగానంది. మాతయ్య క్షేమాన్ని పదే పదే కోరుకుంది. వాడు కలకాలం బతకాలంది. తన అయువు కూడా తీసుకొని బతకాల నంది. అంటూనే వెనుదిరిగింది. ఎంత ప్రశాంతంగా వచ్చిందో, ఎంత ప్రశాంతంగా మాటాడిందో అంతే ప్రశాంతంగా నడవటం మొదలెట్టింది. అమె కనిపించినంత దూరం చూస్తూ వుండిపోయాడు.

ఏటికి అవలగట్టున నడుస్తున్న మాతయ్య.

ఈవలిగట్టున పెద్దమాల

ఊరిదారి పట్టిన రంగాయి.

అంటరానివాళ్ల బతుక్కి, అడవాళ్ళ బతుక్కి ఎన్నెలదిన్ని బతుకులో దాగిపోయిన వాస్తవ రూపం ఆ చీకటి రాత్రి తనలో దాచుకొంది.

తెల్లారి ఎన్నెలదిన్నిలో బోలెడు తతంగమే జరిగింది. లోలోపల ఏం జరిగిందో పెద్దమాలకు తెలీదు. రెండు పల్లెలు మాత్రం ప్రమాదానికి గురి కాలేదు. అంతే

చాలనుకున్నాడు. అట్లా అనుకోనే ఇంతకాలం గడిపాడు. యింతకాలం ఆ చేదు నిజాన్ని గుండెల్లో దాచుకొన్నాడు.

ఎందుకేగాని యిన్నేళ్ళు దాచుకొన్న మాతయ్యని, రంగాయిని యింకా దాచుకోవటం కష్టమనుకొన్నాడు. ఆ రాత్రి దాచుకొన్న వాస్తవం తనతో చావకొడదనుకున్నాడు. తాను ఇంకా ఎంతోకాలం వుండకపోవచ్చు. తాను కాలం చేస్తే ఆ నిజం చెప్పేందుకు మాతయ్య లేడు. ఏమయ్యాడో తెలీదు. రంగాయి లేడు. కొడుకు పెత్తనానికి వచ్చాక ఎన్నెలదిన్ని వదిలేసింది. సొంత వూర్లో పొలం అమ్మి వస్తానంది. పొలం అమ్మకాలు అయిందాకా అక్కడే వుంటానంది. పొలం అమ్మకాలు అయిపోయాయి. అయినా రాలేదు. రాదని పెద్దమాలకి తెలుసు. అమె వెళ్ళేరోజు తానే బండికట్టాడు. దారంతా చెప్పింది. తిరిగిరాను అంది. మాతయ్య ఒక్కడే ఎన్నెలదిన్నిలో గుర్తుండే వ్యక్తి అంది. ఆ రోజు కలిసినట్టే, అనుకోకుండా కలిసినట్టే ఈ దార్లో కలిస్తే బాగుండు అంది.

చాలారోజుల తర్వాత అమె బ్రహ్మాంగారి మటంలో చేరిపోయినట్టు తెలిసింది. అప్పట్లో మాలామాదిగలు ఆ మతంలో ఎక్కువగా చేరేవాళ్ళు. అది కాకపోతే నానరయ్య మతంలో చేరేవాళ్ళు. రామానుజ మతం మాలామాదిగల్లో బాగా పాతుకుపోయింది. ఎన్నెలదిన్నికి అంత తాకిడి లేదుగాని కనిగిరి, కందుకూరు, కంభం, కర్నూలు, పొదిలి ప్రాంతాల్లో బ్రహ్మాంగారి మతం బాగా ప్రచారంలో వుండేది. వినుకొండ, నర్సారావుపేట, బాపట్ల, దర్శి, మార్కాపురం, పలనాడు ప్రాంతాల్లో నానరయ్య మతానికి పేరుండేది. మనిషి తన ఉనికిని నిలబెట్టుకోవటానికి చేసే ప్రయత్నాలలో అదొకటి. శ్రీ విరాట్ పోతులూరి వీరబ్రహ్మం బోధల్లో కులవివక్ష లేదు. నానరయ్య కులంమీద పెద్ద దాడి మొదలెట్టాడు. రామానుజ మతం కులవివక్షత లేదంది. అందుకే వీళ్ళు ఆ బోధలకి ఆకర్షితులయ్యారు. భజన సంఘాలు ఏర్పడ్డాయి.

ఓసారి ఎన్నెలదిన్నికి బ్రహ్మాంగారి తత్వాలు పాడుతూ వో దండు వచ్చింది. వాళ్ళు మాలవల్లిలో తత్వాలు పాడారు. మాదిగవల్లిలో తత్వాలు పాడారు. పాటలు వినసాంపుగా వుండేవి. ఆ పాటల్లో కక్కడి మాట వుండేది. కక్కడు సొంతబిడ్డలా మాలలకి, మాదిగలకి అనిపించేవాడు. ఆ తర్వాత ఆ దండు ఊళ్ళోకి వెళ్ళింది. ఊళ్ళోవాళ్ళు ఆ దండుని రానివ్వలేదు. ఇది జరిగిన మూడోరోజు రంగాయి సొంత వూరికి బండి కట్టించుకుంది.

ఇంకా బతికుందని కొందరంటారు. పొదిలికి రెండుసార్లు వచ్చిపోయిందని అచ్చిరెడ్డి దగ్గరకి రావడానికి యిష్టం చూపలేదని తెలిసింది. ఏదైందో తెలీదు. అమె ఎన్నెలదిన్నికి మాత్రం రాలేదు.

మాతయ్య సాహసం, కరణం మరణం, రంగాయి గొప్పతనం ఎన్నెలదిన్నిలో ఎవ్వడికీ తెలియకుండా సమాధి కాకూడదు. పెద్దమాల ఆ మాట గట్టిగానే అనుకొన్నాడు. అంతేకాదు ఆ నిజం పిట్టోడికి చెప్పాలనుకొన్నాడు.

చెప్పాడు. వాణ్ని ఆ రాత్రి లేపి, అక్కడే, ఎక్కడైతే మాతయ్య విడిపోయ్యాడో అక్కడే కూర్చోబెట్టి చెప్పాడు. మాతయ్యని చెప్పాడు. రంగయిని చెప్పాడు.

అంతా విన్నాక పిట్టడు ఎన్నెలదిన్ని రెండు పల్లెలకేసి చూశాడు. పెద్దమాల కేసి చూశాడు. ఎన్నెలదిన్ని గుండెల్లో వినిపించని శబ్దాలు వున్నాయి. చాలానే వున్నాయి.

ఆ రాత్రి పిట్టడు నిద్రపోలేదు. చీకటితో మాదిగపల్లెకేసి వెళ్ళాడు. కువ్వల పెట్టిన మాంసం ముందు పోలడు వుంటే వో కువ్వ ఎత్తమన్నాడు. నహజంగా మాంసం కోసిన రోజు గంపలో మాంసం కువ్వల మూటలు పెట్టుకొని పోలడు భార్య మాలపల్లి వస్తుంది. అందుకే “అంత ఆత్రంగా వుందంట్రా పిట్టడా” అని పోలడన్నాడు. “లేగదంటేనూ ఆడదాకా వత్తదా అని వచ్చారేరా” అని అన్నాడు. నిజం అది కాదు. ఎందుకో తెలీదు. మాదిగపల్లికి రావాలనిపించి వచ్చాడు. అంతే. రానేవచ్చావు కాత్త నల్ల తినిపోరా అల్లుడా అని పోలడి భార్య అంది. ‘నల్ల’ అంటే ప్రాణం లేనిదాని అని పిట్టడికి. పట్టాయే అత్త అన్నాడు. పిల్లదానికి పట్టుకెళ్ళరా ఎదవనాయాల అని పోలడు అన్నాడు. అట్టి తిన్నీ దానికేం దొబ్బుదాయలే అని పోలడు భార్య అంది. యామైనా అత్త అత్తేరా మావా అని పిట్టడు అంటే, పోలడు భార్య వండిన నల్లమూట కట్టి పిట్టడి చేతిలో పెట్టింది. నల్లలో ముక్కలన్నీ నువ్వే తినేవ్ పిల్లదానికి పెట్టు అని పోలడు అంటుంటే పిట్టడు నవ్వుకుంటూ యింటిదారి పట్టాడు.

ఇంటి దగ్గర చిన్నమ్మి ఎల్లన్న వచ్చాడని చెప్పింది. రెండు మూటలు చిన్నమ్మి చేతిలో పెట్టి బూదేవి యింటికేసి నడిచాడు.

ఎన్నెలదిన్ని మాలపల్లెంతా బూదేవి యింటిముందే వుంది. ఎల్లన్నని గుండెలకి హత్తుకొని బూదేవి ఏడుస్తోంది. కాస్త దూరంలో మంచం మీద కూర్చొని వున్న వ్యక్తిని చూశాడు. అతని చూట్టు జనం. పిట్టడికి ఆ మనిషి కేసి అట్లాగే చూడాలనిపించింది. కాస్త అగాక ఆ వ్యక్తి ఉరుముల నాగన్న అని, ఆయనే ఎల్లన్నని యింటికి తెచ్చాడని తెలిసింది.

ఎన్నెలదిన్ని మాలవల్లి నాగన్నని మొదట వింతగా చూసింది. అక్కడక్కడా ఉరుముల నృత్యం చూసిన పెద్దలు నాగన్నగా గుర్తించారు. అతని నెరిసిన వెంట్రుకలకేసి, మొహం మీద వీబాది కేసి అట్లాగే చూస్తూ 'గురువులోరు' అని కొందరన్నారు.

బూదేవికి మాత్రం నాగన్న మనిషిలా కన్పించటం లేదు. ఎల్లమ్మ తల్లి పంపినట్లున్నాడు. ఆ మాటే పైకి అంటోంది. జనం తనని గూర్చి పైకే మాట్లాడుతున్నారు. నాగన్న అన్నీ మానంగా వింటున్నాడు. చిన్ననాటి తన నేస్తాలకోసం వెతికాడు. అప్పటి తెలిసిన ఆకారాలతో యిప్పటి వాళ్ళని పోల్చుకోలేకపోతున్నాడు. కాని అప్పటి అయ్య ఈడువాళ్ళని మాత్రం గుర్తించాడు. అప్పటి పెద్దమాల యింకా వుండి వుండడు. కాని జనాన్ని అదమాయిస్తూ వచ్చిన పెద్దమనిషిని చూశాడు. అయ్య ఈడువాడు. పెద్దమాల కొడుకు, ఇప్పుడు పెద్దమాలయ్యాడు. వంగిపోయాడు. తనని అరాధనగా చూస్తున్నాడు. నేను నారిగాడి కొడుకునని చెప్పేయ్యాలనిపించింది. ఎల్లన్న అత్త వడిలోంచి యింకా బయటవడలేదు. తాను ఫలానా అని ఎట్లా చెప్పాలో అర్థం కాలేదు. ఎన్నెలదిన్ని వదిలాక మళ్ళీ యిప్పుడే వచ్చాడు.

ఎల్లన్న అయ్య ఎర్రంకడుకేసి అట్లాగే చూశాడు. లాభం లేదు. ఈడువాళ్ళను గుర్తువట్టడమే కష్టం. ఎర్రంకడు అనలు వూహల్లోకి రావటం లేదు.

అట్లా చూస్తుంటే గుడ్లప్పగించి చూస్తున్న నల్లటి కుర్రాడి మీద చూపు పడింది. పొట్టిగా వున్నాడు. దొరికినట్టు దొరికి జారిపోయే నల్లంచి పిట్టలా వున్నాడు. ఆ కుర్రాణ్ణి చూస్తే ఆ రోజు అయ్యతో వరద దాటి మూటలు మోసిన మాతయ్య కాక మిగిలిన యిద్దరిలో నల్లెంక మామ గుర్తిస్తున్నాడు. నల్లెంక మామ ఆ నలుగురిలో చాలా చిన్నాడు. అవే బిత్తరచూపులు. అదే నలుపు. జముడు కాక రంగు తలకట్టు. అయినా ఆ బిత్తర చూపుల్లో తొంగిచూసే వింత ఆకర్షణ. అవును నల్లెంక మామ రూపే. అప్పుడే ఆ కుర్రాడు ఏదో మాట్లాడుతున్నాడు. మాటాడేటప్పుడు నాలుగుదిక్కులా ఒక్కసారి తిరిగే కళ్ళు. నల్లంచి పిట్ట కళ్ళు.

“యిట్టారా”

వచ్చాడు. పట్టుకొంటే జారిపోయేలా వున్నాడు. నల్లంచి లాగే కాదు. వాడి వదుపు చూస్తే బురదమట్టలా వున్నాడు.

“ఎం పేరు”

“పిట్టడు”

నవ్యాగలేడు. నిజంగా పిట్టలోడే. నల్లెంకమామ కొడుకే.

“అయ్యపేరు”

“నల్లెంకడు”

వరద నీటిలో నల్లెంకడు. ఆ నలుగురిలో చిన్నాడు. గుండెల్లో అటూ పోటూ. రెప్పలచాటు వరదనీళ్ళు.

“అయ్యని ఎరుగుదువా”

తలూపాడు - అంతా ఏదో కొత్త నంగతి తెలిసినట్టు గుడ్లప్పుగించారు.

పెద్దమాల కల్పించుకున్నాడు. నల్లెంకడు ఈ మధ్యనే కాలం చేశాడని అన్నాడు.

“చినరంగడు ? ”

చినరంగడు ఆ నలుగురిలో ఒకడు. ఎంత వెతికినా కన్పించలేదు. అగలేక అడిగాడు. ఎవరో అన్నారు “సిననారంగాయి తాతా పిలుస్తున్నాడే” అని. అశగా చూశాడు.

చినరంగడు రెండు కాళ్ళమీద కూర్చోన్నాడు. ఎండకాగుతూ. చేతిలో కర్ర. యిటు చూడటం లేదు. వీపు యిటు తిప్పి అటు చూస్తున్నాడు. చూపు అనదని చెప్పారు. మొలచుట్టూ ఒక చుట్టు చుట్టి మొలతాడులో దోపిన గోసగుడ్డ.

ఓ చిన్న పిల్ల ‘గుంట గిన్ని’ చినరంగడు ముందు వుంచింది. కొడుకు బిడ్డ అని చెప్పారు. ఆ పిల్ల చినరంగడు ఎక్కడ ఎండ కాగుతుంటే అక్కడికి గుంటకిన్నెలో పున్నీళ్ళ కూడు కలుపుకొని తెస్తుంది. కార్చిన మిరపకాయ తాత చేతికిస్తుంది. తాతతో పాటే ఆ పళ్ళెంలో తింటుంది. అట్లా తిన్న తర్వాత గిన్నె కడిగి ఆ గిన్నెలో నీళ్ళు పోస్తే ఆ నీళ్ళన్నీ చినరంగడు తాగుతాడు. ఆ రోజు అట్లాగే చేసి ఆ పిల్ల బూదేవి యింటిముందు జనంకేసి చూసింది. నాగన్నకేసి నూటిగానే చూసింది. చిన్ని కళ్ళు, చిలిపి కళ్ళు. చీమిడి సారికల ముక్కు. మధ్యలో మొదలై పక్కకి వెళ్ళిన చింపిరి పాపటి. పిల్ల ముచ్చటగానే వుంది. ముచ్చది. మూతి మూడు తిప్పులు తిప్పుతూ నిల్చుంది. పేరు సింపిరి.

“సినరంగడు ఎట్లా తెలుసు”

“మాతయ్య ఎట్టుండు”

ఆ మాటతో పెద్దమాల మొఖంలో మార్పు వచ్చింది. నాగన్నలోకి అట్లాగే చూశాడు. వెతికాడు. చాలాసేపు వెతికాడు. ఈ యిత్రనం ఏ చెట్టుది. ఆ చెట్టు ఈ దిబ్బ మీద ఏమైంది. ఎట్లాంటి చెట్టు అది. ఈ యిత్రనాన్ని రాల్చిన చెట్టు కోసం పెద్దమాల యింతకళ్ళు చేసి వెతికాడు. అగటం లేదు. నాగన్న రెప్పలచాటు వరద అగటం లేదు. ఎల్లమ్మ అపలేదు, ముంగ మూరమ్మ అపలేదు. మాలుచ్చమ్మ చెట్టు ఆ వరదలో ఎప్పుడో కొట్టుకుపోయింది. యింకా అప్పుకోలేదు.....అపే శక్తి లేదు.

“నారిగాడి కొడుకుని”

ఆ మాటని కన్నీటి వరదే బయటకి నెట్టింది. అప్పుల మధ్య, పుట్టిన గడ్డ మీద, పాలించిన గడ్డ మీద, ప్రాణం పోసిన గడ్డమీద. ఏడ్చు అగలేదు. ఆ రోజు అయ్యకోసం ఏడ్చాడు. ఈ రోజు ఎందుకేడుస్తున్నట్టు.

‘నారాయ మామ కొడుకు!’ పిట్టోడు ఆ మాటే పదేపదే అన్నాడు. పెద్దగా అరిచాడు, బూదేవి అల్లుడి ముచ్చట్లు అపి అటుగా చూసింది. ఎండకాగే చినరంగడు ‘కర్రపట్టుకోయా నీంపరే’ అన్నాడు. చినరంగడు నడకలో ఎక్కడ లేని ఒడుపు వచ్చింది. నీంపిరి ఆ వొడుపు తాతలో యింతకుముందు చూడలేదు. అంతా వింతగా వుంది. తవుడుకుంటూ చినరంగడు నాగన్న ముందు నిల్చాడు. “యద్రా నారిగాడి కొడుకు” అంటూనే వున్నాడు.

అనుకుంటాం గాని బూమ్మీద త్యాగానికి వున్నంత విలువ దేనికి లేదు. అది ఎంత చిన్నదైనా కావచ్చు. దాన్ని ఎంత చిన్నవాడైనా చెయ్యచ్చు. దాని శక్తి దానిదే. మనుషుల గుండెల్లో గూడుకట్టుకొని, వాళ్ళ మాటల్లో మరణం లేకుండానే వుంటుంది. జీవితంలో చీకటి కోణాలు చూసేవాళ్ళకి దాని విలువ అనుమానంగా వుండొచ్చు. అంత విలువైంది కాకపోవచ్చు. కాని ఎన్నెదిని మాలాళ్ళు చాలా మామూలు మనుషులు. వెలుగుకోసం వెతుకుతున్నవాళ్ళు. వాళ్ళకి ఆ త్యాగం చిన్నదిగా కన్పించదు. కొట్టి వేసేదిగా అన్పించదు.

నాగన్న చినరంగడి చేతులు పట్టుకొన్నాడు. అమ్మ నంగతి అడిగాడు. కథంతా చెప్పలేదు. చచ్చిపోయిందని మాత్రం చెప్పాడు. చూపులేని కళ్ళల్లోంచి చుక్కలు రాలాయి. “మీ అమ్మని ఎత్తకపోతారా” అని చినరంగడు చిన్నప్పుడు భయపెట్టేవాడు. నిజంగా ఎత్తుకుపోతాడేమోనని భయమేసేది. ఒక్కసారి రాయ్ పిల్లా అంటే అమ్మ చెయ్యిపట్టి లాగేవాడు. కోపం వచ్చేది. వదిలిపెట్టమని గుంజేవాడు. అయ్య నవ్వుతూ వుండేవాడు. ఎంతకీ చినరంగడు వదిలేవాడు కాదు. వాడి చెయ్యి కొరికేవాడు. కోరికేడే అంటూ వదిలేవాడు. రాత్రి యింటికి తడిక జాగ్రత్తగా వేసేవాడు. మధ్యలో తాడు కట్టిన కర్రని జాగ్రత్తగా మెలితిప్పి వాకిలి గోడలకు అతికేవాడు. వాకిలికి అవల తడికే అది తీయకుండా దానికి తాడు కట్టిన కర్ర వాకిలి గోడలకు అతుక్కుని ఈవల వుండేది. అయినా అనుమానం. కర్రలాగి చూసేవాడు. తడిక కదిలేది కాదు. ఎందుకూ లాగి చూస్తావని అమ్మ అంటే చినరంగడి మాట చెప్పేవాడు. అమ్మ నవ్వేది. గలగలా నవ్వేది. అట్లా అమ్మ మాత్రమే నవ్వేది. యింకా ఏ అమ్మకి చేతరాదు. నగం రాత్రి తడిక నందుల్లో శబ్దం వినిపిస్తే నిద్ర లేసేవాడు. “చినరంగడు మామొచ్చాడు తరమరా అని అమ్మ అనేది. తీరా చూస్తే మచ్చల కుక్క. కర్రలాగి, తడిక తీసి కుక్కను తరిమేవాడు. నవ్వు అగటం లేదు.

కలవటాలు, విడిపోటాలు యిష్టంగా వుంటాయి. దుర్మార్గంగా వుంటాయి. కాని ఎల్లన్నని కలవటం, పిట్టోడ్ని కలవటం మాత్రం చాలా ప్రత్యేకమైనవి. అవి నాగన్న సుదీర్ఘ వ్రయాణంలో చివ్వరి మజిలీలు.

పిట్టడు అంత దగ్గరవాడనుకోలేదు. పిట్టడు చేసుకుంది తన పెద్దయ్య కొడుకు బిడ్డనే అని తెలుసుకొన్నాక, చిన్నమ్మి “ ఈడే వుండిపో అయ్యా” అన్నాక అగిపోదా మనుకున్నాడు. అగిపోయాడు. చిన్నమ్మి చంకలో బిడ్డ నాగన్న భుజాలకెక్కింది.

నాగన్న యిప్పుడు ఒంటరికాదు. ఎల్లన్న, బూదేవి, పిట్టడు, చిన్నమ్మి, వాళ్ళ బిడ్డ అంతా తనవాళ్ళు.. వాళ్ళ బిడ్డకి మరీ దగ్గరయ్యాడు. ఆ పిల్ల ముక్కు రక్కుతుంది. జాట్టు పీకుతుంది. ‘చిన్నమ్మి రంగు, పిట్టడి జాట్టు, పిల్ల విచిత్రమైంది. పేరు నాగన్నే పెట్టాడు.

సుభద్ర.

పిట్టడికి నోరు తిరగలా. చిన్నమ్మికి నోరు తిరగలా. అయినా సుభద్రే. ఎన్నెలదిన్నిలో కొత్తపేరు అలవాటు పడుతోంది.

కాలం వేగంగా పరుగుతీస్తోంది. పరిగెత్తే కాలంతో ఎన్నెలదిన్ని బోలెడు మార్పులకి గురైంది. ఎల్లన్న యిప్పుడు పక్కిలదిన్ని పారిపోయిన దిసెముల పిల్లాడు కాదు, గడ్డాం మీసం పుట్టు కొచ్చిన అటలాడు పాటగాడు. అటెల్లడు. పాటెల్లడు.

రూతుకు రూబేను మాటలు గుర్తిస్తున్నాయి.

ఈ దేశాన్నించి కొందరు విచిత్రమైన అవకాశాల్ని, అంతులేని వనరుల్ని లాగేసుకున్నారు. ఏళ్ళు గడిచాయి.

ఎన్నో దారుణాలు, ఎన్నెన్నో డాంబికాలు, విజ్ఞానమంతా తమ సొత్తయినట్టు. కులం దుప్పటి కప్పుకుని, కులం కత్తి పట్టుకొని, పాలించారు. ప్రాణాలు తీశారు.

వాళ్ళు విశ్వాని కంటకి ప్రభువులు. దేవుడితో నమానులు. వాళ్ళని పూజించాలి, సేవించాలి, గౌరవించాలి. వాళ్ళకోసం సర్వాన్ని ఫణంగా పెట్టాలి. వారి పాదాల్లో పవిత్రత వుంది. అన్ని తీర్థాలు వాళ్ళ ఎడమకాళ్ళలో దాగివున్నాయి. కడగాలి. వాళ్ళ పాదాలని. అప్పుడు కన్పిస్తాయి అనంత తీర్థాలు.

యింకొన్ని ఏళ్ళు గడిచాయి విశాలమైన భూమ్మీద, రాజులు చచ్చారు. వాళ్ళ రాజ్యాలు కూలాయి. సముద్రాలు దాటి తెల్లవాడు ఈ గడ్డ మీద స్వారి మొదలెట్టాడు. మరికొన్ని ఏళ్ళు గడిచాయి.

విచిత్రం. ఏదీ ధ్వంసం కాలా. కులం, అంటరానితనం, దౌర్జన్యం, దోపిడి ఏదీ అంతం కాలా. కాకపోతే అన్ని వేదాల్లో వున్నాయన్న వాళ్ళు అన్నీ తెల్లదొరల పాదాల్లో చూడటం మొదలెట్టారు. వాళ్ళ ఎడమపాదాల్లో తీర్థాలు ఏమయ్యాయో తెలిదు. తెల్లదొరల పాదాల్లో తీర్థాలు పుచ్చుకోవటం మొదలెట్టారు. అన్ని ఉన్నత పదవులూ వాళ్ళకే. ఒకసారి భగవద్గీత, మరోసారి వలస హృదయం. అంతే తేడా.

తమాషా. ప్రతీదీ చూడటం ఇంగ్లీషులోనే. సమస్త కళలకి వేద ఘోష బాల్ని తన్నేసి యూరోపియన్ గీతల్లో భాష్యాలు మొదలయ్యాయి. అక్కడ ఏ గీత గీస్తే యిక్కడి కుంచ అదే గీత గీసింది. అక్కడి నటుడు మీసం సగం తీస్తే యిక్కడి నటుడు కూడా కొలత పెట్టుకొని మరి తీశాడు.

సాహిత్యం యిట్లా వుంటుంది. చిత్రలేఖనం అట్లా వుంటుంది. నాటకం అంటే ఇది. అది మరోలా వుండదు. తీర్థానాలు మొదలయ్యాయి. తీర్థులు వెలువడ్డాయి. పేర్లు లెక్కపెడితే ఒకటో రెండో పక్కన పెడితే అట్లా తీర్పు చెప్పిన వాళ్ళంతా భగవద్గీతలే. అందరూ వలస హృదయాలే.

కొందరు అకాశానికి ఎత్తబడ్డారు. కొందరు పాతాళంలోకి తొక్కుబడ్డారు. అట్లా అకాశానికి

ఎత్తబడ్డవాళ్ళల్లో ఒకానొక రవివర్మ. ఆయనకే అందని అందాలు అంటూ రాశారు. నిజమే. ఆయనకి అందని అందాలు చాలా వున్నాయి. కాకపోతే అవి అంటరాని వసంతాలు. ఈ భూమీద కురిసి వెలసిన వెలి కదలికలు.

ఆ వెలి కదలికల్లో తెలుగు నాటకం మూలాలు చూడటానికి యిష్టపడడు రాజమన్నార్. యూరోపియన్ తెరల వెనుక తెలుగు నాటకాన్ని వెతుక్కున్న ఈ “అశీర్వదించబడ్డ తీర్థర్థ”కు ఎల్లన్నల నటనలో, నర్తించిన పదాల లయలో నాటకం కన్పించదు. కన్పించదు అంతే. విశ్వనాథ వారన్నట్టు ఎందుకు కన్పించదు ? కన్పించదు కనుక కన్పించదు. పై పెచ్చు ఒకానొక క్రిష్ణమూర్తికి ఎల్లన్నల మొహాల్లో వికృతరూపాలే కన్పించాయి.

రూతుకు బుద్ధిలేదు. రూచేసు నాలుక కోసేయాలి. వెనకటికి సీసం పోశారు. అభివృద్ధి చెందిన కాలం. యిప్పుడు తప్పనిసరిగా కోసేయాలి. మాలామాదిగల, యానాదుల, ఎగుర్లలో నటన వుందంటారా ? నాటక మూలాలు వెదుక్కేమంటారా ? అట్లా చెప్పటానికి వాళ్ళకి ఏ హక్కు వుంది ? ఏది చెప్పాలన్నా చెప్పాల్సినవాళ్ళు చెప్పాలి. అట్లా చెప్పితేనే అది నిర్ధాంతమాతుంది. మాలలు, మాదిగలు, యానాదులు, ఎరుకలు, చాకల్లు, అట్లా అనేకానేకానేక అలగా జనాలు చెప్పేది అలగా మాటలు. ‘మేధావి’ అనే పదం కొందరికి మాత్రమే చెందుతుంది. మిగతావాళ్ళు ‘అలగావి’ కిందికిస్తారేమో ! ‘అలగావి’ యిదేదో కొత్తపదం లాగుంది. శబ్ద నిఘంటువులో పేజీలు వెతికితే బాగుండు. లేకపోతే కలిపితే యింకా బాగుండు.

అభినయం ఎట్లా ఉండాలి. ఎట్లాగే వుండాలి. ఏదోలాగే వుండాలి. ఎందుకో ఎగరాలి. ఎందుకు ఎగిరింది ఎదుటివాడికి తెలీకూడదు. మనుమల్లా ఎగిరినట్టు ఎగరకూడదు. ఎక్కడనుంచో, ఎట్లాగో, గాల్లో తేలిపోతే, దేవతల్లానో, రాక్షసుల్లానో వుండాలి. అడుగుతీసి, అట్లావేసి, అతి సుకుమారంగా లాగి, అమిత లాఘవంగా మరో తిప్పు తిప్పి - ఓలో ‘తో’ను కలిపితే, అదీ విన్యాసం. అదీ నర్తనం. అదీ నటనకు పట్టాభిషేకం. భరత మహాముని స్పష్టిలో అక్కడే వుంది అసలు రహస్యం అంతా.

ఎన్నెలదిన్ని మాలామాదిగ యిళ్ళల్లో ఉట్టి మీద మీగడ లేదు. వెన్నముద్దలు లేవు. వుంటే ఎందుచాపలుంటాయి. అంతగా కాకపోతే ఎండొరికలుంటాయి. వాటి కోసం ఏ బాలగోపాలుడు రాడు. వాడిని అంతా సుకుమారంగా నాట్యంలో కొడుకుతో సరిగమల్లో తిడుతో విన్నావా యశోదమ్మా అనేందుకు యశోదమ్మలు లేరు. ఎన్నెలదిన్ని యశోదత్త ఆ సమయాన బిడ్డమీద అందమైన, అతి సుకుమారమైన, రాగయుక్తమైన ఫిర్యాదు వస్తుందని ఆరుబయట ఎదురుచూస్తూ కూర్చోదు. కూరసట్లోకి “యిసుక దూసరాకు” కోస్తూ వుంటుంది. కాకపోతే తనదికాని పొలంలో నారు పీకుతూ వుంటుంది. ఆ పూట యింత సంకటి ముద్దకి భూమంతా వెతుకుతుంది. అంతా అన్వేషణే. అంతా పోరాటమే. ఆ యశోదకి

బాలగోపాలుడు నోరుతెరిస్తే భూమండలమంతా కనిస్తుంది. ఆ యశోద విస్తుపోతోంది. అమె మొహంలో సంభ్రమాశ్చర్యాలు. కాని ఈ యశోదత్త బిడ్డ నోరు తెరిస్తే అకలి కనిస్తుంది. విస్తుపోడు. ఏడుస్తుంది. అమె మొహంలో సంభ్రమాశ్చర్యాలు కనిపించవు. సద్దీకూడు మిగల్గుని రాత్రిని తిట్టి పోస్తుంది. మొగుడ్ని తిట్టిపోస్తుంది. తన పుట్టుకని తిట్టుకుంటుంది. కని తీరదు. బిడ్డని కొడుకుంది. కొట్టక వాడ్ని దగ్గరకి లాక్కుంటుంది. అకలి కడుపులో దాచుకుంటుంది. దొరికితే కూటిమెతుకులు వెతుక్కోమని. అట్లా గంటలు, రోజులు చెప్పాడు రూబేను చరిత్రని, సాహిత్యాన్ని. అవి మాటలు కావు. గుండెకోతలు, గుచ్చుకొన్న నీలువ చీలలు.

రూబేను ! ఎంత ద్రోహం చేసింది ఈ సాహిత్యం బిడ్డ పాత్రకి. ఎంత అసహజంగా, ఎంత కృత్రిమంగా మరిచింది. తల్లి పాత్రకి అంత ద్రోహం చెయ్యుచ్చా.....

ఏమిటిదంతా, మరణంతర నన్నివేశంలా చలనం ఒక్కచోటే అగినట్టు, అగి తైతక్కలాడినట్టు. ఊహలవికృతరూపం. అద్భుతమైన వికృతరూపం. అందమైన వికృత శిల్పం. అందంకూడా ఎంత వికృతంగా ఉంటుంది. నిజంగా అనిస్తోంది, అందానికి అర్థం తిరగరాయాల్సి వుంటుందని.

అరోజు రూబేను మాటలు విని రూతు అందానికి అర్థం తిరిగి రాయాలన్నాక రూబేను కళ్ళలో మెరిసిన మెరుపు, మొహంలో తొంగిచూసిన చిలిపి నవ్వు పడే పడే గుర్తిస్తుంది రూతుకు. అనుకోంటే ఇప్పుడు నవ్విస్తుంది.

యింకా ఏమంది రూతు. ఆ మాటలు సరిగ్గా గుర్తురావాలి. రూబేను అరోజు కవిత్యమే చెప్పాడు. కవిత్యానికి వున్న అందం కూడా అప్పుడే చూసింది రూతు.

నిజంగా ఏమంది తాను.

“అందం అంటే గుర్తిచ్చింది రూబేను. నీ ఎల్లన్న సుభద్ర ఎట్లా వుండేది. అందంగా వుండేదా. నాకన్నా అందంగా.....”

“చుక్కల్ని ఏర్పి పేర్పి ముగ్గు కర్ర గియ్. ఎట్లా వుంటుంది. అట్లా వుంటుంది” . అని అన్నాడు రూబేను. నిజంగా రూబేను ఎట్లాంటి కవి. బండసందులలో ఎగిరే ఈ పావురంలో పదాల్ని చెక్కి పేర్చే నైపుణ్యం ఎట్లా అబ్బింది.

ఆ ఊహ చిత్రాన్ని మనసులో గీసుకొంది రూతు. గీతలు సరిగ్గా కుదరటం లేదు. చుక్కల ముగ్గుకర్ర అనే మాట మాత్రం పడే పడే అనుకుంది.

“అట్లా వుంటుందని ఎల్లన్నే పాట అల్లాడు. తన అల్లికలో చుక్కల్ని దింపాడు. చుక్కా చుక్కా కలిపి సుభద్రని వుంచాడు” మళ్ళీ రూబేను అన్నాడు.

అట్లా అన్న రూబేను రూతులోకి చూస్తూ వుండిపోయాడు. అప్పుడనిపించింది రూతుకు ఆ అఖిరి మాట అనకుండా వుండాల్సిందని. కాని అనేసింది. “నాకన్నా అందంగా...” ఎందుకో ఆ మాట ఆ క్షణం యిబ్బందిగా అనిపించింది. రూబేను చూపు

తిప్పలేదు.

“నీ అందం నీ మనుమడు పాడుకొంటాడు”.

ఎంత అపుకొందామన్నా ఆ మాటకి యిద్దరికీ నవ్వు ఆగలేదు. ఆ నవ్వులు యిప్పటికీ విన్పిస్తుంటాయి. సుభద్రని ఎల్లన్నని కలుపుకొని పంచుకోన్న నవ్వులు అవి. అక్కడే అగి పడే పడే మళ్ళీ ఆ నవ్వుల్ని గుర్తు తెచ్చుకోవాలని అనుకుంటుంది రూతు. అవి గుర్తొస్తే సుభద్ర గుర్తిస్తుంది. తనలాగే ఒకప్పుడు ఆ యింట అడుగు పెట్టిన కోడలు. వుట్టిన వెళ్ళిపోలేదు. పాటలా మిగిలి వెళ్ళిపోయింది.

ఆ చుక్కల ముగ్గుకర్ర ముందు నిలుస్తోంది. ఎట్టా పెరిగింది, నాగన్న గుండెల మీద, పిట్టోడి మురిపాల్లో. ఎట్టా నడకలు నేర్చుకుంది, చిన్నమ్మని బోల్తాకొట్టిస్తో. బూదేవిని అడిగితే అంటుంది అది మురిపాలు మూట కట్టుకుని ఎదిగిందని. లింగాలు అయితే రెప్పకొట్టకుండా అపిల్లకేసి అట్లాగే చూసేది. ఆ పిల్ల తొక్కుడుబిళ్ళ అడేప్పుడు అనుకోనేది అగంతు ఈ గడపలోకి గెంతితే దీనబ్బ సొమ్ము ఏంపోయిందని. ఆశకి పోగానే లింగాలా అని ఎర్రెంకడనేవాడు. అటలాడుతో ఊళ్ళు పట్టుకొని తిరిగే ఎల్లన్నకి పిట్టోడు పిల్లనిస్తాడనే నమ్మకం ఎర్రెంకడికి లేదు.

కాని ఎర్రెంకడికేం తెలుసు. ఏదన్నా తెలిసుంటే బూదేవికే తెలుసు. ఎల్లన్న పాటకట్టాడు. మామూలు పాటగా కట్టుకుంటున్నాడనుకుంది. పాటలో చుక్కల్ని పేర్చాడు. ముగ్గుల్ని గీశాడు. పాడి విన్పించాడు. ఎప్పుడంటే అప్పుడు పాడాడు. ఊరు సద్దుమణిగాక మరీ మరీ పాడాడు. ఓరోజు అసలు సంగతి బయటకొచ్చింది. పాటలోని పిల్ల దొంగలా వాడి మంచం దగ్గరికి వస్తుందని బూదేవి అనుకోలేదు. “ఓ నీనీ సుక్కల ముగ్గుకర్ర” అని సుభద్ర వినేట్టే అంది. ఆ పిల్ల బిత్తరపోయింది. దడి తొక్కుకుంటూ పరుగుదీసింది. పాటగాడు భయపడ్డాడు. అయితే పోతూ పోతూ ఆ పిల్ల వెనుక్కి తిరిగి చూసింది. చిత్రమైన చూపు. పిట్టోడి చూపు. గాలంచూపు. చేప పడకుండా పోదు. కాని పాపమనిపించింది. అది భయపడ్డ దనిపించింది. అట్లా తనకి అనిపించినందుకు విచిత్రంగానే వుంది.

ఎండలు ముదిరిన కాలం. కావాలనే పిట్టోడి యింటి ముందు గంగిరేగు చెట్టు కిందికి వెళ్ళింది. ఆ చెట్టు నీడన మంచ మేనుక పడుకుంటుంది సుభద్ర. అక్కడకెళ్ళింది. బూదేవిని చూడగానే సుభద్ర చివుక్కున లేచి లోపలికెళ్ళబోయింది. బెదురుపిట్ట. పిట్టోడి చూపొచ్చిందేగాని గుండెరాలా. చెయ్యిపట్టి కూర్చోబెట్టింది.

మంచం మీద సుభద్ర కూర్చోంటే మంచం కింద కూర్చుంది. చెక్క దువ్వెన సుభద్ర చేతికిచ్చింది. సుభద్రకి అయోమయంగా వుంది. చెక్కదువ్వెన బూదేవీ తలలో పెట్టి పేలు చూడబోయింది. “పేలు కాదే ముగ్గుకర్రా ఈవు, ఈవంతా పొంగింది. సెమట కాయలు.” అని వీపుమీద రవిక పైకి లాక్కుంది. “పీటేసుకోయే అప్పా” అని చిన్నమ్మ పీట తెచ్చి బూదేవి కిచ్చింది. బూదేవి పీటమీద కూచుంది. చక్కదువ్వెన కొనతో చెమట

కాయలు ఒక్కొక్కటే గీకటం మొదలెట్టింది సుభద్ర. అదే అమ్మ అడిగుంటే చేసేది కాదు. ఇంకో సందర్భంలో అయితే బూదేవి అడిగినా చేసేది కాదు. రాత్రి జరిగిన సంఘటన గుర్తొచ్చి ఒప్పుకొంది. కాకపోయినా బూదేవి పెద్దమ్మ మంచినే అభిప్రాయం సుభద్రకుంది.

చిన్నమ్మి ఆ మాటా ఈ మాట కలపటం మొదలెట్టింది. చిన్నమ్మి మాటలకు తలా తేకా వుండదు. అమ్మ మాటాడకుంటేనే బాగుంటుందని అనుకుంటుంది సుభద్ర. కాని చిన్నమ్మి మాటాడకుండా వుండదు. ఆ మాట ఈ మాటా అయ్యాక సుభద్ర పెళ్ళిమాట ముందుకొచ్చింది. సుభద్ర ఊహించని మాట బూదేవి నోటిగుండా వింది. “ఎల్లన్నకియ్యరాదంటే లింగాలు ముచ్చట తీరుద్ది” అని బూదేవి అంది. “నాదేముందే అప్పా. అబ్బిట్టం. పిల్లిట్టం” అని అంటూ తన మాట విలువ ఈ యింట్లో ఏమీ లేదనే దెప్పి పొడుపు మాట విసిరింది. సుభద్ర బూదేవి ఈపు మీద గట్టిగా బరికింది. “ఇకచాల్లే పిల్లా దానిమీద కోపం నా వీపు మీద సూపితే ఎట్లానే” అని బూదేవి అంది. సుభద్ర నొచ్చుకుంది. “యికసాలుగాని యిట్లా కూసో” అని సుభద్రని పీటమీద కూర్చోపెట్టి బూదేవి మంచం మీద కూర్చుంది. “ఈరుబ్బాని యియ్యే సిన్నే” అంది. చిన్నమ్మి ఈరుబ్బాని యిచ్చింది. సుభద్ర జుట్టువిప్పి ఈరుబ్బాని తల్లోపెట్టి జుట్టు పాయలు పాయలు లాగటం మొదలెట్టింది. ఎంతతీసినా పేలు రాలేదు. “పేను లేని తల యిదేంతలే” అని ఈరుబ్బాని పక్కన పెట్టి చేతివేళ్ళతో తవడటం మొదలెట్టింది. రాగి వెంట్రుకలైనా ఎంత కుదురుగా వున్నాయి దీనికి అని అనుకుంది. పైకి అదేమాట అంది. “కొందరికి రాగి ఎంటికే బాగుంటుందే. దీనికి నల్లెంటుకుంటే యింత బాగుండేది కాదు” అని అంది. చిన్నమ్మి అప్పుడే అనుకుంది ఆ యింట్లో పడేస్తే పిల్ల సుఖపడుతుందని. కాని పిట్టోడి ఉద్దేశం ఎట్టుందో తెలీదు.

ఎన్నెందిన్ని పల్లెలో కాస్త గింజమెత్తుంది పిట్టోడికే. బాడిస పనిలో పిట్టోడికి పేరుంది. ఊళ్ళు తిరిగి యిళ్ళు కడతాడు. సాయంత్రానికి సుభద్రకి ఏదో ఒకటి తెస్తాడు. పిట్టోడి దృష్టిలో సుభద్ర ఎప్పటికీ చిన్నపిల్లే. సుభద్రని మాలపల్లిలో అందరి పిల్లల్లా పెంచటం లేదు. కాళ్ళకి గెలుసులు తీశాడు. చెవులకి దుద్దులు తీశాడు. ముక్కుపుటక పెట్టుకుంటానంటే ఎరుకుల లచ్చిమిని పిల్చి దగ్గరుండి మరీ కుట్టించాడు. ముక్కుకు నప్పేలా ముక్కుపుటక చేయించాడు. ఆ చుట్టుపట్ల మాలా మాదిగ పల్లెల్లో మోకాళ్ళ కిందికి కోక కట్టింది సుభద్రే. అదో విడ్డూరంలా ఊళ్ళో చెప్పుకున్నారు. అట్లా కట్టడంపై రెడ్లు అన్న మాటలు విన్నాడు. ఎదురుగా ఎవ్వరూ అనలా. అంటే పిట్టోడి నోరు మంచిది కాదని వాళ్ళకీ తెలుసు. బిడ్డకి సెప్పులు కావాలా పోలాయి మావా అంటే పోలడు మెత్తటి తోలు తెచ్చి ముచ్చటగా కుట్టాడు. అటూ ఇటూ చిన్న నగిషీ పని కూడా చేశాడు. మెత్తటి తోలైనా దానికి పిట్టోడు మూడు రోజులు అముదం రాశాడు.

ఓసారి బిట్రగుంట తిరణాలకి మోకాలు కిందకి కోక కట్టి, చెప్పు లేసుకుని, చెవులకి బుట్టలు, ముక్కుకి పుటక పెట్టి వెళ్లే, 'ఎవరు పిల్లే' యిది అని మాదిరెడ్డి సుబ్బాయమ్మ కోడలు సులోచనమ్మ అంది. పిట్టడు కూతురని పక్కనున్నవాళ్ళంటే "కరణం బిడ్డలా వుందిరా" అని ఆ పిల్ల రంగుని, వెంట్రుకల్ని, కట్టుని తెగ ముచ్చట పడింది. దగ్గరకి పిలిపించుకుంది. ఆ పిల్ల కట్టా బొట్టా పదే పదే చూసింది. అట్లా జరిగిందని పిట్టడికి తెలిసి ఆ రాత్రంతా దిష్టి తీయించాడు. చిన్నమ్మి తియ్యాలిని దిష్టిలన్నీ తీసింది. యింకా ఏ దిష్టి మిగిలుందో వాళ్ళకు తెలిక బూదేవిని పిల్వారు. ఏయే దిష్టి తీశారో వివరంగా చెప్పారు. అంతా విన్నాక బూదేవి తమలపాకు తుంచి, ఉమ్మిరాసి సుభద్ర బుగ్గమీద పెట్టింది. యిక చాలురా పిట్టడా అంది. తమాషా ఏమిటంటే ఆ రాత్రి సుభద్రకి వళ్ళు వెచ్చ చేసింది. సులోచనమ్మ కళ్ళని తిట్టిన తిట్టు తిట్టకుండా తిట్టడు పిట్టడు. తెల్లారి తెలిసింది వాళ్ళు వెచ్చచేసింది సులోచనమ్మ కళ్ళు నుంచి కాదని. ఎంత మెత్తటి చెప్పయినా కరవకుండా అగలా. బొట్టలు బొబ్బ లెక్కింది. అంతే. ఏందిరా పోలాయి మావా పిల్ల బొట్టలు చెప్పు కరిసిందని పోలడు మీద తగాదాకే పొయ్యాడు. పోలడు నవ్వుకుని చెప్పు గట్టితనం అట్లాగే వుంటదిరా ఎదవనాయాల రేపటికి తగ్గిపోద్ది అన్నాడు. అట్లాగే తగ్గింది. అది "పోలాయి మామనోటి చలవే" అని పిట్టడన్నాడు. అట్లా పెంచాడు సుభద్రని. అందుకే ఎర్రెంకడు ఆ పిల్లని అటలాడే తన కొడుక్కి యివ్వడని అనుమానం. కాని బూదేవి మాత్రం పిల్ల మాట కాదని పిట్టడు ఎక్కడికి పోడని అనుకుంది. అట్లా అనుకోటానికి కరణం లేకపోలేదు. ఎల్లన్న మీద సుభద్రకి ఎంత మనసుందో తనకి తెలుసు. ఆ పిల్ల కంట నీళ్ళు కనబడితే పిట్టడి అంత గట్టి గుండె ఎట్లా కొట్టుకుంటుందో అంతకన్నా బాగా తెలుసు.

అక్షరాల బూదేవి అనుకున్నట్టే జరిగింది. కోళ్ళుదిన్ని సంబంధం చూశాడు పిట్టడు. పప్పుకూటికి రేపు వస్తారని యింట్లో అన్నాడు. అప్పుడు కుండ బద్దలు చేసినట్టు చెప్పింది సుభద్ర. చేసుకుంటే ఎల్లన్ననే చేసుకుంటానంది. అప్పుడు అలోచించాడు పిట్టడు ఎల్లన్నని గూర్చి నింపాదిగా. అటు ఎర్రెంకడి కుటుంబానికి, యిటు బూదేవి కుటుంబానికి ఒక్కడే బిడ్డ. తనకీ ఒక్కటే కూతురు. అటలంటూ ఊళ్ళు తిరుగుతాడు. తిరగనీ, కొంపకొస్తే చాలు. వాడేం చాకిరీ చేసి సుభద్రని చాకాల్చిన పనిలేదు. అట్లా అలోచించాక చిన్నమ్మితో తన ఆలోచన చెప్పాడు. చిన్నమ్మి ఆ మాట బూదేవి చెవులో వేసింది. బూదేవి, ఎంకట నరుసు, లింగాలు పద్దమాల పిట్టడింటికి పప్పుకూటికి వెళ్ళారు. మూడు రూపాయల ఆరణాల ఓలి, కాళ్ళకి గొలుసులు, చెవులకి కమ్మలు పిల్లకి పెట్టేటట్టు మాట్లాడుకున్నారు. ముహూర్తం పెట్టుకోవడం, పెళ్ళి జరగడం రోజుల్లోనే జరిగి పోయింది. ఎల్లన్న సుభద్ర తన దగ్గర వుంటారని అంది బూదేవి. అట్లాగేనన్నాడు ఎర్రెంకడు.

సుభద్ర అతని అటకీ, పాటకీ అడ్డురాలేదు. బూదేవి మాత్రం ఎల్లన్న పగలంతా ఎక్కడ తిరిగినా రాత్రికి యింటికి చేరితే బాగుండుననుకుంది. అదేంటో గాని వ్యాపారమంటూ ఎంకట నరుసు ఊళ్ళు తిరుగుతున్నాడు. అటలంటూ ఎల్లన్న ఊళ్ళు తిరుగుతున్నాడు. యింట్లో ఇద్దరు ఆడాళ్ళే మిగిలిపోతున్నారు. ఎందుకో బూదేవికి ఈ పద్ధతి అంతగా నచ్చటం లేదు. సుభద్రని మాత్రం చిన్నమ్మి కన్నామిన్నగా చూసుకొంటుంది. ఎల్లన్నకన్నా సుభద్రే తనకి చాలా దగ్గర దానిలా, కడుపున పుట్టిన దానిలా అనిపిస్తుంది. దీని కడుపు ఎంత తొందరగా పండితే అంత బాగుండు అనుకొనేది. బూదేవి కోర్కె తీరుస్తూ సుభద్ర నీళ్ళనుకుంది. మగబిడ్డని కంది. శివయ్య అని నాగన్నే పేరు పెట్టాడు. బూదేవికి సుభద్రకి శివయ్యే ప్రపంచమయ్యాడు.

ఎల్లన్నకు చిన్నప్పుడు మనస్సు మీదపడ్డ ముద్ర చెరిగిపోలేదు. చిన్నవాడు గానే నాగన్న దగ్గర పాటకున్న పట్టు నేర్చుకున్నాడు. అడుగుకున్న లయ క్రమబద్ధం చేసికొన్నాడు. పెద్దయ్యాక చెంచు నాటకం నేర్చుకోవాలని పట్టుపట్టాడు. నాగన్నతో పోరు పెట్టాడు. నాగన్నకి ఉరుముల నృత్యంతోనే కాదు, రాయలసీమ బయలాటతో కూడా పరిచయమైంది. తనని యింతవాణ్ణి చేసిన చంద్రప్ప తక్కువ కళాకారుడేం కాదు. ఆయనకి వీధి భాగీతం తెలుసు. ఒక్క మాటలో చెప్పుకొంటే జానపద రూపం మీద చంద్రప్పకి మంచి పట్టుంది. ఆ పట్టునే ఉరుముల నృత్యంతోపాటు నాగన్నకి నూరిపోశాడు. చంద్రప్పకి సహజంగానే పండితుల మీద కోపం వుండేది. ఆ కోపంలో అనేక కథలు చెప్పేవాడు. చెప్పేవాడు అనేకన్నా అల్లేవాడు అని అనచ్చు. చంద్రప్ప తనకి చెప్పినవన్నీ నాగన్న ఎల్లన్నకి చెప్పాడు. వాటిని అటకీ పాటకీ జతచేశాడు.

“మరాటోడు, మనోడే. తోలుబొమ్మల్లో పురాణాన్నీ చెప్పాడు. వాడు తయారుచేసిన కేతుగాణ్ణి, బంగారక్కని తయారుచెయ్యమను ఈ పండితుల్ని. వాళ్ళ రాధ, వాళ్ళ కృష్ణుడు మన బంగారక్క కేతుగాళ్ళ ముందు ఎందుకు పని కొస్తారు.” అట్లా చెప్తూ వుండేవాడు. అంతా చెప్పి అర్థమైందా అని అనేవాడు. అర్థంకాలా. అర్థం కావాల. మాట చిన్నదే. తవ్వితే చాలా ఉంది. పూడ్చగలిగితే ఎంతో లోతుంది. తవ్వాలి. తట్టలు తట్టలు మట్టి తవ్వాలి. పెద్ద పెద్ద గొయ్యిలు పూడ్చాలి. అట్లా చెప్పుక పోయ్యేవాడు. ఎల్లన్న చూపంతా నాగన్నమీదే పెట్టి వినేవాడు.

ఓరోజు “బ్రహ్మదేవుడు పెద్ద కంత్రి” అంటే ఓ కథ చెప్పాడు. బ్రహ్మదేవుడు దేవతలకి ఓ నాటకం రాసి యిచ్చాడు. సురాసుర పురాణం. నాటకం మొదలైంది. ప్రేక్షకుల్లో దేవతలున్నారు, రాక్షసులున్నారు. తన సహజమైన బాణీలో “నురులు అనగా దేవతలు, అనురులు అనగా రాక్షసులు అని చెప్పేవాడు నాగన్న. అట్లా చెప్పున్నప్పుడు అర్థాలు వాళ్ళకే కాదు మనకీ తెలుసు అన్నట్టు వుండేది ఆ పట్టుదల.

నాటకం మొదలైంది. నగంలో కొచ్చింది.

ప్రేక్షకుల్లో కలకలం బయల్దేరింది. రాక్షసుల్లో అనహనం మొదలైంది. నాటకంలో తమకి ద్రోహం జరుగుతోంది. రచయితగా బ్రహ్మ కుట్ర చేశాడు. దర్శకుడిగా దేవతల పక్షం వహించాడు. రాక్షసుల పాత్రలు ఓడిపోతున్నాయి. రాక్షస ప్రేక్షకులు ఓర్పుకోలేకపోయారు. తిరగబడ్డారు. దేవతల్ని దొరికినవాళ్ళని దొరికినట్టు తన్నారు. దేవతలు నాలుగు దిక్కులా పరుగుతీశారు. “ఒరే ఎల్లన్నా ! ఆడు, ఎవుడు బెమ్మ జగత్కంత్రి ... గోసే వూడిపోతుంటే పరుగెత్తి పరుగెత్తి బూమ్మీద పడ్డాడు, గంగవొడ్డున సెంబాటకి పోబోయాడు. గంగ వూరుకుంటదా ఎవురామె. ఎవరి తల్లామె. మన తల్లి. ఉరుములోళ్ళ తల్లి. “బెమ్మా. పాడు పని చెయ్యమోక” అంది. అంతేకాదు. మీ ఋషులు నన్ను గబ్బు చేస్తున్నారు. వాళ్ళని కూడా తోలుకుపోరా అంది. బెమ్మ బిక్కమొహం వేశాడు. గంగతన వెయ్యిన్నక్క పుత్రుల్ని, వెయ్యిన్నక్క కూతుర్లని పిలిచింది. వెయ్యిన్నక్క పుత్రులు అప్పుడే పుట్టతేనె పిండుతున్నారు. వెయ్యిన్నక్క కూతుర్లు అప్పుడు దుంపకల్లాం తిరగగొడుతున్నారు. అమ్మ గొంతు వినగానే గంగ బిడ్డలు చేసే పని పక్కన పెట్టి తల్లి వొడ్డున గుమ్మిగూడారు. తల్లి పదివేల వందనములన్నారు. మమ్మల్ని పిలిచిన కారణం సెలవొసంగమన్నారు.

అప్పుడు బిడ్డల్ని చూసింది గంగ. గుడ్డల్లో నీళ్ళట్టుకుంది. బిడ్డలు తల్లిడిల్లిపోయారు. తల్లికిచ్చిన బాధ తమ బాధ అన్నారు. “అమ్మా రావమ్మా, ఆరి గంగమ్మా అపరంజి కుందనమె బంగారు బొమ్మా. నీ బిడ్డలమ్మా నీ పాపలమ్మా. సెలవియ్యే మా తల్లి సెలవియ్యవమ్మా.” అట్లా తల్లిని వేడుకొన్నారు. తల్లి కరిగిపోయింది. వెల్లువ అయ్యింది. బిడ్డల వొళ్ళు తాకింది. బిడ్డల గొంతు తడిపింది. తరమండి గబ్బు పండితులనంది. గంగ బిడ్డలు బ్రహ్మాని వాడి రుసుల్ని ముల్లోకాలు తిప్పారు. తరిమితరిమి తల్లి దగ్గరకొచ్చారు. బిడ్డల్ని చూసి తల్లి పొంగి పొరలింది. పొంగిన పాయొకటి నముద్రంలో కలిసింది. పొంగిన పాయొకటి చేలన్ని తడిపింది. గంగ శాంతించింది. కాని ఎల్లన్నా ! గంగ బిడ్డలు తరిమిన పండితులు కూడబలుకొన్నారు. నాటకానికి తెరలు కట్టారు. తెరల చుట్టూ డేరాలు కట్టారు. దేవాలయం గేట్లు మూసి సురాసుర పురాణం ప్రదర్శించారు. అర్థమయిందా. జనం మధ్య అడే దమ్ము లేదు ఆళ్ళకి. మనం అట్లా కాదు. మన ఎగురుడు జనం మధ్యే. బంగారక్క తెరమీద చిందేసినా, అలిసిగాడు ఆస్యం చెప్పినా, నరసింహస్వామి యాటమార్గానికి

వెళ్ళినా అంతా జనం మధ్యే.”

అట్లా చంద్రప్ప చెప్పిన పురాణ రహస్యాలన్నీ ఎల్లన్నకి చెప్పేవాడు నాగన్న. అచ్చు చంద్రప్ప అన్నట్లే అర్థమయిందా అనేవాడు. సంగతి చిన్నదేకాని ఎంత తొవ్వితే అంత లోతుంది అనేవాడు. ఎంత పూడ్చితే అంత గుంటుంది అనేవాడు. తవ్వాల, పూడ్చాల అనేవాడు. ఎల్లన్న వినేవాడు. మనసు పెట్టి వినేవాడు. తవ్వడంలో అంత కష్టముందని అనుకోలేదు. పూడ్చటం అంత పెద్దపని అనుకోలేదు.

ఓ రోజు నిండు వెన్నెల నిండా కురుస్తున్నప్పుడు, ఎన్నెలదిన్నె యిసుక దిబ్బల మీద భాగేతం జట్టును కూర్చోబెట్టాడు.

పగలంతా చాకిరీ చేసేవాళ్ళు. రాత్రి యిసుక తిన్నెల మీదకు చేరేవారు. నాగన్న చెప్తుంటే నేర్చుకొనేవాళ్ళు. చెంచులక్ష్మి నాటకం పుస్తకం ముందు వుంచుకోరు. నాగన్న ఏది చెబితే అది చెంచులక్ష్మి మాటా పాట. అట్లాగే అన్ని పాత్రలకి. పారం రావడానికి రెండు నెలలు పట్టింది. నాటకమంతా ప్రతి ఒక్కరికి వచ్చి వుండాలి. ప్రతి ఒక్కడూ ఏ పాత్రయినా వెయ్యాలి వుంటుంది. మరో నెల అడుగులకి సరిపోయింది. మొత్తానికి మూడు నెలల్లో నాటకం పూర్తయింది.

మొదటి ఎల్లన్నని చెంచులక్ష్మి పాత్ర వెయ్యమన్నాడు నాగన్న. కాని నరసింహస్వామి పాత్రకి మనిషి దొరకలేదు. అందుకని ఆ పాత్ర ఎల్లన్నే నేర్చుకున్నాడు. ఆ తర్వాత ఆ పాత్రే ఎల్లన్న పేరుతో చుట్టుపట్ల మారుమోగింది.

ఎన్నెలదిన్నె వల్లెలో బాగేతం జట్టుకట్టారని చుట్టుపక్కల తెలిసిపోయింది. ఎన్నెలదిన్నె ఊళ్ళ అదో వింకైంది. నవ్వులాటైంది. పనిలోకి వచ్చిన వాళ్ళతో ఎగతాళిగా అనేవాళ్ళు. రచ్చ దగ్గర అదో తమాషా చర్చయింది.

మొదటి ప్రదర్శన ఎన్నెలదిన్నె మాలపల్లెలో జరిగింది. నరసింహస్వామిగా ఎల్లన్న కట్టాడు. బూదేవికి చిన్నమ్మకి మధ్యలో కూర్చోని ఎల్లన్న పాటని, ఆటని రెప్పలార్చుకుండా చూస్తూ వుండిపోయింది సుభద్ర. “యాటా మార్గము నేను ఎలదీరో పోయొత్తు అది లాచ్చి” రగడ జరిగేటప్పుడు “నాతో ఎప్పుడన్నా అట్లా సెప్పేడా యాడకన్నా ఎల్లెప్పుడు” అని అనుకుంది. “చెట్టు లెక్కగలనే వో చెంచిత పుట్టలెక్కగలనే” అని చెంచులక్ష్మి దగ్గర అంటుంటే అన్నీ డంబాలు, చింత చెట్టు ఎక్కి చింత చిగురు కొయ్యమను, అయ్య గొప్ప అని లోలోపలే అనుకొంది.

“ఈడికి సంతసెట్టు ఎక్కటమే రాదు” అని పైకి బూదేవితో అంది. బూదేవి మాత్రం సుభద్రని దగ్గరకి లాక్కుంది. సుభద్రా బాగా దగ్గరకి జరిగింది. నిజానికి ఆరోజు ఆటని ఎల్లన్న, ఎల్లన్నతో పాటి ఆటగాళ్ళు కాదు నడిపించింది. నాగన్నే నడిపించాడు. సూత్రధారుడు మొదలుకొని అవసరమైన ప్రతి పాత్ర చేశాడు. రాత్రి అన్నాలు తిన్నాక మొదలైన ఆట తెల్లవారిందాకా సాగింది.

యిక్కడ అట అడటం కాని, అది ఏ స్థాయిలో అడిందికాని గొప్పకాదు. చుట్టుపట్ల మాలామాదిగ పల్లెల నుండి జనం వచ్చారు. రాయలసీమలో అట్లా ఆ కులం వాళ్ళు అడుతారని తెలుసు. ఉత్తరాదిన కూడా అక్కడక్కడా అడుతారని తెలుసు. తెలంగాణాలో మాదిగల సిండు భాగతం, కోస్తా రాయలసీమల్లో మాలల వీధి భాగతం వినటానికైతే వినన్నారు. ఎన్నెలదిన్ని ప్రాంతంలో అది కొత్తే. అందుకే కోళ్ళదిన్ని, పక్కిల దిన్ని, చింతల గుంట, ఆ చుట్టుపట్ల వూళ్ళనుంచి జనం ఎన్నెలదిన్ని వచ్చారు. ఎన్నెలదిన్ని మాలపల్లె, మాదిగపల్లె చుట్టలతో నిండిపోయింది. చుట్టాల్ని సంతృప్తి పరచడానికి కోళ్ళని కోశారు. అసలే వెన్నెలరాత్రి వెన్నెలంతా ఎన్నెలదిన్ని పల్లెలోనే కురిసినట్లుంది. అడాళ్ళు ఉన్నంతలో మంచి గుడ్డలు కట్టారు. తల చిక్కు తీసుకున్నారు. తలనిండా పూలు పెట్టారు. బూదేవికైతే కాలు బూమ్మీద నిలవటం లేదు. అల్లుడు మొఖానికి అర్థశం పూసి, భుజకీర్తులు, కర్ణాభరణాలు, హారం, కత్తి మొదలైన అలంకారాలు చూసి చంకలో ఎక్కి “కనబడటం లేదే అత్తా” అన్న ఎల్లన్నని గుర్తు తెచ్చుకుంది. నవ్వొచ్చింది. దిష్టికి తియ్యాలనుకొంది. అట అయ్యాక తీర్మామనుకొంది. నాగన్న మాత్రం టెంకాయపై కర్పూరం వెలిగించి ఎల్లన్నకి నాలుగు చుట్లు తిప్పి టెంకాయ నేలకేసి కొట్టాడు. నాగన్నది గొప్ప మనసనుకొంది బూదేవి.

గతంలో దూరంగా నక్కి నక్కి కూర్చోని చూసేవాళ్ళు యిప్పుడు “అటకీ వదిలిన గుండ్రని చోటు” పక్కగా పీటలు, పట్టలు తెచ్చుకొని కూర్చొన్నారు. అదో విచిత్రమైన అనుభూతి. అట అంత దగ్గరగా కూర్చోని చూడటం కొత్తగానే వుంది. కూర్చొన్న మనిషి పైకిలేసి కాస్త పనిమీద వెళ్ళి తిరిగివస్తే యింకొకరు కూర్చుంటున్నారు. తిరిగిచ్చి తన చోటులో మరొకరు కూర్చోబే కూర్చొన్నవాళ్ళని లెమ్మనటం, అక్కడ గొడవ జరగడం, అరుపులు, తిట్లు చాలా స్వేచ్ఛగా సాగిపోతున్నాయి. పిట్టోడు కర్ర తీసుకొని కూర్చొండహే అని కర్ర గాల్లో అడిస్తుంటే “అబ్బో అచ్చిరెడ్డిరో” అని జనం అన్నారు. ఊళ్ళో ఏ జాతర జరిగినా, చివ్వరికి “పందారం” జరిగినా, “సద్ది” జరిగినా అచ్చిరెడ్డి అట్లాగే కర్ర తీసుకొని అదమాయిస్తూ వుంటాడు. అదో పెద్దరికం. అదో పెత్తనం. నాగన్నకి మాత్రం ఆ గోలకి అనందంగా వుంది. కారణం ఫలానా అని చెప్పలేడు.

అట మొదలు పెట్టేముందు వింత జరిగింది. అటకన్నా అదే పెద్ద చర్చయింది చుట్టుపక్కల. గణనాధుని ప్రార్థన అయిపోయింది. పోతులూరయ్యపై గీతం కూడా అయి పోయింది. అప్పుడు సూత్రధారుడు నాగన్న అన్నాడు. “అరో సేవకా” అని. తాళం కొట్టేవాడు ముందుకొచ్చి ‘అయ్యా’ అన్నాడు. “అజారుమందున జాగ్రత వున్నవట్రా” అన్నాడు. “వున్నానయ్యా. మీరు తొందరగా రండయ్యా సెంబాట తొందరపెడతంది” అని అన్నాడు. అంతా గొల్లన నవ్వారు. ఆ నవ్వులు అయ్యేంతవరకూ అగాడు నాగన్న. అట్లా అట చూస్తో స్వేచ్ఛగా నవ్వుతున్నారు జనం. కరణం చూస్తాడనే భయంలేదు.

పెద్దకాపులు వింటారనే జంకులేదు. అట వాళ్ళది. అదేవాళ్ళు, అటచూసేవాళ్ళు వాళ్ళే. నవ్వులన్నీ అగాక అన్నాడు నాగన్న అత్త గౌరవాన్ని ఆకాశానికి ఎత్తి వట్టేమాట. సంప్రదాయాన్ని మరో మలుపు తిప్పిన మాట.

“అరె సేవకా”

“అయ్యా”

“ఘనత వహించిన పెద్దమాల, అంతే ఘనత వహించిన మాదిగ పెద్ద వచ్చి తమ స్థానాలను అలంకరించారటరా”

అదేమాట

ఆ ఒకే ఒక్కమాట

నిశ్శబ్దం. జనం విన్నమాట నిజంగా విన్నామా అనే సందేహం. ఏమిటన్నాడు. ఆ ! అట్టా అన్నాడా ! జనంలో సంభ్రమం. వెన్నెల మబ్బులు ఎందుకో హడావిడిగా పరిగెత్తిన ఆకాశ చిత్రం. పిట్టడి నెత్తురులో ఎందుకో తెలీదు, తెలిసినా సరిగ్గా అర్థంకాదు తీవ్రమైన సంచలనం.

“మాటాడవేం రా సేవకా ఘనత వహించిన పెద్దమాల, అంతే ఘనత వహించిన మాదిగ పెద్ద వచ్చినారా లేదా

మళ్ళీ అన్నాడు. యిప్పుడు జనం స్పష్టంగా విన్నారు.

“వచ్చుచున్నారు స్వామి”

జనం వెనక్కి చూశారు. ఆ మాట అనేదాకా రావద్దని నాగన్న ఆ యిద్దరికీ ముందే చెప్పాడు. అటకీ దూరంగా ఒక దిబ్బమీద కూర్చున్నారు ఆ యిద్దరు. తమని పిలిచేంతవరకు వెనకటి పద్ధతిలోనే దూరంగా కూర్చున్నట్లుగానే వుండి వాళ్ళకి. పేర్లు పిలిచాక అట్టా కాదు కదరా అని అనుకొన్నారు. ఆ కొద్దిదూరం నడవటం వాళ్ళకి కష్టమనిపించింది. అడుగులు ఎట్టా వెయ్యాలో అర్థం కావడంలేదు. కొత్తగా వుంది. జనం వాళ్ళకేసి చూస్తుంటే వింతగా వుంది.

“మనకి యిద్దరు కరణాలా పిట్టాడా” అని ఎవరో అన్నారు. పెద్ద పెట్టున నవ్వులు. ఆ నవ్వుల మధ్యలో పెద్దలు నడకపించి మహా ప్రస్థానం ముగించినట్టు ముందుకొచ్చి కూర్చున్నారు. అట మొదలైంది.

నరసింహస్వామి అదిలక్ష్మితో వేట మార్గానికి వెళ్తానన్నాడు. అదిలక్ష్మి వప్పుకోలేదు. అఖర్నో వప్పుకుంది. అడవిలో నరసింహస్వామి చెంచులక్ష్మిని చూశాడు. యిష్టపడ్డాడు. చెంచులక్ష్మి తనకి జోడుగా వుండాలంటే చెట్టు లెక్కడం మొదలు పుట్టతేనే పిండటం దాకా మామూలు అడవి కుర్రాడు ఏం చేస్తాడో అన్నీ చేస్తాడో లేదో తెలుసుకుంది. నరసింహస్వామి అన్నీ చేస్తానన్నాడు. అటలో సజీవ పాత్రలే కన్పిస్తాయి. దేవుళ్ళు, దేవతలు, మంత్రాలు మాయలు కాదు. దైనందిన జీవితమే ఆ పాత్రల మాటల్లో కన్పిస్తుంది. చెంచులక్ష్మి అట్టా

అడిగేటప్పుడు జనంలో ముసలి సుబ్బరత్నం “కుప్ప సురుల్లాడో లేదో కనుక్కోయే పిల్లా” అంది.

“ఎర్రెంకా మీవోడికి కుప్ప సురవటం వచ్చటా” అని ఎవరో అన్నారు. నరసింహ పాత్రధారి ఎల్లన్న తడుము కోకుండా అన్నాడు. “అదియునూ వోచ్చు” అని. “డంబాలే పెద్దమ్మా” అని సుభద్ర బూదేవితో అంది. “చితనాపి పిల్ల” సుభద్ర బుగ్గలు తిప్పుతూ బూదేవి అంది. దాదాపు బూదేవి వోళ్ళో తల పెట్టి సుభద్ర చూస్తూ వుంది.

చెంచులక్ష్మి తన తండ్రిని అడగమని నరసింహ స్వామికి చెప్పింది. చెంచులక్ష్మి తండ్రికి నరసింహస్వామికి మాటలు మొదలయ్యాయి.

చెంచులక్ష్మి తండ్రి ‘ఓలి’ ఎంతనేది చెబుతాడు. సేరు వక్కలంటాడు. అయిదుకట్ల అకులంటాడు. ఆ మాట అన్నప్పుడు “సేరు వక్కలు కాదురా కోటిగా సేరున్నర” అని జనంలోంచి ఎవరో అందించారు. కోటిగాడు చెంచులక్ష్మి తండ్రి పాత్రధారి. “సేరున్నర కాదోయ్ రెండు సేర్లు” మరొకరన్నారు. అది వక్కెలదిన్ని మాట. “కోళ్ళదిన్నిలో సేరు స్పరే.” యింకొకరన్నారు. “చింతలగుంటకు వక్కలు కాదు లెక్క .. అకులు, అకులు అయిదుకట్లు కాదు ఏడు కట్లు” యింకొకరన్నారు. “ఎన్నెలదిన్ని లెక్క, లెక్క”, “పక్కెలదిన్ని లెక్క చెల్లు” “ఓలి” మీద పెద్ద చర్చ మొదలైంది జనంలో.

ఎల్లన్నకి అశ్రుర్యంగా వుంది.

నాగన్నకు ఆనందంగా వుంది.

కోటిగాడు ఏ లెక్కచెప్పాలో అర్థంకాక చూస్తున్నాడు.

అసలైన నాటకం అట్లా జరుగుతోంది. జనం మధ్య జనంతో నహా ...

“యింతకూ ఏ ఓలి కోరుకుందువు పర్యత రాజా” నరసింహ పాత్రధారి ఎల్లన్న అన్నాడు.

“అన్ని కలిపి సెప్పరా కోటిగా” పెద్దమాల “పతానం మూట” విప్పుతున్నట్టు తీర్పు చెప్పాడు.

సూత్రధారి నాగన్న నరసింహస్వామి వైపు పెద్దమనిషిగా మాట్లాడటం మొదలు పెట్టాడు.

“అయితే రాజా ఎన్నెలదిన్ని ఆచారం ప్రకారం, పక్కెలదిన్ని ఆచారం ప్రకారం, కోళ్ళదిన్ని, చింతలగుంట ఆచారం ప్రకారం అన్నీ కలిపి ఎన్ని శేర్లు వక్కలైతే అన్ని సేర్ల వక్కలు, ఎన్ని కట్టల అకులైతే అన్ని కట్టల అకులు యిచ్చెదము. నీ కుమార్తెను మా నరసింహస్వామికిచ్చుటకు సమ్మతమేనా” అని అన్నాడు.

జనం అట్లా బాగుందన్నారు.

చెంచులక్ష్మికి అదిలక్ష్మికి మధ్య సవతుల పోట్లాట అయితే చెప్పనవసరం లేదు. అదో సందడి.

తెల్లవారిందాకా సాగింది అట. తృప్తిగా చూశారు. అంతకన్నా మించి స్వేచ్ఛగా చూశారు.

అట పూర్వయాక పక్కలదిన్ని మాలపల్లి అట మా పల్లెలో ఆడాలన్నారు. కోళ్ళదిన్ని ఆ తర్వాత మా పల్లె అన్నారు. చింతలగుంట మా పల్లె మాటేందన్నారు.

ఎల్లన్న నాగన్న యిష్టమన్నాడు. నాగన్న మూడూళ్ళు ఒప్పుకున్నాడు. మూడూళ్ళలో అట గొప్పగా వుందన్నారు. చింతలగుంట కొచ్చేసరికి నరసింహస్వామి విశ్వరూపం ఎల్లన్నలో సృష్టంగా కన్పించింది. అదిలక్ష్మితో నరసింహ స్వామికి, ఉగ్ర నరసింహస్వామికి, చెంచులక్ష్మితో నరసింహస్వామికి ఉన్న తేడా చాలా సృష్టంగా అతని నటనలో, పాటలో కన్పించిందని నాగన్న అనుకొన్నాడు. ఎల్లన్న సహజ నటుడు. సామాన్యుడు మాత్రం కాదు. అసలు గీతం, సంగీతం, నృత్యం, అభినయం కలిసిన మొత్తం వీధి భాగేతమే ఓ గొప్ప రూపకం. ఓ సమాజం. ఓ సంస్కృతి. దేవతల్ని దేవుళ్ళని అచ్చు పల్లెటూరివాళ్ళలా మలుచుకొంటే, మాటాడుతే నడిచిన జనం మధ్య అడ్డుతెరలు లేని ఓ సజీవప్రక్రియ.

చూస్తే ఎన్నెలదిన్ని అటెలడి అటే చూడాలనే మాట చుట్టుపక్కల వినిపిస్తోంది. చెంచునాటకం తర్వాత ప్రహ్లాద నేర్చుకొన్నారు. హిరణ్యకశిపుడుగా ఎల్లన్న జనంలో నిల్చిపోయాడు. గర్భిణీ స్త్రీలు అటకు రావద్దని దండోరా వేసే స్థాయికి ఎదిగాడు. నాగన్న చివ్వరిరోజుల్లో పోతులూరి వీరబ్రహ్మాంగారి నాటకం మొదలుపెట్టాడు.

అటెల్లడి పేరు ఓ వైపు పెరిగిపోతుంటే మరోవైపు ఓ విచిత్రమైన వాతావరణం అగ్రకులాల్లో మొదలైంది. అది ఒక్క ఎన్నెలదిన్ని అగ్రకులాల పెద్దల్లోనే కాదు, పక్కలదిన్ని, కోళ్ళ దిన్ని, చింతలగుంట, యింకా ఆ చుట్టుపక్కల ప్రతి ఊళ్లో ఆ వాతావరణం వాళ్ళకే మింగుడు పడని పద్ధతిలో మొదలైంది. ఎన్నెలదిన్ని ఊరి పెద్దలకైతే అదో తలకొట్టేసిన సమస్యగా ముందుకొచ్చింది.

చంద్రప్ప అన్నట్టు. విషయం చిన్నదే.. కాని చాలా లోతు వుంటుంది. పూడిస్తే చాలా మట్టిపట్టుతుంది.

అటెల్లడి అట మాలామాదిగ పల్లెల్లోనే ప్రదర్శన జరుగుతోంది. అది సమస్యకాదు. వాళ్ళని పిలిచి ఊళ్లో ప్రదర్శన ఎట్లాగూ ఏర్పాటు చేసుకోరు. అటెల్లడి పేరు మాలా మాదిగల్లోనే కాదు యితర కులాల్లోకూడా వినిపిస్తోంది. ఎన్నెలదిన్నిలో ప్రదర్శన అయ్యాక బాగుందని తెలుసుకొని మొదట్లో, చాకల్లు, మంగలివాళ్ళు, కుమ్మర్లు పక్కారికి ఏదో పనిమీద పోయినట్లు పోయి చూశారు. తర్వాత అటకే వెళ్ళున్నట్టు వెళ్ళారు. అంతటితో అగలేదు ఎన్నెలదిన్ని పల్లెకే వెళ్ళటం మొదలెట్టారు. అయినా సరే అదీ పెద్దపట్టింపుకాదు. రెడ్లు మాత్రం కదలేదు. అచ్చిరెడ్డికి అది చాలు.

సమస్యంతా ఎక్కడొచ్చిందంటే సహజంగా అటకు ముందు “కరణంగారు వచ్చారా, కావులు వచ్చారా” అని సూత్రధారుడు అడగటం వాళ్ళు వచ్చిన తర్వాతే అట మొదలుకావటం

అనవాయితీ. ఒక్కోసారి అలస్యంగా వచ్చిన రెడ్డి మళ్ళీ మొదలెట్టమంటే అట మళ్ళీ మొదలయ్యేది. కానీ అటెల్లడి అటలో సూత్రధారుడు నాగన్న “ఘనత వహించిన కరణంగారు వచ్చారంట్రా” అని అనటం లేదు. ఘనత వహించిన ‘పెద్దమాల’ అంతే ఘనత వహించిన ‘పెద్దమాదిగ’ వచ్చారంట్రా’ అంటున్నాడు. ఆ యిద్దరూ కరణాల్లాగా వచ్చి కూర్చుంటున్నారు. అదే పెద్ద సమస్య అయింది. ఎన్నెలదిన్ని పిల్ల కరణానికి, అచ్చిరెడ్డికి, యింకా కొందరు పెద్దలకి తలకొట్టేసినట్టయింది. అగ్రకుల అహంకారం ఆ మార్పుని జీర్ణించుకోలేకపోయింది. వాళ్ళదృష్టిలో నాగన్న, ఎల్లన్నలు పెద్ద దుర్మార్గుల్లా కన్పించారు. మాలాణ్ణి, మాదిగాణ్ణి కరణాల స్థాయిలో, కాపుల స్థాయిలో పొగిడే దుర్మార్గం నహించకూడదనుకొన్నారు. ఆ యిద్దరికీ బుద్ధి చెప్పాలను కొన్నారు.

దానికి రంగం దిబ్బలమిట్టలో సిద్ధం చేశారు. చింతలగుంటకి మైలుదూరంలో దిబ్బలమిట్ట ఉంది. అది అచ్చిరెడ్డి అత్తగారి వూరు. అచ్చిరెడ్డి మామ బుక్కీరెడ్డంత మూర్ఖుడు ఆ చుట్టుపక్కల లేదనే పేరుంది. మాటా మాటా వచ్చి ముక్కల పీటతో భార్యని కొడితే ఆమె చచ్చివూరుకుంది. కనీసం ఆమె పుట్టింటివాళ్ళకి కబురుకూడా చెయ్యకుండా దహనం చేశాడు. చాకలి మంగయ్య కయ్య తన చేసు పక్కనుంటే అది అతను తన చేలో కలిపేదాకా అతని అంతు తేల్చాడు. పెద్దకరణం బతికివున్న రోజుల్లో పెద్దకరణం దగ్గరకు వస్తూపోతూ వుండేవాడు. అప్పుడే అచ్చిరెడ్డిని చూశాడు. కూతుర్ని యిచ్చి కూతురితోపాటు అయిదెకరాలు మాగాణి, రెండెకరాల మెట్టా యిచ్చాడు. ఓసారి ఎన్నెలదిన్ని కూతురు దగ్గరకొచ్చినప్పుడు పిల్లకరణం అచ్చిరెడ్డి అటెల్లడి అట సంగతి చెప్పుకొంటుంటే విన్నాడు. అంతా వినినేనైతే ఆ యిద్దరు కొడుకుల్ని అడ్డంగా నరికేవాణ్ణి అన్నాడు. అట దిబ్బలమిట్టలో వుందని తెలిసి ఆ మాట అల్లుడికి మనిషి ద్వారా చేరవేసి ఏం చెయ్యమంటావో వచ్చిన మనిషి ద్వారా చెప్పి పంపమన్నాడు. మామకి నేను చెప్పేదేంటి అయన ఎట్లాఅనుకుంటే అట్లా చెయ్యమని అచ్చిరెడ్డి వచ్చిన మనిషితో చెప్పి పంపాడు.

బుక్కీరెడ్డి నాటకం ముందురోజు మాలామాదిగ పెద్దల్ని పిలిపించాడు. అటెల్లడి అట దిబ్బలమిట్టలో జరిగితే రెండు పల్లెలు బూడిద అవుతాయన్నాడు. అంతకన్నా ఎక్కువ మాట్లాడటం వీళ్ళతో అవసరం లేదనుకొన్నాడు. అయినా అంతగా అట ఆడాలనుకొంటే పెద్దమాలని, మాదిగ పెద్దని కరణాల్ని, కాపుల్ని పిల్చినట్టుపిలవకూడదు. అట్లాపిలవకుండా వుంటే అడుకోవచ్చని చెప్పి యికవెళ్ళండన్నాడు. ఆ రాత్రికి రాత్రే దిబ్బలమిట్ట నుండి మనిషి ఎన్నెలదిన్ని వచ్చాడు. బుక్కీరెడ్డి అన్నమాటలు చెప్పి అట ఆ తర్వాత పెడ్డాం ఎల్లన్నా అన్నాడు. ఎల్లన్న నాగన్నకేసి చూశాడు. నాగన్న అలోచనలో పడ్డాడు. రంగం మరో మలుపు తిరుగుతుందనుకొన్నాడు.

యిప్పటిదాకా నాగన్నగాని, ఎల్లన్నగాని, పెద్దమాలని, మాదిగపెద్దని అటకుముందు సగెరవంగా అహ్యనించడం అంత తీవ్రమైందిగా పరిగణించబడుతుందని అనుకోలేదు. బుక్కీరెడ్డి షరతు విన్నాక నాగన్నకు చంద్రప్ప మాటలు మళ్ళీ గుర్తొచ్చాయి. తవ్వొచ్చింది,

పూడ్చాల్సింది చాలా వుందనుకున్నాడు. తనకు తెలియకుండానే తన జీవితం మరోవైపు నెట్టబడు తుందనుకున్నాడు. ఎల్లన్నకేసి చూశాడు. ఎల్లన్న జాలు చేప కాదనుకున్నాడు. జాలుకు ఎదురీదే చేప అనుకున్నాడు. అట్లా ఈడుతున్నట్టు ఈ చేపకు తెలీదనుకున్నాడు. నిజానికి యిప్పుడు ఏం జరుగుతుందో వివరంగా ఎల్లన్నతో చెప్పాలనుకున్నాడు. పిట్టడిని పిలిచాడు. మాదిగపల్లె పోయి పోలాయిని, మాతయ్య మేనల్లుడు ముసలయ్యని పిలుచుకరమ్మన్నాడు. వచ్చిన మనిషిని రాత్రికి వుండిపోమ్మన్నాడు. ఎల్లన్నతో ఏటిగట్టుకేసి నడిచాడు.

ఏటిగట్టున నలుగురూ కూర్చొన్నారు. నాగన్న జరిగిందంతా చెప్పాడు. అంతా విని ఆట అడకపోతే బాగుండదని పోలాయి అన్నాడు. పిట్టడు ఆట అడాల్సిందే అన్నాడు. ముసలయ్య మానంగా వుండి పోయాడు. అతను సాధ్యమైనంతవరకు మానంగానే వుండిపోతాడు.. ఎప్పుడోగాని మాట్లాడడు. మాతయ్య అప్పచెల్లెలు కొడుకు. ముసలయ్యని చూస్తే మాతయ్యే గుర్తొస్తాడు. ఆట అడితే ఆ పల్లె పరిస్థితి కూడా ముందు నిల్చింది. ఈ రాత్రికి రాత్రే అపల్లె కెళ్ళి మాట్లాడితే బాగుంటుందనుకొన్నారు. అక్కడే నిర్ణయం చేసుకోవచ్చనుకున్నారు. అన్నాలు తిన్నాక వచ్చిన మనిషితో దిబ్బలమిట్ట దారి పట్టారు. వెన్నెల మంచు కలిసిన వింత పొగ యిసుకతిన్నెల మీద పరుగుతీస్తోంది. పొలాలమీది కాపలా కుక్కల అరుపులు వినిస్తున్నాయి. దిబ్బలమిట్ట అట్టే దూరంలేదు. చుక్కపొడుపుకు చేరుకోవచ్చు.

అదే రాత్రి, ఏటిగట్టున ఆ నలుగురు కూర్చొన్నప్పుడే, ఊళ్ళో రచ్చమీద పెద్దలు కూర్చొన్నారు. వీళ్ళమాటల్లో “మగడంలే బుక్కరెడ్డే” అని ఒకరిద్దరు అనటం అచ్చిరెడ్డికి గర్వంగా అనిపించింది. మరో యిద్దరు అచ్చిరెడ్డిని కూడా పొగిడారు.. పిల్ల కరణానికి ఆ మాట అంతగా రుచించలేదు. తన తండ్రి స్థానంలోకి బుక్కరెడ్డి, తన స్థానంలోకి అచ్చిరెడ్డి తెలియకుండానే జొరబడుతున్నట్టునిపించింది. మాట మార్చాలనుకున్నాడు.

“నాగన్న నారిగాడి కొడుకు కదూ”

అమాట పిల్లకరణం అనగానే అచ్చిరెడ్డి పిల్లకరణం కేసి చూశాడు. నాగన్న నారిగాడి కొడుకని పిల్లకరణానికి తెలియక అడగటంలేదు. తెలిసే అన్నాడు ప్రత్యేకంగా ఒకమాట పిల్లకరణం పూరికే అనడని అచ్చిరెడ్డికి తెలుసు. అప్పటికి అవును అని పూరుకున్నాడు. అంతా వెళ్ళినా రచ్చమీద అయిద్దరు అట్లాగే కూర్చున్నారు. కూడ బలుక్కుని అనుకున్నట్టు ‘మాలాడి దిబ్బ సేద్యం’ ఆ యిద్దరి మనసుల్లో మెదిలింది.

“అరోజే అడ్డు పడాల్సింది” పిల్లకరణం అన్నాడు.

“ఏ రోజు” అచ్చిరెడ్డి ఫలానా రోజుని అనుకొన్నా కరణం నోటిగుండా వినాలని అడిగాడు.

“మాలాడి దిబ్బ మాలమాదిగలు సేద్యం పెట్టిన రోజు” కరణం నింపాదిగా అన్నాడు.

అచ్చిరెడ్డి కళ్ళముందు మాలాడి దిబ్బ సేద్యం ముందు నిల్చింది.

అచ్చిరెడ్డి కళ్లముందు మాలాడిదిబ్బ సేద్యమే కాదు, అప్పుడు పిల్లకరణం “దెయ్యాలదిబ్బ దెయ్యాలే తిన్నీ అచ్చిరెడ్డి” అన్న మాటలు కూడా ముందు నిల్చాయి.

ఆ రోజు పిల్లకరణం ఆ మాటే అన్నాడు. నిజానికి మాలాడిదిబ్బకాదు ఎన్నెలదిన్ని పరిసరాల్లో లెక్కలోకి రానిపొలం చాలావుంది.

అది యిప్పటిదాకా కరణం పొలం అనే జనానికి తెలుసు. అంతేకాదు ఈనాభాముల అసలు భాగతం ఎన్నెలదిన్ని జనానికి అర్థం కాని విషయం కూడా. ఎన్నెలదిన్నెలోనే కాకుండా చుట్టుపట్ల గ్రామాల్లో కూడా కరణం ఈనాంకింద పెద్దకరణం ఎంత సొంత చేసుకుంది లెక్కలు చెప్పగలిగే సత్తా ఎవ్వరికీ లేదు.

చాకలి, మంగలి, కుమ్మరి, కమ్మరి, వడ్డంగి, ఎట్టి ఈనాముల్లో ఎక్కివ భాగం కరణం పొలాల్లో కలపబడ్డదనే సంగతి కూడా ఆ కులాలవాళ్లకి తెలీదు. కుమ్మరిమట్టికి వదిలిన రెండెకరాలు కుమ్మరి మాన్యం కింద అందరికీ తెలుసు. అది దాదాపు అయిదెకరాలుందని పెద్ద కరణానికి మాత్రమే తెలుసు. చాకలిబట్టలు ఉతకడానికి ఆరేసుకోడానికి కుంట చెరువు, దాన్ని అనుకొని వున్న అరెకరాల మాత్రమే చాకళ్లకి తెలుసు. మిగిలింది పెద్ద కరణం మాత్రమే చెప్పగలడు. ఆ వూళ్లో దేవదాసీలు లేరు. కాని దేవదాసీల పేర పాతిక ఎకరాలు లెక్కల్లో వుంది. అది దేవుడి మాన్యంతో కలిసివుందని కరణం అనేవాడు. దేవుడు పేరవున్నా దేవదాసీ పేర వున్నా అనుభవించేది కరణమే. ఎట్టి మాన్యం పంట కాలంలో గింజల కొలతతో చెల్లుబాడి అయిపోతుంది. పొలం వుందని వుంటే ఎంతుందని ఎట్టి అడగలేదు. కరణం చెప్పలేదు. “పనుల మాన్యాలు”వున్నాయనే సంగతి ఎన్నెలదిన్ని జనాలకి తెలియకపోవటం ఎంతోకాదు. కాని కరణం జాబితాలో ఆ ఈనాములు కూడా వున్నాయి.

రాయలసీమ నుండి ఎన్నెలదిన్నికి నాగన్న వచ్చిన కొత్తలో “ముద్దల ఈనాం” అని మాటల సందర్భంలో అంటే ఎర్రెంకడు, ఎంకటనర్సునోళ్లు ఎల్లబెట్టారు. పిట్టోడు మాత్రం అదేదో చెప్పమని పట్టుపట్టాడు. అదీ ఎన్నెలదిన్నికి దానికి తూర్పున వున్న చింతల గుంటకి పొలిమేర తగాదావస్తే ఆ సందర్భంలో “ముద్దల ఈనాం” యిస్తే నేను తగాదా తీరుస్తానని నాగన్న నవ్వుతూ అన్నాడు. అప్పుడు విన్నారు వాళ్లు ఆపేరు. పొలిమేర తగాదా తీర్చడానికి ఒక వ్యక్తి వుంటాడు, అతను పొలిమేరలు నిర్ధారణ చేసి పొలిమేర

పొడుగునా అన్నం ముద్దలు పెట్టాడు; దాన్నే 'ముద్దల ఈనాం' అంటారు. అట్లాంటి విషయాలు పిట్టడిలాంటి వాళ్ళకి అశ్వర్యాలు కాని కరణానికి అదృష్టం కలిసొచ్చే సందర్భాలు. విచిత్రమేమిటంటే బ్రిటీష్ వాళ్ళు గ్రామ నౌకర్లకి డబ్బు రూపంలో యివ్వటం మొదలెట్టాక ఈ రకం ఈనాముల్లో ఎక్కువ భాగం కరణాల కింద , భూస్వాముల కింద సొంత అస్త్రీగా మిగిలిపోయాయి. భూమీద జరిగిన ఓ విచిత్ర నాటకం అది.

పిల్లకరణం చాలా దూరమే ఆలోచించాడు. రైతులకి భూమి అమ్మకం కూడా ముందు చూపుతోనే చేశాడు. రోజురోజుకు మార్పుచెందుతున్న గ్రామసీమల స్వరూపాల్ని క్షుణ్ణంగానే పరిశీలిస్తున్నాడు. అప్పుడప్పుడూ అనుకోనేవాడు, ఎన్నెలదిన్ని వదిలేసి నెల్లూరు చేరుదామని. పెద్ద కొడుకు చదువుతున్నాడు. దొరల ప్రాపకంలో అల్లుడికిమంచి పలుకుబడే వుంది. ఊళ్లో కూడా అచ్చిరెడ్డిలాంటి రైతులు గ్రామ పెత్తనంలో ముందుకొస్తున్నారు. పిల్లనిస్తూ దిబ్బలమిట్ట బుక్కిరెడ్డి అచ్చిరెడ్డికి కొంత పొలం యిచ్చాడు. కిందటేడు మరో పదెకరాలు కొన్నాడు. ఆ పదెకరాల పక్కనే పొరుంబోకు వుంటే తనతో మాట మాత్రం అనకుండా కలిపేసుకున్నాడు. అచ్చిరెడ్డిని చూసే చూడకుండా పోనిస్తే యిద్దరు ముగ్గురు రైతులు కూడా అదే చేశారు. అలగాజనం ఫలానారెడ్డిగోరి మనుమలని పిలవబడటం పిల్ల కరణానికి ఎందుకో అంత వినబుద్ధిగా లేదు. చెప్పకనే కొన్ని పరిణామాలు తనకి అనుకూలంగా లేవు. అదిగో ఆ నేపథ్యంలోనే మాలాడి దిబ్బ దెయ్యాలే తినసే అచ్చిరెడ్డి అన్నాడు.

అయితే వాళ్ళని పిలిచి మాలాడిదిబ్బ మీరు చేసుకొండ్రా అని పిల్లకరణం వాళ్ళకివ్వలేదు. ఎన్నెలదిన్ని చింతగుంట పొలిమేర గొడవ రోజు ఆషామాషీగానే పిట్టేడు నాగన్న చాలా విషయాలు మాట్లాడుకొన్నారు. పిట్టడిలో చిన్న అలజడి బయల్పడింది. తన ఈడు వాళ్ళతో కదిపి చూశాడు. కాస్త ఆశ కన్పించింది. మాదిగ కుర్రాళ్ళని కదిలిస్తే బాగుందిరా పిట్టేడా అన్నారు. మాదిగపల్లెలో కుర్రాళ్ళు సిద్ధమయ్యారు. ముసలయ్య, పోలడు ముందుకొచ్చారు.

పథకం నాగన్న గీశాడు. ముందు మాలాడి దిబ్బలో చెట్లు కొట్టాలనుకొన్నారు. కొట్టేటప్పుడు కరణం అడిగితే, అచ్చిరెడ్డి లాంటి రైతులు అడిగితే కట్టేవుల్లకని చెప్తామనుకున్నారు. ముందురోజు బెరుగ్గానే వెళ్లారు. రెండు మూడు చెట్లుకొట్టి అగారు. ఆరోజు వెళ్లింది అంతా కుర్రాళ్లే. వాళ్ళతో వుంది నాగన్న వక్కడే. చెట్లుకొట్టకపోయినా నాగన్నతో పాటు ఎల్లన్న వుండిపోయాడు. ఎల్లన్న అక్కడికి వెళ్లినందుకు ఎర్రెంకడికి దాదాపు అదురు జ్వరం వచ్చినంతపవైంది. రెండో రోజుకుర్రాళ్ళ సంఖ్య పెరిగింది. రెండో రోజు మధ్యాహ్నం దాకా కొట్టారు. రైతులెవ్వరూ ఆ విషయం పట్టించుకొన్నట్టు లేదు. మూడోరోజు సంఖ్య పెరిగింది. దాదాపు సగం దిబ్బ చెట్లు, ముళ్ళకంపా కొట్టేశారు.

అప్పుడు ఆలోచించింది ఊరు. ఊరి పెద్దలు రచ్చచేశారు. తెల్లారి మాలామాదిగల్ని గెవిటిచెట్టు కిందకి పిల్చారు. ఊరు బయట రెండు పల్లెలకి చీలే దారిలో పెద్ద వేప

చెట్టుంది. అది ఊరికి ముందు పుట్టిందని కొందరు, పెద్ద కరణం నాన్న దాన్ని నాటాడని కొందరు చెప్పుకొంటారు. గెముడు చెట్టు కాస్త గెవిటి చెట్టయింది. దాని కింద అరుగు కూడా వుంది. మాలా మాదిగల్ని పిలవాల్సివస్తే ఆ చెట్టుకిందికి పిలుస్తారు. మాలామాదిగల తీర్పులు ఊళ్లో చెయ్యటం అప్పటికి నామోషి లాంటిది. అందుకే మామూలు ఊరిరచ్చ కిందికి రాకుండా గెవిటిచెట్టు కిందికి అందర్నీ పిలిచారు. మాలవల్లె నుంచి కొందరు, మాదిగపల్లె నుంచి కొందరు వచ్చారు. అరుగుమీద పిల్లకరణం కూర్చోన్నాడు. అచ్చిరెడ్డి ఆ పక్కనే కూర్చోన్నాడు. వెనుక వరుసలో మిగతా రెడ్లు కూర్చోన్నారు. పిలుచుకొచ్చిన మంగలి వీరాస్యామి, చాకలి సింగన్న అటోకరు, యిటోకరు నిలబడ్డారు. వాళ్లకి దూరంగా ఎట్టి ఎల్లమంద నిలబడ్డారు.

“మాలాడి దిబ్బ ఎట్టికి పడింది. బాగుచేసుకొందామనుకొన్నాం.”

ఆ మాట నాగన్న అన్నాడు. పిల్లకరణం నాగన్నకేసి అట్టాగేచూశాడు. నాగన్న, నారిగాడికొడుకు. నారిగాడు ఎట్టా చచ్చిందీ పిల్లకరణానికి తెలియంది కాదు. తన తండ్రి మరణం మీదా పిల్లకరణానికుండే అనుమానాలు పిల్ల కరణానికున్నాయి. మధ్యలో ‘రంగాయి’ లేకపోతే తాను చాలా దూరం వెళ్ళేవాడు. అచ్చిరెడ్డి తన తల్లిని బజారుకు తీసుకురావద్దని కాల్లావేళ్లాపడ్డాడు. అయినా పోయిన తండ్రి ఎట్టాగూ తిరిగిరాడు. అందుకే తండ్రి మరణం గురించి బయట రకరకాలుగా చెప్పుకొన్నాతన ఆలోచనలు తనలోనే దాచుకొన్నాడు. అంతేకాదు ఎన్నెలదిన్నిలో జరుగుతున్న మార్పులు కూడా తనని మరోవైపుకు ఆలోచించేలా చేస్తున్నాయి. అచ్చిరెడ్డి, మిగతారెడ్లు గమనించారో లేదో పిల్లకరణానికి తెలీదుగాని అతను మాత్రం ఒకటి గమనించాడు. “గెవిటి చెట్టు” రచ్చ ఎప్పుడో గాని జరగదు. అట్టా జరిగినప్పుడు ఎంత రమ్మన్నా మాలామాదిగలు యింతమంది రారు. ఒక్కసారి బెదిరించి రచ్చకు తీసుకురావాల్సి వచ్చేది. కాని యిప్పుడు చాలామంది వచ్చారు. గతంలో ఏదన్నా అడిగితే ఒకడిమీద ఒకడు చెప్పుకొనేవాళ్లు. కాని యిప్పుడు నాగన్నే చెప్పటం మొదలెట్టాడు. గమనించాల్సింది మరొకటి కూడా వుందనుకొన్నాడు పిల్లకరణం. పెద్దకరణం పొలం పనిరోజుల్లో మధ్యాహ్నం కూటికావిళ్లు కూడా మాలవాళ్లకి మాదిగవాళ్లకి వేరుగా వుండేవాడు. రచ్చ దగ్గర కూడా వేరువేరు గుంపులుగా కూర్చోనేవాళ్లు. యిప్పుడు అట్టాలేదు. అంతా ఒకేచోట కూర్చోన్నారు. మాలల్లో పిట్టోడు, మాదిగల్లో పోలడు చూపుల్లో కాస్త తేడా కనిపిస్తున్నట్టుంది. వాళ్లచూపులు అనుమానంగా వున్నాయి. పెద్దమాల, మాదిగ పెద్ద చూపులు అందోళనగా లేవు. గత్తరగా లేవు. పిల్లకరణం అచ్చిరెడ్డికేసి చూశాడు. “గెవిటిచెట్టురచ్చ”లో కూర్చోవటం అచ్చిరెడ్డికి కొత్తకాదు కాని కరణం పక్కన కూర్చోవటం కొత్తే. అచ్చిరెడ్డి అట్టా తన పక్కన కాకుండా వెనకవరుసలో కూర్చోంటే బాగుండేదనుకొన్నాడు.

“చెట్టుకొట్టాక మీతో చెబుదామనుకొన్నాం” నాగన్న నిజం చెప్పటం లేదని పిల్లకరణానికితెలియకపోలేదు.

“ముందే చెబుదామనుకొంటే మీరు నెల్లూరు పొయ్యారని తెలిసింది”

తన పెద్దరికానికి ఆమాటలు పనికిచ్చేవిగానే అనిపించాయి పిల్లకరణానికి. మార్పుకోరేవాడికి ఆ మాత్రం పెద్దరికం కాపాడుకోవటం మంచిదేననిపించింది. నాగన్న నిజం చెప్పినా అబద్ధం చెప్పినా తనని పైస్థానంలో వుంచాడనిపించింది.

అచ్చిరెడ్డికి మాత్రం ఆ మాట నచ్చలేదు. చెట్టుకొట్టాక మీతో చెబుదామనుకొన్నామని అన్న నాగన్న మాటలో ‘మీతో’ అంటే తనతో కూడా అని అనుకొన్నాడు. కాని రెండో మాట తాను కాదని చెబుతోంది. కరణం లేకపోతే తనకి చెప్పొచ్చుగా. తనని అంత తక్కువగా చూడటం అతనికి నచ్చలేదు.

“అయిన లేకపోతే, మేం లేమా, మాతో చెప్పొచ్చుగా’ కడుపులో మాట దాచుకోలేక అనేకాడు. కరణానికి అచ్చిరెడ్డి మాటలు కోపం తెప్పించాయి. అయినా పైకి ఏదీ అనకుండా వుంటే బాగుండదని “నేను లేకపోతే అచ్చిరెడ్డికి చెప్పొచ్చుగా” అన్నాడు. ఆమాట అన్నాడేగాని నాగన్న అచ్చిరెడ్డికి చెప్పకపోవటం పొరపాటే అంటాడేమోననని అనుమానం వచ్చింది. అట్లా అనకుండా వుంటేనే బాగుంటుందనుకొన్నాడు. నాగన్న ఏమీ మాట్లాడలేదు. ఏమీ మాట్లాడనందుకు పిల్లకరణానికి సంతోషంగా వుంది.

నాగన్న అలోచన నాగన్నకుంది. లేదు అని కూడా కరణం అనుకోడు. తెలివి ఎవడి అబ్బసొత్తుకాదు. కలుగులో ఎలుక్కి, కలుగు పక్క పాముకి దేని తెలివిదానిదే. కాకపోతే ‘కలుగు’ ఒక్కటే యిబ్బంది. నాగన్నలకి ఈ వ్యవస్థ కలుగులే తవ్వించి. ఆ కలుగు చీకట్లోనే బతకమంది. ఎలికలుగు తవ్వకోవటం నాగన్నలు నేర్చుకోకపూరుకోరు. అట్లా పూరుకొంటే అది చరిత్రేకాదు. దానికి పరిణామమే లేదు. ఎవరో ఒక జడల రుషి చరిత్రంటే యిదే అని రాసి పోరేసే చెత్తలా వుంటుంది. చేలగట్లలో వుండే ఎలుక తవ్వకునే కలుగుకు రెండో దారి కూడా వుంటుంది. అదే ఎలికలుగు. ఆ దారి ఏర్పాటు చేసుకోవటం కొస్త అలస్యంగా చేసుకొందికావచ్చు అంతే తేడా.

పిల్లకరణం నాగన్నకేసి చూస్తున్నాడు. అచ్చిరెడ్డి మాత్రం నాగన్న నోటిగుండా ఏమాటా రాకపోవటం సహించలేకపోతున్నాడు. అసలు ఈ అలగాజనంతో అంత నింపాదిగా మాట్లాడటమే తప్పనే నిర్ణయానికొచ్చాడు. నోటికిబూతులోస్తున్నాయి. పిల్లకరణం గమనిస్తూనే వున్నాడు. అతను గమనిస్తోంది అచ్చిరెడ్డిని కాదు. అతని మాటల్నికాదు. అచ్చిరెడ్డి నోట బూతులు వస్తున్నప్పుడు పిట్టోడి కళ్లని గమనిస్తున్నాడు. ముసలయ్య చూపుల్ని చదుపుతున్నాడు. యిబ్బందిగా కదిలే పోలయ్యని ఆలోచిస్తున్నాడు. ఆ చూపుల్లో అసహనాన్ని, ఆ కదలికల్లో ఆరాటాన్ని కరణం లెక్కలతో సరిచూసుకొంటున్నాడు. తండ్రి మరణం యిప్పుడు తీసివేతల్లో కొచ్చింది. అచ్చిరెడ్డి ప్రవర్తన కూడికల్లో కొచ్చింది. ఆ భూమి వాళ్ళకి చెందితేనే మంచిదనుకొన్నాడు. ఒకనాటి తెలివికాదు అది. విభజించి పాలించటం తెల్లవాడు ఈ నేలమీద కొత్తగా ప్రయోగించింది కాదు ఉన్నదాన్ని వాడుకొన్నది మాత్రమే.

పెద్ద కరణం మాలల్ని మాదిగల్ని విభజిస్తూ వచ్చాడు. వాళ్లు కలవకుండా అన్ని గీతలు శాస్త్రరీత్యా గీశాడు. అప్పుడు తమ వలయంలో, తమ హాదా స్థాయిలో అచ్చిరెడ్లులేరు. యింత చేసుకోరా అచ్చిరెడ్డి అని గీత గీసియిస్తే అంత చేసుకొని తన కివ్వాలింది తనకిచ్చి మిగిలినదే ఉంచుకొన్నాడు. పిల్లకరణం రోజుల్లో హాదా స్థాయిలో కొట్టాల్సిన మార్పు కన్పించింది. గీత గీసి యిస్తే తీసుకొనే స్థితిలో అచ్చిరెడ్లు లేరు. ఒకప్పుడు ఏం చేద్దాం పంతులూ అంటూ వచ్చేవాడు బుక్కరెడ్డి, కాని యిప్పుడు నేనైతేనా అంటున్నాడు. పిల్లకరణం విభజనలో పావుల్ని మరోపైపుకు కదుపుతున్నాడు.

“అచ్చిరెడ్డికి చెబితే బాగుండేది” ఆ మాట చాలా తేలిగ్గా రెండు మూడుసార్లు అన్నాడు.

“అయినా, దెయ్యాలదిబ్బ దెయ్యాలే తిన్నీ అచ్చిరెడ్డి” అని లేశాడు. ఏమైనా రచ్చ తన మాటతో ఆగాలనుకొన్నాడు.

“యిక వెళ్ళం”

అమాటలంటూ లేశాడు. అచ్చిరెడ్డి అయిష్టంగానే లేశాడు. దాగ్లో అచ్చిరెడ్డితో అన్నాడు ‘కాపురాలైతే తలపై వుండకూడదు. మాలాడి దిబ్బ వాళ్ళ బాగుచేసింది కాపురాలు వుండటానికి కాదుగా.’ అంటూ చెప్పుకపోయాడు. అచ్చిరెడ్డికి ఎన్ని చెప్పినా వెల్లిగానే వుంది.

నమస్య అట్టా పరిష్కారమాతుందని పిట్టడు అనుకోలేదు. చెట్టుకొట్టాక మీతో చెబుదామనుకొన్నాం” అని నాగన్న అనటం కూడా పిట్టడికి నచ్చలేదు. పోలడుతో ఆ మాటే అంటే అంతకన్నా ఎదంటాడా అల్లుడా అన్నాడు. ముసలయ్య మాత్రం నాకూ అంత బాగాలేదు అని అన్నాడు. ఆ రాత్రి నాగన్నని నిలేసి అడిగాడు. నాగన్న నవ్వి పూరుకోలేదు. తన అలోచన విడమరచి చెప్పాడు. వాళ్లు చేసు దగ్గరకి దొమ్మిగా రాలేదు. రచ్చపెట్టారు. రచ్చలో అచ్చిరెడ్డికి, పిల్లకరణానికి కొంత ఎడమ ఏర్పడుతున్నట్టు అనిపించింది. అందుకే అట్టా మాట్లాడానన్నాడు. అది దెయ్యం దిబ్బ కాబట్టి, దానితో ముడిపడి పెద్ద కరణం చావు కూడా వుంది అని కరణం అనుకొంటున్నాడు కాబట్టి ఆ భూమి దక్కింది. లేకపోతే అంత తేలిక కాదు అని నాగన్న అన్నాడు.

కరణాలు ఏవైనా కావచ్చు మాలాడి దిబ్బ మాలామాదిగలు సాగులోకి తెచ్చారు. తలోచెక్క పంచుకొన్నారు. వాళ్లు గుర్తుంచుకోవాల్సింది నారిగాణ్ణి, మాతయ్యని. అక్కడ వాళ్ల త్యాగం వుంది. వాళ్ళ సాహసం వుంది. చిందించిన నెత్తురు వుంది. తీర్చుకొన్న నెత్తుటి బాకీ వుంది. చరిత్ర అట్టాగా సాగింది. శంభూకుడి తల, ఎకలవ్యయుడి బొటనవేలు అవి మాత్రమే కాదు. వాటితోనే దళిత చరిత్ర ఉదాహరణలు అగిపోలేదు. చరిత్రకందని, అందినా పట్టించుకోని అంటరానివాళ్ళ తిరుగుబాట్లు, పోరాటాలు, త్యాగాలు, సాహసాలు, వెలుగుకు నోచుకోకుండా చీకట్లోనే కలిసిపోయాయి. తెలిసీ తెలిక మాట్లాడేవాళ్ళు మాట్లాడుతూనే వుంటారుగాని మాలామాదిగలకి పోరాటం అదర్థం కాదు. అవసరం. అవసరం కాబట్టే

నారిగాళ్లు, మాతయ్యలు అంత సాహసాలు చేశారు. ఈ దేశం పోరాట చరిత్రలో వాళ్ల నెత్తురుతో తడవని పుటలేదు. వాళ్ల సాహసాల్లో ముడిపడిలేని సందర్భం లేదు. భూమికోసం పోరాడారు. భుక్తి కోసం పోరాడారు. ఆత్మగౌరవం కోసం పోరాడారు. వర్తమానం కూడా అదే. వర్తమాన పోరాట జీవితం కూడా అదే. అది ఆదర్శం కాదు. అవసరం.

నిజానికి మాలాడి దిబ్బ సేద్యం జరిగింది. పాతబడిపోయింది. కాని ఎల్లన్న అటలో దాగిన ఆత్మగౌరవం దగ్గర అచ్చిరెడ్డికి, పిల్లకరణానికి అది మరోసారి గుర్తొచ్చింది. మాలాడి దిబ్బని వోదులుకోవడం పిల్లకరణం తేలిగ్గా తీసుకొన్నాడు. కాని ఎల్లన్న అట కరణం స్థాయిలో మాలామాదిగ పెద్దల్ని వుంచటం మాత్రం సహించలేకపోయాడు. అది తీవ్రమైన ధిక్కారంగా భావించాడు. కాకాపోతే మట్టి తన చేతికి అంటకూడదనే ఆలోచనతో ఉన్నాడు. అందుకే అచ్చిరెడ్డితో “ఆ రోజే అట్టుపడాల్సిందనే” మాట అన్నాడు. ఆ రోజు జరిగిపోయింది తిరిగి జరిగేది కాదు. కాకపోతే నీ మాట వినలేదు రెడ్డీ అనే అర్థం వచ్చేలా మాట్లాడితే అచ్చిరెడ్డీ బండిపరం భుజాల మీదికి ఎత్తుకుంటాడు. నిజంగా అట్లాగే జరిగింది. అచ్చిరెడ్డిని రెచ్చగట్టి పిల్లకరణం కూతురి దగ్గరికెళ్లాడు. రెచ్చిపోయిన అచ్చిరెడ్డి ఏకంగా దిబ్బల మిట్టకే బయల్దేరాడు.

దిబ్బల మిట్టలో విచిత్ర వాతావరణం నాగన్నకి, ఎల్లన్నకి ఎదురైంది. వాళ్లతో మాట్లాడటానికే ఆ రెండు పల్లెల్లో వాళ్లు యిబ్బంది పడుతున్నారు. ఈ వాతావరణం పిట్టడిని మునలయ్యని, పోలడిని యిబ్బందిలో పెట్టింది. పెద్దమాల మాదిగ పెద్దకూడ బ లుక్కొని చెప్పినట్టు, యింతకన్నా మేం చెయ్యగలిగింది ఏది లేనట్టు “మమ్మల్ని పిలవకుండా అట ఆడండి” అని చెప్పారు. అట్లా కాకపోతే మేము బుక్కీరెడ్డిని ఎదుర్కొని నిలబడలేమన్నారు. అచ్చిరెడ్డి కూడా దిబ్బమిట్టలో వున్న సమాచారం తెలిసింది. చుట్టుపట్ల వూళ్ల రెడ్లు ఎడ్లబండలో దిబ్బలమిట్ట వస్తున్నారని, ఏ క్షణానైనా పల్లెలమీద పడతారనే పుకారు వుట్టింది. ఆత్మగౌరవం ఖరీదు చాలా ఎక్కువే అనుకొన్నాడు నాగన్న.

“కరణానికి లేని గొప్ప అచ్చిరెడ్డికి ఆడిమామకి ఎందుకొచ్చింది”

“కరణానికి లేదని ఎవురన్నారు. రెచ్చగట్టి తప్పుకొన్నాడు”

“ఊళ్లజనంవత్తారు పెద్దాళ్లని అట్లా పిలవకపోతే మానే. అట ఆడండి.

“ఎల్లన్న అట చూడాలని అడాళ్లు మునలాళ్ల యిదై పోతున్నారు”

“అట్లా పిలవకుండా అడుకోండా అని బుక్కీరెడ్డి అన్నాడు”

“అడు ఎట్లా ఆడమంటే అట్లా ఆడటానికి మనం అడికట్టుమడి గొడ్లమా.”

“పెద్దమొగడోయ్”

మాటలు. ఎల్లన్నచుట్టూ. నాగన్నచుట్టూ. వింటూనే వున్నారు. ఏది మాట్లాడాలో అర్థం కావటం లేదు. ఏదో ఒకటి మాట్లాడాల్సి వుంది. ఏదో ఒకటి నిర్ణయించుకోవాల్సి వుంది. ఆ ఏదో ఒకటి. పెద్దలని గౌరవంగా పిలవకుండా అట ఆడటమా ? లేదా ఆడకపోవటమా ? ఆ రెంటిల్లోనే తేలాల్సి వుందని ఎల్లన్న అనుకొన్నాడు. సమస్యల్లా అట ఆడటం దగ్గరకాదు.

పెద్దల దగ్గరే. పెద్దల్ని గౌరవంగా పిల్చి అడించుకొనే తెగింపు పల్లెలో లేదు. తెగించడటమంటే గొప్ప సాహసమే చెయ్యాల్సి వుంటుంది. అందుకే ఎల్లన్న ఆట అడకుండా వుండటమే అత్యగౌరవం మిగుల్చుకోవడం అనుకొన్నాడు. కనీసం అదన్నా మిగలాలనుకొన్నాడు. ఆ మాటే నాగన్నతో అన్నాడు. ఆ నిర్ణయం కోసమే నాగన్న ఎదురుచూస్తున్నాడు. అసలు తానే ఆ మాట చెబుదామనుకొన్నాడు. తన జీవితం సందే పొద్దుకాడ వుంది. ఎల్లన్న యిప్పుడిప్పుడే మండుతున్న పొద్దు. నిర్ణయం అక్కడ రావటమే మంచిదనుకొన్నాడు.

అంతేకాదు ఈ వాతావరణం నాగన్న ఊపిరిమీద ప్రభావం చూపుతోంది. తెలీని అందోళన, అవేదన గుండెల్ని పిండుతున్నట్టనిపిస్తోంది. తాను ఓటమిని ఓర్చుకొనే స్థితిలో లేనట్టు అనిపిస్తోంది. తెలీని యిబ్బంది గుండెల్లో నుడులు తిరుగుతోంది. నాగన్నకేనే చుశాడు ఎల్లన్న. అతని మొహం మీద చీకట్లు తారాడుతున్నట్టు అనిపించింది. అందుకే చొరవ తీసుకొని “అట యిప్పుడొద్దు. యింకోసారి అడుతామన్నాడు.” అంతా నిరాశపడ్డారు. పెద్దలు అడమన్నారు. అటకన్నా అత్యగౌరవం ముఖ్యమనుకొన్నాడు ఎల్లన్న. మళ్ళీ చెప్పాడు. యింకోసారి అడదామన్నాడు. తప్పక అడదామన్నాడు. నాగన్న ఎల్లన్నకేనే చుశాడు. ఎల్లన్న నేత్రం అంత ఎర్రగా ఎప్పుడూ లేదనిపించింది. ఎల్లన్న మనసులో యిప్పుడు ఏదీ బలంగా వుందో నాగన్నకి తెలుసు. దున్నే భూమి, వుండే యిళ్లు, కట్టేగుడ్డ, అడే ఆట. ఏదీ.....ఏదీ.....అంత తేలిగ్గా దక్కదు. తవ్వాలింది, పూడ్చాలింది చాలా వుంది. మరోసారి ఎల్లన్న కళ్లలోకి చుశాడు. ఎర్రగా వుండిపోయాయి. ఉండనీ అనుకొన్నాడు. అట్లాగే వుండాలనుకొన్నాడు.

ఎన్నెలదిన్ని కేసి నడక చాలా భారంగా వుంది. పిట్టోడు, ముసలయ్య, పోలడు ఏదేదో మాట్లాడుతున్నారు. ఎల్లన్న మౌనంగా నడుస్తున్నాడు. నాగన్న మాత్రం మౌనాన్ని కూడా భరించలేకుండా వున్నాడు. ఈ సంఘటన ఎల్లన్న జీవితాన్ని ఏ మలుపు తిప్పుతుందో ఊహించలేకుండా వున్నాడు. ఎల్లన్న కళాకారుడు. స్పందించటం కళాకారుడి గుండె కుండే ప్రత్యేకత. దిబ్బల మిట్టజనాన్ని అతను అర్థం చేసుకోవడం పైన అతని స్పందన రూపం వుంటుంది. ఈ జనం భయాన్ని అర్థం చేసుకొని ఆ భయాన్ని పోగొట్టే మార్గాలు వెతికే స్పందన అతణ్ణో పుడితే ఆ కంటిలో ఎరుపుకు కొత్త అర్థం వస్తుంది. మలుపు పొంగే వరదలా పంచుకొనే ప్రేమలా మిగులుతుంది. అట్లాకాక మరోలా, వీళ్లని నమ్మి ఏదీ చెయ్యకూడదనే భావం ఆ స్పందనలో తొంగి చూస్తే అది ప్రమాదానికి దారితీస్తుంది. కళాకారుడికి స్పందన అతి సున్నిత అంశం.

నాగన్నకు నడవటం కూడా కష్టంగా వుంది. అప్పుడే జరిగింది అతని ఎడమీద ఎవడో శత్రువు బలంగా తన్ని వెళ్ళి నట్టనిపించిన దృశ్యం. ఎన్నెలదిన్ని బళ్లబాటమీద దుమ్ము రేపుకొంటో ఎద్దులబండి ఎన్నెలదిన్ని కేసి పరుగెడుతోంది. అది అచ్చిరెడ్డి బండి. ఆ గంటల మోత అచ్చిరెడ్డి ఎడ్లదే అని అన్నాడు పిట్టోడు. నాగన్న అట్లాగే చుశాడు. అబండి ఊరిదారికేసి

వెళ్ళేంది. నాగన్నకు ఊపిరి ఆడటం లేదు. ఎద్దుల గంటలమోత వినిపిస్తూనే వుంది. మోత తన ఓటమిని, అచ్చిరెడ్డి విజయాన్ని చాటుతోంది.

నడక సాగటం లేదు. నందెచీకట్లు మునురుతున్నాయి. మాలాడి దిబ్బ మీదగా వెళ్ళామన్నాడు. మాలాడి దిబ్బ మలుపుల తిరిగారు. మాలాడి దిబ్బ దగ్గరపడేకుంది నాగన్న గుండెలు చాలా వేగంగా కొట్టుకోవటం మొదలయ్యాయి. మాలాడి దిబ్బ వచ్చింది.

“అగుదాం బిడ్డా”

ఎల్లన్న నాగన్నకేసి చూశాడు. బిడ్డా అని తనని మొదట్లో పిలిచేవాడు. ఆ పిలుపు ఈ మధ్యలేదు. అదీ అలసినట్టుగా అన్నాడు.

“కాసేపు కూర్చుందాం”

చీకట్లు పూర్తిగా కప్పేశాయి. మాలాడి దిబ్బంతా కైదవేశారు. కంకి బాగా వచ్చింది. యింకొద్దిరోజుల్లో కేతకోస్తుంది. అంతా పాలకంకి. ఆ పాలకంకికేసినింపాదిగా చూశాడు నాగన్న. వెన్నెలైతే బాగుండేదనుకొన్నాడు. అయినా చూడటానికి చీకటి అడ్డురాదనుకొన్నాడు. పిట్టడు మంచి నీళ్లుంటే పుట్రమ్మని మంచెకాడి మనిషిని కేకేశాడు.

“వంట బాగా వచ్చింది.....కూటికి దిగుల్లేదు”

నాగన్న మాటలకి అంతా ఔనన్నారు.....అంత చీకట్లోనూ నాగన్నదేన్నో వెతుకుతున్నట్టు చూశాడు. అతని చూసేవైపుకు అంతా చూశారు. అచ్చిరెడ్డి చేల మధ్య మంచె దగ్గర కాగడా వెలుతురు కనిపిస్తోంది.

“అది అచ్చిరెడ్డి అబ్బ సొమ్ముకాదు. కరణం లెక్కలోకి రాదు”

నాగన్న వేలుపెట్టి చూపుతున్న వైపు చూశారు. అచ్చిరెడ్డి చేలకి మాలాడి దిబ్బకి మధ్య బీడు భూమిలో నల్లకుమ్మచెట్లు తలలు విరబోసుకొన్న దయ్యాలలా వున్నాయి.

“ఈ గట్టు అక్కడ పడాలి”

ఎల్లన్న నాగన్నలోకి గుచ్చి గుచ్చి చూశాడు. తనకేసి అట్లాగే చూస్తున్న ఎల్లన్న వీపు తట్టాడు. పైకి లేశాడు. మంచెకాడి మనిషి నీళ్ళు తెస్తే తాగాడు. దారంతా మాట్లాడుతూనే వున్నాడు. బలవంతంగా మట్లాడుతున్నట్టనిపించింది. గొంతు చాలా బలహీనంగా వినిపిస్తోంది. ఈ రాత్రంతా మాట్లాడుతూనే వున్నాడు. ఆట మారాలన్నాడు. పాట మారాలన్నాడు. రెండు మూడు పాటలు పాడాడు. ఆ పాటలు కొత్తగా అనిపించాయి. అకలి, భూమి, కన్నీళ్ళు, మాలాళ్ళు, మాదిగాళ్ళు ఆ పాటలనిండా నిలిశాయి.

ఎల్లన్న ఆ రాత్రి నాగన్న దగ్గర వుండిపోయాడు. నాగన్న కొత్తపాటలు పాడుతుంటే వాటిని మనసులో బంధిస్తూ కూర్చొన్నాడు. గంగ పాట వినరా బిడ్డా అన్నాడు. పాడాడు. గంగని భూమ్మీదికి తెచ్చింది బగీరథుడు కాదు. ఉరుములోళ్ళు. బగీరథుడు అబద్ధం. ఉరుములోళ్ళు నిజం. ప్రళయం ఉరుముల శబ్దంలో వుట్టింది. ఈ భూమ్మీద మొదట నీటికయ్యలు కట్టింది మాదిగోళ్ళు, మాలోళ్ళు, ఎరుకలోళ్ళు, యానాదోళ్ళు, గిరుల గుండెల్లో

నిద్రోయే గిరిజనులు. నిప్పు చేశారు. నీళ్లు తెచ్చారు. భూమిదున్నారు. బువ్వపందారు. ఆ తర్వాతే ఎవరొచ్చినా. నోటికాడి కూడు కొట్టెయ్యడానికి ఎవరొచ్చినా ఈ తర్వాతే వచ్చారు. అట్టా పాడుతూపోయాడు. ఓ జాముదాకా పాడాడు. తొలికొడి కూసింది. నిద్రొస్తుంది రాబిడ్డా అన్నాడు. రోజూ ఆ జామున లేసేవాడు. ఈ రోజూ నిద్రొస్తుందన్నాడు. కన్నుమూశాడు. మళ్ళీ కళ్ళు తెరవలేదు. గట్టు తెంచుకొని గంగ ఎటు పరుగుతీసిందో తెలీదు. ఉరుముల శబ్దం ఏ దూరతీరాలను తాకుతో ప్రళయం సృష్టిస్తుందో తెలీదు.

చంద్రపు పురాణ రహస్యాల్లో మరణం రహస్యం ఎట్టా వుందో చెప్పకుండానే వెళ్లాడు నాగన్న. కాని ఎప్పుడో పాడాడు నాగన్న. ఓ వినువ్రాయి పాట. కట్టెలే సుట్టాలు. కాడేబంధువులు, పాడే బద్దెలు బావా మరదళ్ళు. గుప్పెడు గుప్పెడు మట్టి గుండెల్లపోత. సుట్టాలు బంధువులు సుట్టా కూసుంటారు. కన్నీరు తీస్తారు. ఆ తర్వాత. ఎవడికివాడు. తొలిగిపోతాడు. కాని నాగన్న వెంట ఎవ్వరూ వెళ్ళకపోయినా నాగన్న ఎన్నెలదిన్నిలో నిలిచిపోయాడు.

ఎల్లన్నే నాగన్నకి అన్నీచేశాడు. అన్నీ చేసిందాకా గుండె నిబ్బరంతో ఉండిపోయాడు. అంతా అయ్యాక తనకేమి మిగలనట్టు, తన ముందు వున్నదంతా శూన్యమైనట్టు భావించాడు. ఒక్కడే దిక్కుల్ని చూస్తోవుండిపోతున్నాడు. ప్రతి దిక్కులోనూ నాగన్నని వెతుకుతున్నాడు. నాగన్న మరణానికి ముందు మాట్లాడిన ప్రతిమాటా గుర్తు తెచ్చుకొంటున్నాడు. ఆ రాత్రి పాడిన కొత్తపాటలు మాట్లాడిన మాటలు, గంగ పాట అన్ని తనకేదో కొత్త సంగతి చెప్పినట్టు అనిపించింది. ఆ కొత్త సంగతే అర్థం కావటం లేదు.

అటకీ బయానా తీసుకొన్న వూళ్ళ నుంచి మనసులు వచ్చిపోతున్నారు. బయానా తిరిగి యిచ్చి పంపుతున్నాడు. నాగన్న లేకుండా అట అడాలని లేదు. నాగన్న వోటమి తట్టుకోలేకపోయాడు. లేకపోతే మరణించేవాడు కాదు. అత్తగౌరవం. అది చిన్నది కాదు. ఏది ఏమైనా దిబ్బల మిట్టలో అట అడి వుండాల్సింది. ఆ పూరిజనం తాడోపేడో తేల్చుకోడానికి ముందుకు రావాల్సింది. అట్టా ముందుకు రానందుకు వాళ్ళని తిట్టుకొన్నాడు. వెంటనే నాగన్న మాటలు గుర్తొచ్చాయి. ప్రేమించటం నాగన్న నేర్పాడు. ద్వేషించటం కూడా నాగన్నే నేర్పాడు. నాగన్న పిల్లకరణాన్ని, అచ్చిరెడ్డిని ద్వేషించాడు. దిబ్బల మిట్ట మాలామాదిగలు తనతో నిలబడకపోయినా వాళ్ళతో ప్రేమగానే మాట్లాడాడు. దారంతా వాళ్ళ మీద ప్రేమకురిపిస్తూనే వున్నాడు. మాలాడి దిబ్బ దగ్గర అంత చీకట్లో బీడు భూమికేసే తన చూపుడువేలు ఎంత సూటిగా చూపాడు. అది అచ్చిరెడ్డి అబ్బది కాదన్నాడు. యిక్కడి గట్టు అక్కడికి పడాలన్నాడు. అన్నిటికన్నా విచిత్రం ఆ రాత్రి పాడిన కొత్త పాటలు. ఎందుకు పాడినట్టు. అకలి పాటలు, నేల చెక్క పాటలు, సుట్టు గుడిసెపాటలు. ఎందుకు పాడినట్టు. గంగ పాటలో నిప్పు, నీళ్లు, బువ్వ. దేనికి సందర్భాలు అవి. కొలిక్కి రావటం లేదు. ఏదో వుంది. తాను యిప్పటి దాకా చెయ్యింది యిప్పుడు చెయ్యాల్సింది ఏదో వుంది. అదే అర్థం కావడం లేదు ఎల్లన్నకు.

జీవితం నిండా అర్థం కాని అవేదన, ఎండుదనం, తీరనిలోటు, ఆరనిదాహం, ఏమైపోయింది తాను అడుతూ పొందిన అనందం. ఎటు వెళ్లాడు తనతో యిప్పటిదాకా ప్రయాణం చేసిన కళాకారుడు. తన లోనివాడు. పాడినవాడు. పాట అల్లినవాడు. పుట్టినే మౌనిగా, మూగగా ఎందుకు మారుతున్నాడు.

అట్లా అని ఎల్లన్న పూర్తిగా మౌని కాలేదు. మూగ కాలేదు. కాకపోతే నీడలే తన నృజన పైన తారాడుతున్నాయి. సమాజానికి తనకీ వున్న సంబంధం బలహీనపడుతోంది. యింకా యిక్కడే వుంటే అది బలహీనపడటమే కాదు, తెగిపోయ్యే ప్రమాదం కూడా వుంది.

తాను పాడాడు. పాట పాడటానికి యిప్పటిదాకా అనందమే అత్యసంతృప్తీ కారణం. దానికి ప్రేరణ ఎక్కడుంది. ఎక్కడో వుంది. ఆ అన్యేషణేయిదంతా. చెట్టు, పుట్ట , కాకీ, కోయిల ,కన్నీళ్లు, పన్నీళ్లు, ఆకలి, చేను, చెలక.... మళ్లీ అనుకొంటే..... ఆకలి, చేను, చెలక..... యింకా..... యింకా చేను, చెలక ఆకలి, అత్యగౌరవం.... అక్కడే అగింది. అంతా అక్కడే అగింది. యిక్కడి గట్టు అక్కడపదాలి ... అక్కడ పదాలి అచ్చికెడ్డి చేలదగ్గర, నరిగ్గా అక్కడ, నిజంగానే. అక్కడే, అక్కడే పదాల పెద్దల్ని, పెద్దమాలని, మాదిగ పెద్దని, కరణానికన్నా మిన్నగా అచ్చికెడ్డి కుళ్లుక చచ్చేలా పిలవాలి . పిలిచి తీరాలి. అట్లాపిలవనప్పుడు, పిలువలేనప్పుడు అట, మాట, పాట, అత్యగౌరవం అన్నీ ప్రశ్నలే.

ఎట్లా వచ్చి ఎట్లా వెళ్లాడువాడు. ఏది చేసి ఏది చెయ్యకుండా వెళ్లాడువాడు. ఉరుముల మలోడు, ఎన్నెలదిన్నినాగడు, నారిగాడి కొడుకు, గొప్ప కళాకారుడు. నిజంగా దేనికోసం వెతికాడు వాడు. తాను వెతికింది దొరికినట్టు దొరికి జారిపోయినప్పుడు ఎంత ఘోరంగా అగిపోయాడు అనలు నడకే తెలీనివాడిలా. అలసిపోయినట్టు అట్లాగే పడుకొని మూసిన కన్ను తెరవకుండా. ఎల్లన్నకి కన్నీళ్లు అగవు. అంత ఘర్షణా అక్కడ అగుతుంది. అక్కడ నుంచి ముందుకుపోదు. గుండెలనిండా అలజడి. బతుకంతా ఆందోళన. దేనిమీదనో తిరగబడాలనుంది. ఆ తిరుగుబాటే అర్థం కావటం లేదు.

ఒక్కక్షణం యిట్లా అనుకుందాం. అశాంతిలో, ఆందోళనలో, తిరుగుబాటులో, మహాస్పత విప్లవాల ప్రభంజనాల్లో సమాజానికి కళాకారుడికి వున్న సంబంధం చరిత్రలో ఎక్కడన్నా బలహీనపడిందేమో వెతుకుదాం. లేదు. అట్లా జరగలేదు. ఉత్కృష్టమైన కళానృప్తే జరిగింది. భూమీద జరిగే ప్రతి మార్పు కళని మారుస్తూ ముందుకొచ్చింది. ప్రపంచం మూలల్లోకి వెళ్తాం. అంతా అట్లాగే జరిగింది. ప్రతి మూలలో సంఘర్షణే చరిత్రగా నిలిచింది. మా నిషాదం మొదలు మహాప్రస్థానం దాకా పుట్టుకొచ్చిన పదాలనన్నీ రాసిపోస్తే ఆ రాసిలో దొరికేవి మూడే మూడు పదాలు. అలజడి ,ఆందోళన, తిరుగుబాటు. ఆ అలజడే కళ. ఆ ఆందోళనే పాట, ఆ తిరుగుబాటే అట.

నిజానికి ఎల్లన్నకి తెలీకుండానే, అర్థం కాకుండానే అతనిలో జరుగుతోంది ఆ

అలజడే, ఆ ఆందోళనే, ఆ తిరుగుబాటే. అయితే స్పష్టంగా తన ముందు కన్పించటంలేదు. నారిగాడు, మాతయ్య, నాగన్న ముందు నిలుస్తే, గుండెను తాకుతో, గుడ్డల్లో నీళ్లు చిమ్ముతో క్షణం క్షణం మెదలుతూనే వున్నారు. అయితే అట్లా ఎందరు నారిగాళ్లు, ఎందరు మాతయ్యలు, ఎందరు నాగన్నలు ? ఆ ప్రశ్న అతన్ని యిబ్బంది పెడుతోంది. జవాబు కావాలి. జవాబు కోసమే అక్కడ వుండకూడదనుకొన్నాడు. ఎక్కడికో వెళ్లాలనుకొన్నాడు. ఎక్కడికనేది తెలీదు. అక్కడే తప్పుచేశాడు. అయినా వెళ్లాడు. తప్పుచేశాడని కూడా అనలేము. యిక్కడ వుంటే తన సంఘర్షణ అంతా నాగన్న దగ్గరే ఆగుతోంది. ఆ లేమి దగ్గర గందరగోళమౌతోంది. అందుకే వెళ్లాడు. ఎన్నెలదిన్ని దాటి వెళ్లాడు. ఒకప్పుడు అగ్రకుల అహంకారం తరిమితే దినమొలతో ఎన్నెలదిన్ని దాటి పరుగుతీశాడు. యిప్పుడు కావాలనే వెళ్లాడు. వెతుకులాటతో వెళ్లాడు. చుక్కల ముగ్గుకర్ర సుభద్రని వదిలాడు. శివయ్య చిరునవ్వుల్ని మరచాడు. బూదేవిని ఎన్నెలదిన్నికే వదిలాడు. కన్న తల్లితో తండ్రితో తనకున్న బంధం చాలా చిన్నదే. వెళ్లేటప్పుడు అది గుర్తు కూడా లేదు.

వెళ్లే ముందు వారం రోజులు శివయ్యతో ఆడాడు. బూదేవితో పాడాడు. చాలారోజుల తర్వాత అల్లుడి మొఖంలో కళచూసి మురిసిపోయింది బూదేవి. నేస్తాలతో గడిపాడు. జట్టుతో కోలాటం పెట్టాడు. చిన్నమ్మి బూదేవిని పిల్చి అల్లుడికి సజ్జబూరెలు చెయ్యమంది. ఆరోజు బూదేవితో నహా అంతా అక్కడే తిన్నారు. జీవితం అంత ఉధృతమైన వాగు పొంగులా వుంటుందనుకోలేదు సుభద్ర. ఆ వారం రోజుల్లో ఓ రోజు రాత్రి నేస్తాల మధ్య కూర్చొని కొత్తపాట అల్లాడు ఎల్లన్న. చాలా పెద్దపాట. అత్త తెల్లార్లపాడే ఓ జానపద పాటని వరస తీసుకొన్నాడు.

ఆ పాటలో నారిగాడు, వరద, మాలామాదిగలు దిబ్బమీదికి ప్రయాణం. నారిగాడి మరణం. మాలాడి దిబ్బ. అదో చరిత్ర లాసాగింది. వీరుడు నారయ్య నేలకొరిగినప్పుడు, మాతయ్య మనోవేదన. నేస్తాల గుండెలు కరిగాయి. పాట మొదలయ్యాక పల్లెలో జనం ఒక్కొక్కరే చేరారు. కళ్లముందు దృశ్యం చూశారు. తన పాట అంత ప్రభావం చూపుతుందని ఎల్లన్న ఊహించలేదు. పాట రెండు గంటలు సాగింది. అది బుర్రకథ కాదు. హరికథ కాదు. అడాళ్లు అన్నాలు తిన్నాక తీరిగ్గా పాడుకొనే వరస. ఆ వరసలోనే అనేక మార్పులు చేశాడు ఎల్లన్న. మరుసటిరోజు రాత్రి దాన్ని కథగానే చెప్పమన్నారు పెద్దలు. మరుసటి రోజు కథ మొదలైంది. రెండు గంటలు కాదు మూడు గంటలు సాగింది. అడాళ్లు పెద్దగానే ఏడ్చారు. మగాళ్లు కళ్లు వొత్తుకున్నారు. కథ వినిసపిట్టోడు ఆగలేకపోయాడు. ఆ రాత్రి అల్లుడ్ని దగ్గర కూర్చోబెట్టుకుని మాతయ్యని చెప్పాడు. చెప్పకూడదనుకొంటూనే చెప్పాడు.

ఎల్లన్న అంతా విన్నాడు. అంతా విన్నాక జీవితం కేవలం కన్నీళ్లు మాత్రమే కాదనుకొన్నాడు. తన కథ కన్నీటితో ఆగదనుకొన్నాడు. అసలు ఏ కథా కన్నీటితో

అగకూడదనుకొన్నాడు. అంటరాని జీవితమంతా మాతయ్య ఆక్రమించాడు. జీవితం గొప్ప సాహసీ. ఎంత సాహసీ అది, మాతయ్య అంత. పాట అల్లుకుపోతోంది. కథ మరో క్రమంలోకి మారింది. ఎన్నెలదిన్ని గ్రామస్వరూపం, మాలామాదిగల స్థితిగతులు, పెద్ద కరణం, భూమి, అట్టా మొదలైంది కథ. వరద, నారగాడి మరణంతో మలుపు తిరిగింది. పెద్ద కరణాన్ని మాతయ్య మట్టు పెట్టటంతో ముగిసింది. అట్టా అల్లుకపాయ్యాడు కథని.

తానో వీరగాధకీ ప్రాణం పోస్తున్నట్టు ఎల్లన్నకి తెలీదు. నిజానికి ఎల్లన్న అల్లింది ఓ వీరగాధాచక్రం. కాకపోతే కాటమరాజు వీరగాధా చక్రంలో లా ముప్పయికి మించిన కథలు లేకపోవచ్చు. కాని యిద్దరు వీరులున్నారు. ఒక వీరుడు వీరమరణం చెందాడు. మరో వీరుడు ఆ వీరుని నెత్తుటి బాకీ తీర్చుకొన్నాడు. ఆ యిద్దరి వెనుకభూమి వుంది. అత్యగౌరవం వుంది. అంత విశేషణ ఆరోజు ఎల్లన్నకు తెలీకపోవచ్చు. కాని అల్లాడు. “పలనాటి యుద్ధం” రాసిన శ్రీనాథుడు కాకపోవచ్చు ఎల్లన్న. ఒక గొప్ప స్పందించే కళాకారుని హృదయం అతను. పదాలు తన సొంతం. తనకు తెలీసినవి. తన చుట్టూ వున్నవాళ్లకు తెలీసినవి. జీవితం తన అనుభవం. తన చుట్టూ వుట్టి పెరిగిన వాస్తవం. రాగంతో తాను పరుగెత్తలేదు. రాగాన్ని తనతో లాక్కొచ్చుకొన్నాడు. అది సహజత్యం. ప్రతి జానపదుడూ అట్టాగే చేశాడు. తాను ఎక్కడా బందీ కాలేదు. భావాన్ని ఏ చెరలోనూ బంధీని చెయ్యలేదు. గాలిపాట అంటారు పండితులు. సహజమైన స్పందనకు మారుపేరు గాలిపాట. చాలా స్వేచ్ఛగా ప్రకృతిలో జరిగే ప్రతి సహజమైన ప్రక్రియలా, మార్పులా, మలుపులా, మెల్లగా వీస్తూపోయే పిల్లగాలిలా ... గొడ్డుకాసే కుర్రాడు యిష్టంలా మోగే పిల్లనగ్రోవిలా.

కాస్తపనుంది వెళ్లెస్తానన్నాడు. ఆ కాస్తపని అన్ని సంవత్సరాల ఎడబాటు అనుకోలేదు సుభద్ర. వెళ్లిరావటం అంతదూరంగా వుంటుందనుకోలేదు బూదేవి. వెళ్లెస్తానన్న రోజు చూశారు. మరునటి రోజు చూశారు. మూడోరోజు పిట్టోడు భుజం మీద తుండుగుడ్డ వేసుకొని బయల్దేరాడు. ఎంకటనర్సు తానూ వస్తానన్నాడు. ఎల్లన్న వెల్తాడనుకొన్న అన్ని పూళ్లు తిరిగారు. జాడలేదు.

నిజానికి తిరిగా రాకూడదని వెళ్లలేదు ఎల్లన్న. రావాలనే వెళ్లాడు, కాని ఎప్పుడు అనేది అతనికి తెలియలేదు. అట్లా కొట్టుకపోయాడు. సుడిగాలికి గిరున తిరిగిన ఆకు తనకు తెలికుండానే ఏదో వైపు విసిరి వేయబడ్డట్టు, పట్టుమని పదిరోజులు ఏవూళ్ళోనూ వుండలేదు. ఒక్క గుంటూరు ప్రాంతంలో మాత్రం ఒకే వూళ్ళో కొన్ని నెలలున్నాడు.

పెరిగేపైరు పంటలమీద పాటలల్లాడు. నాటుకు వంగిన కూలీల కష్టాన్ని పంచుకొంటూ గానం చేశాడు. చేల గట్లపై నారుకావిళ్లు మీద పదాలు పలికాడు. పంటకోతని, సురిసే కుప్పని అట్లానేల మీద జరిగే ప్రతి విన్యాసాన్ని పలికాడు. అంతే చేశాడు. అప్పటికప్పుడు అల్లుకోవడమే.

ఏ గ్రామం చేరినా, అక్కడి మాలపల్లెకో మాదిగపల్లెకో చేరేవాడు. ఉన్న నాలుగు రోజులూ అక్కడే గడిపేవాడు. ఆ నాలుగురోజులూ అక్కడ రాత్రంతా పాటలే. రాత్రంతా నందడే. మాల బైరాగి అని తాను పేరు పెట్టుకోలేదు. జనం అట్లా పిలిచారు. పిలుచుకోనిమ్మని వూరుకున్నాడు.

అల్లిన ప్రతి పాటలో సుభద్రను వుంచాడు. సుభద్రకు చెబుతున్నట్టే పాడాడు. అతని పాటకి పల్లవి సుభద్ర. అల్లికకు అనలైన దారం. ఆ దారం చుట్టూ పాటల దండలు కూర్చుకపోయాడు.

కురిసేవానలో, మెరిసేమేఘంలో, పారే పంట కాల్యల్లో, పైరుమీద పరుగెత్తే పసి తెమ్మెరలో, చిగురు దొన్నెల్లో, పొర్లే ఆశలో, పులకించే మనసులో, ఎన్నెల పిట్ట రెదలో, నిశ్శబ్దంలో, నర్తనలో, బతుకు జీరలో, అట్లా జీవితం ప్రతి అంచునా తన పల్లవి సుభద్ర. అట్లా సుభద్రని వెంటేసుకొనే తిరిగాడు. ఎవరీ సుభద్ర అంటే ఏదీ మాట్లాడడు. నవ్వి వూరుకొంటాడు. ఆ నవ్వే అతన్ని బైరాగిని చేసింది, మాల బైరాగిని చేసింది.

వేమనని వెలికి తీసిన బ్రౌన్ దొర తెలుగు భాషకు అనన్యంగా కృషి చేస్తున్న రోజులు. తెలుగు సాహిత్యం, సంస్కృతిలో బోలెడు విచిత్రాలు. యాదృచ్ఛికాలని కొట్టెయ్యలేము., వేమన కోసం బ్రౌన్ వెతికే రోజుల్లో, తాళవత్తగ్రంథాల కోసం చేసిన అన్వేషణలో బ్రాహ్మణకవుల ముట్టడి తక్కువ. కాబట్టే వేమన బైటకు రాగలిగాడు.

బ్రౌన్ చుట్టూ బ్రాహ్మణ పండితులు మూగారు. బ్రౌన్ కు ఎల్లన్నలు కన్పించే అవకాశమే లేకుండా పోయింది. ఈ బ్రాహ్మణ పండితులు, వ్రాయనగాండ్రు గ్రామాలు తిరుగుతూ గ్రంథాలు సేకరించారు. అన్నీ శతకాలు, అన్నీ పురాణాది హాసాలు, కాళీ

పురాణాలు, విష్ణుపురాణాలు, సూర్య తనయ పరిణయాలు, అట్లా ఎంత దూరం వెళ్ళారంటే మంత్రగాడి మంత్ర తంత్రాలు కూడా తెలుగు సాహిత్యంగా చెలామణి చేశారు. వేమనని కవిచాడప్పని, సుమతీ శతకాన్ని, పోతన భాగవతాన్ని అట్లా కొన్నిటిని పక్కన పెడితే మిగిలించందంతా తెలుగుకని తెలుగుని తెలుగుగా చెలామణి చేశారు. వెలగపూడివాళ్ళు, ములగపాకవాళ్ళు, రావిపాటి వాళ్ళు, చిలకమర్రి వాళ్ళు, సముద్రాల, తిప్పాభట్లు, పురాణం వాళ్ళు, పువ్వాడ వాళ్ళు అంతా చేరి అసలైన తెలుగు పదాన్ని వెలికితీసి పదిలపరచే అవకాశమే లేకుండా చేశారు.

ఎల్లన్నల జీవితాలకి ఏ కాలంలో న్యాయం జరిగింది కాబట్టి. వాళ్ళ భావాలకి ద్రోహం జరిగింది. వాళ్ళ మాటకీ, బాణీకీ జరిగిన ద్రోహం అంతాయంతాకాదు. ప్రజల సంస్కృతి ప్రాణం తీశారు. ఏ ఎండకీ ఆ గడ్డుగు పట్టి ప్రజలదికాని సంస్కృతికి పెత్తనమిచ్చి పట్టం కట్టారు. తమ పీఠాధిపత్యం నిలబెట్టుకోడానికి ఏ అడ్డమైన గడ్డయినా కరవటానికి వెనుకాడలేదు ఈ పండితులు. కేవలం అయిదుగురో ఆరుగురో మెచ్చుకొనే కళని, సాహిత్యాన్ని తొలగై శాతం ప్రజల పైన రుద్దారు.

అలయం బయటి కళంతా, సాహిత్యమంతా, సంస్కృతంతా అలగాజనానిదైపోయింది. అలయం లోపలి జీవంతేని పెనుగులాటంతా కళ్ళై ముందు కొచ్చింది. అప్పటి కాళిదాసు శకుంతల, అల్లసాని వరూధిని, నిన్నటి నందూరి ఎంకీ, యిప్పటి విశ్వనాథ క్విన్నెర అంతా ఊహా సుందరులు. కాని ఎల్లన్న సుభద్ర ఊహ కాదు. ఆమె పుట్టి పెరిగిన కులం ఊహకాదు. వేసిన అడుగులు, చూసిన ఎదురు చూపులు, ఎన్నెలదిన్ని ఊహలు కావు. నెత్తురూ, మాంసం కలిసిన ఊపిరున్న నజీవరూపం.

అయినా అది క్షేత్రయ్య పదం కాదు, అన్నమయ్య పదం కాదు, త్యాగయ్య పదంకాదు, సీతమ్మకు చేసి యిచ్చిన చింతాకు పతకం కాదు. ఓ మాల బతుకు. ఓ మాదిగ బతుకు. ఓ అంటరానివాడి పదం. అందుకే ఎల్లన్న పదాలు గ్రంథస్థం కాలేదు. కాని ఎవడెంత అడ్డువడ్డా గుండెలోతుల్ని పూడ్చలేదు.

ఎల్లన్న పదాలని గాలి మోసుకెళ్ళింది. శ్రమ ఆ వూరి నుంచి ఈ వూరికి, ఈ వూరి నుంచి ఆ వూరికి వలస వెళ్ళినప్పుడల్లా ఆ పదాలని మోసుకెళ్ళింది. నెల్లూరు ప్రాంతంలో ఎల్లన్న పదాలు వలకని మాలపల్లె మాదిగపల్లెలేదు. బృందగానం చెయ్యని చేలగట్లు లేవు.

అప్పుడే ఓ సన్నివేశం జరిగింది. పండితుల తాళ పత్రగ్రంథాలకోసం, వాటిని పరిష్కరించడం కోసం, అట్లా పరిష్కరించడంలో తమ తెలివితేటల్ని కలవటం కోసం అమిత ఉత్సాహంగా ఊళ్ళు గాలిస్తున్న రోజుల్లో జరిగిన సన్నివేశం.

కుమ్మరి పెడకోటేశ్వరుడు. కుండలు మలచడంతో పాటు ద్విపదలు కూడా రాయటం మొదలు పెట్టాడు. బోలేడు రాశాడు. బాగా రాస్తాడనే పేరువుంది కూడా. ఒకానొక

సముద్రాల వారి యింట పుట్టిన పండిత శ్రేష్టుడు మాత్రం కుమ్మరి పెదకోటేశ్వరుడి ద్వీపదల కన్నా ఆయన చేసిన కుండలు మిన్న అని ఓ చలోక్తి నిసిరాడు. పండితలోకం చప్పట్లు కొట్టింది. అట్లా వాళ్ళ గుండె బరువు తీర్చుకొన్నారు. శంఖంలో పోసిందే తీర్థం. పరమబూతైన బ్రాహ్మణుడు పలికిందే వేదం. ఏ పలుకు పలికినా వాళ్ళే పలకాలి. వాళ్ళు పలికితే సంస్కృతం సంస్కృతమౌతుంది. తెలుగు తెలుగుగతుంది. చివరకు యింగ్లీష్ కూడా యింగ్లీష్ కావాలంటే వాళ్ళే పలికి తీరాలి. అవసరమైతే బ్రహ్మని బ్రౌన్ దొరని చెయ్యగలరు. బ్రౌన్ దొరని బ్రహ్మని చెయ్యగలరు. నిజంగా అట్లాగే చేశారు. బ్రాహ్మణుల్ని తిట్టిన వేమన పద్యాలను సేకరించి వెలుగు చూపినందుకు బ్రౌన్ హిందూ వ్యతిరేకి అని అన్నారు. ద్వీపద కావ్యాలని “ముదివిటులు, విధవలంజలు, పదకవితలు” అంటూ తిట్టిన పండితులు బ్రౌన్ ద్వీపద కావ్యాలమీద మక్కువ చూపినప్పుడు రూపాయికి యిన్ని ద్వీపదలు రాసేట్టు కూలి పని చేశారు. విచిత్రజీవులు. ఛీ ఇది గాడిద అని అంటూనే అవసరమైతే దాని ఓండ్రులో ఓంకారనాదం వినగలరు.

కుమ్మరి పెదకోటేశ్వరుడు ద్వీపదలు శివుడిమీద రాయలేదు. జంగాల ద్వీపదల్లో గొప్ప తనం చూశాడు. తన ద్వీపదల్లో పోతులూరి వీరబ్రహ్మన్ని రాశాడు. కులంపేరుతో హెచ్చుతగ్గుల్ని నిరసించాడు. తాను కులాన్ని వదిలాడు. కుమ్మరి చక్రంలో జీవిత చక్రాన్ని మలిచాడు. అంతా మట్టే. బ్రాహ్మణుడు, రెడ్డి, కుమ్మరి, చాకలి, మాల, మంగలి, మాదిగ అంతా మట్టే. చక్రం తిరిగే కుంది, సానపట్టే కుంది, విడిపోయే ఆకారం మనిషి. వాడు ఒక్కడే. అట్లా తనకు తోచిన పద్ధతిలో తన వేదాంతం రాశాడు. పండితులు దాన్ని మట్టికుండ వేదమని హేళన చేశారు. అతను వెనక్కి తగ్గలేదు. మట్టితో వినియోగం చేశాడు. దాన్నే బేడ డబ్బులకి అమ్మాడు. అదే పూజలందుకొంటున్నప్పుడు పండితులకన్నా మిన్నగా నవ్వాడు. మాలపల్లె వెళ్ళాడు. వాళ్ళ మగ్గం గుంట దగ్గర కూర్చోని మాట్లాడాడు. ఆకలి వేళ వాళ్ళచేతి పున్నీళ్ళే తాగాడు. కాకపోతే కాస్త సొంతి కలపమనేవాడు. మాదిగ పల్లె వెళ్ళేవాడు. అకలైతే అక్కడ తినేవాడు. తనకి వడ్డించింది ఏదీ అని అడగలేదు. అప్పుడప్పుడు ‘బనవడి’ కోసం వెతుకుతున్నాననేవాడు. కుమ్మర్లు యింటికి రానిచ్చేవారు కాదు. ఎవరు రానిస్తే వాళ్ళింటికి వెళ్ళేవాడు. తనచుట్టూ మనుషుల్లో బనవణ్ణి వెతికాడు. వెతుకుతూ గడిపాడు.

వీరబ్రహ్మన్ని, బనవణ్ణి కలిపితే తన ద్వీపద అసలు రూపమనేవాడు. అట్లాంటి కుమ్మరి పెద కోటేశ్వరుడు మాల బైరాగిని విన్నాడు. గాలి, శ్రమ, మోసుకొచ్చిన అతని పాటవిన్నాడు. చూడాలనుకొన్నాడు. తన పక్క పూరులో పున్నాడని తెలిసి చెనగపప్పు, బెల్లం మూట కట్టుకొని బయల్దేరాడు.

చేరాల్సిన గమ్యానికి తన దారి తాను వెతుక్కుంటూ బయలుదేరాడు. నందెవేళకి పూరు చేరాడు. మాల బైరాగి కోసం వాకబు చేశాడు. ఆ పూరిపండితుడు అతన్ని

గుర్తుపట్టాడు. ఎవరికోసం అని రెట్టించి అడిగాడు. చాలా ప్రశాంతంగా మాల బైరాగి కోసమన్నాడు. పండితుడు వింతగా చూశాడు. మళ్ళీ అడిగాడు. “నీ భగవంతుడు నీకు చెముడు ఎందుకిచ్చాడు?” అని ఆ పండితుడ్ని ప్రశ్నించాడు, పండితుడికి కోపం వచ్చింది. మాల బైరాగిని కలవడానికి రాజమార్గంలో, అందునా బ్రాహ్మణ బజారులో నడిచే హక్కు నీకు లేదు. ఆచారమంటే కుమ్మరికుండలు చెయ్యడం కాదు. తక్షణమే వెళ్ళు యిక్కడనుంచి అంటో అరుగుమీది రాగి బిందెలో నీళ్ళు చల్లడానికి బిందె చేతికి తీసుకున్నాడు. పదిమందీ చుట్టూ చేరారు. ఈ కుమ్మరాడు మాలవాణ్ణి కలిసేందుకు బ్రాహ్మణ బజారులో నడిచి పోతున్నాడు. తరమండి ఈ అప్రాచ్యుణ్ణి అంటూ ఆరవటం మొదలెట్టాడు. కుమ్మరి కోటేశ్వరుడు ఆ పండితునికేసి వింతగా చూశాడు. కాలు పైకి ఎత్తాడు. కాలికున్న మట్టిని చేతిలో తీశాడు. ఈ మట్టి తాకి నాకాలు అపవిత్రమైంది అంటూ ఆ మట్టిని అక్కడ విదిలించాడు. ఖండించి నేలమీద ఉమ్మాడు. ఈ ఉమ్మి అంటరానిదైతే దీన్ని మీ పవిత్రమైన చేతుల్లో ఎత్తి వేసుకొండి అంటూ వెనక్కి చూడకుండా అడుగులు మాలపల్లి వేపు వేశాడు. అంతా చూస్తూవుండిపోయారు. అతను వెళ్ళినా పండితుడు నేరు ఆగలేదు. వీణ్ణి కుమ్మరి కులం వెలేసేందని అన్నాడు. యింత అవమానం చేసిన వాణ్ణి చూస్తూ పూరుకోరాదన్నాడు. ధర్మాన్ని రక్షించడానికి ముందుకురండని గావు కేక వేశాడు. కొందరికి ధర్మపూనకం వచ్చింది. ఊగిపోయారు. కుమ్మరి కోటేశ్వరుడనే ద్రోహికి బుద్ధి చెప్పాలనుకొన్నారు. కాపు వేయడానికి సిద్ధమయ్యారు.

మాలబైరాగి మాలపల్లెలో లేడు. యానాదుల గుట్టమీద వున్నాడని తెలిసింది. ఆ గుట్టకేసి నడిచాడు. యానాదుల గుట్ట దగ్గర పడుతోంది. అద్భుతమైన సన్నని రాగం వినిపిస్తోంది. శబ్దం డప్పులదేగాని అది మాదిగ డప్పుల శబ్దంలా లేదు.. అదో వింత శబ్దం. మధ్యలో పిల్లన గ్రేవి నాదం. గొంతు మగాడిదికాదు. దగ్గరకు వెళ్ళేకొద్దీ పాట స్పష్టమౌతోంది. యిప్పుడు మగాడి గొంతు వినిపిస్తోంది.

భామరో నాపేరు అభిమన్యుడందురే.

అబ్బేమో అర్జునుడు, అమ్మేమో సుభద్ర

భామరో

భామరో నాపేరు అనే దగ్గర రగడ మొదలైంది. అభిమన్యుడందురే దగ్గరవంత పలికింది.

కుమ్మరి కోటేశ్వరుడు దూరంగా అగిపోయాడు. ఎదురుగా అద్భుతమైన దృశ్యం. అతని కళ్ళు మాల బైరాగి కోసం వెతికాయి. తన దృష్టి అగిన చోట యిసుక తిన్నెపై కూర్చొని తదేకంగా చూస్తున్న గడ్డం వ్యక్తిని మాల బైరాగి అయివుంటాడనుకొన్నాడు. అడుగు ముందుకు వెయ్యబోయాడు. యింతలో శ్రావ్యమైన సన్నని గొంతు.

ఎవ్వరైతేనేమీ పోరా

నాతో పరిహాసమెందుకు లేరా

దవ్వలనుండుము దగ్గరకు రాబోకు.

॥దవ్వల॥

దవ్వల దగ్గర మళ్ళీ రగడ... మాల బైరాగి తన్నయ్యుడై చూస్తున్నాడు. అతను మాల బైరాగి దగ్గరకెళ్ళాడు. ఒక్కసారి పాట ఆట దరుపు అగిపోయాలు.

తాను ఎవరో చెప్పాడు. ఎందుకొచ్చిందీ చెప్పాడు. మాల బైరాగి పెదకోటిశ్యుడుకేసి చూశాడు. ముందుకు దువ్వన తెల్లని పొట్టి వెంట్రుకలు. మూడొంతులు నెరిసిన మెలిదిరిగిన గడ్డం. ఎప్పుడైందో రణం కాలికి కట్టు కట్టి వుంది. చూపు నూటిగా వుంది. దీక్షగా చూస్తే అవతలి మనిషిని కల్పిమని చేసేలా వుంది. ఎందుకో తెలియటం లేదుగాని అతనికి గురుస్థానం యివ్వాలనిపిస్తోంది. ఆ మాట పైకి అనక పోయినా అంత గౌరవంగా చూశాడు మాలబైరాగి అతనికేసి. పెదకోటిశ్యుడు మాలబైరాగి పక్క కూర్చోన్నాడు.

అకాశంలో చుక్కలు. ఎంత గొడవ వాటిది. ఆ మూలకి ఈ మూలకి, ఎంత పరుగు వాటిది. యిసుక తిన్నెమీద ఎందుకంత చుక్కల వెలుగు యిష్టంగా పరుచుకొంది. తనలో కలిసి పొయ్యేవాళ్ళంటే ప్రకృతికి ఎందుకంత యిష్టం.

“ఇళ్ళొదిలి చాలా ఏళ్ళయింది. ఎర్ర గొల్లల ఆట చూశా. కొత్తయిండ్లు, కోటకొండవాళ్ళ ఆటలు చూశా. చిందువాళ్ళ, చిన మాదిగల, చిలకల వాళ్ళ ఆటలు చూశా. జగం వాళ్ళ, జంగాలి పల్లి వాళ్ళ ఆటలు చూశా. దాసరి వాళ్ళ, పిచ్చిక గుంటల వాళ్ళ ఆటలు చూశా. సరే మాల వాళ్ళ ఆటలు ఆడా. కాని యానాదుల ఆటల్లో వున్న ఎదుపు నాకు ఎక్కడా కనపడలా. ఆ గొప్ప తనం వీళ్ళ నడుములో వుంది. అంత అందమైన నడుము మరే కులానికీ లేదు. ఆట కోసం పుట్టిందా నడుము. ఆ తిరుగుడు తిరగొచ్చు కాని అంత అచ్చు గుడ్డినట్టు అందరికీ వుండదు.”

మాల బైరాగి చెప్పుకపోతున్నాడు. అతన్ని కుమ్మరి పెదకోటిశ్యుడు వింతగా చూస్తున్నాడు. పండితుల్లో వుండే ఈర్వ్య, వీరాధిపత్యం కోసం చేసే కుట్ర యితన్నో లేదనిపించింది. అసలు జానపదంలోనే ఆ స్వచ్ఛత, నిజాయితీ వుంది. నిర్మలత్వం, సహజత్వం వుంది. అందుకే అది విసిరేయబడ్డా, వెలివేయబడ్డా నజీవంగా వుంది.

“చుక్కలు ఎట్లా వున్నయ్....” పెదకోటిశ్యుడు అన్నాడు.

అమాటకి మాలదాసరి అకాశం కేసి చూశాడు. చుక్కల గుత్తులు. ఆగుత్తికి ఈ గుత్తికీ మధ్య పరుగు తీసే ఒంటరి చుక్కల పరుగులు. ఎంత చూసినా దప్పిక తీరదు.

“చుక్కలమీద పాటపాడు. వినాలనే యింత దూరం వచ్చా. ఈ రాత్రంతా పాడు. సువ్య పాడిన ప్రతి పాటానేను రాస్తా. కడపలో కాయితం బాగానే వుంది. నెల్లూరులో కూడా అమ్మకం వుంది. తాళ పత్రాల మీది పదాలు కాయితంమీదికి ఎక్కిస్తున్నాడు తెల్లదొర. పండితులంతా వూళ్ళు గాలిస్తున్నారు. నేను బనవడి కోసం తిరుగుతున్నా. వాడి మాటలు

కావాలనాకు. చాలా మటుకు రాశా. దాలిగుంట పెడదాం. ఆ వెల్లురులో రాస్తా, ఆకులు మంచివే తెచ్చా.”

పెదకోటేశ్వరుడు చెప్పటం అపి మాల బైరాగి కేసి చూశాడు.

దాలి గుంట మండుతోంది. మంటలో చుక్కల వెలుగు. ఏదీ వోడిపోదు. కలిసి పోతాయి. ఎట్లా కలిసిపోతాయి. గుండెతో చూడాలి. అంతే.

రాత్రి వింత శబ్దం వినిస్తోంది. యానాది రమణయ్య డప్పుపైనే పుల్ల కొడ్తున్నాడు. రాత్రి వింత శబ్దంలో డప్పుపుల్ల కలసిపోతోంది. ప్రకృతి ఒక్కసారి ఒళ్ళు విరిచి కళ్ళు యింతవి చేసుకొంది. వింత పులకరింత దానికి, ప్రతిక్షణం తన సొంతం చేసుకొంటో. దాగిపోవటం అట్లా వుంటుంది.

మాల బైరాగి గొంతు విప్పాడు. పెదకోటేశ్వరుడు రాస్తున్నాడు.

ఎంత దూరం ఎన్నెల దిన్ని ? ఎంతో దూరం లేదు. పెద కోటేశ్వరుడి రాతలో దాగిపోతుంది.

రాత్రి గడిచిపోతోంది, అగలేకపోతున్నా ఏది అనుకోకండి మిత్రులారా అంటో.

మాల బైరాగి గొంతు, యానాది రమణయ్య డప్పుపై పుల్ల లయ, కుమ్మరి పెదకోటేశ్వరుడి రాత. కురిసే వెన్నెల. తడిసే ప్రకృతి. కలిసే పిల్లగాలి.

ఏదీ జరుగుతోంది యిక్కడ, ఈ దాలిగుంట వెలుతురు సాక్షిగా, ఏ సాహిత్యం ? ఏ సంగీతం ? ఎందుకింత అద్భుత సృష్టి ? సత్యం అంటారు. శివం అంటారు. సుందరం అంటారు. ఈ త్రిత్యం ఎందుకు అంటరానిదయింది.

పెదకోటేశ్వరుడు మనస్సులో వెయ్యి ఆలోచనలు. సానెమీద అద్భుత ఆకారాన్ని పొందే మట్టికుండకు ఎంత గుండెకోత. ఆ వేడికి దూరం కావాలని ఎంత ఆరాటం. తాను మట్టిగా వున్నప్పుడు, కేవలం మట్టిగానే వున్నప్పుడు ఎంత ప్రాణం దాని ప్రతి అణువులో. ఎంత గొప్ప నేస్తం కట్టేది అది పూలతో, చెట్లతో, రెల్లుగడ్డితో. అవును కదూ ఆ మట్టే కదూ ఈ పాటలు. ఆ సజీవమే కదూ ఈ సంగీతం. అంత సహజత్వాన్ని, అంత నిండుప్రాణాన్ని ఎందుకు బతకనీరు. శాస్త్రీయమంటో ఎందుకింత దారుణంగా హత్య చేశారు, మాటని, పాటని ఈ పండితులు. ఈ కాలిన కుండలు. ఈ పగిలే కుండలు. ప్రాణం లేని భావ చిత్రాలు. ప్రకృతిలో ఎంత గొప్పగా మమేకమైంది ఈ మట్టి అల్లిక. “మాల బైరాగి నీ పేరు చెప్పు రాస్తున్నాను. నుభద్రని రాశాను. ఎన్నెలదిన్ని రాశాను. నాగన్నని, మాతయ్యని రాశాను, నారిగాణ్ణి రాశాను, చెప్పు నీపేరు. చెప్పవయ్యా, చెప్పు”. పెదకోటేశ్వరుడు రాస్తూనే అడుగుతున్నాడు.

రెండు జాములు దాటాక దాలిగుంట నుసినికదుపుతూ మాల బైరాగి అన్నాడు.

“అడిగావు, చెబుతున్నా. ఎల్లన్న, అటెల్లడు. పాటెల్లడు.”

పెదకోటేశ్వరుడు అట్లాగే చూశాడు. పక్కనే రొదచేస్తో ఎన్నెలపెట్ట దూసుకపోయింది. ఎల్లన్నకి నవ్వొచ్చింది.

“విను దాని రొద”

చాలా దూరం దాని రొద విన్పిస్తున్నే వుంది.

“ఏం విన్పిస్తుంది దాని రొదలో నీకు”

“అంటరానివాడి గుండె గొంతుక”

“గుండె గొంతుక ! ఎట్లా అల్లావు అపదాన్ని”

“నేను కాదు. బతుకు. బతుకు అల్లింది. కాదా ? బతుకు అల్లిన అల్లికకాదా? చిన్ని ఎల్లడు అంతపరుగు తీసి అగినప్పుడు ఉరుముల శబ్దం కదూ వాణ్ణి బతికించింది. అది బతుకు. అదే అల్లింది. అటని మాటని. పాట నాయింట పుట్టింది, మాట నాయింట పుట్టింది. అట నా బతుకులో లయ నేర్చుకొంది. అందుకే వాళ్ళు నన్ను ఎంత విసిరేసినా అవి నాయింటికే పరుగుతీశాయి. నాతో పుట్టినాతోనే మట్టవుతాయి.

“నువ్వు వేదాంతివి”

“అది పండితుల కిరీటం. నాకొద్దు ఆ పదం.

నాదిబతుకు. మనిషిబతుకు. మట్టి బతుకు”

“శబ్దం నీపాదాల దగ్గరుంది”

“తప్పు. నాగుండెలో వుంది.”

అట్లా సాగింది ఆ యిద్దరి మధ్యా రెండు జాములు దాటిందాకా

అతర్వాత ఆ యిద్దరూ ఆదమరచి నిద్రపోయారు. యానాది రమణయ్య డప్పుపుల్ల కొడుతూనేవుంది. జీవుడు మాత్రం ఎప్పుడో నిద్రలో జారుకొన్నాడు.

తెల్లవారింది. రాసిన రాతంతా మూట గట్టి మాల బైరాగి చేతిలో పెట్టాడు పెదకోటేశ్వరుడు. వద్దన్నాడు. నీదగ్గరే ఉంచమన్నాడు మాల బైరాగి.

‘వస్తాను ఎల్లన్నా’

‘ఆపేరిని చాలా ఏళ్ళయింది”

నవ్వులు. నవ్వులతోనే వీడ్కోలు చెప్పుకొన్నారు. వీడ్కోలు చెప్పుకొంటూనే చాలా దూరం నడిచారు. యానాది రమణయ్య కళ్ళతోనే నవ్వుతున్నాడు. కళ్ళతోనే మాట్లాడుతున్నాడు. అతని నడుము నాట్యాన్ని, కళ్ళు భావాన్ని అవిష్కరిస్తాయి. మాట అతనికి ఎప్పుడోకాని అవసరం వుండదు.

మాలామాదిగ పల్లెల్ని ఊరిని వేరు చేసే పొలిమేర దగ్గర అగారు.

“నేను యిటు వెళ్ళను”

“ఏం”

“వచ్చేటప్పుడు నాకాలి మట్టితుడిచి విసిరాను. ఖాండ్రించి ఉమ్మిమరీ వచ్చాను.”

“పక్కదారి బాగుండదు”

“దారి ఎప్పుడూ బాగుండదు. నడిస్తే బాగోతుంది. చెయ్యాల్సింది నడవటమే. ఇది వేదాంతం కాదు. బతుకు పాఠం” అంటూ నవ్వాడు. ఎల్లన్న నవ్వాడు. రమణయ్య కళ్ళు నవ్వాాయి.

ఎల్లన్నను గుండెలకు హత్తుకున్నాడు. రమణయ్యని గుండెలకి హత్తుకొన్నాడు. వీడ్కోలు అంత భారంగా వుండకూడదు. అయినా తప్పదు. నలుగురూ నడిచిన దారివదలి ఎవ్వరూ నడవని దారికి నడకని పరిచయం చేస్తూ ముందుకు సాగాడు. చూస్తూ వుండి పొయ్యారు మాల బైరాగి ఎల్లన్న, యానాది రమణయ్య.

వెనుక్కివెళ్ళాలని అన్పించడంలేదు. ఎత్తుగా పెరిగున్నవకే వక్క తాటి చెట్టు మోము కేసి చూశాడు రమణయ్య. కాలికి బందం వేశాడు. కత్తి బొడ్డో దోపుకున్నాడు. తాటి చెట్టు మోము దగ్గర కూర్చొన్నాడు. బాగా దిగిన రెండు తాటి గెలలు కొట్టాడు. కాయలు కొట్టుకుంటూ, ముంజలు తింటూ అక్కడే వుండి పొయ్యారు.

అట్లావున్నారు కాబట్టే ఆ ఆర్తనాదం విన్నారు. తలెత్తారో లేదో ఆమలుపు అంచున ప్రాణాలు చేతుల్లో పెట్టుకొని పరుగెత్తే పెదకోటేశ్వరుణ్ణి చూశారు. తరుముకొస్తున్న అగ్రవర్ణాలను చూశారు. వాళ్ళ చేతుల్లో కర్రలు, బరిసెలు, కత్తవ పాఠలు, గొడ్డళ్ళు చూశారు. అందరికన్నా ముందు రొప్పుతూ పరుగెత్తే పండితుణ్ణి చూశారు. కళ్ళముందే నేల మీద పడ్డ మెట్టుణ్ణి చూశారు. అతని వీపున దూసుక పోయిన బరిసెను, తలపై దాడిచేసే కర్రల్ని చూశారు. పండితుడు వోమూల విసిరేసి కలుస్తున్న రాతప్రతుల్ని చూశారు. దూరంగా వున్న ఒక్క క్షణంలో అన్నీ చూశారు. పెద్దగా అరుస్తూ పరుగుతీశారు. వాళ్ళ అరుపులు మాలపల్లి తాకాయి. మాదిగపల్లి తాకాయి. యానాది గుట్టలో పుట్ట పగిలింది. అరుపుల్లో అంతా ఆ దారుణ దృశ్యం వైపు పరుగుతీస్తున్నారు.

పరిగెత్తే జనాన్ని చూసి, చెయ్యాల్సిందంతా చేశారు కాబట్టి అగ్రవర్ణాలు పారిపోయారు. అలాగా జనం అక్కడికి చేరారు.

నెత్తురు మడుగులో కుమ్మరి పెదకోటేశ్వరుడు. మండుతున్న మాలబైరాగి ఎల్లన్న పాటల చివ్వరి రాతప్రతి.

మిత్రుడి తలని వొళ్ళో పెట్టుకొన్నాడు ఎల్లన్న. పెదకోటేశ్వరుడు ఎల్లన్న కేసి చూశాడు. రమణయ్య కేసి చూశాడు. చుట్టూ మూగిన జనాలకేసి చూశాడు. తృప్తిగా నవ్వాడు. ‘పిలిచాడు. ఎల్లన్న. బసవుడు !’ చివ్వరిమాట ఎల్లన్నతో అన్నాడు.

చితికి ఎల్లన్నే నిప్పు పెట్టాడు.

ఎవరీ బసవుడు

ఎట్లాకలుస్తాడు వాడు. చితి మంటల్లోకి చూస్తూ ఎల్లన్న అనుకొన్నాడు. పోతులూరి పదాలు తెలుసు. ఈ బసవడ్ని అసలు తాను విననేలేదు. కాని బసవడిమాట పెదకోటేశ్వరుడి

నోట రెండు మూడు సార్లు విన్నాడు. చివ్వరి మాటా అదే. నాగన్నతన పురాణ రహస్యాల్లో చెప్పలేదు. బహుశా చంద్రప్ప చెప్పివుండడు. కాని ఈ బసవడు ఎప్పటివాడు.

చితిమంట ఆరంతవరకూ అక్కడే వుండి పొయ్యాడు. అస్త్రీలు పోగుచేసి సమాధి కట్టాడు. రమణయ్య అక్కడ ఓ సంపెంగ మొక్క నాటాడు. చుట్టూతా గంగిరేగి చెట్ల బారువేశాడు. ఎల్లన్న అవూరు వదిలినా రమణయ్య చెట్లకి నీరు పోస్తూనే వున్నాడు.

రెండేళ్ళ తరువాత ఎల్లన్న అక్కడికి తిరిగి వచ్చాడు. ఆ చెట్ల నీడల కింద రమణయ్య తిరుగుతూనే వున్నాడు. ఇప్పుడది ప్రశాంతమైన వనంలా వుంది. రమణయ్య కల్లాకపటంలేని ఋషిలా వున్నాడు. కళ్ళలో అనవ్వు చెరిగిపోలేదు.

ఆరాత్రి వెన్నెల్లో సంపెంగపూల పరిమళం. నిశ్శబ్దానికి, కదలిక యిస్తో మాలబైరాగి ఎల్లన్న పాడేపాట. రమణయ్య డప్పు పుల్లల అలజడి. ప్రకృతికి మరోసారి వింత అనుభూతి. గంగిరేగు వెన్నెల నీడల్లో ఏదో పనిపడ్డట్టు తారాడే మిణుగురులు. చుక్కలు మాత్రం పుట్టినే వున్నాయా ? ఎంత సందడి వాటికి.

అట్లా వూళ్ళు తిరుగుతో ఏడాదికో, రెండేళ్ళకో అక్కడికి వస్తూనే వున్నాడు మాలబైరాగి ఎల్లన్న. రమణయ్య ఆ చెట్ల నీడల్లో అట్లాగే. విచిత్రం. ఏడాది కొకసారి మాలా మాదిగ యానాదులు అక్కడ గుమిగూడుతున్నారు. కుమ్మరి పెదకోటేశ్వరుడి సమాధి అలాగా జనం సందడి స్థలమైంది. ఈ దేశం ప్రతిమూలలో అట్లాంటి సందర్భం నిజంగా వో విచిత్రనన్నివేశం. మాలబైరాగి ఎల్లన్న వచ్చిన ఏడాది అయితే అదో కళా ప్రాంగణం. యానాదుల నృత్యాలు, పాటలు, ఆటలు, డప్పులహోరు..... గీత కింద జనం వాళ్ళంతట వాళ్ళు ఏర్పాటు చేసుకొన్న కలయిక. ఈ కలయికకి సంప్రదాయం ఏ పేరు పెడుతుంది. ఏదో ఒకటి. అన్నింటికన్నా విచిత్రం ఆ ప్రాంతం కుమ్మరికులం ఆరోజు ఉపవాసం వుంటోంది. అట్లా అగ్రవర్ణాలు కలయిక జరిగితే అదో పుణ్యక్షేత్రం. ఏ దేవుడో ఎటో వెళ్తూ ఒక్క అడుగు అక్కడ వేశాడనే స్థల పురాణం. ఆ అభూత కల్పనలకు యిక్కడ చోటులేదు. ఏకృత్రిమ ఆచారం దీన్ని శాసించలేదు. యిక్కడవుంది అట, మాట, పాట కలసిన ఓ సుందర దృశ్యం అంతే.

ఎల్లన్న పూళ్లు పట్టి తిరుగుతున్నాడు.

శివయ్య ఎన్నెలదిన్నిలో పెరుగుతున్నాడు

తిరిగే ఎల్లన్న కోసం ఎదురుచూడడం , పెరిగే శివయ్య కోసం చేల గట్లకు శక్తి నంతా ధారపోయ్యటం తప్ప సుభద్రకు చెయ్యాల్సింది యింకేమీ లేదు. అంతా ఆశే. ఎప్పటికన్నా ఎల్లన్న వస్తాడనే ఆశ. శివయ్య తండ్రి దగ్గర లేకపోయినా గొప్పగా ఎదగాలనే ఆశ. ఆశకి దూరమూ తెలీదు. దగ్గరూ తెలీదు. గెలుపుకు ఓటమికి తన దగ్గర చోటులేదు. అందుకే దాన్ని ఆశ అన్నారు. మనిషి బతకటానికి మనిషికన్నా ముందు పుట్టిన నమ్మశక్యమైన ఔషధం ఆశ. దానికి బతికించడమే తెలుసు. చంపటం బొత్తిగా తెలీదు. నిజంగా ఆ ఆశ , ఎల్లన్న ఎప్పటికన్నా వస్తాడనే చిన్ని ఆశలేకపోతే, శివయ్యని ఎన్నెలదిన్ని లో సుఖంగా బతికేలా వుంచాలనే అగప్ప ఆశే లేకపోతే పిట్టడికి ఎంతో గుండెకోత కోసేది సుభద్ర. ఆ కోతకు వాడు తట్టుకొనే వాడు కాదు.

బిడ్డని చూడాలంటూ కలవరించి మంచం మీదే కన్నుమూశాడు ఎర్రెంకడు. మొగుట్టే కాదని నేను ఎట్లా వుంటానా శివా, అంటో లింగాలు తనదారి తాను వెతుక్కుంది. కాలం ఆగిందా, గాలంతా ఎన్నెలదిన్ని పొలిమేరలు దాటి వీచనంటే వీచనని భీష్మించి కూర్చుందా? ఎండాకాలం అట్లా ఆగిందా. చెట్ల ఆకులు రాలిపోతే , కొమ్మలు, పూరుకొన్నాయా. కొత్త రెమ్మలు పుట్టకుండా ఆగాయా. ఏదీ ఆగలా. కాలంతోపాటు, దాని నడకతో పాటు, దాని పరుగులతో పాటు అది పంచిన పన్నీటిని, కన్నీటిని సమంగా ఎన్నెలదిన్ని మాలా మాదిగ యిళ్ళు ముంగిళ్ళలో కళ్యాపీ చల్లుకుంటూనే వున్నాయి. ముగ్గు కర్రలు గీస్తూనే వున్నాయి.

పిట్టోడు పూళ్ళు తిరిగి యిళ్ళు కట్టలేనన్నాడు. యింటిముందే నాగళ్ళు చెక్కుతూ కూర్చొన్నాడు. భుజాన పెట్టుకొనే పెదబాడిసె చేతిలో పట్టుకొనే చిన్న బాడిసె, ఉలి యిప్పుడు పక్కనే వుండిపోతున్నాయి. కాకపోతే పిడిసేన పట్టడానికి తాడు పట్టుకొని చిన్నమ్మి కూర్చుంటుంది. ఆ యిద్దర్ని అట్లా చూస్తే అదో తపస్సులా వుంటుంది. ఆ తపనంతా శివయ్య కోసమే. శివయ్య దేవుడు కాదు. దేవుడైతే ఓ టెంకాయతో సరిపుచ్చుకొనేవాళ్ళు. యింత ఈబూది మొఖాలకు రాసుకొనేవాళ్ళు. శివయ్య మనవడు. వాడి కోసం వయస్సు మర్చిపోయే తపస్సు అది. శ్రమ. మాలా మాదిగలకి మిగిలింది; దక్కింది అదే. శ్రమ.

భూగోళం మీద ఎక్కడో ఏదో మార్పు జరిగింది. నేతగాళ్ళు బతుకుమీద తెల్లోడు గురిచూసి చావు దెబ్బకొట్టాడు. ఉత్తరాదిన మగ్గాలు ఆడటం మాని రాట్నం మీద దారం మాత్రమే తిరుగుతోంది. ఎవడో దూది యిచ్చిపోతాడు. అనక నూలు కండీలు ఏరుకుపోతాడు. ఒక్కోదానికి యిన్ని దమ్మిడిలు లెక్క. వడికిన నూలు అక్కడెక్కడో మిల్లు కెళ్ళుంది బట్ట ఏమౌతుందో ? అంతా తెల్లాడిమాయ. తెల్లాడితో చేతులు కలిపిన నల్లడలారీ వ్యాపారుల మాయ. చీరాల పేరాల ప్రాంతాలేకాదు. మగ్గం నమ్ముకున్న అన్ని ప్రాంతాలలో అంతే. నేత బతుకు సాల్సీలు, నేత బతుకు మాలలు, ఎవరైనా అంతే.

యిప్పుటిదాకా మగ్గం గుంట దగ్గరే సంచకరువు పెట్టేవాడు ఎంకటనర్సు, మగ్గం గుంట దగ్గరే కోసిన దుప్పట్లు, పంచలు కొనుక్కొని మూట కట్టుకొని తిరిగేవాడు. కాని యిప్పుడది కాదు. మగ్గం నేసే యిళ్ళు యిప్పుడు దారంతీసే వరకే ఆగాయి. కండెలు చుట్టే వరకే ఆగాయి. దారం కదుర్లు కండెలు తానేం చేసుకుంటాడు. మిల్లు దగ్గరికి వెళ్ళాలంటే కొత్త. అక్కడి వ్యాపార భాషవేరు. తీరువేరు. చాలామారింది. ఈ మార్పు మింగుడుపడలేదు. యికతిరిగి లాభంలేదనుకొన్నాడు. చివ్వరిసారి వస్తావస్తా గోగునార కట్టలు తెచ్చుకున్నాడు. నులక పేనటం, మొదలెట్టాడు. యింటి పట్టునే వుండిపోయాడు. గోగునారతోనే రకరకాల విన్యాసాలు మొదలెట్టాడు. మంచం నులక, ఎద్దుల మువ్వల పట్టెడ, మూతికి సిక్కిం, ముక్కుకు ముకుతాడు, పగ్గాలు అట్టా అనేక రూపాల్లోకి మారుతోంది గోగునార. నూలు బట్టతో ముడిపడ్డ బతుకు గోగునారతో పూర్తయ్యేలా వుందని పించింది ఎంకటనర్సుకు. మాలాడి దిబ్బ కయ్యల్లో అక్కడక్కడా గోగులు వేశారు. పనికి వచ్చాకపేకి ఎండబెట్టేవాళ్ళు. దాన్ని ఏటి నీళ్ళల్లో తొక్కేవాళ్ళు. నానాక గోగుతీసేవాళ్ళు. నానిన గోగు ముందేసుకుని నీళ్ళలో గోగులు బయటకు తీసే ఎంకటనర్సుని చూస్తుంటే బూదేవికి యిప్పుడు విచిత్రంగా వుంటుంది. యిదేదో బాగానే వున్నట్టునిపిస్తోంది. మనిషి యింటపట్టున వుంటున్నాడు. ఆ క్షణమే ఎల్లన్న గుర్తొస్తాడు. మనిషి యింటి పట్టున వుండడంలో సంతోషం ఏగాలిలోనో కొట్టుకపోతుంది. అయినా ఎంకటనర్సు చేతిలో గోగునార ఎన్నికళలు మారుతుందో చూస్తుంటే అబ్బురంగానే వుంటుంది.

కళలంటాం మనం. అరవైనాలుగు కళలున్నాయని చెప్పుకొంటాం. ఎట్లా వచ్చాయో కళలు. అనుకొంటే అదోలా వుంటుంది. అశ్రుర్యంగానూ అద్భుతంగానూ వుంటుంది. వాటిలో జీవితానికి ఆధారాన్ని యిచ్చిన సజీవ కళలు ఎట్లావున్నాయి. పశువుల చర్మాన్ని అతి నేర్పుగా తియ్యటం, దాన్ని మృదువుగా చెయ్యటం, మట్టితోటి, కర్రతోటి, కొయ్యతోటి కుండలు చెయ్యడం, పాడివుంటే పాలు పితకటం, వెన్న చిలకడం, కాసి నెయ్యితియ్యడం, నువ్వుల నుండి కొబ్బరి నుండి ఆముదాల విత్తనాల నుండి , పిచ్చి దిండిగ మొక్కలనుండి నూనె తియ్యటం, దూది వడకడం బట్ట నెయ్యటం, నాగలి పట్టి నిటారుగా కొండ్ర వేసి దున్నడం, విత్తడం కుప్పలు నురవటం, నీళ్ళు వుండే చోటు అన్వేషించి పుల్లనాటి చూపితే

తియ్యటివో, పుప్పటి నీళ్ళో పడటం, తాటినారతో, గోగునారతో, తాటి ఆకుతో, వెదురుతో వేముతో ఈతపుల్లలతో ఆకుతో చివ్వరకు నీళ్ళకాలువ అంచుల వెంట విస్తారంగా పెరిగేగొల్లుతో తాళ్ళు, బుట్టలు అనేక రకాల అల్లకాలు అల్లడం, కమ్మరి కొలిమిలో యినుము కొడవళ్ళు కావటం, కత్తులు కావటం, గొడ్డళ్ళు కావటం, యిళ్ళు కట్టడం, గ్రామాన్ని ముడిపెట్టుకొని, జీవితాన్ని అంటి పెట్టుకొని ఎన్నికళలు. జానపదుడు ఎంత స్పష్టంగా చెప్పాడు కళ ప్రజల కోసమే అని. అనుకోంటే సామాన్యుల బతుకుల్లో దాగున్నది చిన్నాచితకా కళకాదు.

గొడ్డు చర్మాన్ని అతి లాఘవంగా నైపుణ్యంగా వలించేపొలడు, కొయ్య చెక్కేపిట్టడు, నారతో నానా విధాలు నాట్యాలు చేయించే ఎంకటనర్సు ఎంత గొప్ప సజీవ కళాకారులు.

శివయ్య ఆ ముగ్గురి నెరిసిన గడ్డాల్లోకి వేళ్ళుపెట్టి రుద్దుతో వాళ్ళు చేసే పని చూస్తూ వుండేవాడు. “తేలు అట్టా ఎట్టా వలుతావే తాతా” అని పోలడ్ని అడిగేవాడు. “తియ్యమను యిట్టా పిట్టాడ్ని యదవనాయాల్ని” అని పోలడు అనేవాడు. శివయ్యకి నవ్వేచ్చేది. “అడు సేసినట్టునాగలి నువ్వు సేత్తావా” పోలడి పెళ్ళాం ఎత్తిపొడిసేది. మాట పడ్డీదు’ అంటో తేలు తీసేవాడు. దాన్ని చెరోవైపు శివయ్య, పోలడు పెళ్ళాం పట్టుకుంటే ఓ వైపు పోలడు పట్టుకొని లాగి నేలమీద పరచి యింకా లాగి ముడుచుకుపోకుండా నాలుగువైపులా నాలుగుమేకులు కొట్టేవాడు. కుక్కలు తాకకుండా నులకమంచం తిరిగేసి నాలుగువైపుల నాలుగు రాళ్ళు పెట్టేవాడు. అదంతా శివయ్య చూస్తూ వుండేవాడు. చర్మం ఎండాక తుమ్మచెక్క నీళ్లలో వేసి నాన బెట్టడం కూడా దగ్గరుండి చూసేవాడు. నాన చర్మాన్ని నునుపు చెయ్యడం వింతగా వుండేది. ఆ వింతలో శివయ్య భాగం పంచుకొనేవాడు.


పిట్టడు బొంగరానికి తరిణ పట్టడం చిత్రంగానే వుండేది. తరిణ పట్టటప్పుడు తాడు రాగుతో చిన్నమ్మి చేతులు చేసే విన్యాసాలు కూడా చూడముచ్చటగా వుండేవి. బొంగరం చేతికిచ్చి దాని ముక్కుకి ముల్లుకొట్టి అడుకోరా శివా అంటే ఆ బొంగరం తీసుకొని ఎంకటనర్సు దగ్గరికి పరుగు తీసేవాడు. ఎంకటనర్సు బొంగరానికి తాడు పేనేవాడు. అంత సన్నగా, అంత నునుపుగా ఎంకటనర్సు తాడు పేనుతుంటే కళ్ళప్పగించేవాడు. తాడు ముడి దగ్గర చిన్న మువ్వ కట్టి ఎట్టావుంది రా శివా అంటే ఎగిరి భుజం మీద కూర్చోనేవాడు. ఆ భుజం మీదే బజారంతా తిరిగి ఒక్కవుడుటన కిందకి జారేవాడు. ఆక్కడ తీసిన పరుగుతో మాదిగ పల్లె చేరేవాడు. పోలడి యింటిముందు బొంగరం తిప్పి పోలడి నెరిసిన గడ్డాం రాస్తూ, తాడు కున్న మువ్వతో తన బుగ్గల మీద మెల్లగా కొట్టుకొనేవాడు. మువ్వ ముచ్చటగా మోగేది. తిరిగే బొంగరాన్ని చూస్తో, మోగే మువ్వని వింటో రెండు చిన్ని చర్మం ముక్కల్ని తీసుకొనేవాడు పోలడు. పట్టీలు వేసేవాడు. శివయ్య కాళ్ళకి తొడిగేవాడు. శివయ్య సంబరం శివయ్యకే తెలుసు. వాణ్ణి చూసినప్పుడల్లా బూదేవి అనుకొనేది యింతకన్నా అబ్బురంగ్ పెంచేసు ఎల్లన్నని అని. అంతలోనే అర్థం కాని

నిరాశ గుండెల్ని తాకేది.

పిట్టడు, ఎంకటనర్సు, పోలడు బాగా నలిగి పోయారు. అయినా ఓపిక చావలేదన్నట్టు ఏదో ఒకటి చేస్తూనే వున్నారు. అయితే చలిమంట ముందు కూర్చోంటే అంత తొందరగా లెగవటానికి యిష్టపడడంలేదు. ఆకూవక్కా నలగ్గట్టి పెద్దంది బూదేవి ఎంకటనర్సుకి. మాంసం ముక్క తగిలితే పళ్ళ నొప్పి, చెంపనొప్పి అంటాడు పిట్టడు. ఆ యిద్దరికన్నా పోలడే కాస్తమెరుగు. అదేమంటే ఎడుతలలు ఏటుకుతిన్న వొల్లుది పిట్టడా ఏదవనాయాల అంటాడు.

యిప్పుడు ముగ్గురూ ఒకచోట కూర్చోంటే అన్నీవెనుకటి కబుర్లే. వాళ్ళ కబుర్లలో అచ్చిరెడ్డి ఎట్లా ఎదిగిపోయింది వుంటుంది. పిల్లకరణం పట్టణానికి కాపురం ఎత్తేసింది వుంటుంది. వెళ్తూ వెళ్తూ పిల్లకరణం ఓపనిచేశాడు. అది మంచికి చేశాడో చెడుకుచేశాడో తెలీదు. అచ్చిరెడ్డి చేలకి మాలడి దిబ్బకి మధ్యవున్న బంజరంకా మాలా మాదిగలకి యిచ్చేశాడు. అది అసలు ఎవరిదనేది ఏ ఒక్కరికీ సందేహం రాలేదు. ప్రభుత్వం అంటే కరణమే అనే భావనకి వాళ్ళింకా దూరం కాలేదు. అట్లా యివ్వటానికి వీల్లేదన్నాడు అచ్చిరెడ్డి. యివ్వాలనుకొన్నాను యిచ్చేశాను అన్నాడు పిల్ల కరణం. అచ్చిరెడ్డికి పిల్ల కరణాన్ని కాదనే అవకాశం దొరకలేదు. కాని దాన్ని మాలామాదిగలు పంచుకొన్నప్పుడు తన కోపాన్నంతా కరణం ముందు వెళ్ళగక్కాడు. కరణానికి కావాల్సింది కూడా అదే. అచ్చిరెడ్డికి మాలామాదిగలకి ఎప్పుడూ ఏదో ఒక రగడ వుండి తీరాల్సిందే. అందుకే అంత దానకర్తలా వ్యవహరించాడు. పిల్ల కరణం పెద్ద కరణమంత 'యిదైన్డు' కాదని మాలామాదిగ పెద్దలు అన్నారు. 'యిదైన్డు' అంటే అసలైన అర్థం ఎవ్వరికీ తెలీదు. ఏదైనా కావచ్చు.

పిల్ల కరణం దానం చేసిన బాడవ, అతను అనుకున్నంత వని చేసింది. ఎన్నెదిన్నిలో చేలకి నీళ్ళు పట్టడం ఓ పద్ధతి ప్రకారం జరుగుతుంది. ఆ పద్ధతి పెద్ద కరణమే చేశాడు. ముందు కరణం పొలాలు తడపాలి. ఆ తర్వాత కాస్త పెద్ద రెడ్లు, ఆ తర్వాత సన్న రెడ్లు, ఆ తర్వాతే ఇతర కులాలు. మాలాడి దిబ్బ సాగుబడి కొచ్చిందాక మాలామాదిగలకి నీళ్ళ సమస్య లేదు. ఆ వరస పూర్తయ్యేసరికి తూములో నీళ్ళ పారటం అగేది. మాలాడి దిబ్బ తడవటం జరిగేది కాదు. నాగన్న బతికున్న రోజుల్లో మాట. యిప్పుడు కరణం దానం యిచ్చిన బాడవలో కరణం చేలకి, రెడ్ల చేలకి నీళ్ళు పెట్టేటప్పుడు పంటకాలవలు పొర్లిపారేవి. అట్లా పొర్లిపారిన నీళ్ళు బాడవలో బండ్లబాటని నీళ్ళ కాలువ చేసేవి. అక్కడక్కడా గుంటలుంటే ఆ గుంటలు కూడా నిండేవి. దానికి తోడు చేలలో వూట నీళ్ళు కూడా అక్కడ చేరేవి. ఆ నీటిని మాలాడి పిల్లలు తాగుతారు నాగన్న. పొర్లి నిండిన ఎడ్లబాట నీళ్ళని, ఊటనీళ్ళని గుంటల మధ్యవ్యాప్తంగా ప్రసరింపజేసేవారు. ఆ గుంటకు ఏతాం పెట్టారు. ఏతాం దగ్గర్నుంచి మాలాడిదిబ్బ దాకా నడుం పట్టుకున్నప్పుడు పేర్చారు. దాన్నే కాలవలా మార్చారు. ఏతాం నీళ్ళు బిత్తవన్న ఆ యిసుక కాల్యగుడా మాలాడి



దిబ్బకు చేరేవి. ఏతాం తొక్కటం వంతులవారిగా జరిగేది.

బాడవ దానం జరిగాక అచ్చిరెడ్డికి కడుపు మండింది. నిజానికి అదంతా తాను కలుపుకోవాలనే ఆలోచన వుండేది. చూస్తూ చూస్తూ అంత భూమి మాలామాదిగలకి దక్కడం మింగుడు పడటం లేదు. తోటి రెడ్లని పురికొల్పాడు. పంట కాల్య పొర్లిన నీళ్ళని దారి మళ్ళించాడు. ఊట నీళ్ళు బాడవ చేలోకి వచ్చినా అవి పది పదిహేను ఏతాం బానలోతాయి తప్ప చేలు తడిసే నీళ్ళనిపించుకోవు.

తూము నీళ్ళు కరణం చేలు తడిపాయి. అచ్చిరెడ్డి చేలు తడుపుతున్నాయి. అనక నన్నరెడ్ల కయ్యలు తడపాల్సి వుంటుంది. మిగిలితే యితర కులాల సెంటోకుంటో తడుపుతాయి. ఆ యేడు అండాకా వచ్చేలాలేవు. నీళ్ళు తడవకపోతే మాలాడిదిబ్బ ఎండిపోవటం తప్ప మరొకటి వుండదు. ఏది చెయ్యాలో మాలామాదిగలకి అర్థం కావటం లేదు. పొర్లుడు నీళ్ళు దారి మళ్ళి అచ్చిరెడ్డి పడమటి చేల బయట చేరుతున్నాయి. అక్కడ నుంచి దిన్ని పొయ్యటం జరిగే పనికాదు.. అచ్చిరెడ్డి చెబుతున్న కుంటిసాకు బండ్ల బాట ఉమ్మడి లెక్కలోది కాబట్టి బాడవ మాల మాదిగలదైనప్పుడు ఉమ్మడి బాట అట్టా నీళ్ళతో నిండిపోతే రెడ్ల బళ్ళుకు దారే లేకుండా పోతుందని. 'ఎప్పుడూ లేంది యిప్పుడు మీకు కాకుండా పోద్దా' అని మాలామాదిగలన్నారు. ఎప్పుడూ లేంది బాడవ యిప్పుడు మీదైందిగా అని అచ్చిరెడ్డి విరుచుకపడ్డాడు.

మాలామాదిగలకి దారి దొరకటం లేదు. అచ్చిరెడ్డి అక్కన్ను అర్థమైంది. అంతా ఒక్కచోట గుమిగూడారు. నాగన్న లేని వెల్లి కన్పించింది. వాళ్ళ మాటల్లో కరణం అనలు బుద్ధి బయటకు రాలేదు. అది అర్థం కూడా కాదు. అచ్చిరెడ్డి వాళ్ళకు పెద్ద ద్రోహగా కన్పిస్తున్నాడు. రెండు రోజులు అట్లాగే గుమిగూడారు. మీరే ఏదో ఒకటి చెయ్యండిని పిట్టోడి నెత్తిన పోలడి నెత్తినా భారం మోపి మూడోరోజు "యింతకాలం బూముండే బతుకుతున్నామా" అనే వేదాంతంలోకి జారిపోయారు. మూడో రోజు రచ్చ దగ్గర పోలడు, పిట్టోడు, ముసలయ్య మరో అయిదుగురు అదే ఈడువాళ్ళు కూర్చున్నారు.

అర్థరాత్రయింది. ఏదీ ఒక కొలిక్కి రావటం లేదు. రచ్చకి ఎదురు యింట్లోంచి మల్లయ్య నీళ్ళకావిడితో బయటకొచ్చాడు. నీళ్ళకి రావంట్లో పిట్టయ్ మామా అన్నాడు. "అపరాధి అయిందా" అని పిట్టోడు అన్నాడు. "కాక నీ కోసం కూకుంటదా" అంటూనే వెళ్ళాడు.

"యిట్టాసేత్తే ఎట్టా వుంటదిరా పిట్టోడా" అని పోలడన్నాడు.

"ఎట్టాసేత్తే"

"మంచి నీళ్ళు తోడుకోవడంలా అపరేత్రి.... అట్లాగ".

పిట్టోడు పోలడి మాటల్ని కొట్టి పారెయ్యలేదు. దారి దొరికిందనుకొన్నాడు.

మాలామాదిగలకి మంచినిళ్ళ బావిలేదు. ఊరి మొత్తానికి వున్నది ఒకటే మంచినిళ్ళ

బావి. దాన్నే బొడ్డుబాయి అంటారు. అక్కడ తప్ప ఎన్నెలదిన్నిలో ఎక్కడ తవ్వినా సవ్య నీళ్ళే. ఆ బావి గమిటి చెట్టుకు తూర్పున వుంది. మాలామాదిగలు తప్ప పూరంతా తాగటానికి ఆ నీళ్ళేవాడుతారు. మాలామాదిగలైతే బుంగలు పట్టుకొని బావికి దూరంగా నిల్చుంటారు. అగ్రకులాల పుణ్యాత్ములు వాళ్ళు నీళ్ళు తోడుకునేటప్పుడు దయతలచి వీళ్ళ కుండల్లో నీళ్ళు పోస్తే తాగడానికి నీళ్ళు దొరుకుతాయి. లేకపోతే లేదు. నీళ్ళు పోసినంతసేపు ఆ పుణ్యాత్ముల్ని ఈ అంటరాని వాళ్ళు పొగుడుతూనే వుంటారు, ఆ పుణ్యాత్ములు ఈ అంటరానివాళ్ళని తిడుతూనే వుంటారు. బుంగెడు నీళ్ళు కోసం పెద్ద కొట్లాటే జరుగుతుంది. ప్రతి ఉదయం బావిదగ్గర అదో విచిత్ర దృశ్యం. బ్రతిమలాటలు, భంగపడటాలు, తిట్టిపోయ్యటాలు, తిరస్కారాలు అంతా గుక్కెడు నీళ్ళ కోసం, దప్పిక తీరటం కోసం.

ఒక్కరోజు ఏ పుణ్యాత్ములూ జాలిచూపరు. పనుల రోజుల్లో అయితే అనలు దయ తలచరు. ఒక్కసారి మిట్ట మధ్యాహ్నండాకా, మండే యినుక పాదాలని కాలుస్తుంటే, పుణ్యాత్ముల కోసం, నీళ్ళు పోసే పుణ్యాత్ముల కోసం ఎదురు చూస్తూ వుండి పోవాల్సి వుంటుంది. అదిగో ఆ సందర్భాల్లో మనుషులు నీటి దొంగలొకారు. అర్థరాత్రి కోసం మేలుకొని వుంటారు. దొంగల్లా బావి దగ్గరకి చేరుతారు. దొంగల్లా నీళ్ళు తోడుకొంటారు. దొరికితే ప్రాణాలే పోతాయని నీళ్ళు కావిడిత పరుగులు తీస్తారు. ఆ పరుగులాటలో బోర్లపడటాలు, బుంగలు పగలటాలూ మామూలే. ఈ నీళ్ళ దొంగతనం పనుల రోజుల్లోనే జరుగుతుంది. నీళ్ళ కోసం బావిదగ్గరే పడిగాపులు కాస్తూ కూర్చుంటే పనుల రోజుల్లో కుదరదు. కూలి బతుక్కి ఆ పదిరోజులే పండగ రోజులు.

“దొంగతనంగా మడవ తిప్పదామంటావా”

“తప్పదరే”

పిట్టడికి నవ్వొచ్చింది. గొంతు తడుపుకోడానికి దొంగతనం. గొంతు తడవటానికి దొంగతనం. మనిషి అంటరానివాడు. వాడిమడి చెక్క అంటరానిదే. ‘అంట’టానికి దొంగతనం. శాస్త్రం దీనికి యింకేదన్నా పేరు పెడుతుందా. సమాజం ఈ చర్యని అట్టాకాకుండా యింకోలా అలోచిస్తుందా. తెలీదు. పిట్టడి నవ్వుకి అవేవీ తెలీవు. తెలిసినదల్లా బతుకు పోరాటమే.

చీకటి రాత్రి. పోరే కాలవ నీళ్ళ శబ్దం తప్ప యింకేది వినిపించడం లేదు. గుండెలు కొట్టుకొంటున్న శబ్దం పిట్టడికి, పోలడికి, ముసలయ్యకి, మల్లయ్యకి మాత్రమే వినిపిస్తుంది. మల్లయ్యకి నీళ్ళ దొంగగా గొప్ప పేరుంది. మాలామాదిగల్లో అట్లా పేరున్న దొంగలుంటారు. అదో విచిత్రం ఈ దేశం మహాన్నత సంస్కృతిలో. అచ్చిరెడ్డి మడవ దగ్గరకి మల్లయ్య వెళ్ళాడు.

మడవ దగ్గర వున్న పెద్ద జీతగాడు యింటికెళ్ళాడు. తిరిగి వాడొచ్చేది చుక్క పొడిచాకే. ఏది జరిగినా ఈలోపే జరగాల్సి వుంది. మడవ దగ్గర పంటకాల్య నుడులు ఆగిన దృశ్యం కనిపిస్తోంది. అక్కడిదాకా తూము నీళ్ళు వస్తాయి. అక్కడ నుంచి ఏ వైపు తెంచితే ఆ

వైపున వెళ్ళాయి. తక్కిన వైపు కట్టపోస్తారు. కట్ట నిలవటం కోసం తాటిబొంతలు కూడా తొక్కుతారు. మల్లయ్య అక్కడ నిలబడి పొలాలకేసి చూశాడు. యిక్కడ తెంచడం వరకూ యిబ్బంది లేదు. నీళ్ళు ఏ వైపు పంపాలి. ఎటుపంపితే మాలాడిదిబ్బ దిన్ని కాలవకు అందుతాయి. సన్నరైతుల వైపు తెగ్గడితే దగ్గర్లో అందుతాయి. అయితే అచ్చిరెడ్డి చేలు తడవటం యింకా పూర్తికాలేదు. ఆ రాత్రినన్న రైతుల వైపు నీళ్ళు పారితే బోలెడు అనుమానాలొస్తాయి. పార భుజాన పెట్టుకొని పిట్టడి దగ్గరకొచ్చాడు. పిట్టడు, పోలడు తూము దగ్గరున్నారు. మల్లయ్య మాట కోసం చూస్తున్నారు. మల్లయ్య ఎత్తమంటే లాకులు ఎత్తటానికి సిద్ధంగా వున్నారు. మాలాడి దిబ్బ మొదట్లో మరో నలుగురిని వుంచారు. నీళ్ళని కయ్యలకి మరల్చటం అక్కడ వాళ్ళు చెయ్యాల్సివుంది. అనలు నమన్య ముందుంచాడు మల్లయ్య.

అంతా తాటిచెట్టుక్రింద కూర్చొన్నారు. నీళ్ళు ఎటు పంపాలో అర్థం కావటం లేదు. పోలడు పైకిలేశాడు. పక్కనున్న కొత్తగా ఎదిగిన తాటిచెట్టు బారుకేసి వేశాడు. తాటి మట్టలు తీసి కలిబందాం చేశాడు. మాటపలుకూ లేకుండా వాళ్ళు కూర్చొన్న చెట్టెక్కాడు. కల్లు దుత్త దింపాడు. 'కల్లు దొంగ' పిట్టడు నవ్వుతూ అన్నాడు. కల్లు తాగారు. మాలాడి దిబ్బకేసి నడిచారు. దిబ్బంతా తిరిగారు. అంతా కలిసి మళ్ళీ మడవ దగ్గరకొచ్చారు. మల్లయ్య చేతిలో పార పిట్టడు తీసుకొన్నాడు. సన్న రెడ్లవైపు తెంపాడు. పారతో తెంపినట్టు కాకుండా కట్ట తెగినట్టు కన్పించేలా చేశారు. కాలవలో నిలవవున్ననీరంతా అదార్చే పారింది. ఆ రోజుకు అది చాలనుకొన్నారు. రేపు రాత్రికి తెంచితే కొత్తగా తెంచినట్టువుండదు. అనుకోన్నట్టే జరిగింది. పెద్ద జీతగాణ్ణి తిట్టాడు అచ్చిరెడ్డి. సన్న రెడ్ల చేల దగ్గర గట్లు అట్టాగే వున్నాయి కాబట్టి కాలాని తెంపినట్టు అన్పించలేదు. నీళ్ళు మాత్రం ఆ దారి కాలవంతా నిండాాయి.

మరుసటి రోజు అనుకొన్నది అనుకొన్నట్టు చేశారు. అర్థరాత్రి చుక్క పాడుపుదాకా ఎంత నీరు పారుతుందో అంత నీరు పారేలా చేశారు. చీకటి రాత్రి. దొంగలజాము. నీరు కూడా దొంగలాగే దారి మళ్ళింది. దొంగలాగే మాలాడి దిబ్బ గొంతు తడిపింది.

తెల్లవారింది. మాలపల్లిలో, మాదిగపల్లిలో, ఎంత అనుభూతి. తెలీని భయం. అర్థంకాని ఆందోళన. తడిసిన దిబ్బను చూసుకొన్నప్పుడు ఆనందం. అయినా ఆనందం కూడా భయమే. ఆ అనుభవం కూడా ఆందోళనే. అయితే సాహసానికి భయం లేదు. ఆందోళన లేదు. వుంటే అది సాహసం కాదు. కాదు కాబట్టే పిట్టడు, పోలడు., మునలయ్య, మల్లయ్య మాలాడి దిబ్బ మీదే కూర్చొన్నారు. తడవాల్సిన రెండు మూలలు ఎట్టా తడపాలనేది వాళ్ళ ముందున్న ఆలోచన. అప్పుడే అనుకోని సంఘటన జరిగింది.

అప్పుడు యిట్లా జరిగిందీ అంటే నమ్మలేం. సామాన్యులు అంత సాహసులంటే చచ్చినా ఒప్పుకోరు. అయినా కొన్ని అట్లా జరుగుతాయి.

ఊహించలేదు. సుభద్రలో అంత సాహసం వుందని. ఎన్నిలదిన్ని ఊహించలేదు. కన్న తండ్రే తన బిడ్డ అంత గట్టిదని అనుకోలేదు. మొండిదని మాత్రమే అనుకొన్నాడు.

మాలాడి దిబ్బ తడిసిన మూడో రోజు జరిగింది ఈ సంఘటన . అప్పుడు సన్న రైతుల కయ్యలు తడుస్తున్నాయి. సన్న రైతుల కయ్యలు తడిసేటప్పుడు మరో అర్థరాత్రి మాలాడి దిబ్బ రెండో విడత తడిసింది. ఆ యేడుకు ఆ నీళ్ళు చాలనుకొన్నారు. మాలాడి దిబ్బ ఏతాం పట్టుకుందానే ఎట్లా తడిసిందనేది అచ్చిరెడ్డి రచ్చలో చర్చయింది. మాల పల్లిలో మహా పిరికి గొడ్డు చంద్రాయని గొడ్డు కొట్టే కట్టేసి చింత బరికెలు తీశారు. వాడు అంతా చెప్పాడు. అచ్చిరెడ్డి ఉగ్రుడైపోయాడు. మందిని మాలాడి దిబ్బ మీదకి దండెత్తించాడు. పిట్టోడ్డి, పోలడ్డి పట్టుకొన్న వాళ్ళని పట్టుకొన్నట్టు కింద వదేసి కర్రల్తోట్టారు. అనుకోని సంఘటన కాకపోయినా అట్లా అనుకోని వద్దతిలో జరుగుతుందనుకోలేదు. అంతా అయోమయంలో పడ్డారు. చెయ్యాలనుకొన్న దాడి చేసి అచ్చిరెడ్డి మనుషులు చక్కా వెళ్ళారు. పిట్టోడ్డికి చెయ్యి విరిగింది. పోలడి నడుం మీద బలమైన దెబ్బ తగిలింది. మల్లయ్య తప్పుకొన్నాడు గాని ముసలయ్యకి దెబ్బ తగిలింది.

మాలామాదిగలు అవాక్కయి చూశారు. తేరుకోవటానికి వట్టి నమయంలోనే జరగాల్సిన నష్టం జరిగిపోయింది. అంతా దెబ్బతిన్న పిట్టోడ్డికేసి, పోలడి కేసి చూడలేకపోతున్నారు. పిట్టోడ్డి చెయ్యి నెత్తురు కారుతోంది. పోలడి వీపు నెత్తురు కారుతోంది. మాలామాదిగల కళ్ళు కన్నీళ్ళు కారుస్తున్నాయి.

ఆ నెత్తుటి మధ్య సుభద్ర వుంది. ఆ కన్నీటి మధ్య సుబద్ర వుంది. పక్కనే వున్న పొర తీసుకొంది. అంతా చూస్తూనే వున్నారు. కోక బిగదీసి గోచిపెట్టింది. అంతా గుడ్డవేగించి చూస్తున్నారు. పవిత్రవో తిప్పు తిప్పి దోపుకుంది. ఎండలో మెరిసే పచ్చని బంగారం తీగలా వుంది. కళ్ళు మండుతున్న కొలిమిలా వున్నాయి. పొరతీసుకొని ముందుకు కదిలింది.

“యాడకే సుబద్రా”

ఆ గొంతు పిట్టోడ్డిది మాత్రమే కాదు. బూదేవిది మాత్రమే కాదు. పోలడి దొక్కడిదీ కాదు. చాలా మంది అంటరాని వాళ్ళది. ఎన్నెలదిన్ని మాలా మాదిగలు ఒకే సారి కలిసి అన్న మాట “యాడికే సుబద్రా” అని

సుభద్ర అగలేదు.

ఎవరి మాటకి ఎదురు చూడలేదు. అడుగులు కాదు అవి పరుగులే. కసి నిండిన పరుగులు. ఎందుకు కదిలిందో తెలీదు. ఎట్లా పరుగెత్తుతుందో తెలీదు. పోలడు భార్య వెర్రిగా కేక పెట్టింది. “అగే సుబద్రా.....రాండే నా సపుతుల్లారా..... అగే బిడ్డా” వెర్రి పరుగు. బిడ్డకోసం తల్లి పరుగు. ఆ పరుగులో బూదేవి వుంది. ఆ తర్వాత ఎన్నెలదిన్ని మాలామాదిగ తల్లులు బిడ్డలు.....

“అగే సుబద్రా..... అగే సుబద్రా.....”

సుభద్ర అగింది. అచ్చిరెడ్డి మడవ దగ్గర. మడవ అంచున కాలు పెట్టింది. బలహీనమైన పనుపు కొమ్ము సుభద్ర. పనివాడు అదమర్చితే మంటల్లో వెంటనే కరిగిపోయే అతి సన్నని బంగారు తీగ సుభద్ర... నడుం వంచింది. పిచ్చి బలం. మడవ మీద బలంగా పారని దింపింది. మట్టిలాగి పక్కకు తోసింది. గండి పడ్డ నీళ్ళు. పార ఎత్తి అట్టాగే నిలబడింది. పారే నీటిపైని సూర్యుడి తళుకులు ఆ బంగారు ఒంటిమీద నాట్యం చేస్తుంటే హఠాతులైచూస్తున్న అచ్చిరెడ్డి మనుమలకేసి కాళిలా చూస్తోంది. ఆ క్షణానికి అచ్చిరెడ్డి వచ్చాడు.

ఆ వైపు మాలామాదిగలు. ఈ వైపు రెడ్లు. మధ్యలో అచ్చిరెడ్డి చేలో పన్నేస్తున్న యితర కులాలవాళ్ళు. వాళ్ళలో చాకళ్ళు, మంగళ్ళు, కుమ్మర్లు. చూస్తున్నారు. అట్టాగే చూస్తున్నారు.

“దేవతెలిసిందే సుబ్బప్పా”

చాకలి వెంకాయ అట్టాగే చూస్తూ అంది.

“సుబ్బర్ర ఈమేనా.....”

కపరానికి కొత్తగా వచ్చిన కుమ్మరోళ్ళ కోడలు వెంకాయని అడిగింది.

“ఆ బిడ్డే. బంగారం.... గడపదాటి ఎరుగదు. మాల్లె. మారాజు బిడ్డలా పెంచేడు పిట్టడు. మొగుడు అటలెల్లడు. దేశాలు వట్టి అటలాడతా పోయేడు.”

“యదవ కాని ఎదవ. ఎట్లా పొయ్యేడు.”

“దాని బతుకు అట్లా కాలింది. బిడ్డకోసమే బయ్యరపోళ్ళ కోడలా అది సేలగట్ల తొక్కింది.”

సూర్యుడు నడినెత్తిన లేడు. సుభద్ర సూటిగా చూస్తున్న కళ్ళల్లో దాక్కిన్నాడు.

దృశ్యం అందోళనగా వుంది.

దృశ్యం గుండెల్ని తన్నుతోంది. ఏదో ఒకటి మాడిమసికావటానికి సిద్ధమౌతున్నట్టు డిపించని విచిత్రమైన అనుభవం. దాన్ని ఎట్లా అర్థం చేసుకోవాలో రెడ్లకి తెలియటంలేదు. ఎట్లా ముగుస్తుందో మాలా మాదిగలు పట్టించుకోవటం లేదు.

వాళ్ళు చూస్తున్నదల్లా ఒక్కటే.

ఓ అడకుతురు. అందులో మాలది. నీళ్ళ కాల్య తెంచి పార ఎత్తి నిలబడ్డది. దమ్ముంటే తనని కదిలించమని సవాల్ విసురుతోంది.

“పిల్లకి పూనకం పట్టింది.”

రెడ్లలో చుక్కెరెడ్డి అన్నాడు. అచ్చిరెడ్డి పక్కనే వున్నాడు. చుక్కెరెడ్డి అంతటితో అగలేదు. చుక్కెరెడ్డికి గట్టి నమ్మకం దేవతలు పట్టినవాళ్ళే యిట్లా చెయ్యగలరని.

“జాతర్లో కూడా అంతే. ఆ పిల్ల ఒల్లు పొంగుద్ది. పాప అడదు. నోరెత్తి పలకదు.”

అచ్చిరెడ్డి వింటూనే వున్నాడు. వింటూనే సుభద్ర కేసి చూశాడు. నిజమే పాప

కట్టడం లేదు. చూపు మరల్చడం లేదు. ఎత్తిన పారదించటం లేదు. పెట్టిన పాదం వెనక్కితీయటం లేదు. నీళ్ళు పాదాల్ని చుట్టివెళ్తున్నాయి. అట్లాగే చూశాడు. ఒంట్లో ఎందుకో తెలీదు. చిన్న కంపరం మొదలైంది. చుక్కరెడ్డి మాట్లాడుతూనే వున్నాడు. నిజంగా చుక్కరెడ్డికి సుభద్ర సుభద్రగా కన్పించుటలేదు. ఆ పిల్లని అమ్మ ఆవరించింది. అమ్మ తల్లై అట్లా చేస్తుంది.

పల్లె నమ్మకం విచిత్రమైంది. వాటికి కారణాలు దొరకవు. ప్రతి అద్భుతం వాళ్ళు దేవుళ్ళల్లో, దేవతల్లో, దయ్యాల్లో చూస్తారు. కాబట్టే ఆ పల్లె జీవనంలో అన్ని గ్రామ దేవతలు కాపురం చేస్తున్నారు. మనుషులైతే అట్లా చేయరని వాళ్ళ నమ్మకం. పోలేరమ్మ, అంకాళమ్మ, ముంగమారమ్మ అట్లా వందలాది అమ్మ దేవతలున్నారు. పార్వతి అచ్చమైన అంటరాని దేవత. మాలాళ్ళు పారాతమ్మ అని ముద్దుగా పిలుచుకుంటారు. ముంగమారమ్మ పిట్టడి యింటి దేవత. పార్వతమ్మకి తోబుట్టువు. అట్లా ఎన్నెలదిన్నె మాలపల్లిలో యింటికో దేవతుంది. దేవుడున్నాడు. వాళ్ళంతా పార్వతమ్మకి తోబుట్టువులే. నిజంగా యిప్పుడు యిక్కడ సుభద్ర అట్లాగే నేల కొరిగితే సుభద్ర దేవతే అవుతుంది. పారోతమ్మ తోబుట్టువో, మేనకోడలో అవుతుంది. అక్కడే ఓ రాయి మొలుస్తుంది. సోది చెప్పే ఎంకటలచ్చిమికి పూనకం వస్తుంది. ఆ పూనకంలో సుభద్ర తనకి గుడి లేదురా అచ్చిగా అంటుంది. అచ్చిరెడ్డి గుడి కట్టిస్తానంటాడు. ఉమ్మి భూమీద వేసి అది ఆరేలోపు కట్టమంటుంది. ఈ మాట పిట్టడి ముత్తాతని ముంగమారమ్మ అడిగింది, వాడు బతికున్న రోజుల్లో. అప్పట్నుంచి ముంగమారమ్మకి ఈ రోజుకి ఎన్నెలదిన్నెలో గుడిలేదు. సుభద్ర పార్వతమ్మ రూపమౌతుంది. ముంగమారమ్మ భాగమౌతుంది. అందుకే ఆ షరతు పెడుతుంది. అది సాధ్యం కాదు. అక్కడ గుడి ఏర్పడదు. కాని జాతర జరుగుతుంది. సుభద్ర నీళ్ళ తల్లి కావచ్చు. మడవమ్మ కావచ్చు. పొలాలమ్మ కావచ్చు, కయ్యలమ్మ కావచ్చు కాకపోతే సుభద్రమ్మే కావచ్చు. విచిత్రమేమిటంటే సుభద్ర కోపానికి అచ్చిరెడ్డి కుటుంబం గురి కాకుండా ప్రతి ఏటా ఆ జాతర అచ్చిరెడ్డి చెయ్యిచ్చు. పనుపు కుంకుమ పిట్టడి యింటి నుండి ప్రతి ఏడూ ఎల్లన్న యింటికోస్తే, ఎల్లన్న వంశం వాళ్ళు జాతర రోజు తీసుకురావచ్చు. అట్లా జరగిచ్చు. జరిగే అవకాశం వుంది.

సుభద్ర నీళ్ళ కాలువ గండి కొట్టింది. పార ఎత్తి నిలబడింది. సుభద్ర మాలల ఆడపడుచు. అంటరాని కులంలో పుట్టింది. మాలదిగానో, అంటరానిదిగానో అయితే అంత సాహసం చెయ్యదు. పిట్టడిలా, పోలడిలా రాత్రి దొంగతనం చేసేది. మల్లయ్యలా అర్ధరాత్రి బావినిళ్ళు దొంగతనంగా తోడేది. కాని పట్టపగలు, అందరి రెడ్ల ముందు అంత తెగించి అట్లా చెయ్యదు. కాబట్టి సుభద్రని దేవతే అక్రమించింది. జాతరలో సుభద్రకి పూనకం వస్తుంది. కాబట్టి నిజంగా దేవతే అమెలో జొరబడింది. చుక్కరెడ్డి దాన్ని నమ్ముతాడు. లేదు నేను సుభద్రగానే ఆ పని చేశాను అని సుభద్ర గట్టిగా అరిచి చెప్పినా చుక్కరెడ్డి నమ్మడు.

చాకలి వెంకాయకి అనలే సుభద్రంటే అమితమైన ప్రేమ. అమె రూపమంటే అమితమైన యిష్టం. సుభద్ర చిన్న పిల్లగా వున్నప్పుడు చిన్నమ్మి బిడ్డని సంకనెత్తుకొని చాకరేవుకెళ్ళింది. బిడ్డని యినకలో దింపి బట్టలు తడిపి ఒడ్డున వేస్తోంది. బిడ్డ యినకలో బంతాడుతుంటే చూసింది వెంకాయి. బంగారం తారాడినట్టనిపించింది. చూస్తూ ఊరుకోలేకపోయింది. అటూ ఇటూ చూసింది. రేవులో మనుమల్లేరు. పిల్లనెత్తుకొంది. మళ్ళీ చూసింది. మాలపిల్ల నెత్తుకుంటే మాటపడాల్సి వస్తుంది. ఎవ్వరూ చూడటం లేదనిపించింది. బిడ్డని ముద్దాడింది. నీళ్ళల్లో గుడ్డలు తడుపుతూ చిన్నమ్మి చూస్తునే వుంది. వెంకాయి బిడ్డ నెత్తుకొని చెట్టుచాటుకుపోయింది. ఎందుకువెళ్ళిందో అర్థం కాని చిన్నమ్మి చెట్టు దగ్గరికి వచ్చి తొంగి చూసి అశ్రుర్యపోయింది. బిడ్డకి రొమ్మిచ్చి పాలుతాపుతోంది వెంకాయి.

“పాలిత్తున్నా”

చిన్నమ్మి చుట్టూ చూస్తు నిల్చుంది. అట్టా మాలపిల్లని వళ్ళో కూర్చో పెట్టుకొని పాలివ్వటం ఎవరన్నా చూస్తే వూరికినే పోదు. బిడ్డ తాగినంత సేపు తాగి రొమ్ము పక్కకు నెట్టి నోట్లో నాలుక అడ్డం పెట్టి “ట్టా” అని అంది. వెంకాయి ఎంత మురిసిపోయిందో. అపిల్ల కళ్ళలోకి చూస్తూ ఆ కళ్ళు ఆ పిల్లకి ఎట్టా వచ్చాయే నీన్నే అని ఎన్ని సార్లు అందో. ఆ బిడ్డేగా ఈ సుభద్ర. ‘ట్టే’ అంటో ఎంత వెర్రి నవ్వు నవ్వింది. ఆ రోజు గజ్జెల కాళ్ళతో కడుపులో ఎంత కుమ్ముకుమ్మింది. అట్టా మాలింట పుట్టి అచ్చిరెడ్డి మడవ మీద కాలెట్టి నిలబడ్డ ఈ మనిషి మనిషి మాత్రం కాదు. కానే కాదు. దేవతే. ముంగుమూరమ్మే. పార్వతమ్మే.

“అది దేవత బిడ్డరా..... అట్టా ఎంత సేపు వుంటాది... దింపండా పారని.....”

వెంకాయి పరుగెత్తింది సుభద్రకేసే. కుమ్మరోళ్ళ కొత్త కోడలు మాత్రం సుభద్ర ముక్కు పుటకే చూస్తోంది.

వెంకాయి మాట విన్నాడు అచ్చిరెడ్డి వెసుక్కి తగ్గుడు. అక్కడ యింకా వుండకూడదను కొన్నాడు. చుక్కరెడ్డి మాటలు ఆవలేదు. మాట్లాడుతూనే వున్నాడు. ఎంకాయి మాట నిజమన్నాడు. తనలాగే తెలిసింది కాబట్టి “అది దేవత బిడ్డ” అని అందని అన్నాడు. అప్పుడే కాదు వూళ్ళోకి వచ్చాక కూడా మాట్లాడుతూనే వున్నాడు. చుక్కరెడ్డి యిట్టా అన్నాడని యిల్లిల్లా తిరిగి వెంకాయి చెబుతూనే వుంది. అచ్చిరెడ్డి భార్య వెంకాయిని దొడ్లోకిలాక్కళ్ళి జరిగిందంతా చెప్పమంది. చుక్కరెడ్డి తల్చేశాడు. సుభద్రలోకి దేవతే జొరబడింది. సుభద్ర మాలింట పుట్టినా పెరిగిన పద్ధతే వేరు. తిరిగిన తీరేవేరు. ఎప్పుడూ మందిలోకి రాని సుభద్ర ఆ రోజు అట్టా చేసిందంటే అదంతా దేవత వనే. ఖచ్చితంగా దేవత వనే. చుక్కరెడ్డిని మరింతగా నమ్మింది వెంకాయి. యింకాస్త కథ కలిపింది. అచ్చిరెడ్డి భార్య అప్రయత్నంగా చేతులెత్తి మొక్కింది.

విచిత్రమేమిటంటే మూడోరోజు అచ్చిరెడ్డి మాలుచ్చమ్మ చెట్టు దగ్గర నద్ది పెట్టాడు. ఆ నద్ది మాలామాదిగలు తిన్నారు. తిన్నాక వేపమండలతో నద్ది తిన్న వాళ్ళని పొలిమేర

దాకా తరిమారు. యిప్పుడు బాడవలో పారే నీళ్ళు బండ్ల బాటలో పారటం మొదలెట్టాయి. అక్కడ ఏతాం తొక్కటం మాలాడి దిబ్బ తడవటం మళ్ళీ మొదలైంది. ఏళ్ళు గడిచిపోతున్నాయి. ఎవరేమనుకున్నా, ఎన్ని కథలు పుట్టినా సుభద్ర మామూలు మనిషే. చాలా మామూలు మనిషే. శివయ్య కోసం శ్రమించే తల్లై. ఎల్లన్న కోసం ఎదురుచూసే యిల్లాలై.

అంతా గతం. దాన్ని ముందేసుక కూర్చోంటారు పిట్టోడు, ఎంకటనరపు, పోలడు. వాళ్ళ గతమంతా తిరిగి తిరిగి సుభద్ర దగ్గర ఆగుతుంది. ఎల్లన్న ఎట్లా వున్నాడో అనే నిరాశతో ఆగుతుంది, శివయ్య వచ్చి నాలుగు తిట్టిందాకా. సంక్రాంతి రోజులైతే చలి మంటల దగ్గర్నుంచి లేవరు. ఎండాకాలమైతే మాట్లాడుకుంటూ అట్లాగే రచ్చ దగ్గరే పడుకుంటారు. ఏదోజామున “ఎదవనాయల నిద్దరపడితే లెగ్గొట్టకూడదా” అంటే పోలడు యినుక దులుపుకొంటూలేస్తాడు. అట్లా సాగిపోతుంది వాళ్ళ బతుకు ఎన్నెలదిన్నిలో. వాళ్ళకి ఎన్నెలదిన్ని ఒక్కసారి వింతగా వుంటుంది. ఒక్కసారి “నత్తే ఈడ్చే సావాల” అనేంత యిష్టంగా వుంటుంది. ఒక్కసారి “యదవ్వారు యింకేదైనా పుడ్తే బాగుండేది” అనేంత విసుగ్గా వుంటుంది. నిన్న ఎట్లాగో గడిచింది. ఈ రోజు యిట్లా గడుస్తోంది. రేపు తమకంటూ ఏదీలేదు.

సుభద్రకి అలాంటి నిరాశలేదు. ఉన్నదంతా అశే. పొద్దున్న లేస్తుంది. మాలాడి దిబ్బకేసి వెళ్తుంది. రోజంతా అక్కడే కయ్యల్లో గడ్డ కొడుతూనే, కలుపు తీస్తూనే ఏదో ఒకటి చేస్తూనే వుంటుంది. తన కయ్యకి పక్కనే పిట్టోడి కయ్య బూదేవి కయ్య వున్నాయి. మూడిటిసీ కలిపే పండిస్తున్నారు. వరి నాటినా, లేదా పండినా, గోగులు ఎక్కిచ్చినా అంతా ఆ భూమే. మూడు కయ్యలు కలసినా ఎకరాకి యింకో రెండు సెంట్లు కొరవే. పిట్టోడు వద్దన్నా వినదు. నీ చాకిరి మేము చూడలేమే చిట్టి తల్లీ అన్నా పట్టించుకోదు. యిప్పుడు తాను చిట్టితల్లీ కాదు. కళ్ళ ముందు శివయ్య వున్నాడు. కనిపించని ఎల్లన్న మనసులో ఉన్నాడు. తనకి తాను ఓ గీత గీసుకుంది. ఆ గీతలోనే తిరుగాడుతుంది. ఆ గీతకి వల్లె ఏ అర్థం చెప్పుకుంటుందో తనకు అవసరం లేదు.

ఆ గీతలోనే తిరిగింది చాలా ఏళ్ళు. తల అక్కడక్కడా తెల్లపడుతోంది.

బాలనరుపన్నాడు పిట్టోడు. చిన్నమ్మకి నవ్వొచ్చింది. పిట్టోడికి సుభద్ర యింకా చిన్నపిల్లే. కాలి చెప్పు మర్చి మాలాడి దిబ్బకెళ్లే, ఆ చెప్పులు తీసుకొని పరుగెత్తి బిడ్డ కాలికి తొడిగిగాని యింటికిరాడు. అప్పుడు గాని తినడు. అస్తులు లేని చోట అప్యాయతలే అస్తులు, ప్రేమలే జీవితాలు. నిజంగా పేదాళ్ళు ఎంత గొప్ప ప్రేమికులు. వాళ్ళు మనిషిని ఎందుకట్లా ప్రేమిస్తారు. అట్లా చెయ్యటంకన్నా గొప్ప విలువ ఏది వుంది ప్రపంచంలో. ప్రవక్తలు విలువల్ని బోధిస్తారు. పేదలు విలువలతో జీవిస్తారు.

ఓ సారి ఎల్లన్న కబురు మాసీలుకు వలస కూలీలు వస్తే వాళ్ళ ద్వారా తెలుసుకుంది.

అ తెలుసుకోవటం కూడా తమాషాగే జరిగింది. కోతల్లో కూలీలు పాటపాడారు.

సూబద్రయినవే

సూరు కింద నీరు సిట్టేలికతాగే ||నూ||

సూబద్రయినవే

మబ్బులేని సోట వానెట్టకురిసే ||నూ||

సూబద్రయినవే

వానా కురవక పోతే వాగెట్టనిండె ||నూ||

సూబద్రయినవే

వాగు నిండకపోతే సేనెట్టు తడిసె ||నూ||

సూబద్రయినవే

సేను తడవకపోతే నాటెట్ట ఏసె ||నూ||

సూబద్రయినవే

నాడు యెయ్యక పోతే కంకెట్ట వచ్చె ||నూ||

సూబద్రయినవే

కంకె కొట్టకపోతే గింజెట్టరాలె ||నూ||

సూబద్రయినవే

గింజరాలకపోతే గాదెట్టా నిండే ||నూ||

సూబద్రయినవే

గాదె నిండకపోతే నామెట్టా తీరే ||నూ||

సూబద్రయినవే

నామూ తీరిపోయే ఆకాలిమిగిలే ||నూ||

సూబద్రయినవే

ఆరుకాలము పంట అయ్యలకి కొలతే ||నూ||

సూబద్రయినవే

సూరుకిందా నీరు సిట్టేలికతాగే ||నూ||

కూలీలు పాడే ఆ పాటంతా విన్నది. ఆ పాట తన పేరుతో మొదలౌతుంది. వంతలో తన పేరే వుంది. పాడే పిల్ల గంతు కూడా బాగుంది. వరస ముగింపులో ఆ పిల్ల రాగం విరుపు అచ్చు ఎల్లన్న విరిసినట్టవుంది.

ఆ పాట ఎల్లన్నే అల్లాడు.

ఆ పాట కట్టి ఆ పిల్ల వుండే వూళ్ళో ఎల్లన్నే పాడాడు. చాలా సార్లు పాడి వుంటాడు. అట్టా జరగకపోతే ఆ విరుపురాదు. ఆ కూలీలు ఉత్తరాది నుండి వచ్చారని మాత్రమే తెలుసు. నెల్లూరు ప్రాంతానికి గుంటూరు, కృష్ణా ప్రాంతమంతా ఉత్తరాది కిందే లెక్క.

ఉత్తరాదిలో ఎవరూ వీళ్ళది. బూదేవితో తన అనుమానం చెప్పింది. బూదేవి కూడా ఆ పాట విన్నది. తన పక్కన పన్నో వున్న పోలడి భార్య కూడా విన్నది. యిద్దరికి సుభద్ర పేరు ఆ పాటలో వుండటంతో అలోచన రాకపోలేదు. సుభద్ర చెప్పటంతో బూదేవికి గట్టి నమ్మకం కుదిరింది. రాత్రికి వాళ్ళను కలవాలనుకుంది. సుభద్ర కూడా వాళ్ళ దగ్గరకు వస్తానంది.

ఉత్తరాది కూలీలు రెడ్డేనాది గుట్టమీద వుంటున్నారు. రెడ్డేనాది గుట్ట పొలాల మధ్య వుంది. అక్కడ యానాదుల కుటుంబం ఒక్కటే వుంటుంది. రెడ్డేనాది చాకిచర్ల నుండి వచ్చాడు. అక్కడ వాళ్ల అయ్య, తాత, రెడ్డిని కనిపెట్టుకొని వాళ్ళ వాముల్లోనే కాపురం పెట్టారు. ఎన్నేళ్ళ క్రితం పెట్టారో తెలీదు. వాళ్ళ యింటి పేరు మర్రిపోయారు. రెడ్డేనాదులు పెద్దకొడుకు ఎన్నిలదిన్నోచ్చాడు. రెడ్డి చేల కాపలా కాస్తో గుట్టమీదే వుండిపోయాడు. రెడ్డేనాది మగాడు, అడది వాళ్ళ యిద్దరు పిల్లలు. గుట్ట చాలా పెద్దది. కోతల కాలం వలన వచ్చిన కూలీలు అక్కడే వుంటారు. అక్కడికే బయల్దేరారు. మాదిగ పల్లె మీదుగా వెళ్తుంటే పోలడు, పోలడు భార్య తోడుగా బయల్దేరారు.

నడుస్తూ పైకి చూసింది సుభద్ర.

జిలుగు చుక్కలు. లేత వెన్నెల. నెలసోన అనొచ్చు. కోన భూమీద పరచిన వరి బోదెల పైన మెరవనా వద్దా అన్నట్లున్న తెలిలేతనెలవెన్నెల. అట్లా పరవకుండా ఖాళీగా వున్న వరి కయ్యలలో బాతుల వాళ్ళు మల్లోలినబాతుల గుంపుల గొంతుల శబ్దాలు. ఎంతో వింతగా వినిపిస్తాయి అవి. అరితేరిన గాయకులు అనేకమంది ఒకేసారి వంతపాడినట్టు. చెప్పా పెట్టకుండా అగిపోతాయి. విచిత్రమైన నిశ్శబ్దం. మళ్ళీ మొదలు. ఒకేసారి కలసికట్టుగా.

అట్లాంటప్పుడు అగి వినేవాడు ఎల్లన్న. ఎందుకంత యిష్టంగా వాటి గొంతులు వినేవాడో అర్థం కాదు. కోతల ముగింపు రోజుల్లో బాతుల గుంపు రాక ఎల్లన్నని ఎంత సంబరపరుస్తుందో అనుకోంటే విచిత్రంగా వుంటుంది. అదీ లేత వెన్నెలల్లో. అట్లాంటి సందర్భాన్ని ఎల్లన్న నక్కటి ఎన్నెల అనేవాడు. ఒక్కసారి నలవాయి ఎన్నెల అనేవాడు. నక్కటి ఎన్నెలకి నలవాయి ఎన్నెలకి తేడా తెలీదు సుభద్రకి. కాకపోతే తనవాడు అట్లా అనేవాడు. వాడు పక్కనున్నప్పుడు వాటి ప్రత్యేకత కోసం వెతకలేదు.

కాని యిప్పుడు వెతుకుతోంది. నెలవంక పొడిచినప్పుడు, జిలుగు చుక్కలు మెరుస్తున్నప్పుడు, బాతుల గుంపులు రెక్కలు అడిస్తో అరుస్తున్నప్పుడు, ఆ మట్టి నేల మీద, ఆ గట్ల చేల మధ్య, ఎండిఎండకుండా వుండే పంట కాల్యల అంచున నక్కటి ఎన్నెల. ఎట్లా వుంటుంది అది. నలవాయి ఎన్నెల. ఎందుకొతుంది అది. ఎంత వెతికినా తన వెతుకులాట వుట్టిదే అవుతుంది. వాడు అట్లాగే చేశాడు. ఎన్నెల దిన్నిలో ఎన్నెలంతా గూడేని తోడుకొని వుట్టి దిన్నినే యిక్కడ వదిలేసి వెళ్ళాడు. కుళ్ళుమోతు.

ఎన్నెలకి ఎన్ని పేర్లు పెట్టాడు. ఒకటా, రెండా. లేతెన్నెల, నిండెన్నెల, పండెన్నెల, పిండెన్నెల, అట్లా ఎన్ని పేర్లు. నవ్వొస్తుంది. ఒక్కసారి, ఎంత చితనాపిపేరు పెట్టినవ్వేవాడు.

యిప్పుడు యిక్కడతనకి ఏ వెన్నెలా కన్పించడం లేదు. అంతా చీకు చీకటి. కాటుక పొగ. కాకపోతే వాడు అల్లిన పాటల మాటలు మాత్రం ముందు నిలుస్తాయి. ఎట్లా అల్లాడు వాడు తన మీద. అనుకోంటే ఒళ్లు పొంగుతుంది. ఎదిగిన బిడ్డ తల్లిననే మాటే మర్చిపోతుంది. అంతా దొంగన్నెల. పాడాలనుంది. తన వెనుక నడుస్తున్న యిద్దరు ఆడాళ్ళు విన్నా, ముందు నడుస్తున్న పోలాయి మామ విన్నా పెదాల్ని ఆ పదాలు కడుపుతున్నాయి. గుండె లోతుల్లోంచి ఓ మూగ స్వరం మొదలౌతోంది. కాని ఆ స్వరం తాను మాత్రమే వింటోంది. పాడుతోంది తాను కాదు, వాడు. ఎల్లన్న. ఎల్లడు. గుండెగుప్పెట్లో పెట్టుకున్నవాడు. ఎన్నెట్లో తన బొమ్మని తన యిష్టమొచ్చినట్టు గీసినవాడు. ఎట్లా అన్నాడు వాడు.

మిన్నూ పానుపు మీద

దూదీ దుప్పటి పైన

సుక్కల పూల గుత్తి నూబుద్రా

నువ్వు పచ్చి పగడానివే నూబుద్రా

మిన్నూ పానుపు, దూది దుప్పటి, సుక్కల పూలగుత్తి. ఏది ఎట్లా వుంటుంది. ఇది యిందుకన్నానని చెప్పి చస్తేగా. పచ్చిపగడం. ఎట్లా కన్పించింది అప్పుడు వాడికి తను. ఏద్యు అగడం లేదు. ఎందుకిట్లా చేశాడు యిప్పుడు.

పెళ్ళికి ముందు చుక్కల ముగ్గు కర్ర అంటోపాడినప్పుడు. దొంగలా వాడి దగ్గరకి చేరి, అయ్య అలిగినా, అమ్మతిట్టినా నీదే తప్పంతా అంటో వాడి గుండెల్లో దాగి వాడి పాటకి ముగింపు చెప్పినప్పుడు. ఎందుకంత కలవరించాడు అప్పుడు. ఆ కలవరింత అంతా అబద్ధమని ఎట్లాకొట్టి పారేస్తుంది తాను. అబద్ధమైతే అట్లా ఎందుకుంటుంది. రెడ్డేనాది దిబ్బదగ్గరౌతుంటే ఏది గుర్తుస్తుంది తనకి. ఆ దిబ్బ పక్క తాటి బారు అంచున వాడు ఎన్నో పేర్లతో పిలిచే ఎన్నెల వానలో తడుస్తో 'వోరదే' అని రెడ్డేనాది పంటకాపలా కాస్తో కేక వేస్తే కంటపడకుండా పరుగెత్తడం ఎన్ని సార్లు జరిగింది. సిగ్గులేని రోజులు. అయినా ఎంత మంచి రోజులు. అవి ముమ్మాటికి అబద్ధాలు కావు. ఏటిపైన మెరిసే వెన్నెల. ఆ మెరుపుల్లో చేసిన చలి స్నానాలు . మరీ లజ్జ లేకుండా పోయిందే దీనికి అని అమ్మ తిట్టినా అవి తిట్లుగా అనిపించిందా అప్పుడు. ఆ స్నానాలు అబద్ధాలు కాదు. ఆ తిట్లు అబద్ధాలు కావు. తన కోసం ఎదురు చూస్తో, నిద్రకి దూరంగా గడిపి నువ్వు వత్తావని రాత్రంతా నిద్రపోలా అని వాడంటే వాడి కళ్ళల్లో ఎర్రజేర చూసి ఎంత జాలి పుట్టింది తనకి. అప్పుడే కదూ వాడు బజార్లో నిలబడి అట్లా చూస్తే తెగించి వాడి చెయ్యి పట్టి వాణ్ని ఇంట్లోకి లాగింది. అప్పుడే కదూ అయ్య చూసింది. అలిగి కూడు తినకుండా కూర్చోంది. కోళ్లదిన్ని పెళ్ళి కొడుకును వెతికింది. తెగిన చెప్పాక ఎల్లడ్ని తప్ప యింకొకడ్ని చేసుకోనని చెప్పాక ఎంత గొప్పగా చేశాడు తమ పెళ్ళి. అదంతా అబద్ధం ఎట్లా అవుతుంది. వాడు అబద్ధం కాదు. వాడితో పెళ్ళి అబద్ధం కాదు. ఎన్నెల, ఏరు, పదాలు పరుగులాటలు ఏవీ అబద్ధం కాదు.

కానప్పుడు, ఏదీ అబద్ధం కానప్పుడు ఎందుకిట్టా విసిరేసి పోయినట్టు.

కళ్ళ నీళ్ళు కళ్ళల్లో దాగడం లేదు. గుండెకోత గుండెల్లో దాగడం లేదు. అక్కడే కూర్చోవాలనుంది. వెక్కి వెక్కి ఏడ్వాలనుంది. ఈ ముగ్గురూ లేకపోతే గొంతెత్తి అరవాలనుంది. యిప్పుడే రావాలా ఈ జిలుగు చుక్కల వెన్నెల. గాయంలా వెన్నాడుతున్న జ్ఞాపకం. తమాయించుకుంది. పైటతో కళ్ళు తుడుచుకుంది.

రెడ్డేనాది ఎప్పుట్నుంచి చూస్తున్నాడో 'ఏందమ్మాయిట్టాచ్చేరు' అని పలకరించేడు. వలస కూలీల్ని కలుద్దామని అని పోలడు చెప్పాడు. అప్పుడే అన్నాలు తిన్నట్టుంది. అడాళ్ళంతా గుంపుగా కూర్చోన్నారు. మగాళ్ళు యినక మీద చాపలు పర్చుకొని పడుకొని వున్నారు. వచ్చిన వాళ్ళని చూచి వాళ్ళు పైకి లేకారు. అడాళ్ళు తలెత్తి చూశారు. ఎన్నెట్లో సుభద్ర వాళ్ళకి వింత అనుభూతి నిచ్చింది. కూర్చోమంటూ అప్యాయంగా పిలిచారు. సుభద్ర పాటపాడిన పిల్ల పక్కే కూర్చోంది.

'కోతకోత్తూపాడావే. ఆ పాట యినాల' అంది.

ఆ పిల్ల నిగ్గు పడింది. 'పాడే' అని అడాళ్ళ వంత పలికేరు. పిల్లగొంతెత్తింది. పాట మొదల అయింది. రెండు, మూడు చరణాలు మళ్ళీ మళ్ళీ పాడించుకుంది.

'యాడ నేర్పావ్'

'మాలబైరాగి నేర్పాడు'

'యీ పాటోక్కటేనా'

'శానా నేర్పాడు'

'మిన్నా పానుపుమీద.....'

సుభద్ర మొదటి పాదం అందుకొందోలేదో ఆ పిల్ల పాడటం మొదలెట్టింది. దూది దుప్పటిపైన అంబో పాటంతా పాడింది.

తాను అనుకొన్నది నిజమైంది. ఎల్లన్నె. తన ఎల్లడే. కాని ఆ పిల్ల మాల బైరాగి అంది.

'ఎవరు నేర్పారన్నావు'

"మాలబైరాగి"

"ఎల్లన్న కాదూ"

"ఎల్లన్నా"

"అదే.... ఆ టెల్లడు పాటెల్లడు"

'ఎల్లన్నెవురో తెలవదు'

సుభద్ర నీరసంగా చూసింది. ఆ పిల్లకి ఎట్టా చెప్పాలో అర్థం కాలేదు. ఎట్టా ఆ పిల్ల నుంచి తెలుసుకోవాలో అర్థం కాలేదు. తలదించుకొంది. బొట్లు రాలిపడ్తున్నాయి. అప్పటిదాకా తదేకంగా సుభద్రనే చూస్తున్న ఆ పిల్ల అయ్య ముందుకొచ్చాడు. పేరునీస

సుబ్బన్న అని చెప్పాడు. అటలాడతానన్నాడు. బలరాముడి పాత్రకి పెట్టింది పేరన్నాడు. ఆ వేషం తప్ప మరో వేషం కట్టనని కూడా గర్వంగా చెప్పుకొన్నాడు. ఆ పిల్ల పేరు చెప్పాక బలరాముడి వేషం మీద అతనికెంత మోజో అర్థమైంది. ఆ పిల్ల పేరు శశరేఖ.

ఆ పేరు పలకటం కూడా అచ్చు బలరాముడు పలికినట్టే పలికాడు. సుభద్ర పేరు నాగన్న అట్లాగే పిల్చేవాడు. మాలవీధి భాగవతుల్లో యిది వింతైన అంశం. వీధి భాగవతాలు ప్రదర్శించే ప్రత్యేక తెగ అంటూ ఆ కులంలో లేదు. ఎవరైనా నేర్చుకొంటారు. అయితే ఆ యింట అడవిద్వ పుడితే ఆ యింటి నాన్న, తాత, మేనమామలో ఎవరో ఒకరు అటగాడైతే ఆ బిడ్డకి పొరాణిక పేరు పెడతారు. పలకటం కూడా చాలా స్వచ్ఛంగా పలుకుతారు. బూదేవిని పలికినట్టు లచ్చిందేవిని పలికినట్టు కాకుండా సుభద్ర, శశరేఖ, ప్రభావతి అట్లా స్పష్టంగా పలుకుతారు.

ఆ పిల్లపేరు చెప్పాక ఆ పిల్లకేసి చూసింది సుభద్ర.

శశరేఖ ! అట్లా అని ఎందుకు పలికిందో తెలీదు. పలికింది. ఆ పిల్ల తలెత్తి చూసింది. కాస్త దూరంలో వున్న దిండిగయిత్తుల నవురు దీపం ఎత్తివట్టి చూసింది. కుళ్ళు పుట్టింది. లేతెన్నల్లో అంత స్పష్టంగా కన్పించలేదు ముందు. కాని ఆ పిల్ల తీరు వేరుగా వుంది. పిల్ల అంత ఎరుపు కాదు. అంత నలుపు కాదు. కన్ను వదుపు. ఆ వెలుతురులో బూదేవి కూడా ఆపిల్లకేసి చూసింది. ఆ పిల్ల చూపు చూసింది. అదే వొడుపు. గాలం చూపు. నవ్వొచ్చింది బూదేవికి. ఎల్లన్నని వెతుక్కుంటూ వచ్చినప్పుడు సుభద్ర అట్లాగే చూసింది. తనకి తెలియకుండానే కంటి కాటుక వేలు అంచున తీసి ఆ పిల్ల బుగ్గ మీద చుక్కెట్టింది సుభద్ర. ఆ పల్ల బిత్తరపోయింది.

నీనసుబ్బన్న చెప్పటం మొదలెట్టాడు ఎల్లన్న ఎట్లా కలిసింది. గోడ్లకాడి పిల్లలకి పాట నేర్చే మనిషిని చూశాడు. మొదటిసారి ఎల్లన్నని అట్లా చూశాడు. గోంతు గొప్పగా వుంది. దగ్గరకెళ్ళాడు. చెంచునాటకంలో కీర్తన. మనిషి డన్నీ వున్నాడు. గడ్డాం పెరిగి వుంది. అక్కడక్కడ నరిసి వుంది. గుడ్లు విశాలంగా వున్నాయి. ముక్కు సూటిగా వుంది. చక్కగా వుంది. నవ్వినప్పుడు అద్భుతంగా వున్నాడు.

“ఏ ఊరు బైరాగివి”

అతను ఆశ్చర్యంగా చూశాడు. తన మాటలు అతన్ని ఎందుకు ఆశ్చర్యపరచాయో తెలీదు. ఏదో వెతుకుతున్నట్టు చూశాడు. తనని కొత్తగా పిల్చినట్టు చూశాడు. ఊరు చెప్పలా.

“పేరేంటి”

“బైరాగి.....మాలబైరాగి”

నవ్వుతూ అన్నాడు. ఎందుకు నవ్వింది అర్థం కాలా. కాని మళ్ళీ నవ్వితే బాగుండుననిపించింది. కూటిమూట విప్పి ముందుంచాడు. తిన్నాడు. యింటికి పోదామంటే మారుమాటాడలేదు. వచ్చాడు. మాలపల్లికి అటనేర్చాడు. అట అడించాడు. గుడ్డలు పెట్టారు.

గురుదక్షిణ యిచ్చారు. ఎక్కడ నుంచి వచ్చాడో చెప్పలేదు. ఎందుకొచ్చింది చెప్పలేదు. కాని ఎప్పుడూ ఏదో ఒక పాట అల్లుతూనే వున్నాడు. అల్లిన ప్రతిపాటలో సుభద్ర వుండేది. ఆ సుభద్ర ఎవరంటే చెప్పాలా. ఓ రోజు శశరేఖ అడిగింది. “సుభద్ర అత్త పేరా” అని “ఏ వూరు బైరాగి” అన్నప్పుడు ఎట్లా చూశాడో “సుభద్ర అత్త పేరా” అన్నప్పుడూ అట్లాగే చూశాడు.

నాకు మింగుడుపడలా. ఈ పిల్ల సుభద్రని అత్తా అంది.”

చిననుబ్బన్న చెప్పుకపోతున్నాడు.

సుభద్ర శశరేఖ కేసి మరోసారి చూసింది. ఆ పిల్ల తలదించుకొనే వుంది.

“తలెత్తు” సుభద్ర అంది.

శశరేఖ తలెత్తింది.

“యిట్లా నూడు. ఎట్టుందీ అత్త”

పంట వోదెల మీద పరిగెత్తే గాలి ఒక్కసారి ఆగింది. వలన కూలిలు ఒక్కసారి సుభద్ర కేసి చూశారు. నిననుబ్బన్నకి నోటమాట రాలేదు. అందరి మనస్సుల్లో ఒక్కసారి వీచిన పదాలు ఎల్లన్న పదాలు.

ఎల్లన్నని తెల్పుకొని వెతుకుదామని రెడ్డేనాది గుట్టకు పోయింది సుభద్ర. ఎల్లన్న జాడ తెలీలేదు గాని కోడలుమాత్రం దొరికింది. సుబ్బన్న ఎన్నెల దిన్నెకి వలన కూలీగా బయల్దేరడానికి పదిరోజులముందే ఎల్లన్న ఆ వూరువిడిచాడు. ఎల్లన్న లేడనేగాని శివయ్య శశరేఖల పెళ్ళిబాగానే జరిపించింది. యింటి పక్క భాళిజాగాలో సుట్టుగుడిసె కట్టిచ్చింది ఆ యిద్దరికీ. యిప్పుడు పొద్దున్నే మాలాడి దిబ్బకి తోడుగా శశరేఖ వస్తోంది. బూదేని యింట్లోనే వుండిపోతోంది సులకపేనుతూ. పొట్టిమనిషికాబట్టి చిన్నమ్మి నలగలేదు.

పల్లెల్లో రాముడూ రాములమ్మ జంటలుంటారు. సీతయ్య సీతమ్మ జంటలుంటారు. అట్టా పేర్లతో జంటలుంటే వాళ్ళచేత నడుంనొప్పికి రోకలి తిరగేయిస్తారు. కాని సుభద్ర శశరేఖ అత్త కోడళ్ళు కావటం వింతగానేవుంది. చాకలి వెంకాయకి అదీ ఒక వింతే. చుక్కిరెడ్డినైతే ఏదో శక్తి వెన్నాడుతూనే వుంది. అచ్చిరెడ్డి భార్య చాకలి వెంకాయని దోడ్ కూర్చోబెట్టుకొని అత్తాకోడళ్ళు సంగతులు చెప్పించుకొంది. వెంకాయ చెప్పినమాట చెప్పుకుండా చెప్పింది. ఆ తర్వాత అచ్చిరెడ్డి భార్య మాలాడి దిబ్బమీదుగా పోతూ దిబ్బలో నడుంవంచి కలుపుతీసే అత్తాకోడళ్ళని మొదట చూసే చూడనట్టు చూద్దామనుకొంది. తీరా చూశాక కదలబుద్ధి కాలా.

కాలం దాని రహస్య అది కొట్టుకపోతోంది.

ఎక్కడో మొదలైన కరువు ఎన్నెలదిన్నిని తాకీ తాకనట్టు తాకుతోంది. గాలి కొత్తగా వీస్తున్నట్టు అనిపిస్తోంది. ప్రతి రోజు సాయంత్రం సముద్రం మీద వీచే గాలిలో ఏదోమారు కనిపిస్తోంది. అచ్చిరెడ్డికే యిబ్బందికరంగా వుంది. కింది రెడ్ల పరిస్థితి దిగజారుతోంది. సన్నకారు అయితే ఈ రోజుల్ని తట్టుకోలేమని భయంలోకి వెళ్ళి పొయ్యారు. మాలామాదిగల పరిస్థితి యిక చెప్పనవసరంలేదు. శివయ్యకి చాకిరి చాకిరిగానే మిగిలిపోతోంది. అత్తాకోడళ్ళు నడుములు విరిగిపోవటం తప్ప ఫలితం కనిపించడంలేదు. చుక్కి రెడ్డి అమ్మతల్లి జాతర చెయ్యాల్సిందే నన్నాడు. పిల్లల చేత కప్ప తల్లిని కర్రకి కట్టించి, దాని మీద వేపమండలు వేసి కప్పాతల్లి నీలాడే అంటూ గోల చేపించాడు. కప్పతల్లి నీలాడిందీలేదు, కడవలనిండా నీళ్ళొచ్చిందీ లేదు.

దారిని వెళ్ళే బాటసారులు ఎన్నెల దిన్ని గవిటిచెట్టు దగ్గర కూర్చొన్నప్పుడు వాళ్ళ ప్రాంతాల్లో అక్కడక్కడా జరిగే ఆకలి చావుల మాట చెప్పటం మొదలెట్టారు. ఎన్నెల దిన్నెకి

అది భయపెట్టేమాటే. భయపెట్టేమాటే కాదు, అకలిచావులు ఎన్నెల దిన్నినీ చుట్టు ముట్టాయి.

దాతుకరువు దక్షణాది భారతంలో లక్షలాది మందిని బలితీసుకొంది. వర్షాల్లేవు. పంటల్లేవు. నెరులు బారిననేలమీద పనీపాటాలేదు. అకులు తిన్నారు. అలమలు తిన్నారు. బొంతకాయలు ప్రాణాలు నిలబెట్టలేదు. నాగజెముడు కడుపులో మంటలు రేపింది. బురదనీళ్ళు ప్రాణం పోస్తాయనే తాగారు. అయినా అకలిచావులు తవ్వలేదు. కాళ్ళుకొట్టుకొంటూ చచ్చారు. కడుపు బిగదీసుకొని చచ్చారు. విరోచనాలు పట్టుకొని చచ్చారు. ఎండిన డొక్కల్ని మాడ్చి మాడ్చి మరీ చచ్చారు. దానికి తోడు దూముతోడైంది.

ఎల్లన్న వున్న ప్రాంతంలో చావగామిగిలిన జనం వలనలు వెళ్తున్నారు. బకింగ్ హోమ్ కాలవ తవ్వకం జరుగుతోందని అక్కడ కూలి దొరుకు తుందని, బతకొచ్చని ప్రాణాలు చేతిలో పెట్టుకొని దారి అడుక్కొంటూ వెళ్తున్నారు. ఊరు ఎదురైతే ఊరు దాటినడుస్తున్నారు. అక్కడి దూము తమకు తగలకూడదనే ఆశ. అయినా దారిలో ఎవడో వొకడు రాలిపోతూనే వున్నాడు. సమూహాలుగా జనం సుదీర్ఘప్రయాణం చేస్తున్నారు. గమ్యం ఎక్కడో తెలీదు. ఎక్కడో ఒక చోట వుండి తీరు తుంది. ఈ గడ్డమీదే వుంటుంది. ఆ సమూహాల్లో మాల బైరాగి ఎల్లన్న చేరిపోయాడు.

దారిలో సంపెంగిపూల సమాధి గుర్తొచ్చింది. కుమ్మరి పెడకోటేశ్వరుడు, యానాది రమణయ్య గుర్తొచ్చారు. అకలి పేగులు అంత శ్రమ తీసుకోడానికి సిద్ధంగాలేవు. అయినా సమూహాల నుండి తప్పుకొన్నాడు. విచిత్రం అతన్ని కొంత మంది వెంబడిస్తూ నడుస్తున్నారు. మీరెక్కడికి అని అతనంటే నువ్వెక్కడికి అని వాళ్ళన్నారు. జీవితం ఎంత అయోమంగావుందో అని అనుకోడానికి అంత కన్నా ఉదాహరణ అక్కర్లేదు. బతకటానికి పరుగులాట. దాగ్లో రాలిపోవచ్చు. గమ్యం చేరొచ్చు. అదివాళ్ళ చేతిలో లేనిపని.

సంపెంగిపూల సమాధి చేరాడు. సమాధిమీద సంపెంగిపూలు లేవు. పూలు రాల్చే సంపెంగి ఎప్పుడు సగం వాడి బతుకుపోరు మొదలెట్టిందో తెలీదు. యానాది రమణయ్య కన్పించలేదు. అతని అందమైన నడుము, నిర్మలమైన కళ్ళనవ్వు జాడలేదు. యానాదుల గుట్ట గుడిసెల్లో బక్కచిక్కిన కుక్కల అరుపులు కూడా లేవు. మాలపల్లి ఎటువలస వెళ్ళిందో తెలీదు. మాదిగపల్లె ఏమూలలు వెతుక్కుంటుందో తెలీదు. సమాధి పక్క కూర్చొన్నాడు. రమణయ్య పదే పదే గుర్తొచ్చాడు. డప్పు పుల్ల గుర్తొచ్చింది. గొప్ప రుషి రమణయ్య. ఇక అక్కడ వుండ బుద్ధికాలేదు. అకలి చచ్చిపోయింది. తాను చచ్చిపోలేదు. యింకా ఎందుకు బతికున్నట్టు. దూరంగా మెరుస్తున్న మెరుపు. అది మెరుపు కాదు. మెరుపులాంటి భ్రమ.

ఎన్నెలదిన్ని !

ఎన్నెలదిన్ని !!

పుట్టినారు. పెరిగినారు.

తిరిగి వెళ్ళాలనుకొని వచ్చాడు. వెళ్ళాలి. అక్కడి దాకా వెళ్ళాలి. ఎన్నెలదిన్ని వెళ్ళాలి. మళ్ళీ సమూహాల్లో కలిశాడు. తనలో తాను ఏదో అల్లుకొంటున్నాడు. ఆ అల్లికలో ఎవరినో ఉద్దేశించి పాడుతున్నాడు. తన పల్లవి సుభద్ర. అంతే. ఆ ఒక్క పదమే మిగిలింది. ఆ ఒక్క పదమే పదేపదే అల్లుక పోతుంది. ఎన్నెల దిన్నికేసి ప్రయాణం కట్టాడు.

ఎన్నెల దిన్నిలో రోజుకో మనిషి శవమాతున్నాడు. అచ్చిరెడ్డి దూముకే చచ్చాడు. చుక్కిరెడ్డి అకలికే చచ్చాడు. చచ్చేటప్పుడు కూడా ఏదో దేవత అతన్ని వెన్నాడుతూనే చంపింది. చాకలి వెంకాయ కుమ్మరోళ్ళ కొత్త కోడలు అంతే. అచ్చిరెడ్డి భార్య చావుతో కొట్లాడుతోంది.

మాల మాదిగ కొంపల్నేనైతే చెప్పనవసరం లేదు. శివయ్య తన వాళ్ళ కోసం గుంటలు తవ్వటం మొదలెట్టాడు. ఉదయం పిట్టడిని పూడ్చాడు. సాయంత్రం చిన్నమ్మి. రెండో రోజు బూదేవి. రాత్రి ఓజాము కాడ ఎంకటనర్సు. శివయ్య గుంటలు తవ్వతూనే వున్నాడు. అయిన వాళ్ళకోసం తవ్వతున్నాడు. పక్కవాళ్ళ కోసం తవ్వతున్నాడు. ప్రతి గుంట దగ్గర సుభద్ర కొరివి దయ్యంలా కూర్చోంటూనే వుంది. యింత మంది చస్తూన్నా తనకి చావురాదనుకొంది. వాడొచ్చేదాకా బతికి తీరుతాననుకొంది.

“కలేకాయి తినే పిల్లా ”

“నువ్వు తినత్తా”

“కడుపు పుండెతుందే పిల్లా”

ఆ అత్తకోడళ్ళ మాటలు వినలేకపోయాడు శివయ్య. పాఠ తీసుకొన్నాడు. అప్పటికే తేగల పాతర నాలుగు సార్లు తవ్వాడు. అయినా ఆశ. ఒక్కటైనా దొరక్కపోదు. కుళ్ళగించటం మొదలెట్టాడు. అప్పుడే మోము పుట్టిన తాటి యిత్రనం దొరికింది. దాన్ని మళ్ళీ మట్టిలో వేశాడు. గుంట పెద్దదొతుందేగాని తేగ జాడలేదు. అయినా ఆరాటం. మనిషి బ్రతకడానికి శ్రమిస్తాడు. చస్తూ శ్రమిస్తాడు. నిజం. శివయ్య తోబుట్టువులు చావురాకముందే చచ్చారు. తల్లిమిగిలుంది. పెళ్ళాం మిగిలుంది. తన తండ్రి చచ్చాడో బతికాడో తెలీదు. బతికుంటే ముగ్గురు బతికున్నట్టు. తన తల్లిపేరు సుభద్ర. భార్య పేరు శశిరేఖ. పురాణం పేర్లు. రాజవంశం పేర్లు. ఎంతో యిష్టంగా పెట్టుకొన్న పేర్లు. ఆ పేర్లు పెట్టిన వాళ్ళు ఎంత స్పష్టంగా పలికేవాళ్ళు అప్పేర్లని. కాని తన తండ్రి అర్జునుడుకాదు. తాను అభిమన్యుడు కాదు. తమ పక్షాన ఏ కృష్ణ భగవానుడూలేదు. అయిదువూళ్ళు కాదంటే జరిగే కురుక్షేత్రమూ తమ ముందులేదు. ఉన్నదల్లా కులం. చాతుర్ వర్ణానికి వెలుపలి కులం. వెలివేయబడ్డకులం. పోరాటమంతా బతకటానికే. పారిపోయినా, పరుగులు తీసినా, అంతటా తన వంటిని అంటనివో విషనాగు సంస్కృతే.

అయినా బతకాలి అకలిని జయిస్తో, అంటరానితనాన్ని జయిస్తో. అందులో యిట్లాంటి కరువులో.

చచ్చిన గడ్డమాంసాన్ని, రాబందుల్ని తరుముతో ఆ గడ్డ ఎముకల్ని కండని వేరు చేసి కల్చుక తినే ఎన్నెల దిన్ని మాలా మాదిగలు. దాని దగ్గరా కొట్లాట. గడ్డల్లో కొట్లాట. రాబందుల్లో కొట్లాట. తోటిమనుషుల్లో కొట్లాట. యింత మాంసం ముక్క కోసం. కల్చుక తినటం కోసం. చాతుర్యర్థం బతికిన వాళ్ళని తిన్నది. దాని బయటి వర్ణం చచ్చిన వాటినే తిన్నది. అహింసామూర్తులు వీళ్ళు. అందుకే ఈ ఆకలి. అందుకే ఈ అంటరానితనం. ఎల్లన్న గొప్పగాయకుడు కావచ్చు. కాని యిప్పుడు శివయ్య వూహించుకోలేడు. గడ్డల్ని తోలుతో ఆ గొప్ప కళాకారుడు కల్చుకోటానికి ఇంత ముక్క కోసం తోడేలు చూపులు చెట్టు మీది రాబందుచూపులు. వద్దు. ఆ ఆలోచనేవద్దు.

తవ్వతున్నాడు. ఒక్కతేగన్నా దొరకకపోదని. తీరా ఆగిచూస్తే చాలా గుంటే తవ్వినట్టునిపించింది. అనుకోకుండానే అనిపించింది. యిద్దరికి సరిపడే గుంట. ఆ ఆలోచనకి భయం పుట్టు కొచ్చింది. పొర అక్కడే పడేసి పల్లె బయటి కొచ్చాడు.

వలస జనం ఎక్కువైనట్టు గవిటిచెట్టుకింద జనం నందడి. వాళ్ళంతా పైనుండి వస్తున్నారు. ఆకలి కడుపులో పెట్టుకొనే నడుస్తున్నారు. కరువువసుల కోసం. బకింగ్ హాం కల్వ తవ్వకం కోసం. కూలికోసం. అక్కడికి చేరే సమూహాలు. వాళ్లదగ్గర కెళ్ళాలనుకొన్నాడు. వెళ్ళబుద్ధికాలేదు. సగందూరం వెళ్ళి వెనుక్కితిరిగాడు. కాని ఎవరో వ్యక్తి తూలిపడుతూ యిటేవస్తున్నట్టునిపించింది. అతను గవిటిచెట్టు కింది సమూహాల్లోచే వస్తున్నాడు. ఆ వ్యక్తి దగ్గరయ్యాడు. యిప్పుడో ఈక్షణమో చచ్చేలావున్నాడు. వచ్చినవాడు అంతకన్నా ఏ మాటా మాట్లాడలేనన్నట్టు ఒకే మాట పడేపడే అంటున్నాడు.

“సుభద్ర... సుభద్ర.....సుభద్ర”

శివయ్య ఆ మాటతో ఉలిక్కిపడ్డాడు. లోతుగా చూశాడు. తన తండ్రా ? తన తల్లిపేరు అంటున్నాడు. తన తండ్రే. అవును తన తండ్రే. ఆ వ్యక్తికి అవేవీ పట్టటంలేదు. ఒకేమాట. అంతకన్నా ఏమాట రాదు అన్నట్టు.

సుభద్ర..... సుభద్ర..... నిజంగా తన అయ్యో. తన అయ్యో.

శివయ్య తండ్రిని వాటేసుకొన్నాడు. పెద్దపెట్టున ఏడుస్తున్నాడు. కాని ఒకేమాట. సుభద్ర.... సుభద్ర

శివయ్య తన పేరు చెప్పాడు. నేను నీకు ఒక్కగానొక్క కొడుకునన్నాడు. చూడ్రానాకేసి అయ్యా అన్నాడు.

కాని

సుభద్ర సుభద్ర

అదేమాట. తండ్రికొడుకు, తల్లికూతురు. ఏ బంధం ఇది. ఉన్నది ఒకే ఒకబంధం. అది వున్న వాళ్ళకి కావచ్చు. లేనివాళ్ళకి కావచ్చు. అగ్రవర్ణం వాళ్ళకి కావచ్చు. అంటరాని

వాళ్ళకు కావచ్చు. ఒకే ఒక్క శాశ్వతబంధం. అలుమగల బంధం. “నేనూ నా సుభద్ర. ఆమె నేనూ”. ఈ మాటలన్నీ పైకి అనలేదు. అనగలిగేది ఒకే ఒక్కమాట.

“సుభద్ర.... సుభద్ర”

వారిపోతున్నాడు.

శివయ్య అయ్యని పట్టుకొన్నాడు. భుజాని కెత్తుకొన్నాడు. వడివడిగా అడుగులు వేస్తున్నాడు. అయ్య అక్కడిదాకా బతకాలి. అమ్మని చేరిందాకా బతకాలి.

సందె వెలుగులు చివ్వరి నవ్వులు నవ్వుతున్నాయి. ఈ వెలుగునే ఎల్లన్న “సందెలుగు కుందేలు సూబద్రా, సేలగుట్టలదూరే సూబద్ర” అంటూ పాట అల్లాడు. అదోమునలి పొద్దని పిలిచాడు. రేకువేకువది. బిగుసుకపోతున్న సందె పెదవి. మొలక అలల చివ్వరి మజిలీ..... మాటలు రాని మట్టిని ముద్దాడే సెలయేటి కడుపుకోత.

అదంతా ఎల్లన్న పాటల పదనిసలు. శివయ్యకి అవన్నీ అక్కరలేదు. అయ్య బతకాలి. అమ్మను చేరిందాకా అయ్య బతకాలి. అంతే.... బలం కొద్దీ అడుగులు పడుతున్నాయి.

ముంగిట అడుగులు అగాయి.

తలెత్తాడు శివయ్య.

ఎదురుగా సుభద్ర.

రెండు చేతుల్లోకి అయ్యని తీసుకొన్నాడు.

“అయ్య... మా యయ్య”

ఒకే శబ్దం. సుభద్ర.... సుభద్ర.

సుభద్ర అట్లాగే ఆగి చూసింది. తనవాడే. ఎట్టావెళ్ళాడు వీడు. ఎట్టావచ్చాడు యిప్పుడు. ఈ సంజలో, ఏ చీకటి వెల్లువ నెట్టుకొచ్చింది వీణ్ణి. ఎక్కడెక్కడో తిరిగిన ఈ పాట తీరా దగ్గరికొచ్చేవేళకి ఎందుకిట్లా అలిసిపోయింది.

సుభద్ర అట్లాగే చూస్తోంది. చూస్తోనే కూలబడింది. చేతులు శివయ్యకేసి చాపింది. చూపు ఎల్లన్న కేసేవుంచింది.

“యిట్లా ఈరా బిడ్డని”.

శివయ్య ఎల్లన్నతలని ఆమె చేతుల్లో వుంచాడు.

సుభద్ర సుభద్ర.

సుభద్రకు మాటరావడంలేదు. ఎల్లన్న తలని పవిత్రం కప్పింది. గుండెలకు హత్తుకొంది. చేతుల్లో ఎల్లన్న తల నిమురుతోంది. ముంచుకొచ్చిన నిద్ర. మళ్ళీ మెలుకువ రానినిద్ర.

నిశ్శబ్దం. అంతే. పిలిచేందుకు అతనులేడు. వినేందుకు ఆమెలేదు.

శివయ్య ఏడ్చువక్కటే మిగిలింది.

శశిరేఖ రోదన దానితోడుగా నిలిచింది.

అకలి, అంటరానితనం పెనవేసుకొన్న పచ్చి నెత్తుటిబొట్టులా ఎన్నెలదిన్ని చేలలో పరుగిత్తి అదృశ్యమైన సందెవెలుగు చివ్వరి జాడనీడ.

ఆ యిద్దర్నీ విడదీయటం శివయ్యకి యిష్టం లేదు. అట్లాగే అతికష్టంమీద పాతర గుంటలో వుంచాడు. దోనీలి మట్టి నెట్టాడు. శశరేఖని నెట్టమన్నాడు. అట్లా మట్టి నెడుతునే వున్నారు. అట్లా ఎందుకు చేస్తున్నారో వాళ్ళకే తెలీదు. గుంటపూడింది అనుకొన్నాక ఆ గుంటమీద అట్లాగే అలసి పడుకొన్నారు.

మట్టికింద పాట, పల్లవి. మట్టిపైన వాటి ప్రతిధ్వనులు.

ఎన్నెలదిన్ని ఎట్లా అనుకొంటుందో తెలీదు, ఎన్నెలపిట్టమాత్రం అక్కడవాలిందే కాని రెడ చేస్తూ పారిపోలేదు.

తెల్లవారింది. ఉన్న నాలుగు గుడ్డలు మూటకట్టాడు శివయ్య. కూటికుండ, కూరాకు నట్టె బుట్టలో పెట్టాడు. బుట్టవకవైపు, మూట ఒకవైపు కానిడిలో పెట్టుకొన్నాడు. శశరేఖతో వలనల్లో కలిసిపోయాడు.

వెళ్తు వెళ్తు వెనక్కి చూశాడు. మట్టికింది అమ్మ అయ్యా గుర్తొచ్చారు. ఎంకటనర్సు, పోలడు, పిట్టాడు, బూదేవి, చిన్నమ్మి, పోలడి భార్య ఒక్కొక్కరే గుర్తొచ్చారు. రెండుపల్లెలు రెండు శృగానాల్లా వున్నాయి. ఊళ్ళో ఏదో పీనుగ అప్పుడే లేసినట్టుంది. మాలాడి దిబ్బ దాటుతుంటే ఎంతో బాధ ముందు నిల్చింది. అంతా బతుకుపోరు. తిరిగి ఈ వూరు వస్తారో రారో తెలీదు. తప్పకరావాలనుకొన్నాడు. తన రక్తమంతా ఈ మట్టిలోనే యింకి వుంది. వాళ్ళ చెమట తాగిన నేల యిది. తిరిగిరావాలి. తప్ప కుండా తిరిగి రావాలి.

“అత్తగుర్తిత్తుంది ”

“నడువ్..... ముందువలన కాన దూరం ఎల్లింది ” అకలికి అడుగు వడక పోయినా శశరేఖ శివయ్యతోపాటు పరుగు తీస్తోంది. ఎందుకో తెలీదుకాని నడుస్తున్నవాడు ఒక్కసారి అగాడు. శశరేఖ కేసి చూశాడు.

“అయ్యపాటలన్నీ వచ్చుగా నీకు ”

“శానావచ్చు ”

“దాచివుంచు. రాయించిపెడదాం”. మళ్ళీ నడక. కావలి వచ్చింది. కలుగోలమ్మ గుడి దగ్గర అగారు. ఆ రాత్రి గుడి దగ్గరే అగాలనుకొన్నారు. జనం అగటం లేదు. అమ్మతల్లికి మొక్కారు. కలుగోలమ్మకి కులం లేదు. పార్యతమ్మకి తోబుట్టువు. మళ్ళీ నడక మొదలైంది. చిట్టడివి అడ్డొచ్చింది. పక్కమనిషి నడిగితే రుద్రకోట దగ్గర పడ్డదన్నారు. ఎప్పుడు తవ్వారో తెలీదు. నేల బావి పెద్దదే వుంది అక్కడ. నేరేడు చెట్లు చుట్టావున్నాయి. కోతుల్లా చెట్ల మీద పడ్డారు. దొరికినన్ని నేరేడు కాయలు మూటలుకట్టారు.

“తిను.”

“కడుపునొప్పి”

“బతకాల”

నొప్పి అంటూనేతింది. దిగుడుబాయిలో దోసెడు నీళ్ళు తాగారు. కూటికుండలో నీళ్ళు తెచ్చాడు శివయ్య. ఆరాత్రి అక్కడే పక్క. బారులుతీరి పడుకొన్నారు. ఆకలి నిద్ర, అలసిన నిద్ర.

మళ్ళీ నడక. చుక్కపొద్దున్నే. యింకో రోజు పడుతుందన్నారు ఎవరో. రోజుకాదు రెండు రోజు లన్నాడు యింకొకాయన. అయిదు రోజులు “నడవమా ? నడవండహే పొద్దాక ననుగుడు.”

“ఎవడాడు ఎనకబడ్డాడు.”

“అగండి”

“పడిపొయ్యాడు”

గుంపంతా అక్కడికి చేరారు. పడ్డవాడు పడ్డట్టేవున్నాడు. కదలటంలా. పక్కకిలాగారు. వాడిదేపూరో తెలీదు. చిట్టడివి కొమ్మల అకులు పైన వేశారు.

గుంటతవ్వే వోపికలేదు.

“బయంగా వుంది ”

“ముందునడుపు”

గుంపులు గుంపులుగా జనం. దారంతా జనం. సత్తువ లేకున్నా తప్పదన్నట్టు నడుస్తున్న జనం. ఎవరికళ్ళల్లో చూసినా కాంతిలేదు. చాలా పోగొట్టుకొన్న విషాదం. ఆ గుంపులో ఓకుర్రాడు శివయ్యని పలకరించాడు. పక్కన ఓ పిల్లకూడా వుంది.

“అరుగురు అప్పాచెల్లెళ్ళు. కళ్ళముందే మట్టికలిసేరు. బయ్యారం మాదిగోణ్ణి. ఒక్కడ్ని మిగిలా. మద్దెలో వోణ్ణి. అయ్యముందే సచ్చేడు. అమ్మ ఆడెంటే ఎల్లింది. నీ పేరేంది”

“శివయ్య. ఎన్నెల దిన్ని మాలోణ్ణి. ఇది నాయంటిది”

“యిద్దరేనా మిగిలింది”

“అ !

“నువ్వు నయం. నేనొక్కణ్ణి మిగిలా”

“ఈ అడకూతురు”

“దార్లోతోడైంది. ఇంకా పడమటి పిల్ల లాగుంది. నాకులాగే ఒక్కటే మిగిలుంటుంది. కాలవ దాకా బతికుంటే కావరం పెద్దామనుకొన్నాం. మద్దెలో ఎవురు సచ్చినా బతికి నోళ్ళు గుంట తవ్వాలను కొన్నాం. ఈడదాకా బతికున్నాం. నాపేరు జింకోడు. ఆ పిల్ల పేరు తెలీదు. కులం తెలీదు. పిల్లకి మాటలాపు. అంతాసైగే”

ఆ మాటలంటూ నవ్వాడు. శివయ్యకి నవ్వురాలేదు. గుండెని ఎవరో తొలిచినట్టుంది. అట్లాగే ఆ కుర్రాడికేసి చూశాడు.

పగలంతా నడుస్తూనే వున్నారు. నడుస్తూ నడుస్తూ ఆ పిల్ల అగేది. అట్టా చాలసార్లు అగింది.

“యిరోసేనాలు.... నిన్నాయింతే” విచిత్రం ఆ పిల్లని గుట్టచాటుకో చెట్టు చాటుకో అతనే తీసుకెళ్ళేవాడు. అతను వెళ్తేనే ఆ పిల్లవెళ్ళేది. శివయ్యకి అశ్రుర్యంగా వుండేది. ఆ పిల్లకి అతని మీద అంత విశ్వాసం ఎట్టా కలిగిందో అర్థం కాలేదు.

చీకటిపడ్తున్నా నడుస్తూనే వున్నారు. ఏదోవూరులాగుంది. కుక్కల అరుపులు వినిస్తున్నాయి. ఊళ్ళోకి వెళ్ళడానికి భయం వేసింది శివయ్యకి. అతనైతే వర్షేదు పద అన్నాడు. ఊళ్ళ దూము వుండొచ్చు. ఊరికి దూరంగా వున్న మామిడి తోటలో అగారు. తోటలో నీళ్ళ దొరువుంది. అనీళ్ళు మంచివో కాదో తెలీదు. అయినా తప్పదు తాగాలి.

మనక వెన్నెల.

ఎండు అకులు చిమ్మి యినక మీదే నడుంవాల్యారు. శశరేఖ అలసివుంది. అట్టా పడుకొందో లేదో కన్నుమూసింది. మగత నిద్రపట్టింది. ఆపిల్ల మాత్రం అతని చేతిని బలంగా పట్టుకొనే పడుకొంది.

“ఊళ్ళోకి ఎల్లామా”

“ఎందుకు”

“యిళ్ళు గాలిస్తే కూడు దొరక్కపోదు. అట్టాదార్ల రెండుసార్లు ఎతికాను. కూడు దొరికింది. ఈ పిల్లానేనూ తిన్నాం”

“నాకు నమ్మకంలేదు”

“నూర్గాం. అడాళ్ళు నిద్రపోతున్నారు. దగ్గర్లోనేవూరు. అంతా నిద్రపోయ్యుంటారు. ఎక్కడో వకచోట రెండు మెతుకులు దొరక్కపోవు. సిన్నప్పట్నుంచి కూటి దొంగతనం నాకు చేతవ్. నాతోరా. దొరికితే పాపం నీ యింటిది ఇంత ఎంగిలి పడుద్ది”.

ఆ మాటతో మెత్తబడ్డాడు శివయ్య. శశరేఖను నిద్రలేపి వూళ్ళో కెళ్ళిస్తామని చెప్పాడు. అమె ఊరే అంది.

ఊళ్ళో కుక్కల అరుపుతప్ప యింకోశబ్దం లేదు.

ఎవూరో తెలీదు.

అక్కడక్కడా యిళ్ళల్లో దీపం వెల్తురు కనిపిస్తోంది. చాలావూళ్ళకన్నా ఈ వూరునయమని పించింది. జింకోడు చెప్పినట్టు చేస్తున్నాడు శివయ్య.

మనుషులు బొత్తిగా లేని యిళ్ళు.

బహుశా కొద్ది రోజుల ముందు వుండి వుంటారు. వలన పోయివుండొచ్చు. చచ్చి పోయివుండొచ్చు.

మనుషులున్నా సొక్కినట్టు నిద్రపోతున్నారు. కాని ఏ కుండలోనూ కూడు మాత్రం లేదు. అయినా జింకోడుకి విసుగు పుట్టలేదు. యింకా వెతుకుతానే వున్నాడు. చివ్వరి మూడిళ్ళు వున్నాయనుకొన్నాడు.

ఒక యింట్లో నిట్టాడి పక్కన దీపంవుంది. దీపానికి దూరంగా కుక్కి మంచంవుంది. మంచం పక్కన కూటి పళ్ళెం వుంది. దాన్ని ఆత్రంగా పట్టుకొని చూశాడు. ఎవరో నగం కూడు తిన్నారు. నగం వుంచారు.

“కూడు!”

జింకోడు గట్టిగానే అన్నాడు.

“నగంతిని వదిలేరు”.

జింకోడి మాటల్ని ఆశ్చర్యంగా విన్నాడు శివయ్య.

“మా ఆయనే ... అంతా తిన కుండానే నచ్చేడు”

ఆశ్చర్యంగా, భయంగా ఆ మాటలు వొస్తున్నవైపుకు శివయ్య, జింకోడు చూశారు. నిట్టాడి నీడ చాటున ఓ ముసల్నివుంది. మొలకి తప్ప వంటిమీద గుడ్డలేదు., వికృతంగా వుందా చీకటి నిట్టాడినీడలో.

జింకోడు నిట్టాడి పక్కన దీపం ఎత్తి చూశాడు. కుక్కి మంచంలో నీలుక్కుపోయిన ముసలాడి మృతదేహం.

“గొప్పమనిసి. మనకోసం యిదుంచి సచ్చాడు” నవ్వుతూ అన్నాడు. జింకోడి మాటలకి శివయ్య ఆశ్చర్యపోయాడు. భయంగా చూశాడు.

“దెయ్యంకూడనా ? ఆకలికన్నా దెయ్యం యాడుంది. పద”

ఆ మాట అని వెనుక్కి తిరిగాడు. శివయ్య యింకా యిటు తిరగలేదు. నిట్టాడి నీడలో ముసల్ని ఒక్క ఉదుటున జింకోడి మీద పడింది. అనుకోని సంఘటనకి మొదట జింకోడు జంకాడు.

“కూడు అడ పెట్రా”

ఆ మాటంటూ అముసల్ని జింకోడ్ని గట్టిగా పట్టుకొంది. మొలకున్న యింత చింపిరి పాత కూడా వూడిపోయింది. వింతజంతువులా వుంది. శివయ్యకి అక్కడ నుంచి పారిపోదామని పించింది. జింకోడు మాత్రం ఆ ముసల్ని గట్టిగా తోశాడు. ఆ ముసల్ని దూరంగా పడిపోయింది. జింకోడు శివయ్య చెయ్యిపట్టుకొని లాగుతూ బయటకొచ్చాడు. ముసల్ని లేని నత్తువు తెచ్చుకొని వెంటపడింది. జింకోడు పరుగుతీశాడు. శివయ్య అనుకోకుండానే పరుగుతీస్తున్నాడు. ముసల్ని తిడుతూ పరుగు తీస్తోంది. వెనక్కి తిరిగి చూస్తే భయంకరంగావుంది. కుక్కలు ఆ ముసల్ని వెంట పరుగుతీశాయి. ముసల్ని కుక్కల్ని తరుముతూనే జింకోడ్ని తిడుతోంది. పరుగెత్తలేక అగింది. యిప్పుడు కుక్కల అరుపులే వినిపిస్తున్నాయి. తోట దగ్గరపడ్డాక వెనుక్కిచూస్తే చుట్టూ కుక్కలు మధ్య ఆ ముసల్ని కన్నీస్తోంది. కుక్కల అరుపులు వినిపిస్తున్నాయి. ముసల్ని గొంతు వినిపించటంలేదు.

“పాపం ముసల్ని కుక్కలు చంపుంటాయి.”

“అమెని లేవు కూడు తింటది”

“అది రెండు దెయ్యాలకూడు”

“యిక్కడున్న నాలుగు దెయ్యాలకి సరిపోద్ది నర్దుకుంటే.... నిద్రలేపు”

“నిద్రలేపినా తినదు”

“నువ్వు”

“వద్దు”

“మంచిదే... అయితే రెండే రెండు దెయ్యాలు తింటాయి”.

ఆ పిల్లనిలేపాడు. అలసిపోయినట్టుకళ్ళు తెరిచింది. ఆ పిల్ల నోట్లో ముద్ద కలిపిపెట్టాడు. నోట్లో కూటి ముద్ద పడగానే అపిల్ల కళ్ళు పూర్తిగా తెరిచి పైకిలేచింది.

కూడా ? అన్నట్టు సైగచేసింది.

“తిను”

యాడది, అన్నట్టు మరో సైగ.

“ఎప్పుడో సగం తినకుండా సచ్చాడు... ఈ ముద్దా తిను.”

బాగుంది అన్నట్టు తలూపింది. అతను మరో ముద్దపెట్టాడు. చాలన్నట్టు తలూపింది. బతి మాలాడు. వద్దంటూనే వుంది. అతను బల వంతంగా మరోముద్ద తినిపించాడు. శివయ్య చలించిపోయాడు. అతనికేసే చూస్తున్నాడు. అతను మిగిలిన కూడుమూడు ముద్దలు చేసి తిన్నాడు. దొరువులో నీళ్ళు పశ్చింపిండా ముంచి తాగాడు. నీళ్ళు తెచ్చి ఆ పిల్ల మూతికడిగాడు. నీళ్ళు తాపాడు. పశ్చిం తలకిందపెట్టుకొని పడుకొన్నాడు. ఆ పిల్ల వాడి బుజం మీద తలపెట్టిపడుకొంది. చేతులు వాడి చాతిమీద వుంచింది.

శివయ్యకి కళ్ళలో నీళ్ళు తిరిగాయి. తన కళ్ళలో నీళ్ళు ఎందుకు తిరుగుతున్నాయో తెలీదు. కాని అట్లా జరుగుతోంది.

ఆ రాత్రంతా ఆ పిల్లకు విరోచనాలు అవుతూనేవున్నాయి. శివయ్యకు ఎప్పుడు నిద్రపట్టిందో తెలీదు. దాదాపు చుక్క పొద్దుకాడే శివయ్య నిద్ర లేసి చూస్తే జింకోడి ఏడ్పు వినిపించింది. ఆ పిల్లకేసే చూశాడు శివయ్య.

“ఎప్పుడు జరిగింది ”

“అప్పటికి నుక్క పొడవలా”

మానం. ఎవరు ఏం మాట్లాడాలో అర్థం కాదు. శశిరేఖ నిద్రలేసి ఆ దృశ్యం చూసి తట్టుకోలేక పోయింది.

“మీరెళ్ళండీ. అనుకొన్నమాట పూర్తిసేసి బతికుంటే వత్తా”

అంతకన్నా చెయ్యగలిగింది కూడా ఏదీలేదు. ఆ పిల్లకేసేచూశాడు. శాశ్వతంగా అలుపు తీర్చుకొంటోంది.

జింకోడ్ని అక్కడే వదిలేసి బయల్దేరారు. చుక్కపొద్దున మొదలెట్టిన ప్రయాణం బకింగ్ హాం కాలవ తవ్వకం దగ్గర కొచ్చేసరికి సూర్యుడు నడినెత్తికి వచ్చాడు.

ఆ ప్రాంతమంతా కూలీలతో నిండివుంది. ఎక్కడెక్కడి సమూహాలు యిక్కడ గుమి గూడినట్లుంది. తవ్వేవాళ్ళు తవ్వకున్నారు. గంపలకెత్తేవాళ్ళు ఎత్తుకున్నారు. మోసేవాళ్ళు మోస్తున్నారు. శివయ్యకి అంతా అయోమయంగా వుంది. బతుకు అట. అంతా అంతే. కేవలం బతకటం కోసం అట.

పన్నో చేరడానికి ఎవర్ని అడగాలో అర్థం కాలేదు. అలసిపోయిన శశిరేఖ అతని బుజాల ఆసరాతో నిలబడివుంది. శివయ్యకి అక్కడికి చేరాక యిక బతుకలేమనే భయం పోయింది. పనిలో చేరితే చాలు. శశిరేఖని బతికించు కొంటాడు.

కాస్తదూరంలో ఓ గుండ్రటి మనిషి కనిపించాడు. తాటాకుల టోపి పెట్టుకొన్నాడు. మనిషి విచిత్రంగావున్నాడు. అతని పంచె కట్టు చిత్రంగావుంది. చొక్కా పైన పంచ కట్టడం శివయ్యకి కొత్తగా అనిపించింది. దానిమీద తోలు బెల్టుపెట్టాడు. మొహం మీద తీర్చిదిద్దిన మూడు నామాలు. మాట్లాడుతున్నాడో అరుస్తున్నాడో అర్థంకావటంలేదు. పన్నో పెట్టుకొనేది ఆయనే అని తెలిసింది. ఆశగా వెళ్ళాడు. కాస్త దూరంలో నిలబడ్డాడు. శశిరేఖ శివయ్య బుజాల ఆసరావద్దే వదిలితే పడేలా వుంది.

నాలుగు సార్లు దణ్ణంపెట్టాడు. అతను గమనించింది, గమనించంది అర్థంకావటంలేదు. అయిదోసారి గుండ్రని మనిషి ఏమిటన్నట్టు చూశాడు. కోడిపిల్లల కేసి చూసే గడ్డలావుంది ఆ చూపు. శశిరేఖ భయంగా చూసింది.

శివయ్య పనికావాలన్నాడు. చాలా దూరం నుంచి వచ్చామన్నాడు. శశిరేఖ పరిస్థితి చెప్పాడు. ఏకళన వున్నాడో తలూపాడు. గట్టి ఎదురు బొంగు నేలలో గుచ్చి దానికి గొడుగు కట్టిన నీడలోకి వెళ్ళాడు. అక్కడ బల్లమీద కూర్చొన్నాడు. వున్నకం తీశాడు. చెవులో కలం తీశాడు. బల్లమీది యింకు బుడ్డిలో ముంచి పేరు చెప్పమన్నాడు.

“శివయ్య”

అతను తలపై కెత్తిచూశాడు. కలం మళ్ళీ సిరాబుడ్డిలో ముంచి రాసుకొంటున్నాడు.

“ఎన్నెలదిన్ని మాలోడ్ని”

ఆ గుండ్రని మనిషి రాస్తున్న వాడల్లా రాయటం అపి తలపైకెత్తి చూశాడు. ఏదో దుర్మార్గం విన్నట్టు మొహంపెట్టాడు.

“యిది నాయింటిది”

గుండ్రని మనిషి కళ్ళు ఎర్రబడుతున్నాయి. రాక్షసుల్నిచూసినట్టు ఆయిద్దరి కేసి మార్చి మార్చి చూస్తున్నాడు. వెర్రి పట్టిన వాడిలా అరవటం మొదలెట్టాడు. మాలా మాదిగ అనేమాటలు మాత్రం అర్థమౌతున్నాయి. అతని అరుపులకి పనిచేసే వాళ్ళు ఎక్కడివని అక్కడ ఆపారు. ఏంజరుగుతుందో అర్థంకావటంలేదు.

“ఈ మాల కొడుక్కి యిక్కడ పనికావాల” గుండ్రని మనిషి కొంపలంటుకుపోయినట్టు అరుస్తూనే వున్నాడు. పని అవిన కూలీలు ఆ యిద్దరిమీద మట్టిగడ్డలు విసరటం

మొదలెట్టారు. కూలీలలో వకరిద్దరు పూగిపోతూ గడ్డపారల్లోపై కొస్తున్నారు. గుండ్రని మనిషి ఎందుకు అరుస్తున్నాడో, గడ్డపారల్లో ఆ యిద్దరు కూలీలు ఎందుకు దాడి చేస్తున్నారో మట్టిగడ్డలు నాలుగు వైపులనుండి ఎందుకు తమపైన పడుతున్నాయో శివయ్యకి అర్థం కావటంలేదు. ఒక్కటి మాత్రం అర్థమైంది. అక్కడవుంటే తమ ప్రాణాలకు ముప్పువస్తుంది. ఆ ఆలోచన రాగానే శశిరేఖ చెయ్యి పట్టుకొని అక్కడ వుండకుండా పరుగుతీశాడు. తమని తరుముకొంటూ కొందరు కూలీలు వస్తున్నట్టు అనిపించింది. లేని శక్తి తెచ్చుకొని పరుగు ఎక్కువచేశారు. చాలా దూరం తరిమాక కూలీలు వెనుక్కి తిరిగారు. యిక పరుగెత్తే ఓపికలేక ఎండిన నరిగి తోపు బాటలో చతికిలపడ్డారు. ఎండ తీవ్రంగావుంది. నరిగి తోపులో మరీ వేడిగావుంది. అయినా కాలే యిసుకలోనే చతికిల పడ్డారు. శశిరేఖ భయంగా చూస్తోంది.

అంతా పూహించని వద్దతిలో జరిగింది. వెరువుదాడిలా జరిగింది. ఎందుకట్లాజరిగింది. తానేం చేశాడు. ఏం అన్నాడు. శశిరేఖ ఏడుస్తోంది. అవిడ్చు చూస్తే శివయ్యకి భయంవేస్తోంది. నిస్సహాయంగా ఆమె మొహంలోకి, కళ్ళలోకి చూశాడు. మొహంనిండా మట్టి. కంటి రెప్పల మీద బురదమట్టి. ఆనాలోచితంగానే ఆమె మొహం మీద మట్టిని తుడుస్తున్నాడు. ఆమె ఏడ్చు మరీ ఎక్కువైంది. ఆమెని ఓదార్చే ఓపిక కూడా లేదు. కూలి కోసం మైళ్ళకు మైళ్ళు నడిచివచ్చారు. కాలవ దగ్గరపడగానే బతుకుమీద అశవుట్టింది. ఉన్న ఆ ఒక్క ఆశపోయింది. యిక బతకటం జరిగేవనికాదు. ఒక్కొక్కరూ తన వాళ్ళని ఆకలిబలి తీసుకొంటే వరుసగా గుంటలు తవ్వాడు. తనకంటూ ఈమె మిగిలింది. కాని..... కాని.....ఊహించలేక పోతున్నాడు. ఆమె మొహాన్ని చేతుల్లోకి తీసుకొన్నాడు. ఏడ్చుఎక్కువెతుందేకాని ఆగటంలేదు.

“యిట్లాచూడు”

ఏడ్చు ఆపి చూసింది. జాలి చూపు. నిస్సహాయంగా చూసే ఆకలిచూపు. కళ్ళనీళ్ళు తిరిగాయి. ఆమె మొహాన్ని, మొహంమీది కన్నీటిని తుడిచాడు. మళ్ళీ మళ్ళీ తుడిచాడు. ఆ జాలి చూపుల్ని పెదాలతో కప్పేశాడు. తనలో తాను ఏదో అనుకుంటున్నాడు. ఆమె వినాలని అంటున్నాననుకుంటున్నాడు. మాటలు తన పెదాలు దాటి రావటం లేదు.

ఎన్నిరోజులైంది ఈ పిచ్చిది తిండితిని. దారంతా యింకా ఎంత దూరం అని పడేపడే అడిగింది. యిక్కడ దాకా బతకటం కోసమే నడిచింది.

మాలాడు, మాదిగాడు అంటూ కూలీలు అరచిన అరుపులు గుర్తొచ్చాయి. యిప్పుడు తనకు కొన్ని నిజాలు స్పష్టంగా, అస్పష్టంగా అర్థమౌతున్నాయి. ఎందుకనిపించిందో గాని ఎన్నెల దిన్ని రెడ్డేడ్ని అని చెప్పుంటే బాగుండేదనిపించింది. కూలి దొరికుండేది. తమ వెంట ఆకలి వొక్కబేకాదు, అంటరానితనం కూడా తోడుంటుంది. తమ మీద రాళ్ళు విసిరిన కూలీలు కూడా బతకటం కోసం మైళ్ళు నడిచి వచ్చిన వాళ్ళే. వాళ్ళ బంధువుల కోసం వాళ్ళ పూళ్ళల్లో తన లాగా గుంటలు తీసినవాళ్ళే. మామూలు కూలీలే. కాని ఆకలికి కూడా

అంటరానితనముంది. కూలికి కూడా అంటరానితనముంది.

తన శరీరం అంటరానిది.

తన శశరేఖ శరీరం అంటరానిది.

కాని తన శరీరానికి శశరేఖ శరీరం అంట రానిది కాదు. ఎందుకో ఆప్యాయంగా నిమిరాడు. అమె చేతుల్లో తన మొహాన్ని రాసుకొన్నాడు. ప్రపంచం ఎట్లా గోచస్తుంది. చావనీ అనుకొన్నాడు. బతుకు పోరాటం చివ్వరి ఘట్టంలో వుంది. బకింగ్ హాం కాల్య యింకా చాలా దూరం వుంటే బాగుండేది. అశత బతికేవాళ్ళు. అశతనడిచేవాళ్ళు. యిప్పుడు దూరంలేదు. నడకఆగిపోయింది. అశలేదు. అది అడుగంటింది. బతుకు అగటానికి సిద్ధంగావుంది. వెన్నుకు అతుక్కపోయిన అమె దొక్కలోంచి అకలి శబ్దం వినిస్తోంది. బలహీనంగా కొట్టుకొంటున్న అమె గుండెల శబ్దం కూడా వినిస్తున్నట్టే వుంది. అమె యిప్పుడు ఏడ్వటం లేదు. శోషపోయిన దానిలా పడివుంది. ఈమె గుంట అందరి గుంటలా తవ్వకూడదనుకొన్నాడు. ఆ ఆలోచన రాగానే భయంగా తుళ్ళి పడ్డాడు. అతని తత్తరపాటుకు అమె కళ్ళు తెరిసింది. అతనికేసి చూసింది. నన్నుగా నవ్వింది. అతని అకలి కడుపులో మొహం వుంచి, వొదిగిపోయింది. అమెను అతను ఒడిసి పట్టుకొన్నాడు. అమెయింకా అతనిలో వొదిగి పోయింది. అట్లాగే నిద్రపోయారు. నిజానికది నిద్రకాదు. ఏదీ చెయ్యలేని అసహాయత.

వానల్లేక ఎండిన సరిగ తోపులో గాలి వెచ్చగా వీస్తోంది. పడమటిగాలి మధ్య మధ్యలో యిసుకనంతా ఎత్తిపోస్తోంది. నిజానికి యిసుకరేణువులు వాళ్ళ శరీరాన్ని చాలా బలంగానే తాకుతున్నాయి. అయినా స్వర్గ చచ్చిపోయింది. ఏదైనా జరగనీ. యిసుక తుఫాను రానీ, ఆ యిడ్డర్నీ అట్లాగే కప్పయ్యనీ. సజీవ సమాధి పేర్చనీ. అంతావక్క బే. అందోళన, అరాటం, భయంలేని స్థితి అది. తత్వవేత్తలు నిశ్చల సమాధి అంటారు. బహుశా ఇదే కావచ్చు.

అతను ఎన్నెలదిన్ని మాలాడు.

అమె అతని తోడు.

తరతరాల అంటరాని జీవితాలకు వారసులు వాళ్ళు. వాళ్ళ పూర్వీకులు ఊరవతల వినోదం బడ్డారు. అంటరానివాళ్ళుగా బతికారు.

అవును.

అట్లాగే బతికారు.

అట్లా ఎందుకు బతికాల్సివచ్చిందో వాళ్ళకి తెలీదు.

చరిత్ర తొలి దశలమాట.

అప్పుడు రాజ్యాలు పాలించారట.

రాజాలు పాలించినట్టు. బ్రాహ్మణులు పాలించినట్టు. రెడ్లు పాలించినట్టు. అట్లా అనే కానేక కులాలు పాలించినట్టు.

వెతికితే అధారాలు దొరక్కపోవు. కాని వెతికిన జాడ కన్పించదు. వెతికినా వెతికినదంతా ముందేసుక కూర్చోంటే అంతా దోపిడీ వర్గాల వక్రీకరణ. అగ్ర కుల పరిశోధకుల స్వీయ మానసిక కంపు. అంతే.

విషాదమంతా ఎట్టా వుందంటే.

ఈ చరిత్రకి మట్టి వాసన, మనిషి వాసన తక్కువ.

చంద్రపు అన్నట్టు. నాగన్న అన్నట్టు అంతా మట్టి దిబ్బలు. గుంటలు. గోతులు. లోయలు.

ఏ గోతిలో ఏ వాస్తవం విసిరివేయబడ్డదో తెలీదు.

ఏ మట్టి దిబ్బ కింద ఏ బతుకులు శాశ్వత సమాధులయ్యాయో లెక్కలేదు.

ఏ లోయలో ఏ నాగరికత ఉరితియ్యబడ్డదో అర్థంకాదు.

మట్టిమీద ఆధిపత్యం.

మనుషుల్ని నిర్వాక్షిణ్యంగా వేరుచేసి అణిచివేసిన కౌటిల్యం.

వర్గం.

కులం.

విసిరేయబడ్డ బతుకులు.

సమాధి చేయబడ్డ బతుకులు.

ఉరితియ్యబడ్డ నాగరికతలు.

మాలలు, మాదిగలు.

వాళ్ళు రాజవీధుల్లో నడవలేదు.

నిజంగా నడవలేదు.

ఊరి బావుల్లో నీళ్ళు తాగలేదు.

మెడకు ముంత. ముడ్డికి తాటాకు.

మనుషులే. రెండు కాళ్ళు. రెండు చేతులు, ఒక మెదడు అందరిలాగే

బాపనాళ్ళకులాగే, రెడ్లకులాగే, కమ్మవాళ్ళకు లాగే, యింకా చాలామంది అగ్రకులాల వాళ్ళకు లాగే.

మనుషులే, మెదళ్ళే

తమిళదేశంలో పెరియాలు

కన్నడలో హుళీలు

మహారాష్ట్రలో మాంగీలు, మహర్షు, భంగీలు, చమార్లు,

తెలుగులో మాలలు, మాదిగలు.

అట్లా చాలా చోట్ల. ఈ దేశం ప్రతిమూల

ఈ పవిత్ర భారతదేశంలో అపవిత్రంగా, అసహ్యంగా చూడబడ్డవాళ్ళు.

అంటరానివాళ్ళు
మాలలు
మాదిగలు
ఎల్లన్నలు, సుభద్రలు,
శివయ్యలు
శశిరేఖలు.

ఈ దేశం సంస్కృతికి సిగ్గులేదు. ఉన్నదల్లా కుట్ర. ఈ దేశం సంస్కృతికి నిజాయితీలేదు. ఉన్నదల్లా మోసం. యిక్కడ వేదం, మతం, మనువు, సహనం, సామరశ్యం అన్నీ కుట్రకి, మోసానికి పర్యాయపదాలు.

అంతే.

కుట్రకి, మోసానికి పర్యాయపదాలు

నిజంగా అంతే

శివయ్యని కుట్రచేశాయి. మోసం చేశాయి.

శశిరేఖనీ అంతే. కుట్ర. మోసం.

ఆ కుట్రే, ఆ మోసమే

శివయ్య, శశిరేఖల్ని ఆనవక తోపు మండు టెండలో ఏదైనా జరగనీ, యిసుక తుఫాను కప్పనీ, సజీవ సమాధి జరిగిపోనీ అనే స్థితిలోకి నెట్టింది.

శివయ్య, శశిరేఖలు అట్టా ఎంతసేపు వున్నారో వాళ్ళకే తెలీదు.

నూర్యుడు కొండల్లో కుంగిపోతున్నాడు.

శివయ్యని ఎవరో తట్టిలేపుతున్నట్టనిపించింది.

కళ్ళు తెరిచాడు. అసహనంగా చూశాడు.

ఎదురుగా అపరిచిత వ్యక్తి నవ్వుతున్నాడు. అతని మెడలో ఏదో గుర్తు వేలాడు తోంది.

ఆ గుర్తు 'సిలువ' అని శివయ్యకి తెలీదు.

ఓ నా ఒంటరి చుక్క ! ప్రకాశింపుము. ఏ చుక్క ప్రకాశించనంతటి వెలుగుతో, శతకోటి చుక్కలమధ్య, ప్రకాశింపుము. ప్రకాశింపుము.

ఇమ్మానుయేలు నుదుట

ఓ ఒంటరి చుక్క ! ప్రకాశింపుము, ప్రకాశింపుము. భూ దిగంతాలనంతా నిండిపోతూ బెతిలహేములో జన్మించిన ఒంటరి చుక్క, ప్రకాశింపుము. ప్రకాశింపుము.

నోహేమ్యా ! నువ్వు రాసుకొన్నది నిజమగును గాక! యెరూషలేములో వుట్టిన అనంద ధ్యని, దూరమునకు బహదూరమునకు వినబడుతుంది. ఓ నది వరదైనట్టు, వెల్లువైనట్టు, విస్తారమైన పంట పొలాలు తడిపినట్టు.

నహస్రాభి తలి కిరణాల ప్రత్యక్ష సాక్షి !

ఒంటరి చుక్క !

ప్రకాశింపుము. ప్రకాశింపుము.

రూతు జ్ఞాపకాలలో, దాగిన, రూబేను పాత పుస్తకాలలో రూతు గుర్తు తెచ్చుకొనే ఒంటరి చుక్క గీత మది. అది తన కంటపడ్డప్పుడల్లా రూబేను చదివిన, రాసుకొన్న పాత పుస్తకాల మధ్య కూర్చుని అతని ధైరీలలోని కొన్ని పేజీలతోపాటు పదే పదే ఆ గీతం చదువుతుంది. ఈ వయసులోనూ అది స్పష్టంగా కనిపిస్తుంది. ప్రతి అక్షరాన్ని స్వేచ్ఛగా చదువుతుంది. నిజానికి ఆ గీతాన్ని మొదటిసారి రూబేను నోటి వెంటవిన్నది.

శివయ్యని చెబుతూ రూబేను, ఆ గీతం చెప్పాడు. నెల్లూరు వరినర ప్రాంతాలలో అమెరికన్ బాప్టిస్టు మిషన్, లోన్ స్టార్ (ఒంటరిచుక్క) పేరుతో ముందుకొచ్చిన వైనం ఆ గీతం వెంబడే ముందుకొస్తుంది. జ్ఞాపకం కొత్తగా అనిపిస్తుంది. ఆ జ్ఞాపకంలో క్రైస్తవులుగా మారిన అంటరాని జనాంగం. పదాలు కొత్తగా అనిపిస్తాయి. క్రీస్తు, మారుమనసు, రక్షణ అట్టా అంటరాని జీవితంలోకి అవసరంగానో, అనివార్యంగానో చోటు చేసుకొన్న పదాలు....

చాలామంది మాలామాదిగల్లా శివయ్య క్రైస్తవుడయ్యాడు. ఆ మాట చెబుతూ రూబేను బైబిల్ వచనం ముందుంచాడు.

“నక్కలకు బోరియలున్నాయి. ఆకాశ పక్షులకు గూళ్లున్నాయి. కాని మనుష్యులకు మారునికి తలదాల్చుకోడానికి చోటు లేదు”.

ఆ మాటలు ఆ రోజు రూబేను ఎందుకన్నట్టు. ఏదీ లేకుండా రూబేను ఏ మాటా వుట్టినే

అనడు. ఏదైనా తన గుండెని తాకకపోతే గుండె విప్పి మాట్లాడినట్టు మాట్లాడడు. రూతు జ్ఞాపకాలన్నీ అట్టా చెప్పినవే. దాచుకోలేక రూతు ముందు వెళ్ళగక్కినవే.

నిజానికి తన జ్ఞాపకాల అంటరాని వసంతంలో చాలా సన్నివేశాలు చోటు చేసుకోలేదు. రూబేను చాలా వదిలేసి వుంటాడు. తనని తాకిన సందర్భాలే చెప్పి వుంటాడు. అందుకే చాలా దాచుకోలేకపోయింది. యిప్పుడనిపిస్తుంది. రూబేను వదిలేసిన సందర్భాలు యిట్టా వుండేవని తెలిస్తే ఎంత బావుండు. ఎన్నెలదిన్నీ వదిలేసిన మాతయ్య ఏమైనట్టు. ఎట్టా మిగిలినట్టు. ఆ రాత్రి అతను ఏరుదాటి వెళ్ళిపోవటమే చెప్పాడు. ఎందుకో తెలీదు. ఆ విషయం అనుకోంటే వెర్రిగా వుంటుంది. ఒక సాహసీ చివరి క్షణాలు తెలికపోవటం కన్నా దుర్మార్గం మనిషి జ్ఞాపకాలకు ఏది వుంటుంది. నిజానికి అది రూబేను వదిలేసిన సందర్భం కాకపోవచ్చు. తెలీని సన్నివేశం కావచ్చు.

అంటరానివాళ్ళ జీవితాల్లో తెలీని సందర్భాలు ఎన్ని. తెలీనీ ప్రపంచం చూడదల్చుకోని సంఘ టనలు ఎన్ని, అంతా చీకట్లో తడిసి చీకట్లో మిగిలి నట్టు.

ఇక్కడ తలదాల్చుకోడానికి చోటు దొరకని మనుష్య కుమారులెవరు ? పేదవాళ్ళు. పేద వాళ్ళల్లో ప్రత్యేకించి అంటరానివాళ్ళు. శివయ్యలు, శశరేఖలు.

ఆ రోజు ఆ నీలువ గుర్తు మనిషి శివయ్యని, శశరేఖని చూడకపోతే ఏమై వుండేది. ఎట్టా జరిగిందా రోజు.

అతను వాళ్ళ మొహాలమీద యిన్ని నీళ్ళు చల్లాడు. యిద్దరూ కళ్ళు తెరిచి చూశారు. వాళ్ళకు నీలువ గుర్తు మనిషి నవ్వు మొహం కన్పించింది. అట్లాగే చూశారు. నవ్వుతూనే వున్నాడు. తన పేరు చెప్పాడు.

మార్టిన్.

పేరు కొత్తగా వుంది. ఈ ప్రాంతం పేరులా లేదు. మాతయ్యలు తెలుసు, ముత్తయ్యలు తెలుసు. మల్లన్నలు, ఎల్లన్నలు అట్టా చాలాపేర్లు తెలుసు. మార్టిన్ తెలీనిన పేరులా లేదు. అయినా అతను తాగేందుకు నీళ్ళిచ్చాడు. తినేందుకు జొన్న రొట్టి యిచ్చాడు. ఆ రొట్టె తిన్నాక, ఆ నీళ్ళు తాగాక చుట్టూ ప్రపంచం కొత్తగా పరిచయం అవుతున్నట్టునిపించింది. నింపాదిగా కూర్చోన్నారు.

“క్రీస్తు దయామయుడు”

అతనన్న ఆ మాటల్లో క్రీస్తు ఎవరో శివయ్యకు తెలీదు. ఆ మాట అతను మరోసారి అన్నాడు. నింపాదిగా తమ ఎదురు కూర్చున్నాడు. శశరేఖ అతని మెడలో నీలువకేసి చూస్తోంది, యిట్లాంటి దండలు కూడా వుంటాయా అని.

“మీ పేరు చెప్పలేదు” అతనన్నాడు. చెప్పాడు. ఊరిపేరు చెప్పాడు. బతుకు పోరు చెప్పాడు. బకింగ్ హం కాల్యకి ఎట్టా వచ్చింది చెప్పాడు. ఏది జరిగిందీ చెప్పాడు. అతను చెప్పున్నప్పుడు మార్టిన్ అడ్డు ప్రశ్నలు వెయ్యలేదు. వింటున్నాడు. మధ్య మధ్య క్రీస్తు దయామయుడన్న మాట మాత్రం అంటున్నాడు. అంతా విన్నాక చెప్పాడు.

బకింగ్ హాం కాల్య కూలిపనిలో, తాము చేసేదీ కూలిపని అయినా అగ్రకులాల కూలీలు మాలామాదిగలు తమతో కలిసి పని చెయ్యడానికి ఒప్పుకోలేదు. శివయ్యని, శశరేఖని తరిమినట్టే కూలికోసం వచ్చిన ప్రతి మాలామాదిగని తరిమారు. కొట్టారు. పరిగెత్తి, అకలితో, అలనటతో, భయంతో ప్రాణాలు పోగొట్టుకొన్నవాళ్లున్నారు. అప్పుడు బాప్టిస్టు మిషన్ వాళ్లు మాలామాదిగల కోసం ఒంగోలు దగ్గరి రాజుపాలెం వద్ద నాలుమైళ్ల పొడవు కాల్య తవ్వటం కోసం ప్రత్యేకంగా తీసుకొన్నారు. మాలామాదిగలు అక్కడ కూలిపని మొదలెట్టారు. కనిగిరి, దానకొండ, మార్కాపురం, ఒంగోలు, నెల్లూరు ప్రాంతాల నుండి మాలా మాదిగలు అక్కడికి చేరారు. ఆ సంగతి చెప్పాక మార్టిన్ శివయ్యని శశరేఖని అక్కడికే బయల్దేరమన్నాడు. మార్టిన్ ముందు నడుస్తున్నాడు. అతని వెంట ఆ యిద్దరూ.

ప్రయాణం కొత్తగా వుంది. జీవితం ఏ మలుపు తిరుగుతుందో తెలీదు. తెలుసుకోవాలనే తపన లేదు. కడుపులో అకలి. గుండె కోతల్లో అంట రానితనం.

ఎందుకిట్లా జరుగుతోంది.

అంటరాని మనుషులు. అంటరాని కూలీ. ఆ పనికి ప్రత్యేక ప్రదేశం. నాలుగుమైళ్ల వైశాల్యం. నవ్వేందుకు ఓపిక లేదు. ఏడ్చేందుకు శక్తి చాలదు.

ఓ చిన్న సత్యం వుంది. మనిషి మర్చిపోయిన అతి చిన్న సత్యం అది. అది ఈ నేల లోతుల్లో వుంది. అట్టడుగున వుంది. మట్టిని చీల్చుకొంటో మురికిని చీల్చుకుంటో మీదికి వస్తోంది.

మొహంజోదారోని తవ్విన పరిశోధనకి అట్లా చీల్చుకొని వచ్చిన ఈ అతి చిన్న సత్యం కనిపించ లేదు.

పారప్పా గుండె పగుళ్లలో నాగరికత వెతికిన మేధస్సుకి ఈ అతి చిన్న సత్యం చుట్టూ మట్టిని తొలగించి, మురికిని కడిగి ఇట్లా జరిగింది ఈ దేశంలో, ప్రత్యేకించి ఈ తెలుగు నేలమీద అని చెప్పాలనే ఆలోచన రాలేదు. అవసరం కలగలేదు.

అంటరాని కూలిస్థలం వైశాల్యం నాలుగు మైళ్లు. బకింగ్ కాల్య పొడవెంత ? వెడల్పెంత ? వైశాల్యమెంత ? లెక్కలు తెలిసినవాళ్లు చెప్పరు. చెప్పాలనుకొన్నవాళ్లకి లెక్కలు తెలీవు.

ఆ నాలుగుమైళ్ల బతుకు తెరువులో ఎందరు శివయ్యలు. ఎందరు శశరేఖలు.

శివయ్య చుట్టూ చూస్తూనే నడుస్తున్నాడు. యిసుక దారి. చాలా దగ్గర్లో నముద్ర హోరు. కన్ను చూడగలిగినంత దూరం సాగులో లేని యిసుక భూములు. గాలికి కొట్టుకుపోయిన యిసుకగట్లు. అక్కడక్కడా నాగుజెముడు బొంతల కరల మధ్య నారుకయ్యలు. కయ్యలు చేస్తున్న అనవాళ్లు లేవు. బొంతలు విరిగిపడి వున్నాయి. మొగిలి పొదలు మాత్రం అక్కడక్కడా బతికి వున్నాయి. మిన్నగులు కూడా బతికే వుండొచ్చు. తప్పక బతికి వుంటాయి. వాటికి చావు వుండదు. అకలి వుండదు. అకలి మొగిలిచెట్లకుంటుంది. మొగిలి పొదలు లేకుండా మిన్నగులు బతకగలవనుకొంటే మొగిలి పొదలు బతికివుండేవి కాదు. నిజానికి ఈ విశాల

దేశం అంతా ఈ మొగిలి పొదల్లో, మిన్నగుల్లో చూడొచ్చు. కావచ్చు. మలామాదిగలు పూరి బయట మొగిలి పొదల్లో బతికివుండొచ్చు. మిన్నగుల అవసరాల కోసమే బతికి ఉండొచ్చు. పొలంలో కంకి, కాలికి చెప్పు అవసరం లేదనుకొంటే చంపబడ్డవాళ్లు చంపబడగా, మిగిలినవాళ్లు కూడా బతికివుండేవాళ్లు కాదేమో !

శివయ్యకి చాలాదూరమే నడిచినట్లుంది. అప్పటిదాకా శివయ్య దారే చూశాడు. దారిపక్క యినుక కయ్యలే చూశాడు. మొగిలి పొదల్ని చూశాడు. అకాశం కేసి చూడలేదు. యిప్పుడు అకాశం కేసి చూశాడు. నెలవంక. నెలపొడుపు లాగుంది. గట్టిగా కళ్లు మూసుకొన్నాడు. పక్కనే నడుస్తున్న శశిరేఖ మొహాన్ని చేత్తో తనవైపు తిప్పుకొన్నాడు. అప్పుడు కళ్లు తెరిశాడు. శశిరేఖ మొహాన్ని చూసి నవ్వుతూ అన్నాడు నెలపొడుపు అని. శశిరేఖ పైకి చూసింది. నెలవంక కేసి అట్లాగే చూసింది. చూస్తూనే తలతిప్పింది. శివయ్య నవ్వు మొహం చూసింది. చాలనుకొంది. ఈ నవ్వు యిట్లాగే వుండాలనుకొంది. కాని ఎందుకో తెలీదు. ఏడ్చు గుండెల్లోంచి తన్నుకొచ్చింది. శివయ్య అది గమనించకపోలేదు. వెనుక్కి చూశాడు. మొగిలి పొదలు తప్ప, నాగుజెముడు కరకయ్యలు తప్ప, ఎక్కడా ఏదీలేని యినక భూమి. మాటా పలుకూ నడవని మూగనేల. నిశ్శబ్దంగా, మొండిగా, మూగగా, వంటిగా. నెలవంక నవ్విస్తే వెంటనే బతుకు ఏడ్చిస్తోంది. ఆ కాస్త నవ్వు యిట్టే పుట్టి అట్టే ఎందుకు మాయమైనట్టు. మబ్బులు పరిగెత్తినట్టు, పరుగెత్తి, పరుగెత్తి అలసిపోయి గుండె పగిలి కుండపోతలా మారినట్టు.

కూలీలు వుండేచోటుకు వచ్చారు. తాటాకు గుడిసెలు. నేలని అనుకొని వున్న గుడిసెలు. నడుము వంచుకొని జొరబడే వాకిళ్లు. గుడిసెల ముందు ఈతాకు చాపలమీద ఎట్లా అంటే అట్లా నిద్రపోతున్న పిల్లలు. ఆ పక్కనే పొయ్యి. యిప్పుడే కూళ్లు వొండుతున్నట్లుంది. యినుక దిబ్బలమీద మగాళ్లు మార్జిన్‌ను చూసి ముందుకొచ్చారు.

“వీళ్లంతా మనవాళ్లు”

శివయ్య వాళ్లకేసి చూశాడు. శశిరేఖ తలదించుకొని నిల్చింది. మార్జిన్ రెండు మూడు మాటల్లో సంగతంతా చెప్పాడు. మామూలు కూలిపనికొచ్చిన వాళ్లయితే వేరు. అగ్రవర్ణాల చేత తరమబడ్డవాళ్లు వస్తే ఆ వార్త గుడిసె గుడిసెకు అందుతుంది. అదే జరిగింది. గుడిసెల్లో ఆదామగా అంతా చుట్టూ చేరారు. అదో రకం సందడి. మళ్ళీ మళ్ళీ వినిపించే కథలు. ఎవర్ని ఎట్లా తరిమారో, ఎట్లా కొట్టారో మరోసారి మాటల్లో కొచ్చాయి.

ఆ రాత్రి మార్జిన్ యింట్లోనే వున్నారు. మార్జిన్ భార్య శారమ్మ ఆప్యాయంగా చూసింది. అందరూ కలిసే అన్నాలకు కూర్చొన్నారు. శివయ్యకి కొత్తగా వుంది. శశిరేఖ ముడుచుకుపోతోంది. మార్జిన్ ఆ యిద్దర్నీ గమనిస్తూనే వున్నాడు. ఏదో మాట్లాడబోయాడు. శారమ్మ “ప్రార్థన చేసుకొందాం” అని అంది. శివయ్య అదోలా చూశాడు. శశిరేఖ శివయ్యకేసి చూసింది. మార్జిన్ కళ్లు మూసుకోండి అన్నాడు. శివయ్యకి అదే మంచదనిపించింది. శివయ్య కళ్లు మూసుకోగానే శశిరేఖ కళ్లు మూసుకొంది. శారమ్మ కళ్లు మూసుకొనే మాట్లాడుతోంది. ఆ

మాటలు కొత్తగా వున్నాయి. 'యెహోవా' అనే పదం మొదటిసారి ఆ యిద్దరూ వింటున్నారు. అమె మాటల్లో శివయ్య పేరు వినిపించింది. శశరేఖ పేరు వినిపించింది. అప్పుడు వాళ్ళల్లో తెలిని ఆరాటం. తమకు మేలు జరగాలని అమె మాట్లాడుతోంది. మేలు చెయ్యమని ఎవరికో చెబుతోంది. 'యెహోవా' అంటోంది. ఆ యెహోవా తోనే చెబుతోంది. చివరగా "నీ ప్రీయమైన కుమారుడు మా ప్రభువు అయిన క్రీస్తు నామమున వేడుకొంటున్నాము తండ్రీ" అని అంటూ "అమెన్" అని ముగించింది. మార్టిన్ కూడా "అమెన్" అన్నాడు. తాము ఏమనాలో ఆ యిద్దరికీ తెలిదు. కళ్ళు మాత్రం గట్టిగా మూసుకునే వున్నారు. మార్టిన్ కళ్ళు తెరవమన్నాడు. కళ్ళు తెరిచారు. మార్టిన్ "యిక కానీండి" అన్నాడు.

ఆకలి చంపేస్తుంది. కొత్తచోటు, కొత్త పద్ధతి శివయ్యని యిబ్బంది పెడుతోంది. శశరేఖ కయితే మరి యిబ్బందిగా వుంది. మరోసారి వాళ్ళ యిబ్బంది గమనించాడు మార్టిన్.

"తినండి. మీ ప్రాంతంలో ఎండు మాంసం బాగా దొరుకుద్దా" మార్టిన్ మాట కలిపాడు.

"....."

"యిక్కడ దొరికినట్టు దొరకదు. నాకు తెలుసు. గంగూరలో కలుపుకొని వండుకోవటం కూడా మీకు తక్కువే. తునకల గంగూర శారమ్మ వండినట్టు యింకొకరికి కుదర్చు. తిని చూడండి.

శివయ్య ముద్ద నోట్లోపెట్టుకొన్నాడు.

"ఎట్టుంది."

"బాగుంది"

"యిదే కాదబ్బాయ్. రోయ్యలకారం కొడితే శారమ్మే కొట్టాలి. కారం కొట్టిన రోట్లో సంగటి ముద్ద తిప్పి చేతికిచ్చిందంటే చాలు నోట్లో కరిగిపోద్దంటే నమ్ము".

"నేతి బొట్టు కలిపితే యింకా బాగుంటది"

ఆ మాట అన్న శశరేఖకేసి ఆ ముగ్గురూ అశ్రుర్యంగా చూశారు.

"చిలకమ్మ మాటాడింది శారమ్మా" మార్టిన్ శశరేఖకేసి ఉత్సాహంగా చూస్తూ అన్నాడు. శారమ్మ ఆ పిల్లకేసి అట్లాగే చూసింది. శివయ్య శశరేఖ అట్లా అనకుండా వుంటే బాగుండేదనుకొన్నాడు. అయినా అమ్మ గుర్తొచ్చింది. రోట్లో రోయ్యల కారం యింత వుంచి 'శశరేఖ' అని పిలిచేది. పుట్టిమీద వాసన కట్టిన నేతిబొట్టు పిడత దింపేది. పొయిలో నిప్పులు ముందుకు లాగి నేతిబొట్టు పిడత నిప్పులమీద వుంచేది. నేతిబొట్టు కరిగాక రోట్లో నేతిబొట్టు పోసేది. శశరేఖ "సాలు సాలు" అంటూ వుంటే నవ్వుతూ రాగి సంగటిముద్ద రోట్లో వేసి కలిపేది. ఆ ముద్ద అట్లాగే కోడలుకిచ్చేది. శశరేఖ అత్రంగా తినేది. అప్పుడు కాని బూదేవి అక్కడికొస్తే అంతా నువ్వేనంటే పిల్లా ఆ పిల్ల నోట్లో అంత పెట్టవా అనేది. ఎవరు ఎవరికి చిన్నపిల్ల! ఎట్లా పుట్టారు బూదేవి, సుభద్రలు ఎన్నెల దిన్నిలో. ఎందుకట్లా చచ్చారు చావటం కోసమే పుట్టినట్టు ప్రేమంతా మట్టిన చేస్తో. శశరేఖ మాత్రం ఉట్టినే అన్నదా "నేతిబొట్టు" మాట. ఊరికే అనలేదు. ఈ భూమీద తన అత్తకన్నా ఏ వక్కరూ గొప్పకాదు. అందుకే అంది.

“నేతిబొట్టు కలిపితే అంత బాగుంటదా” శశిరేఖ కేసి చూస్తూ శారమ్మ అంది. శశిరేఖ మాట్లాడలేదు.

“నువ్వు అట్లా చేస్తావా”

“నేను కాదు.”

“మరి.”

“అత్త నేత్తాది. రోయ్యలు ఏపి, రోట్లో పోసి, కారం కొట్టి, సంతకటిముద్ద కలిపి, నేతిబొట్టు నిప్పులమీద పెట్టి.....” అగిపోయింది.

వెక్కి వెక్కి ఏడుస్తోంది. ఎంత ఏడు ఏడుస్తోంది ఈ బిడ్డ. ఎందుకట్లా. నిజంగా ఏది పొగిట్టుకొంది. అత్తనా. అత్త చేతి నేతిబొట్టు సంగటి ముద్దనా.... రెండూ కలిపిన ప్రేమనా. కడుపున పుట్టటానికి, కడుపున పుట్టకపోవటానికి దూరాన్ని ఎంత తేలిగ్గా తుడిపేసింది ఈ పిల్ల అత్త. శారమ్మ అనుకోతోంది. ఆ పిల్ల ఆగటం లేదు. “అత్త గుర్తిస్తుంది.... అత్త గుర్తిస్తుంది” అంటూనే ఏడుస్తోంది.

“యిట్టారా”

అగి చూసింది.

“మీరు తినండి”.

శశిరేఖని తీసుకొని యింటి బయటకొచ్చింది. ఏం మాట్లాడుతుందో ఆ యిద్దరికీ తెలీదు. మార్కెట్ మాత్రం వాళ్ల యిద్దరి పళ్లలు వాళ్లకిచ్చి వచ్చాడు. లోపల మగాళ్లు తింటున్నారు. బయట ఆడాళ్లు తింటున్నారు. మగాళ్ల మాటల్లో ఎల్లన్న పదాలు వినిపిస్తున్నాయి. ఆడాళ్ల మాటల్లో సుభద్ర ప్రేమ కనిపిస్తోంది. అన్నాలు అయ్యాక అరుబయట పక్కలు వేశారు. ఆకాశంలో రెక్కలేనన్ని చుక్కలు. ఆ చుక్కలకింద చాపలు పరుచుకుని పడు కొన్నారు. ఎవరి ఆలోచనలు వాళ్లవి.

ఆ చుక్కల్లో ఏ చుక్క బాలఏనుసు మొట్ట మొదట ప్రపంచానికి పరిచయం చేసింది. శారమ్మ వెతుకుతోంది. అత్త ముగ్గుకర్ర ఎన్ని చుక్కల్లో గీశాడు మామ. శశిరేఖ చుక్క చుక్కని కలుపు కొంటూ చూస్తోంది.

శివయ్య కళ్ళముందు ఎన్నెలదిన్ని. ఈ చుక్కలు అక్కడా వుంటాయి. ఎన్నెల దిన్నిని కప్పుకొని వుంటాయి. ఆ కప్పుకింద సమాధులు. యిసుక సమాధులు. శివయ్య కళ్ల ముందు ఎన్నెలదిన్ని యిసుక సమాధులు. చీకటి సమాధులు. చుక్కల వెలుతురు యిసుకలో దిగిపోదు. సమాధుల్లో అంతా చీకటి. యిసుక చీకటి. ఆ యిసుక చీకట్లో అయ్య, అమ్మ, తాతలు. అమ్మ మృలు, నాయనమ్మలు.... ఒకరకంగా వాళ్లు అదృష్టవంతులు. ఆ చీకట్లో ఆకలి వుండదు. అంటరానితనం ఉండదు. కప్పుకొన్న యిసుకలో కలిసిపోతారు. అట్లా కలిసిపోవటానికి కరణం అడ్డు రాదు. అచ్చిరెడ్డి అడ్డురాదు. వాళ్లే కాదు. వాళ్ల కులం, దేవుళ్లు, దేవ్యాలు అడ్డురావు. పిట్టోడు తాత ఓసారి మాదిగ మాతయ్య మాట చెప్పాడు. వాడు పెద్ద కరణం తల అడ్డంగా

నరికాడు. పెద్ద కరణాన్ని మట్టిలో పాతరపెట్టలేదు. మంటల్లో కల్పారు. వాడి వళ్లు మంటల్లో మాడి మసైంది. బూడిదైంది. ఆనక పెన్నలో కలిపారు. పెన్న చిన్నదా, బకింగ్ హాం కాల్యకి వదంతులు కన్న పెచ్చు వుంటుంది. పిడికెడు బూడిద పెన్నకో లెక్క. రేపు పిల్ల కరణం అంతే. మంటల్లో మాడి, పెన్నకి ఎందుకూ పనికిరాదు. కాలేప్పుడు మాత్రం మంటలు గాల్లో కలిసిపోతాయి గడుసుదయ్యల్లా. ఆ మంటలు అట్టా అనిస్తాయి. నిజంగా గడుసు దయ్యలే. ఎట్లా తరమాయి తనని. ఎట్లా తరిమాయి తన అయ్యని. మొత్తంగా తన కులాన్ని....

మార్జిన్ కళ్లముందు శశరేఖ, శివయ్యలు నిల్చారు.

శశరేఖ అత్త గుర్తించి ఏడ్చింది. శివయ్య అమె పేరు చెప్పాడు. నుభద్ర అన్నాడు. ఎల్లన్న కొడుకని తెలిశాక శివయ్యకేసి అట్లాగే చూశాడు. ఎల్లన్నని విన్నాడు. నెల్లూరులో వున్నప్పుడు విన్నాడు. అతని పాటలు విన్నాడు. మనిషి తెలిదు. చూసేవీలు కలగలేదు.

శివయ్య అతని కొడుకు అని తెలిశాక శివయ్యని తన దగ్గరే వుంచుకోవాలనుకొన్నాడు. తనకోటే వూళ్లు తిప్పాలనుకొన్నాడు.

పరిగెత్తే చుక్కలకేసి చూస్తూంటే జీవితం మొత్తం చుక్కల వరుగేననిపిస్తోంది. తెలిసిన ప్రతి జీవితం అట్లాగే వుంది. అడుగువేస్తే పాదాలంతా పల్లెరుకాయలు. అడుగుతీస్తే నెత్తుటి చుక్కలు.

శివయ్య అంత వయసప్పుడు - అప్పటి తన రూపం గుర్తిస్తోంది. వద్దనుకొన్నాడు. అదంతా గుర్తురాకపోవటమే మంచిదనుకొన్నాడు. మర్చి పోయాడు. అంతా మర్చిపోయాడు.

కని అగటం లేదు. పల్లెటికాయలు, నెత్తుటిచుక్కలు పడే పడే గుర్తిస్తున్నాయి. శివయ్య అంత వయసప్పుడు. లాభం లేదు. వద్దనుకొన్నా అగడు. గట్టిగా కళ్లు మూసుకొన్నా అవే రోజులు.

మార్జిన్ మాటల్లో చెప్పుకొంటే అంటరాని జనాంగం క్రైస్తవ జనాంగంగా మారుతున్న తొలిరోజులు. మార్జిన్ మొదటి పేరు చిన్నోడు. కనిగిరి ప్రాంతంలో మరీ వెనుకబడ్డ ప్రాంతంలో మాదిగపల్లి. ఆ వల్లెల్లో వుట్టాడు. అక్కడే పెరిగాడు. అయ్య చెప్పలు కుట్టేవాడు. అమ్మ కన్పించని గింజలకోసం కల్లాలు పట్టుక తిరిగేది. ఎందుకో తెలిదు తనకి చెప్పలు కుట్టాలని అనిపించేది కాదు. అన్న పేరు పెద్దోడు. వదిన పేరు చినజాలి. కష్టమంతా కాపులింట పోసి కాళ్ళిడ్చుకొంటూ యింటికిచ్చేవాళ్లు. వాళ్లను చూస్తే బతుకు యింత దరిద్రంగా వుండకూడదనుకొనేవాడు. తన యింట్లో తనకు కన్పించే బతుకు బతుకులా అనిపించేది కాదు. తిండికి తప్ప యింటిపట్టున వుండేవాడు కాదు. కాలమంతా చెరువు గట్టున గడిపేవాడు. అయ్యకి అతన్ని చూస్తే కోపం వచ్చేది. అమ్మకి జాలేసేది. పెళ్లి చేస్తే బాగుపడ్డాడనుకొన్నారు. పెళ్లి చేశారు. పోలమ్మ కాపురానికొచ్చింది. అయినా చిన్నోడు మారలేదు. కూటివేళలు తప్ప యింటిపట్టున వుండటం లేదు. చెరువుగట్టున వుట్టినే కూర్చోవడం మానలేదు. పోలమ్మ అత్తతో కల్లాంగింజకెళ్లేది. అట్లా అమె వెళ్లడం అతనికి యిష్టం వుండేది కాదు. వదినతో కాపులింటికి చాకిరికెళ్తే చెప్పలేనంత విసుగు, కోపం వచ్చేది. తనమీద తనకే కని వుట్టేది. ఆ విసుగుకు

కారణం అర్థం కాదు. తన కోపానికి రూపం కన్పించదు. తనమీద తనకే ఎందుకంత కనిపిస్తుందో అదో దొరకని జవాబు.

ఆ రోజులు ఎట్లా గడిచాయి. తనకేమీ కాకుండా ఎందుకట్లా వెళ్లిపోయాాయి. మార్జిన్ కళ్లముందు తన 'చిన్నాడి రూపం' స్పష్టంగా కన్పిస్తోంది. కాళ్లమధ్య తలపెట్టుకొని చూపు అందినంత దూరం చూస్తో, ఎంత విసుగు ఆ చూపుల్లో, ఎంత కోపం, ఎంత కసి, ఏదీ తీరనప్పుడు ఎంత ఏడ్చు కళ్లనిండా. ఎవ్వరికీ కన్పించకుండా కళ్లని, వాటి నీళ్ళని గుండెల్లోకి నెట్టి ఎంత కుమిలిపోయాడు. తాను అట్లాగే కూర్చోని రోజులు గడిపేస్తుంటే అయ్య ఏమన్నాడు. అమ్మతో ఏమన్నాడు.

వీణ్ణి, వీడి పెళ్లాన్ని నేను చాకలేనని తెగేసి చెప్పాడు అమ్మతో అయ్య. నువ్వూ చాకలేకపోతే నా చాకిరితో వాణ్ణి చాకుతానని అంతే తెగేసి చెప్పింది అమ్మ. అన్నాలు తిన్నాక రాళ్లగుట్ట చాటుమంచం మీద పడుకొని వుంటే అమ్మ అయ్య మాటలు వినిస్తూనే వున్నాయి. అన్న మధ్యలో కల్పించుకొన్నాడు. వేరు కుండ పెట్టమన్నాడు. అయ్య తనలో వుంటాడన్నాడు. కావలిస్తే పదిళ్లకాపుల చెప్పులుకుట్టే పని గింజలు వాణ్ణి తీసుకోమని అన్నాడు. అయ్య చుట్టపట్ల వూళ్లతో నవ్వు పదిపేనిళ్ల చెప్పులు కుద్దాడు. కుట్టినందుకు కుప్పల నురిపిడి రోజుల్లో యింటికిన్ని చాటలని కల్లాం గింజ కొలుస్తారు. వదిన అందుకు వొప్పుకోలేదు. మామ తన యింట్లో వుంటాడు కాబట్టి పదిపేనిళ్ల గింజ తమకే రావాలంది. అమ్మకి వదినకి వాడమే మొదలైంది. కల్లాంకు మూడు చాటల వడ్లు. మొత్తంగా వస్తే నలపై అయిదుచాటల వడ్లు.

ఎట్టి మాలకీ, మాదిగకి కొలిచే చాటలు కాపులంట గొడ్ల కొట్టంచూరుల్లో వేరుగా వుండేవి. మామూలుగా వాడుకనే చాటల్లో సగం వుండేవి. ఆ అలవాటే కూలిగింజలు రోజులకి పిచ్చు మానికలయ్యాయి. యాదాదిలో అట్లా వచ్చిన గింజ ఎన్ని రోజుల గ్రాసం. మాలా మాదిగలు యివన్నీ ఎప్పుడూ లెక్కలు కట్టుకోలేదు. మేడికింద మెడపట్టిన ఎడ్డు ఎన్ని ఎకరాలు దున్నింది లెక్కెట్టుకుండా ఎప్పుడన్నా. ఎన్ని గంటలు దాని మెడమీద కాడే అట్లాగే వుంది గుర్రెట్టుకుండా ! పొదుగు పొంగి పాలిచ్చిన గేదే ఈ రోజు యిన్ని చెంబులు పాలిచ్చానని లెక్కేసుకొన్న పాపాన పోయిందా ఏ రోజైనా. బిడ్డ పరిగెత్తుకొచ్చి పొదుగు తాకితే తాగేది తన బిడ్డే కదా అని పాలన్నీ పొదుగులోకి తెచ్చుకొంటే, రొమ్ము సీకే పాలపళ్లకు బదులు చేతివేళ్లు అతి లాఘవంగా పాలను లాగుతుంటే కోపమొచ్చి జాడిచ్చి కాలితో తన్నిండా ఎప్పుడన్నా. వాటెడు గడ్డి, తొట్టెడు కుడితీ చాలనేకదూ అనుకొంది.

కాపులు తిని కడిగిన నీళ్లేగా తొట్టెడు కుడితి. గింజెరాలి మిగిలిన ఎండేగా, గడ్డి. ఆ కుడితే, ఆ గడ్డే తన యింట్లో ప్రధాన ఆస్తిపంపకమైంది. అలుగుడైంది. అరుచుకోవడాలైంది. రాళ్ళుబిచ్చు పక్క మంచంమీది నున్నాడు పైకి లేసినా, పక్కలో పడివున్న పోలమ్మ నోరు తెరిచినా పెద్ద గొడవే జరిగేది. మాదిగ పల్లెంతా అక్కడకి చేరేది. కులపెద్ద తీర్పు, ఒకరోజుతో తెగిపోదు.

అమ్మ నోరు అయ్య అరుపుతో అగింది. వదిన వీపుమీద అన్న దెబ్బపడనే వడింది.

వదిన ఏడ్చు మొదలెట్టింది. ఏడ్చులో చిన్నడ్ని, పోలమ్మని ఎత్తి పొడిచింది. పోలమ్మ అగతేకపోయింది. పైకి లేసింది. చిన్నడు అది గమనించాడు.

“ఎల్లకు పడుకో”

చిన్నడి మాటతో పోలమ్మ అగింది. తోడికోడలి మీద, కట్టుకున్నవాడిమీద, వాణ్ని కన్నవాడిమీద కోపం కట్టలు తెంచుకొని ఏడ్చుగా మారింది.

“ఏడ్చుకు నిదరపో”

అన్నాడే కాని పోలమ్మ ఏడ్చు అపలేదు. ఏవ్వరికి వినపడకుండా ఏడుస్తూనే వుంది. చిన్నడికి నిద్ర రాలేదు. రాళ్లగుట్టలో పాముపిల్ల తన కిష్టమొచ్చిన రాతికంతల్లోకి వెళ్తుంటే చూస్తూ వున్నాడు. చంపబుద్ధి కాలేదు. అట్టా రోజూ అవి రాళ్లగుట్టల్లో తిరుగుతాయి. నిద్రపోతారు కాబట్టి తెలిదు. అందుకే అది ఎట్టా కంతల్లో అడు కొంటుందో చూస్తున్నాడు. అప్పటిదికది ముచ్చట గా వుందనిపించింది. అట్టా దానికేసి చూస్తూనే బొడ్ల చెయ్యి పెట్టాడు. అడ్డ కట్టు మడత ఖాళీగా వుంది.

“పువ్వాకు తుంపుందా”

పోలమ్మ బొడ్డునంచి ఏడ్చుకొంటూనే తీసింది. ఏడ్చుకొంటూనే పువ్వాకు తుంపుకోసం వెతికింది. ఏడుస్తూనే యింత తుంపుతీసి చిన్నడి కిచ్చింది. చిన్నడు దాంట్లో కొంత తుంచుకొన్నాడు, నోట్లో పెట్టుకొన్నాడు. రెండు తిప్పులు తిప్పాడు. బుగ్గకిందకు కుక్కాడు. మిగిలింది పోలమ్మ కిచ్చాడు. వేసుకోమన్నాడు. పోలమ్మ మిగిలిన తుంపు నోట్లో కుక్కుకుంది. యింటిముందు గొడవ అగినట్టుంది. సందడి లేదు. అయ్య గురక విన్నిస్తోంది. రాళ్ల కంతల్లో పాముపిల్ల మాత్రం తన అట అడుతూనే వుంది. యిప్పుడు దాని అట చూడాలని లేదు. పోలమ్మని మంచంకింది కర్రందు కోమన్నాడు. పోలమ్మ ఏడ్చు అపి కర్రందుకొంది. కర్ర చిన్నడి కిచ్చాక పాముపిల్ల తలమీద కర్రకొనని జాగ్రత్తగా చిన్నడు నొక్కు తుంటే గట్టిగా కళ్లు మూసుకొంది. అట్టాగే నిద్రపోయింది. చిన్నడికి నిద్రచ్చింది.

తెల్లారి అమ్మ వో కుండపెట్టి, వదినవో కుండపెట్టి వందారు. కల్లాం వనికి పోలమ్మ అమ్మతో పోయింది. చిన్నడు వారించలేక పోయాడు. అయ్య పెదకాపింటికి వెళ్తున్నట్టు అమ్మ వినేట్టు అన్నతో అని వెళ్లాడు. అంటే అయ్య చాకిరి అన్నది, అమ్మ చాకిరి తనది అని చిన్నడికి తెలిసిపోయింది. అట్టా కావటం కష్టమనిపించింది. వ్రతిదీ అట్టాగే అన్నిస్తుంది. భూమీద తనకిష్టంలేని పనులే జరుగుతున్నట్టనిపిస్తోంది. అందుకే దాదాపు మాట్లాడటం మానేశాడు. యిప్పుడు చెరువుగట్టనే కాదు ఎక్కడ వడితే అక్కడ కూర్చోవటం మొదలెట్టాడు. పిలిస్తే పలకటం, ఎవరేదన్నా మాట్లాడితే వినడం, అవసరమనుకొంటే ఏదో వోకమాట మాట్లాడటం చేస్తున్నాడు. ఆ మాట్లాడే మాటా యిష్టంగా వుండదు. చాలా కష్టంగా మాట్లాడుతున్నట్టు అన్నిస్తుంది. బిడ్డని చూస్తే అమ్మ కడుపు తరుక్కుపోతుంది. అయ్య మొహం చూటం మానేశాడు. పిల్లనిచ్చిన మామ అల్లుడికి గాలి తగిలిందన్నాడు. ఆ గాలిమనిషిని

పీక్కుతింటుందని చిన్నడి అమ్మతో పోరిపోరి మరీ చెప్పాడు. అంతటితో ఆగలేదు. అంత్రం తెచ్చి కూతురుకిచ్చాడు. చిన్నడు నిద్రలో వున్నప్పుడు చేతికి కట్టమన్నాడు. కట్టాక ఒకే మంచంమీద పడుకోవద్దన్నాడు. వారం రోజులు అత్తదగ్గరే పడుకోమన్నాడు. పోలమ్మ తలపై నీళ్ళుపోసుకొని తలకి, అంత్రానికి సాంబ్రాణి పట్టించింది. నిద్రపోయే చిన్నడి కుడిచేతికి కట్టింది. బుద్ధిగా అత్త పక్కలో పడుకొంది. అర్థరాత్రి చిన్నడు లేచిచూస్తే పోలమ్మ లేదు. దూరంగా అమ్మ పక్కలో పడుకో నుంది. అలిగిందేమోననుకొని పైకి లేవబో య్యాడు. చేతికి ఏదో కట్టివుంటే చూశాడు. అంత్రం. అర్థమైంది. యిష్టంలేదు. చికాకు. కోపం. కనీగా దాన్ని తెంచేశాడు. విసిరి పోలమ్మ మీదికేశాడు. తేలుపైన పడ్డట్టు పోలమ్మ ఎగిరిపడితేచింది. చూస్తే అంత్రం. గుడ్డనీళ్లు తిరిగాయి. ఏడుస్తూనే కూర్చోంది. అట్టా పోలమ్మ ఏడ్వటం చిన్నడి కిష్టం లేదు. “ఛీ ఎదవబతుకు” అనుకొన్నాడు.

తెల్లారి వీధిన పడ్డాడు. ఈదింటికోటేసు వాకిట్లో మంచముంటే దానిమీద కూర్చొన్నాడు. అంతే. యింటికి పోకూడదనుకొన్నాడు. ఎదురుగా ఎర్రడి మాటలు వింటూ పని తొందర లేనివాళ్ళు తలా వో మంచంమీద కూర్చొని వున్నారు. చిన్నడికి వాడి మాటలు వినిాలని లేదు. యిష్టం లేదు. వాడు కాపుల మాటలే చెబుతాడు. పువ్వాక్కాడ విసిరేసి “యదవనాకోడుక్కీ ఎంత పువ్వాకూ సాల్లు” అని తనకాపు అనేమాట అదేదో మెప్పుకోల్లా చెప్పేస్తాడు. చినకాపు తిట్టేశాడు, చినకాపు పెళ్లాం తిట్లు కూడా వాడికి ముచ్చటగానే అనిపిస్తాయి. ఎర్రడి పెళ్లాన్ని పట్టుకొని “దీనికి నువ్వొక్కడివే చాలవోరా” అని అన్నా, ఎర్రడి తల్లిని పట్టుకొని “ఎవడి పక్కలో ఈడ్చి కన్నావే” అని అన్నా ఎర్రడ్ని ఆ మాటలు యిబ్బంది పెట్టవు. పై పెచ్చు అందరి ముందూ చినకాపు అట్టా అన్నాడని గొప్పలు చెప్పుకొంటాడు.

ఎదవ బతుకు. నచ్చదు. చిన్నడికి బొత్తిగా నచ్చదు. అందుకే ఎర్రడి మాటలు వింటూ నేలమీద వుమ్మేశాడు. ఒకసారి కాదు పదే పదే వుమ్మాడు. ఎర్రడి మొహం చూసేకన్నా ఉమ్మి చూట్టమే మేలనుకొన్నాడు.

ఇంతలో ఏమైందో తెలీదు. ఎర్రడి గొప్పలు అగాయి. నవ్వులు అగాయి. అంతా ఒక్కసారి పైకి లేశారు. ఏమైందో చూడటానికి తలపైకెత్తాడు.

చినకాపు వల్లెలో కొచ్చాడు. ఎక్కడివాళ్లు అక్కడ లేచి నిలబడ్డారు. ఎందుకట్టా లేచి నిలబడటం. యిష్టం లేదు. చిన్నడికి అట్టా లేచి నిలబడటం యిష్టం లేదు. లేచినవాళ్లు చేతులు కట్టుకొని నిలబడ్డారు. తలలు వంచుకొని నిలబడ్డారు. మూడుకాళ్ల ముసల్ని లేవలేక లేసి కూర్చొన్న మంచం తిరగేసి చతికిలపడింది. కాటికి కాళ్ళు చాపిన ముసలాడు ‘కాపొచ్చేడు నన్ను లేవరా’ అని మనవణ్ణి కేకలేస్తున్నాడు. నిలబడలేదు. నిలబెట్టి పట్టుకోవాలి.

ఎదవ బతుకు. ఎందుకట్టా అయింది. ఎందు కట్టా నిలబడాలి. తాను అట్టా లేచి నిలబడడు. ఏదైనా జరగనీ. నిలబడేది మాత్రం జరగదు. అంతే. నిలబడే ప్రయత్నం చెయ్యలేదు.

చినకాపు ఎదురుగా నిలబడ్డాడు. వాడివి మొరటికాళ్లు. మొరటి ముక్కు. గడ్డముక్కు. చూపు అచ్చు తోడేలు చూపు. మనిషి చూపుకాదు. మనిషి ఎట్లా వుంటాడు. గొడ్డులా వుంటాడు. మామూలు గొడ్డులా కాదు. ఎలుగొడ్డు. ఆ ఎలుగొడ్డుకి బాన కడుపు. బొంగురు గొంతు. వాడి భార్య వాడికేసి సరిగ్గా చూడదు. ఎప్పుడూ నేలకేసి చూస్తుంది. అట్లా కాకపోతే వాడితో కాపురం చేసేది కాదు యింతకాలం. వాడి తాలూకూ రెండు పిల్ల ఎలిగొడ్డని కని దేశంమీద వదిలేది కాదు. వాళ్లు అంతే. ఎలుగొడ్డలా గడ్డి కోసే ఆదాల్లమీద దాడి చేస్తారు. అయినా ఎవ్వరూ మాట్లాడరు. బతుకు. ఎదవ బతుకు.

“లెగరా”

“.....”

“లెగపే”

లేవదు. లేనే సమస్యే లేదు. బలంగా తలపై తగిలిన తన్ను. చిన్నడు నేలమీద పడ్డాడు. తన్ను తర్వాత తన్ను. ఎలుగొడ్డు. చినకాపు తన్నుతూనే వున్నాడు. బాధ. అయినా అరవలేదు. ఎముకలు విరుగుతున్నా పైకి లేవలేదు. భూమిని వాటేసుకొంటే మౌనంగా రోధిస్తున్నాడు. ఈ భూమి బద్దలు కాలేదు. యిట్లాంటప్పుడు రెండుగా చీలిపోలేదు. భూమి కూడా సీతమ్మల కోసమే రెండుగా పగులుతుంది. సీతమ్మ మొగుళ్ల కోసమే సింహాసనమై వదిలి వుంటుంది. అతని కోసం ఏదీ కాదు.

చినకాపు అలసిపోయాడు. చిన్నోడి రెక్కలు కట్టాడు. మంచం వాడిపైన తిరగేశాడు. బరువైన మొద్దు మంచంపైన పట్టించాడు. ఆ తర్వాత వెళ్లాడు. అంతా చూస్తున్నారు. ఎవ్వరూ ముందుకు రాలేదు. కట్లు విప్పలేదు. మొద్దు తియ్యలేదు. మంచం తిరగేయ్యలేదు. చూస్తున్నారు. ఆ వార్త కల్లాందాకా వెళ్లింది. చిన్నోడి అమ్మా, చిన్నోడి భార్య గుండెలు బాదుకొంటూ వచ్చారు. అట్లా వచ్చిన అత్తాకోడళ్లని కూడా అట్లాగే చూస్తున్నారు. అత్తాకోడళ్లు బరితెగించారు. మొద్దు నెట్టేశారు. మంచం తిరగేశారు. కట్లు విప్పారు. అతికష్టంమీద చిన్నోడ్ని యింటికి తీసుకెళ్లారు.

పగలు గడిచిపోయింది. చిన్నోడితోనే గడిచి పోయింది. చిన్నోడి అమ్మకి అది కడుపు కోత కావచ్చు. పోలమ్మకి అది గుండె కోత కావచ్చు. చిన్నోడికి మాత్రం అదో సంఘర్షణ. తనకి నచ్చని దానిపై మూగగా చేస్తున్న తిరుగుబాటు.

పోలమ్మ చిన్నోడ్ని గమనిస్తూనే వుంది. వ్రతి రోజూ అంతే. మదన. విసుగు, నచ్చనిమాట. నచ్చని పని.

సరిగ్గా అప్పుడే జరిగింది అతని జీవితంలో అనుకోని మలుపు. ఊరిబయట కొత్తగా గుడారం వెలిసింది. ఆ గుడారాన్ని అంతా వింతగా చెప్పు కొంటున్నారు. అక్కడికెళ్లాడు. అక్కడికి తెల్లదొర తెల్లగుర్రమెక్కి వచ్చాడు. తెల్లదొరని, అయిన తెల్లగుర్రాన్ని అశ్రుర్యంగా చూశాడు. తెల్లదొర తన అశ్రుర్యాన్ని గమనించినట్టుంది., దగ్గరకు రమ్మని పైగ చేశాడు. భయంగానే

దగ్గరకెళ్లాడు. తెల్లదొర చిన్నోడి చేతిని అందుకొన్నాడు. రెండో చేతిని భుజంమీద వేశాడు.

చిన్నోడి గుండెలు వేగంగా కొట్టుకొంటున్నాయి. తెలీని ఉద్యోగం. ఏది జరుగుతోంది తన కళ్ల ఎదుట. నిజంగా అట్లా జరిగిందని నమ్మలేకపోతున్నాడు. నిజంగా ఏది జరిగింది.

తెల్లదొర రమ్మని సైగ చేశాడు.

భయంగా తాను వెళ్లాడు.

తెల్లదొర తన చేతిని అందుకొన్నాడు. చేతిని తాకాడు. భుజంమీద చెయ్యి వేశాడు. భుజాన్ని తాకాడు.

యిప్పటికీ, పుట్టి బుద్ధెరిగిన తర్వాత తనని మాదిగాడు తాకాడు. మాలాడు తాకాడు.

బ్రాహ్మణుడు తాకలా. అతనికి తన వళ్లు అంటరానిది. రెడ్డి తాకలా. అతనికి అంతే. మిగతా కులాల వాళ్లకీ అంతే. అంటరానిది. తాకితే మైలపడేంత నీఛమైంది.

కాని దొర తాకాడు. ఈ వూరివాడు కాదు. ఈ ప్రాంతంవాడు కాదు. ఈ మట్టికి, ఈ గడ్డికి కానివాడు. తాకాడు. ఈ పూళ్ల పుట్టిన మాదిగాణ్ణి. ఈ మట్టినే నమ్ముకొన్నవాణ్ణి. ఈ గడ్డపైనే పుట్టి ఈ గడ్డపైనే చచ్చేవాణ్ణి యిక్కడ పుట్టి పెరిగేవాళ్లు తాకని, జీవితాంతం తాకని తన వంటిని తాకాడు. తెల్లదొర తాకాడు. నీ వోళ్లు అంటరానిది కాదు అని చెప్పాడు. అట్లా మాటల్లో చెప్పాలా. తాకి చెప్పాడు. అందుకే తెల్లదొరకేసి అట్లాగే చూశాడు చాలాసేపు. గుండెల్లో అందోళన, ఆరాటం, ఉద్యోగం తన అడుపులోకి వచ్చేంతవరకు చూశాడు. చూస్తూనే కన్నీళ్లు పెట్టాడు. ఆ కన్నీళ్లు క్రీస్తువన్నాడు తెల్లదొర. అంతే. చిన్నోడు తెల్లదొర గుంపులో కలిసి పోయాడు. వాడి వెంట పోలమ్మ వుండిపోయింది. చిన్నోడి అమ్మ కూడా అదే మంచదనుకొంది. “బిడ్డ పనిపాటకీ పనికిరాదు. వాడి వంటిని కూడా గాలిపట్టింది. అట్లా తిరిగితేనే బాగుపడొచ్చు. అదే వాడికి మంచిది నువ్వు వాడితోనే వుండుపోలే” అని కోడలితో అంది.

అది జరిగిన నెలరోజుల తర్వాత చిన్నోడికి పోలమ్మకి నీళ్లతో బాప్తిజం యిచ్చాడు తెల్లదొర. బాప్తిజం తీసుకొన్నప్పుడు. తడిసిన ఒంటితోనే చిన్నోడు అడిగాడు.

“యిప్పుడు ఈ వోళ్లు, బాపనాళ్ల ఒళ్లులాంటి దేనా. రెడ్ల వోళ్లులాంటిదేనా. అంతా తాకిచ్చా! అందరినీ తాకిచ్చా!” ప్రశ్న? ఆశ్చర్యం!

అడుగుతూనే వున్నాడు. తెలీని ఆశ్చర్యంతో మాట్లాడిన మాటే మాట్లాడాడు. దొరకి తెలుగు అర్థమౌతోంది. చిన్నోడి మాటలు విన్నాడు. వాడి గొంతుపలికే గుండె కోత విన్నాడు. కాని సూటిగా జవాబు చెప్పలేదు.

“క్రీస్తుకు ఏ వోళ్లు అంటరానిది కాదు” ఆ మాట మాత్రం అన్నాడు. చిన్నోడు విన్నాడు. జవాబు సూటిగా లేదు. స్పష్టంగా లేదు. ఆ మాట మళ్లీ వినాలనుకొన్నాడు.

“నీ పేరు ఈ రోజునుండి మార్టిన్” మళ్లీ వినాలనుకొన్న మాట దాటిపోయింది.

“ఈమె పేరు శారమ్మ” మళ్లీ వినాలనుకొన్న మాట మరుగున పడిపోయింది.

మార్టిన్ శారమ్మలు నెల్లూరు చేరారు. నెల్లూరు మిషన్ కాంపౌండ్ వాళ్ల బతుకుల్లో

కొత్తదనాన్ని వుంచింది. ఆ కాంపౌండులోనే చాలా తెలుసుకొన్నారు. చదువు నేర్చారు. మార్జిన్ ఉపాధ్యాయ బోధకుడయ్యాడు. శారమ్మ బైబిల్ స్త్రీ అయ్యింది. అట్లా మొదలైంది కొత్త జీవితం. ఓవైపు మిషనరీల అండ వుంది. మరోవైపు క్రైస్తవ కుటుంబాల ఆదరణ వుంది. చాలా పూళ్లు తిరిగారు. మిషనరీలు ఉండమన్న చోట వున్నారు. తాము ఉండాలనుకొన్నచోట వున్నారు.

జీవితం కొత్తది. అనుభవాలు కూడా కొత్తగా వున్నాయి. నిన్నటిదాకా కుంచుకపోయిన మనసు, ఈ రోజు తలెత్తుక తిరుగుతోంది. కాని తలెత్తుక తిరగటం అంత సులువుగాలేదు. అంటరాని తనానికి దూరం కావటానికి తాను క్రైస్తవుడ య్యాడు కాని యిక్కడ క్రీస్తు అంటరానివాడ య్యాడు. అనుకొంటే నవ్వు వస్తోంది. కాని ఆ నవ్వు నిండా ఎంత విషాదముందో తనకి తెలుసు. తన కొత్త జీవితం ఊరికో అనుభవాన్ని చవిచూసింది.

ఊళ్లో గొడ్డు చస్తే మూడిగాళ్లని పిలుస్తారు. మూడిగలు లేకపోతే మాలల్ని పిలుస్తారు. మూడిగాళ్లు ఆ గొడ్డును ఊరు బయటకు తీసుకెళ్తారు. అక్కడ దాన్ని పూడ్చి పెట్టరు. కోస్తారు. గొడ్డుకోసేటప్పుడు మూడిగపల్లి, మాలపల్లి నుంచి కూరనట్లు తీసుకొని దానిచుట్టూ చేరుతారు. గొడ్డుశరీరంలో మంచి భాగాలు కోసి తలో యింత వేస్తారు. అక్కడా మొహమాటాలు, అరుపులు, గడవలు. నట్టిమీద నట్టిపెట్టి పోటీ. అప్పటికే ఆ చుట్టుపట్ల చెట్లమీద గడ్డలు చేరుతాయి. చుట్టూతా కుక్కలు కాసుకొని వుంటాయి. తిట్లు, నెట్టుకోవటాలు, చెట్లపైన గడ్డలు, చెట్లకింద మనుషులు, కుక్కలు, చచ్చిన గొడ్డు మాంసంకోసం- అదో వింత నన్నివేళం. చివర్లో చచ్చిన గొడ్డు చర్మంలో మంచి ముక్కలు రెండు మూడు వుంచుకొని చర్మాన్ని చుట్టి చచ్చిన గొడ్డును తెచ్చిన కట్టెకు కట్టుకొని గొడ్డును కోసిన మూడిగ వెళ్లిపోతాడు. అతను వెళ్లి వెళ్ళటంతోపే సైన గడ్డలు, కింద కుక్కలు ఒకేసారి దానిమీద పడతాయి.

మార్జిన్ కు ఈ దృశ్యం మారాలనిపించింది. ప్రార్థనలో ఆ మాటే చెప్పాడు. చచ్చిన గొడ్డు మాంసం తినగూడదని చెప్పాడు. అంతా ఆశ్చర్యంగా చూశారు. అదేదో వినకూడని మాట విన్నట్లు విన్నారు. అది ఎట్లా కుదురుతుందని మదనపడ్డారు. యిది ఈ రోజు మాట ! ఏ రోజు మాట. ఎప్పుటిమాట. ఈ రోజు ఎట్లా వీలౌతుంది. వాళ్లకి వింతగా వుంది. మార్జిన్ చెప్పాడు. చాలా చెప్పాడు. చివరకు కులపెద్ద చచ్చిన గొడ్డును మనం తీసుకోవటం మన కులహక్కు అన్నాడు. మార్జిన్ కు నవ్వొచ్చింది. క్రీష్టానది పొలాలు కమ్మవాళ్ల హక్కు. పెన్నానది పొలాలు రెడ్ల హక్కు. అక్కడా, యిక్కడా చచ్చిన గొడ్లు మాత్రం మూడిగాళ్ల హక్కు. నవ్వు ఆగలేదు. నవ్వాడు. నవ్వుతూనే చెప్పాడు. చివరకు ఆ పల్లె నరేనంది. చచ్చిన గొడ్డును చచ్చినా తినేది లేదనుకొన్నారు.

ఈ మాట ఊళ్లోకి పాకింది. మునసబు అరుగుమీద చర్మ కొచ్చింది. మునసబు చినచొదరి విన్నాడు. బుచ్చి చొదరికేసి చూశాడు. బుచ్చి చొదరి ఊ కొట్టి పూరుకొన్నాడు. చిన చొదరి అట్లా పూరుకోలేదు.

“మూడిగలు చచ్చిన గొడ్డు తినరంట.”

“తినరు. ఎత్తేస్తారుగా”

“ఎత్తేస్తారు”

“ఎత్తేసేటప్పుడు అడు తింటే మనకెందుకు, తినకపోతే మనకెందుకు”

“ఈ రోజు తిననంటాడు. రేపు ఎత్తి వెయ్యనంటాడు.”

“అట్టచివా. అయితే నీ యిష్టం.”

చచ్చిన గొడ్డుకు సంబంధించి యింకో విచిత్రమైన విషయం వుంది. చచ్చిన గొడ్డును తీసుకొన్న మాదిగ మాంసం తీసుకొని దాని చర్మం నుంచి గొడ్డును యిచ్చిన చొదరికో, రెడ్డికో చెప్పులు కుట్టివ్వాలి వుంటుంది. చచ్చిన గొడ్డు మాంసం మాదిగలు తినకపోతే చెప్పులు మాట వుండదు. అవన్నీ బుచ్చి చొదరికి ఆ తర్వాత గుర్తొచ్చాయి. అదేదో తేల్చానంటే రా చినచొదరీ” అని మరోసారి అన్నాడు.

తల్లై రోజు రానే వచ్చింది. వెంకాయమ్మ గారిచిన జాలయ్య ఎడ్డు చచ్చింది. ఆ వార్త మాదిగపల్లెకు చెప్పేకన్నా ముందు జాలయ్య చినచొదరికి చెప్పాడు. చినచొదరి బుచ్చి చొదరిని పిల్చాడు. అప్పుడు మాదిగపల్లెకు కబురెళ్ళింది. నీనెంకడు, వాడి కొడుకు వచ్చారు. ఎడ్డును ఎత్తుకెళ్ళుంటే బుచ్చిచొదరి పనయ్యాక యిటురారా నీనెంకా అని అన్నాడు. నీనెంకుడు ఊరిబయట చెట్టుకింద గొడ్డును దింపాడు. యిప్పుడు చెట్టుపైన గద్దలు, చెట్టుకు దూరంగా కుక్కలు మాత్రమే వున్నాయి. కూర సల్లతో మనుషులు మాత్రం లేరు. నీనెంకడు ఎడ్డు చర్మం వొలిచి తీసుకొన్నాడు. దాని ఎముకల్ని, మాంసాన్ని గుంటతీసి పూడ్చిపెట్టాడు.

నీనెంకడు ఎడ్డు ఎముకల్ని, మాంసాన్ని పూడ్చి పెట్టాడనే వార్త చొదర్లకి అందింది. తేలు మాత్రం వొలుచుకెళ్ళాడని కూడా తెలిసింది. కూరసల్లెలు పట్టుకొని మాలామాదిగలు ఎప్పట్లా గొడ్డు చుట్టూ చేరలేదనేది కూడా విన్నారు.

“నీకెట్టా వుందిరా పెదజాలమ్మ అల్లుడా” అని చినజాలమ్మ అల్లుడు అన్నాడు.

“పూరు వల్లకాడొతుందే నీనయ్యా” అని పెద్ద జాలమ్మ అల్లుడన్నాడు. చినచొదరి అరుగుమీద రోజుకన్నా ఎక్కువమంది చేరారు.

గొడ్డు తేలు నట్టింట్లో మొచ్చుకు కట్టి బుచ్చిచొదరి యింటికెళ్ళాడు నీనెంకడు. బుచ్చి చొదరి లేడు. చినచొదరి యింట్లో వున్నాడని తెలిసి అక్కడికెళ్ళాడు. అక్కడ చొదర్లు చాలామంది వున్నారు. దూరంగా నిలబడ్డాడు. బుచ్చిచొదరి రాత్రికి యింటికిరా పనుందని అన్నాడు. నీనెంకడు వెళ్ళబోయాడు. యెంకాయమ్మగారి చినజాలయ్య నీనెంకడ్ని అప్పుడే చూసినట్టు చూశాడు. కాస్త అగరా అన్నాడు. నీనెంకడు అగాడు. చెప్పులు ఎప్పుడు యిస్తావని చాలా మామూలుగా అడిగినట్టు అడిగాడు. అంతా అంతే. ఏమి జరగనట్టు, చాలా మామూలుగా జరుగుతున్నట్టు ప్రవర్తిస్తున్నారు.

“ఎముకా, మాంసం పూడ్చేశా”

నీనెంకడి మాటలకు అంతా ఒక్కసారి ఆశ్చర్యంగా చూశారు.

“మాంసం తినటానికి తీసుకోలా”

మరోసారి చూశారు. చిన్నది కాదు. ఓ అంటరానివాడు అట్ట మాట్లాడటం భూమీద తాపేగా కూర్చోనేంత చిన్నదికాదు.

“కాబట్టి చెవులు కుట్టియ్యాలిన్న వన్నేదురా చినజాలా” ! బుచ్చి చౌదరి మామూలుగానే అన్నాడు. అసలు అతను కోప్పడుతూ ఎప్పుడూ మాట్లాడడు. నడుంకి మడిచిన కాళ్ళకి పై గుడ్డ కట్టుకొని, ముందుకీ వెనక్కి ఊగుతూ మాట్లాడుతాడు. చాలా మామూలుగానే, ఏది తననుంచి జరగటం లేదన్నట్టు చూరుకింద నింపాదిగా కూర్చోని చూరుకు నిప్పెట్టేస్తాడు. అదే చేశాడు. నిప్పుపెట్టి చుట్ట కాల్చుకొంటున్నాడు.

“మతం మారాడుగా. కిరస్తానీ వాళ్లు చచ్చిన గొడ్డును తినరు. మార్జినే కదరా, మీ పెద్దాయన. తిన్నదని చెప్పాడు?”

చుట్ట పొగ వదులుతూ, దీనమ్మ ఎదవ పువ్వాకు అంటో కొన పళ్లకింద నొక్కుతూ అన్నాడు.

మంట ప్రశాంతంగానే మండింది. మామూలుగానే మండింది.

“ఎత్తుడికి తోలుసెల్లు. మాంసం తింటే సెప్పు సెయ్యాలి. వాడు మాంసం తిన్నా. అంతేగా నీనెంకా.” బుచ్చి చౌదరి మంటని ఎగదోస్తున్నాడు. ఒక్కసారి మంటలు ఆకాశానికెగిరాయి.

“పూడ్చిందాన్ని తీసి తిన్నా ఎదవ నాకొడకా”

అంతా ఆ మాట అన్నవైపు చూశారు. చినచౌదరి ఊగిపోతున్నాడు. నీనెంకడు చౌదరికేనే చూశాడు. అట్ట చూడటమే చౌదరికి విపరీతమైన కోపం తెప్పించింది. పైకి లేశాడు. బారు కర్ర తీసుకొన్నాడు. నీనెంకడ్ని గొడ్డును బాదినట్టు బాదటం మొదలుపెట్టాడు. దెబ్బలు చిన చౌదరితోనే ఆగలేదు. ఎన్ని దెబ్బలు పడుతున్నాయో తెలీదు.

“తన్నుకంటూ అక్కడికి తీసుకెళ్లాం”

చినచౌదరి మాటతో నీనెంకడ్ని ఊరిబయట గొడ్డును కోసినచోటు దాకా తరుముకొచ్చారు. గుంట మట్టి తోడమన్నారు. నీనెంకడు తోడాడు. మట్టి కొట్టుకొన్న మాంసాన్ని తీసుకొని వండుకొని తినమన్నారు. అట్ట కాకపోతే ఆ గుంటలోనే పెద్దామన్నారు. గివ్వు ఆచారాన్ని కాపాడినట్టు వెళ్లిపోయారు. మట్టి కొట్టుకున్న మాంసం చేతిలో పట్టుకొని పల్లెకొచ్చిన నీనెంకడ్ని యిప్పటికీ మర్చిపోలేదు మార్జిన్. ఆ రోజు అతని మొహంలో కన్పించిన నిస్సహాయత, నిరాశ యిప్పటికీ వెన్నాడుతూనే వుంది.

చిన్నది కాదు. తలెత్తుక తిరగటం అంత చిన్నది కాదు. తినటం, తినకపోవటం కూడా చిన్న విషయం కాదు. అసలు సొంత యిష్టాలు వుండటం కూడా మామూలు మాట కాదు. మార్జిన్ కు అంతా గుర్తొస్తోంది. చిన్నోడిగా తన బతుకు. మార్జిన్ గా తన మనసు.

కొత్త జీవితం.

కొత్త అనుభవం. జీవితం బండ సందులలో ఎగురుతోంది. బండలంతా నెత్తుటి సారికలే. అనుభవం కూడా అంతే. నెత్తుటి నరాల అల్లిక. ఊరికో అల్లిక.

తన కొత్త జీవితం తొలి రోజుల్లో సినెంకడు చివ్వరి రోజుల్లో శివయ్య. వేట. మృగాల వేట. మృగాల్ని మనుషులు వేటాడటం లేదు. మనుషుల్ని మృగాలు వేటాడుతున్నాయి. అవి మామూలు మృగాలు కాదు. రెండు యినుపకాళ్ల క్రూరమృగాలు. ఒక కాలు మతం. మరో కాలు కులం. అట్లా అనేక అనుభవాలు గుర్తిస్తున్నాయి. ఒకదాని వెంట ఒకటి, ఒకదానికి భిన్నంగా మరొకటి అన్నిట్లో కన్పించేది ఒక్కటే తలెత్తుక తిరగటం. చిన్నదికాదు.

జాముకోడి కూసింది. మార్జిన్ తృల్లిపడి చూశాడు. వర్తమానంలోకి వచ్చాడు. శారమ్మ కేసి చూశాడు. శారమ్మ కూడా నిద్రపోయినట్టు లేదు. “నిద్రపోలా” అని అంది.” మార్జిన్ లేదన్నాడు.

“శివయ్య ఎల్లన్న కొడుకు.”

“శశిరేఖ చెప్పింది. సుభద్రని ఎల్లన్నని సమాధిచేసి వచ్చారట.”

“చెప్పాడు. గొప్ప పాటగాడు ఎల్లన్న. పేరు విన్నాను. చూడలేకపోయా... నెల్లూరులో వున్నప్పుడు ఆ పేరు చాలాసార్లు విన్నా.

“.....”

“పిళ్ళ మన దగ్గరే వుంటారు.

“ఆ పిల్లని దగ్గరుంచుకోవాలనుంది.

“క్రీస్తు దయామయుడు”

ఆ రాత్రి అట్లాగే గడిచిపోయింది. తెల్లవారింది. శివయ్యని తనతో రమ్మన్నాడు మార్జిన్. ఎక్కడికి ఎందుకు అని శివయ్య అడగలేదు. వెళ్లాడు. శశిరేఖ శారమ్మ దగ్గరే వుండిపోయింది.

శివయ్య మార్జిన్ తో ఊళ్ళు తిరుగుతున్నాడు. శశిరేఖ శారమ్మకు తోడుగా కాల్య పని కూలీల పిల్లలతో కాలం గడుపుతోంది. వాళ్లతోపాటు అతను తానూ నేర్చుకొంటుంది.

కాలప పని పూర్తయినా వలస కూలీల్లో చాలామంది అక్కడే ఉండి పోవాలనుకున్నారు. కొద్ది మంది పుట్టిన గడ్డకి ప్రయాణం కట్టారు. శివయ్య మనసులో ఇప్పుడు ఎన్నెలదిన్ని లేదు. వచ్చేటప్పుడు ఎప్పటికైనా అక్కడికి చేరాలనుకున్నాడు. ఇప్పుడైతే చచ్చే లోపు ఎప్పుడైనా చేరోచ్చనే అభిప్రాయాని కొచ్చాడు. మార్జిన్ శారమ్మాతో యిక్కడే వుండి పోదామన్నాడు. అతను ఆ ప్రాంతానికి అంకితమయ్యాడు. కన్పించినంత దూరం యిసుక తిన్నెలు. నీళ్ళ దొరువులు. దొరువుల కింది నారు కయ్యలు. నిత్యం వినిపించే సముద్రహోరు. ఎందుకోగాని ఈ ప్రాంతం అతనికి బాగానే నచ్చింది. శారమ్మ కయితే శశిరేఖతో పెంచుకొన్న బంధం, కూలీల పిల్లల మీద ఏర్పడ్డ వాత్సల్యం అక్కడే కట్టిపడేస్తున్నాయి. ఇప్పటిదాకా అనేక వూళ్ళు తిరిగారు. చివరి రోజులు యిక్కడే గడిచిపోతే చాలనుకొంది. యిక్కడికి శశిరేఖ తనని వెతుక్కొంటూ వచ్చిన్నట్టనిపిస్తోంది. ఈ బంధాన్ని క్రీస్తే కలిపాడు. తన కడుపున కాయ కాయలేదు. ఈ పిల్లే

తన బిడ్డ అనుకొంది. ఈ బిడ్డ కడుపు పండితే చాలు. మనవణ్ణే, మనవరాల్నో గుండె మీద పెట్టుకొని ప్రశాంతంగా నిద్రపోవచ్చు అని అనుకొంది. “మన సమాధులకు మట్టి ఈ యిసుక నేలలోనే” అని మార్టిన్ తో అంది. ముప్పయి కుటుంబాలతో అక్కడ వలసపాడు ఏర్పడింది. అక్కడ రెండే రెండు కులాలు. మాలలు, మాదిగలు అక్కడ నుండి అరమైలు నడిస్తే తప్ప ఊరులేదు. ఆ వూళ్ళో అన్ని కులాలు వున్నాయి.

పల్లెల్లో మార్టిన్ ఎట్లా మాట్లాడుతాడో, క్రైస్తవ యిళ్ళల్లో ఎట్లా కలిసిపోతాడో, ప్రార్థనల్లో ఏయే మాటలు ఎక్కువ వివరిస్తాడో శివయ్య గమనిస్తూనేవున్నాడు. అన్నిటి కన్నా మించి మార్టిన్ లో స్పష్టంగా కన్పించే ఆవేశం, ఉద్రేకం, సూటిగా మాట్లాడటం శివయ్యకి బాగా నచ్చింది. మార్టిన్ లా తానూ మాట్లాడానులకనేవాడు. అట్లాగే ప్రార్థన చేయాలనుకనేవాడు. మార్టిన్ ఆవేశం, ఉద్రేకం తనకూ వుండాలనుకనేవాడు. బైబిల్ వచనాలు కూడ బలుక్కోగలుగుతున్నాడు. చదవటం కష్టంగానే ఉంది. అయినా అట్లాగే చదవమనేవాడు మార్టిన్. పదే పదే చదివించేవాడు. తమాషా ఏమిటంటే శివయ్య అక్షరాలు నేర్చుకోలేదు. కాని ధ్వనిని బట్టి అక్షరాల్ని పోల్చుకొంటో కూడా బలుక్కోంటో చదువుతున్నాడు. మార్టిన్ “క్రీస్తు ఆశ్చర్యకరుడు” అని అనేవాడు. ఓ రోజు శివయ్యతో అన్నాడు నిన్ను క్రీస్తు తన కోసం వాడుకోవాలను కొంటున్నాడు. యిష్టమేనా అని. శివయ్య మౌనంగా వుండి పోయాడు.

శివయ్య సీమోను అయ్యాడు.

“ఫిలాతు తీర్పు చెప్పాడు. క్రీస్తును ప్రధాన యాజకులకు, శాస్త్రులకు, అధికారులకు అప్పగించాడు. ఇక సిలువ వేయడం వక్కటే మిగిలి వుంది. సిలువ వేయడానికి ఆయనను తీసుకువెళ్ళన్నారు. అప్పుడు కన్పిస్తాడు సీమోను. పల్లెటూరివాడు. కుర్రేసియుడు. క్రీస్తుతో పాటు సిలువ మోయమని సీమానును బలవంతం చేస్తారు. అతను సిలువ మోస్తాడు. నీది ఆ సీమోను పేరే. సిలువ మోసిన సీమోను పేరే నీది శివయ్య”

మార్టిన్ సీమోను అనే పేరుకు బైబిల్ లో ఏమనుందో చెప్పాడు.

నిజానికి శివయ్యలు సీమోనులుగా మారకపోయినా సిలువలు మోయండి ఎప్పుడు. మోయటానికే పుట్టారు. మోసి, మోసి, అలసి పోయాక, శూలాలతో డెక్కల్లో పొడింపిచుకోవటానికే పుట్టారు. అట్లాకాకుండా ఇంకా ఎట్లా జరుగు తోంది.

సిలువ మోయటం కొత్తకాదు

సిలువ ఎక్కటం కొత్తకాదు

అక్కడ ప్రాణాలు యివ్వటం కొత్తకాదు

ప్రతిక్షణం ... ప్రతిమూల ... ఈ దేశం నిండా

యిట్లా చెప్పుకోవచ్చు. సిలువ మోసే మార్టిన్ వెంట, సిలువ మోసే సీమోను, సిలువ మోసిన క్రీస్తును చెబుతూ తిరిగాడు.

ఎక్కడి మాట అక్కడ మాట్లాడుకోవటం చరిత్రకు మంచిది. ఈ దేశంలో మాల,

మాదిగలే కాదు బ్రాహ్మణులు క్రైస్తవులయ్యారు. రెడ్లు అయ్యారు. చౌదర్లు అయ్యారు.

మార్టిన్లు, శివయ్యలు అంటరానితనం పోగొట్టుకోవటానికి క్రీస్తును నమ్మారు. అకలి తీర్చుకోవటానికి నమ్మారు. అన్నింటి కన్నా ముందు మనుషుల వేట నుంచి తమని తాము రక్షించుకోవటానికి క్రీస్తుని నమ్మారు. చిన్నడు మార్టిన్ అయినా, శివయ్య సీమోను అయినా అందుకే చేశారు.

విచిత్రం. జాన్పాల్ రెడ్లు, యిమ్మానుయేలు శాస్త్రులు, యెహూషా చౌదర్లు పుట్టుకొచ్చారు. నెలలూలో ఎన్నెలదిన్ని పిల్ల కరణం అల్లుడు సువార్త సభల్లో కన్పించినప్పుడు సీమోను అశ్చర్య పోయాడు. యిమ్మానుయేలు శాస్త్రి పిల్ల కరణం అల్లుడే అని తెలుసుకొన్నప్పుడు సీమోనుకు ఏం మాట్లాడాలో అర్థం కాలేదు. పిల్ల కరణం కూతురు ఆ సభల కొచ్చింది. కొడుకుల చేతుల్లో బైబిల్ పుస్తకాలు కన్పించాయి. వాళ్ళ మెడలలో బంగారు సిలువ గిలుసులు. వాళ్ళుపై చదుపుల్లో వున్నారు.

“అతను ఎన్నెలదిన్ని పిల్ల కరణం అల్లుడు. పెద్ద వయసులో క్రైస్తవుడయ్యాడు” మార్టిన్ చెవిలో మెల్లగా అన్నాడు.

“అతన్ని చూడు. జాన్పాల్ రెడ్డి.” సీమోను మార్టిన్ చూపిన వైపు చూశాడు. సున్నంగా గిరిగిన మూతి, తెగబలినన ఒళ్ళు. జాన్పాల్ రెడ్డి గున్నేనుగులా వున్నాడు.

“అతని పక్క నుండి యెహూషా చౌదరి. క్రీష్ణప్రాంతం. కాటన్ దొర ఆ ప్రాంతాన్ని మార్చాడు. చౌదరి పొలం అప్పట్నుండి బంగారం పండుతుంది.”

సీమోను తలపాగా చౌదరి కేసి అట్లాగే చూశాడు. బుర్ర మీసాలు. బంగారు పొన్ను కర్ర. రంగుకోటు. సభలో కూర్చొన్నాడే గానీ సీమోను బుర్ర నిండా అనేక అనుమానాలు.

సభలు ముగిశాక యింటికొచ్చారు. సీమోను లో తెలియని భయం వెన్నాడుతోంది. అతనుండే ప్రాంతంలో అట్లా రెడ్లు, బ్రాహ్మణులు, చౌదర్లు క్రైస్తవులుగా లేరు. కాని ఊరోజు కాకపోతే రేపు రెడ్డి క్రైస్తవుడు కావచ్చు. కమ్మ కావచ్చు. శాస్త్రి కావచ్చు. అయితే ఒక వేళ అదే జరిగితే, నిద్ర పట్టడంలేదు. తన వంటిని పదే పదే చూసు కొన్నాడు. తన కడుపును ఎందుకు తవుడుకొన్నాడో తెలీదు. అనేకసార్లు అట్లా చేశాడు.

“క్లై దొర వప్పుకోలేదు. ఆయన భార్య వప్పుకోలేదు. వాళ్ళు మాల, మాదిగల్లోనే కలిశారు. వాళ్ళనే క్రైస్తవులుగా మార్చారు. క్లై దొరసానమ్మ అస్పృశ్యుల రక్తజ్ఞ క్రీస్తు నిర్ణయం అంది. క్లై అదే నమ్మాడు. అగ్ర కులాల వాళ్ళ కోసం అంటరాని వాళ్ళకు చరిగిగట్లు మూత వేయలేనని ఆయన అన్నాడు. కాని దొరల్లో అందరూ క్లై దొరలాంటి వాళ్ళు కాదు”. కాటన్ లాంటివాళ్ళు కాదు.

మార్టిన్ చెప్పిన మాటలు సీమోను వింటు న్నాడు.

“ఈ పొలాల వెంట నేను చాలాసార్లు నడచాను. వందలసార్లు, వేలసార్లు నడిచాను. ఇంకా ఎంత కాలం నడుస్తానో తెలీదు. కాని బతికినంత కాలం నా నడక మాల పల్లెల్లోకే

వుంటుంది. మాదిగ పల్లెల్లోకే వుంటుంది.”

సీమోను ఏదీ మాట్లాడటంలేదు. వింటున్నాడు.

“ఎన్నెలదిన్ని పిల్ల కరణం అల్లుడికి కోర్టులో పెద్ద పేరుంది. నెల్లూరు ప్రాంతం భూమి తగాదాలన్నీ అతనే చూస్తాడు. అందుకు తెల్లదొరల అండ కావాలి. అందుకే క్రైస్తవుడయ్యాడు. అతను రోజులో మూడొంతులు దొరల పంచల్లోనే వుంటాడు.

నీలువ చేసేవాణ్ని నీలువ మోసే వాణ్ని ఒకే కప్పు కింద సీమోను ఊహించు లేకపోతున్నాడు. కాని క్రీస్తు దయామయుడు. ఎది ఎట్లా వేరుచేయాలో ఆయనకు తెలియంది కాదు. ఆ ఆలోచన రాగానే సీమోను చాలారోజులు తర్వాత కాస్త ప్రశాంతంగా నిద్రపోయాడు. మనిషి మనసు ఎప్పుడూ అంతే. ఎక్కడో ఒకచోట దేన్నో వెతుకున్నట్టు వెతుక్కోని దొరికింది యిన్నాళ్ళకని తృప్తిపడుతుంది. అందాకా ఆరాటమే.

కాలం సీమోనులో అనుమానాల్ని అశల్ని సమానంగా పంచుతూనే గడిచిపోతోంది. శశరేఖ నీళ్ళనుకొంది. సంబరం సీమోనుది కాదు. శారమ్మది. శశరేఖకు కూడా లోపల దిగులు తీరిపోయింది. పెళ్ళయి యిన్నేళ్ళయినా పిల్లలు పుట్టకపోవడంతో పైకి అనకపోయినా లోపల దిగులుపడుతూనే వుంది. ఆ దిగులు తీరింది. శశరేఖ పొద్దాక బియ్యం ఏరుతాను, రాగులు చేస్తాను అంటుంటే శారమ్మకి అనుమానం వచ్చి ఓ రోజు గమనించింది. బియ్యం ఏరుతూ మట్టిగడ్డలు నోట్లో వేసుకొంటోంది శశరేఖ. రాగులు చేసేటప్పుడు కూడా అంతే. తన అనుమానం నిజమైంది. శశరేఖ ఒట్టి మనిషి కాదని తేలిపోయింది. మొదట ఆ మాట మార్టిన్ తోనే అంది. మార్టిన్ ఎగిరి గంతేశాడు. శారమ్మ అమ్మమ్మ అయిందంటూ గోల మొదలెట్టాడు. నిజమే శారమ్మ అమ్మమ్మే. శశరేఖ తన బిడ్డను కొంది. శశరేఖ సుభద్రని కలవరించడం మానేసేలా చేసింది. ఏ బిడ్డ. అదా, మగా. ఏదైనా ఫర్వాలేదు. బిడ్డ పుడితే చాలు. అట్లా రోజులు, వారాలు నెలలు లెక్కడుతూ కూర్చోంది శారమ్మ.

బిడ్డ పుట్టాడు. బిడ్డని శారమ్మ తన వోళ్ళనే వుంచుకొంటోంది. పాలు ఇవ్వటం వరకే శశరేఖ పని. మిగిలిందంతా శారమ్మే. ఆమెలో ఎప్పుడూ చూడని వింత వెలుగు మార్టిన్ చూస్తున్నాడు.

“ఈ బిడ్డ మీ బిడ్డకాదు. శారమ్మ బిడ్డ. శారమ్మ కోసం పుట్టాడు” మార్టిన్ మాటల్ని శశరేఖ కాదనలేదు. బిడ్డ శారమ్మ దగ్గరే నిద్రపోతాడు. శారమ్మ నీళ్ళు పోస్తేనే పోసుకొంటాడు. నీళ్ళు పోసేప్పుడు వాడి చేతి వేళ్ళని, కాలి వేళ్ళని పదే పదే చూస్తుంది శారమ్మ.

“వాడి తాత కాళ్ళ వేళ్ళు. ఆయనకి చేతి వేళ్ళు పొడుగ్గా నన్నగ వుంటాయి. కాలు కూడా అంతే” శివయ్య అనేవాడు “మొకం అత్తది” శశరేఖ వెంటనే అనేది బిడ్డలో అత్తకి దక్కుకుండా ఏ భాగం లేదు అంటే ఒప్పుకోటానికి సిద్ధంగా వుండదు. శారమ్మకు శశరేఖ అంటే అందుకే అంత యిష్టం. అమ్మ చాటు బిడ్డల్ని చూసింది. శశరేఖ అత్తచాటు బిడ్డ. అట్లా కొద్ది మందే వుంటారు. సుభద్రలూ అంతే. కొద్ది మందే అట్లా కోడళ్ళ గుండెల్లో గూడు కట్టుక పోతారు.

“పోన్నే బిడ్డా ... ఈ వేళ్ళు ఎల్లన్న. ఈ వేళ్ళు ఎల్లన్నే. ఈ ముక్కు, మూతి ...” అంతా మా అత్త” అప్పుడు కాళ్ళ మీద చంటి బిడ్డని, కంట్లో శశిరేఖని వుంచుకొంది కారమ్మ, బతికినంత కాలం ఆ యిద్దర్నీ అట్లాగే వుంచుకోవాలని పదే పదే అనుకొంది.

కాలం వేగంగా పరుగుతీస్తోంది. కాలంతో పాటు మార్పు కూడా. , మాల, మాదిగలు క్రైస్తవ మతంలో చేరడం ఓ ఉద్యమంగానే జరుగుతోంది. వేలాదిమంది ఒకేరోజు బాప్తిస్మం తీసుకున్న సంఘటనలు కూడా చోటు చేసుకొంటున్నాయి. మరోవైపు క్రైస్తవులపై దాడులు కూడా మొదలయ్యాయి. క్రైస్తవులపై దాడులు అనేకన్నా మాల, మాదిగ క్రైస్తవులపై దాడులంటే బాగుంటుంది. కృష్ణాజిల్లా క్రైస్తవ చోదరులపై దాడులు జరిగినట్టు వార్తలు లేవు. నెల్లూరు జిల్లా రెడ్ల క్రైస్తవులపై దాడుల వార్తలు లేవు. ప్రభుత్వ ఆఫీసుల్లో తిష్టవేసిన బ్రాహ్మణ క్రైస్తవులపై దాడులు జరిగిన ఉదాహరణలు లేవు. జరిగిందల్లా మాలలపైనే, మాదిగలపైనే అంటరాని క్రైస్తవుల పైనే.

రోజుకో వార్త. ఊరికో కథ. మార్కాపురంలో 16 మంది మాల, మాదిగ క్రైస్తవుల్ని బంధికానాలో వుంచారు. చిత్రహింసలు పెట్టారు. క్రీస్తుని మరచి కృష్ణున్ని భజన చేయమన్నారు. వాళ్ళు క్రీస్తు పాటలే పాడారు. కనిగిరిలో నడిబజారులో మాదిగ క్రైస్తవుణ్ణి అర్థనగ్నంగా తిప్పారు. అతని చేతిలో బైబిల్ కాల్చి వేశారు. బండ్లమూడి క్రైస్తవులపై అర్థరాత్రి దాడి జరిగింది. దాడి వివరం వూరికో విధంగా పాకింది. కూచపూడిలో నీళ్ళలో ముంచటం తీసుకొన్న పదిమంది క్రైస్తవుల్ని ఆ వూరి ముననబు పిలిపించాడు. వూరి చెరువులో మునిగి క్రైస్తవ అంటుపోగొట్టుకోమన్నాడు. వాళ్ళు చెల్లో మునగడానికి నిరాకరించారు. మనుషుల్లో వాళ్ళని చెల్లోనెట్టించాడు. అక్కడ పోలెరమ్మకు దున్నపోతును బలిచ్చారు. మేకను నరికారు. విగ్రహానికి బలవంతంగా మొక్కించారు. దున్న నెత్తురు వాళ్ళ మొహాలకు రాశారు. చిందులు వేయించారు. చిందులు వేశారు. చీమకుర్తి దరిదాపుల్లో మాదిగ కుర్రాణ్ణి తరిమి తరిమి పట్టుకొన్నారు. అతను రెండు నేరాలు చేశాడు. చేతిలో బైబిల్ వుంది. కాళ్ళకు చెప్పులున్నాయి. ఊరిలో నడుస్తున్నాడు. ఊరిలో అంటరానివాడు నడవకూడదు. నడిచే అవకాశమే వస్తే చెప్పులు వేసుకోరాదు. తలపై గుడ్డ వుండరాదు. చేతిలో గిడుగు వుండకూడదు. దించిన తల ఎత్తకూడదు. పొరపాటున పక్కకి చూడకూడదు. ఆ సందర్భాలలో అగ్రకుల స్త్రీ బయటకొస్తే ఆమె వాడి మొహం చూస్తే వీడు చచ్చినట్లే. అందుకే కొన్ని వూళ్ళలో అదోరకం శబ్దం చేస్తూ నడవాలి. అట్లా శబ్దం చేస్తే కుల స్త్రీలు బయటకు రారు. శబ్దం చేసిన నాలుగు వీధులు వినేలా చేయాలి. ఎక్కడో దొడ్లో పనుల్లో వుండే కుల స్త్రీ ఆ శబ్దం వినకపోతే, బయటకొస్తే ఆ తప్పు ఆమెది కాదు. శబ్దం చేసినా వాడితప్పే అవుతుంది. అంత జరగాల్సి వుంది. కాని ఆ కుర్రాడు చేతిలో బైబిల్ తో వున్నాడు. మతం మారాడు. కాలి చెప్పుతో వున్నాడు. అచారాన్ని కాలరాశాడు. అంతే జరిగింది. వాణ్ణి తరిమారు. ఊరి బయట దాశా తరిమారు. బరిసెల్లో పొడిచారు. కొండ పక్క చిట్టడవిలో చెట్టుకు వాడి శవాన్ని కట్టారు. ఆ చిట్టడవి దారిలోనే మాల, మాదిగలు చుట్టుపట్ల వూళ్ళకి వెళ్తారు. ఆ

వార్త వూరూరా పాకింది. ప్రతిచోటా భయం. ఏ వూళ్ళో ఏది జరుగుతుందో తెలిసి అందోళన. మాల, మాదిగలు కొందరు శుభ్రమైన బట్ట కట్టారు. ఆ బట్టపైన దాడి జరిగింది. అదివారం పనికి రామన్నారు. ఆ విరామం మీద దాడి జరిగింది. చచ్చిన గొడ్డును తినమన్నారు. అట్లా “తినటాన్ని” తమ ఇష్టంగా భావించటం పైన దాడి జరిగింది. మిషన్ స్కూళ్ళలో కాస్తా కూస్తో చదవడం మొదలెట్టారు. ఆ చదువు మీద దాడి జరిగింది. అక్కడక్కడా అంటరాని వాళ్ళు కాస్త తలెత్తి చూశారు. వాళ్ళ తలల మీద దాడి జరిగింది.

చేతులు నా వంటే చేతుల మీద దాడి

కాళ్ళు నా వంటే కాళ్ళమీద దాడి

కళ్ళు నా వంటే కళ్ళమీద దాడి

వేళ్ళు నా వంటే వేళ్ళమీద దాడి.

దాడి. మాలాళ్ళ మీద. దాడి. మాదిగాళ్ళ మీద. దాడి. మాలక్రీస్తు మీద. దాడి. మాదిగ క్రీస్తు మీద. క్రీస్తు అంటరానివాడైతే చాలు. దాడి జరిగి తీరుతుంది. మార్టిన్ మౌనంగా పూరుకోలేదు. దాడిని ఖండిస్తూ మట్లాడటం మొదలెట్టాడు.

“మనం మౌనంగా వుండటానికి మతంలో చేరలేదు. మన వంటిని ముడుచుకోవటానికి ముంచటం తీసుకోలేదు.” అట్లాంటి సందర్భాల్లో మార్టిన్ గొంతు బొంగురు పోతుంది. ప్రార్థనల్లో మాటాడిన ఆ మాటలే పదే పదే మాటాడి అతని గొంతు బొంగురుపోతుంది. దాడి జరిగిన ప్రతి చోటుకు వెళ్తున్నాడు. అధికార్లకు ఆ విషయం చెబుతున్నాడు. సీమోనుకు మార్టిన్ ఎంతో గొప్పగా అనిస్తున్నాడు. మార్టిన్ తోటే పరుగుతీస్తున్నాడు. ఎక్కడ ఆర్తనాథం వింటే ఆ వైపుకు, అలుపులేని ఆ ముసలాడి తోటి.

“ఇదిగో ... నేను స్పష్టంగా ప్రకటిస్తున్నాను. నా గొంతు నరాలు తెగిపోయేంత బిగ్గరగా ప్రకటిస్తున్నాను. నా యెషయా మాటలు నేను మరోసారి గుర్తు చేస్తున్నాను. విశ్రాంతి దినాన, సమాజ మందిరంలో క్రీస్తు నజరేతులో, తన జనాల మధ్య చదివిన యెషయా మాటలు మీ ముందు వుంచుతున్నాను.

అట్లా మొదలౌతుంది మార్టిన్ బోధ.

“ప్రభువు అత్య నా మీద వుంది. పేదలకు నువ్వార్త ప్రకటించడానికి ఆయన నన్ను అభిషేకించాడు. చెరలో వున్న వారిని విడిపించడానికి ఆయన నన్ను ఎన్నుకొన్నాడు. నలిగిన వారిని విడిచడానికి ఆయన నన్ను పంపించాడు. అట్లా కాకపోతే నేనెందుకు మాటాడాలి. అట్లా కాకపోతే నేనెందుకు క్రీస్తుకు దగ్గర కావాలి.”

అవి మాటలుగా సీమోనుకు అనిపించవు. నిజాయితీకి అచ్చమైన రూపాలుగా అనిస్తాయి.

“వాళ్ళు దాడి చేసేవాళ్ళు. వాళ్ళ చేతులు రక్తం చేత అపవిత్రమౌతాయి. వాళ్ళ వేళ్ళు దోషం చేత అపవిత్రమౌతాయి. వాళ్ళ పెదాలు అబద్ధాలు, వాళ్ళ నాలుక కీడుని మాటాడుతాయి.

వాళ్ళ సాక్ష్యం నీతిని బట్టి వుండదు. వాళ్ళ తీర్పు సత్యాన్ని బట్టి వుండదు. వాళ్ళు చెడును గర్భంగా ధరిస్తారు. పాపాన్ని కంటారు.”

సూటి మాటలు ఎక్కు పెట్టిన బాణాలు. కరణాల మీద, కాపుల మీద, శాస్త్రుల మీద క్రీస్తు మాటాడినట్టు, కొండ మీద మాటాడినట్టు, జన సమూహాల మధ్య మాటాడినట్టు, అట్లా మాట్లాడటానికి తనకి పూర్తి అధికారమున్నట్లు మార్టిన్ మాటలు.

“ఇదిగో నేను ఈ వాళ్ళు అంటరానిది కాదు అని ప్రకటిస్తూ నీళ్ళులో మునిగాను. ఆ ప్రకటన వ్యర్థమైనప్పుడు, ఈ శరీరమే నాకు వ్యర్థమను కొంటాను. క్రీస్తు సాక్షిగా చెప్పన్నాను. తలెత్తటం నేరమైతే ఆ నేరం చేస్తాను. అందుకు మూల్యం తల పోగొట్టుకోవటమైతే ఆ తలని పోగొట్టుకొంటాను. ఆయన తన శరీరాన్ని రొట్టిగా మార్చి అందుకే ఇచ్చాడు. తన రక్తాన్ని పానియంగా అందుకే పంచాడు. సత్యం కొరకు శ్రమలు పొందడానికే ఆ రొట్టి తిన్నాము. ఆ పానియం తాగాము.”

మార్టిన్ మాటలు అట్లాగే వుంటాయి. నిర్ణయాల్లా వుంటాయి. కోత కొయటానికి సిద్ధమైన పంట కత్తుల్లా వుంటాయి. సీమోను ఆ మాటల్లో జీవిస్తూ మార్టిన్ ఎదుట కూర్చోంటాడు. గుండెంతా అలజడి. అణువూ అణువూ పొంగుతున్న నరాలు.

“ఇదిగో ... మీ ముందు నా తండ్రిని వుంచుతున్నాను. ముళ్ళ కిరీటం. ఊదారంగు వస్త్రం. నా తండ్రి పిలాతు ముందు నిలబడ్డాడు. ప్రధాన యాజకుల అరుపులు. నా తండ్రిని సిలువ వేయమంటున్నారు.”

జనంలో కదలిక. వాళ్ళ కళ్ళ ముందు వో దృశ్యం. శిలువను మోసే క్రీస్తు. శిలువపైన క్రీస్తు. చిందే నెత్తురు. అంతా మార్టిన్ మాటల్లో. అంతా మార్టిన్ ఆవేశంలో. అతను శ్రమలు పడటాన్ని ఉన్నతం చేయటం కోసమే అదంతా చెబుతాడు. చివరగా అంటాడు మనం పిరికి వాళ్ళంలా పారిపోము. క్రీస్తు దయామయుడు. ధైర్యంగా ముందుకు పోదాం. ప్రభు యేసు రక్తమునకు జయము. అపవాది క్రియలకులయము.”

మార్టిన్ ఆ చివ్వరి మాటలు అన్నప్పుడు సీమోను అందుకొనేవాడు.

ప్రభు యేసు రక్తమునకు జయము.

అపవాది క్రియలకులయము.

పదే పదే ఆ మాటలు ప్రార్థనా మందిరమంతా మారు మోగేవి.

సరిగ్గా ఆ నేపథ్యంలోనే మార్టిన్ వుంటున్న వలసపాడు సమస్య ముందుకొచ్చింది. ఆ పల్లె అంతా క్రైస్తవులు కాబట్టి అరమైలు దగ్గర్లో ఊరు వాళ్ళు పనికి పిలవమన్నారు. అదివారాలు ఎడ్డేవా చేశారు. ఆ వూళ్ళో మాలామాదిగిళ్ళు వున్నది అయిదే. మిమ్మల్ని చూసి వాళ్ళు చెడిపోతారని అన్నారు. కూలికి చాలా దూరం వెళ్ళాల్సివస్తోంది. అక్కడ అదే సమస్య. దానికి తోడు క్రైస్తవులపై దాడులు. ఒకప్పుడు బతకడానికి ఇక్కడికి వలస వచ్చారు. యిప్పుడు మరోచోటికి వెళ్ళాల్సి వచ్చేలా వుంది. కాకపోతే మళ్ళీ వచ్చిన వూళ్ళ దారి పట్టాల్సి వుంది.

అప్పుడు వాళ్ళ దృష్టికి కాలవకు పటమట వున్న బంజరు వచ్చింది. పాతిక ఎకరాలకు మించి వుంటుంది. ఆక్రమించాలనుకొన్నారు. మార్టిన్ అధికార్షను కలిశాడు. విషయం వివరించాడు. తప్పక చేస్తామన్నారు. పదిరోజుల తర్వాత కన్పించమన్నారు. పదిరోజుల తర్వాత వెళ్ళే అది బంజరు కాదని తెల్చారు. కరణాన్ని కలిస్తే అది యిద్దరు రైతులదని చెప్పాడు. లాభం లేదని దొరని కలిశాడు. దొర కరణాన్ని పిలిచాడు. కరణంతో పాటు ముననబు వెళ్ళాడు. ఆ యిద్దరు రైతుల్ని వప్పిస్తే తమకు అభ్యంతరంలేదని ఆ యిద్దరూ అన్నారు. నిజానికి అది ఆ యిద్దరు రైతుల్ని కాదని మార్టిన్ వాదించాడు. దొర దాన్ని నమ్మాడు. రైతుల అన్నలు క్రైస్తవులు కాజేస్తున్నారని పుకారు పుట్టింది. ఊళ్ళల్లో అగ్ర కులాల్ని రెచ్చగట్టారు. కోర్టులో కేసు వేశారు. అగ్రకులాల తరపున ఆ కేసు వాదిస్తోంది ఎన్నెలదిన్ని పిల్ల కరణం అల్లుడు యిమ్మానుయేలు శాస్త్రి. మార్టిన్ అతన్ని కలిశాడు.

“రెండు విషయాలు మీ ముందు వుంచుతున్నాను. మొదటగా అది ఏ రైతుదీ కాదు. రెండోది మీరు క్రైస్తవులు. మీరు నిలబడాల్సింది క్రైస్తవుల తరపున” అని మార్టిన్ అన్నాడు. శాస్త్రి తాపీగా మార్టిన్ కేసి చూసి అన్నాడు.

“ఆ యిద్దరు రైతులూ క్రైస్తవులే”

మార్టిన్ అతని మాటలు విని ఆశ్చర్యపోయాడు. వాళ్ళు క్రైస్తవులు ఎప్పుడయ్యారు. ఎవరు ముంచట మిచ్చారు. అంతా అయోమయంగా వుంది.

“వాళ్ళు క్రైస్తవులు ఎప్పుడయ్యారు. ఎక్కడరయ్యారు.”

“కేసు నా దగ్గరకు రాకముందు అయ్యారు. వాళ్ళకి నెల్లూరులో బాప్తిస్మం ఇచ్చారు.”

మార్టిన్ అతని కేసి అనుమానంగా చూశాడు.

“నేను క్రైస్తవుణ్ణి. క్రైస్తవుడు నా దగ్గర కొచ్చాక కాదనలేకపోయాను”.

“కాని వీళ్ళు పేద క్రైస్తవులు. మాలా మాదిగలు.”

“కాని క్రైస్తవుడన్న తర్వాత క్రైస్తవుడే. ఇక్కడ రెడ్డి, కమ్మ, బ్రాహ్మణ, మాలా మాదిగ ఎవరైనా కావచ్చు. అంతా క్రైస్తవులే. కాదని మీరూ అనరు.”

మార్టిన్ కు ఆర్థమైంది. తిరుగు ముఖం పట్టాడు.

“క్రైస్తవుడన్న తర్వాత ఎవరైనా క్రైస్తవుడే” అన్న కరణం అల్లుడు మాటలు వదే వదే గుర్తిస్తున్నాయి. అతను చాలా తెలివిగా మాట్లాడాడు. ఆ తెలివిలో మోసం వుంది. అసలు మోసం చేయడానికి తెలివి వాళ్ళు సొంతం చేసుకొంటారు. సంపదలా పెంచుకొంటారు. సీమోనును కలిసేంత వరకు మనసు మనసులో లేదు. జరిగిందంతా సీమోనుకు చెప్పాడు.

“అతనికి తెలియకుండా ఏది జరగలేదు” సీమోను అన్నాడు. దొరను కలిశారు. అంతా చెప్పారు. అది ఆ పేదలకు దక్కకపోతే నా ప్రాణం ఈ భూమీద వుండదని మార్టిన్ చెప్పాడు. పదే పదే దొరని కలిశాడు. ఒంటరిగా కలిశాడు. సీమోనుతో కలిసి కలిశాడు. ముప్పయి

కుటుంబాలని చిన్న పిల్లలతో సహా తీసుకుని వెళ్ళి దొర బంగాళాలో కూర్చోన్నాడు. ఆ వార్త పూరూరా పాకింది. అగ్రకులాల రచ్చల్లో గొప్ప చర్యగా మారింది.

చివరకు మార్టిన్ అనుకొన్నది సాధించాడు. ఆ భూమి బంజరని తేలింది. దాన్ని సాగుచేసుకోనే హక్కు ఆ వూరి పేద క్రైస్తవులకు యివ్వటం జరిగింది. సంఘటన చిన్నది కాదు. అగ్రకులాలకు మింగుడు పడేదికాదు. అదివాళ్ళు ఓటమిగానే భావించారు. ఆ ఓటమి వొప్పుకోవటానికి వాళ్ళు సిద్ధంగాలేరు. చౌదర్లు, రెడ్లు ఏకమయ్యారు.

క్రిస్మస్ దినాలు

డిసెంబర్ 24 రాత్రి దాకా తిరగాల్సిన వూళ్ళన్నీ తిరిగి, 25న యింటి దగ్గరే వుండాలనుకొన్నారు మార్టిన్ సీమోనులు. భూమి దక్కిన అనందం కూడా ఆ వూరి జనాని కుంది. వండగ గొప్పగా జరుపుకోవాలనుకొన్నారు. కొత్త పొలాల్లో డేరాలు కట్టి అక్కడే ప్రార్థనలు, భోజనాలు చేయాలనుకొన్నారు. యింటికిన్ని తిండి గింజలు తీసిపెట్టారు. ఆ పనులు చూడటానికి ఓ యిద్దరు కుర్రాళ్ళను నియమించాడు మార్టిన్. ఆడాళ్ళంతా శారమ్మ దగ్గర చేరారు. రోట్లో ఒడ్డు పోసి రెండు రోజులు దంచారు. కారం దంచారు. అంతా అదో సందడి. శారమ్మ బిడ్డని ఒళ్ళో కూర్చోపెట్టుకుని అంతా చూస్తూ వుంటే ఆమె మనసంతా తెల్లని అనందంతో నిండిపోయింది. ఒడ్డు దంచేవాళ్ళ పరాపారు కోసం శశరేఖ పాటలు పాడింది. అన్నీ ఎల్లన్న పదాలు. ఆ పాటలు వింటే “మీ తాత పదాలా చిన్నా” అని బిడ్డని గుండెలకు హత్తు కుంటూ పదే పదే అంది. వాడు బోనీ నవ్వులు నవ్వేశాడు. మధ్యలో వొడిలోంచి లేసి చిన్ని చిన్ని నడకలు నడుస్తూ అంతా తిరిగాడు. “మనవడు పెళ్ళికి ఎన్ని రోళ్ళు మోగాలో శారమ్మ” అని సుబ్బరత్నం అంటే శారమ్మా అదోలా అయిపోయింది. అప్పటిదాకా బతకాలనుకొంది. వీడి పెళ్ళి దాకా బతకాలనుకొంది.

డిసెంబర్ 24న మార్టిన్, సిమోన్ ముఖ్యమైన వూళ్ళు తిరిగారు. చివరి వూరు పూర్తయ్యే సరికి రాత్రి పొద్దుపోయింది. దాదాపు మూడు గంటల ప్రయాణం వుంటుంది. మధ్యలో వూళ్ళున్నాయి. అయినా అక్కడ అగాల్సిన పనిలేదు. యిద్దరూ దారిపట్టారు.

“గమనించావా సీమోను ప్రార్థన అయ్యాక ముచ్చటల్లో యింత మడి చెక్క చూడమంటూ మనవాళ్ళు అడగటం”

“అవును. అవసరం కూడా”

“తలెత్తుక తిరగటానికి మడి చెక్కా కావాలి”

“అవును”

“ఒక టను కొంటే, యింకొంటే ముందుం టుంది. ఈ శరీరం అంటరానిది కాకుంటే చాలనుకొన్నా. ఈ వంటి కింత తిండి సొంతంగా వుండటం తోనుకొస్తుంది. రెండూ కావాలి. రెడ్డికి రెండూ వున్నాయి. చౌదరికి రెండూ వున్నాయి.”

“ఎన్నెలదిన్నిలో పెద్ద కతే జరిగింది”

“విన్నా. నారయ్య, మాతయ్య, నాగన్న పేర్లు కూడా విన్నా.”

“అయ్య వాళ్ళ మీద పాట అల్లాడు”

“పాట కూడా విన్నా ... ఎన్నెలదిన్ని పిల్ల కరణం అల్లుడు ... యిమ్మానుయేలు శాస్త్రి ... క్రైస్తవుడైనా తోకపోలా. శాస్త్రి అట్లాగే వుంది. జాన్ పాల్ రెడ్డి, యోహానువా చందరి ... మతం మారినా కులం పోలా ...”

కాస్త దూరంలో కుక్కల అరుపులు వినిం చాయి. చుట్టూ చూసి యింత కర్రపుల్ల తీసుకొన్నాడు సీమోను.

“తొందరగా పద క్రీస్తు పుట్టక మందు యిళ్ళు చేరాలి.”

కుక్కల అరుపు మరీ దగ్గరైంది.

“బిడ్డకి రేపు పేరు పెట్టాలి. ఏ పేరు పెడ్తాం.”

“నువ్వే పెట్టు”

“శారమ్మని అడుగుదాం ... ఈ పేరు ఎట్లా వుంది.”

‘ఏ పేరు’

పేరు చెప్పబోయి ఆగాడు. ఎదురుగా మనుషులు. వాళ్ళు చుట్టూ మూగుతున్నారు. కుక్కల అరుపులు భయంకరంగా వున్నాయి. ఆ మనుషులు ఒక్కసారిగా సైన పడ్డారు.

మార్టిన్ కడుపులో, వీపులో, డొక్కలో దిగబడ్డ బాకులు. మార్టిన్ నేలకొరిగాడు. ఏం జరుగుతుందో తెలుసుకొనేలోపే సీమోను పై దాడి మొదలైంది. అతన్ని కత్తుల్లో పొడవలేదు. నెత్తురు కారేలా కొట్టారు. చంపినా బాగుండేదన్నంత విపరీతంగా కొట్టారు. నేలకు అతుక్కు పోయిన సీమోనును పైకి లేపారు. సీమోను నిలబడలేకుండా వున్నాడు. నిలబడమని కొట్టారు. బలవంతంగా నిలబడ్డాడు. నెత్తుటిమడుగులో వున్న మార్టిన్ ని ఎత్తుకోమన్నారు. ఎత్తుకోనేంత వరకూ కొడుతూనే వున్నారు. అతికష్టం మీద మార్టిన్ ను భుజాల మీదికి ఎత్తుకొన్నాడు. మోసుకెళ్ళమన్నారు. అడుగు పడటంలేదు. అడుగు పడేంతవరకూ కొట్టారు. సీమోను అతికష్టం మీద నడుస్తున్నాడు. భుజాలమీద మార్టిన్. అంత బాధలోనూ మార్టిన్ మాటలు గుర్తొచ్చాయి.

“నీది శిలువ మోసిన సీమోను పేరు”

ఆ సీమోను క్రీస్తు శిలువ మోసాడు. ఈ సీమోను క్రీస్తు బోధకుని శవం మోస్తున్నాడు.

సీమోను లేని సత్తువ తెచ్చుకున్నాడు. తెల్లారేలోపు అక్కడికి చేరాలనుకొన్నాడు. అడుగు తీసి అడుగు వేశాడు. కాస్త బలంగా, యింకాస్త వేగంగా నడవడం మొదలెట్టాడు.

భుజాలమీద కారుతున్న మార్టిన్ నెత్తురు.

కారకుండా వుండాల్సిన నెత్తురు.

ఇంకొంత కాలం ఈ భూమ్మీద చెమటలా తడవాల్సిన నెత్తురు.

నీతికోసం ఆకలిదప్పులు కలిగిన నెత్తురు.

నీతి నిమిత్తం హింసించబడ్డ నెత్తురు.

ఈ లోకంలో కనికరం, ప్రేమ, దయ నింపుకున్న నెత్తురు.

శిలువపైన చిందిన నెత్తురు. కాల్యలై పారిన నెత్తురు.

నెత్తురు. అంటరాని నెత్తురు.

నెత్తుటి జ్ఞాపకం.

రూతు జ్ఞాపకాల్లో మిగిలిన నెత్తుటి జ్ఞాపకం.

రూతు కళ్ళముందు కన్పించే మారణ హోమం.

వలన పాడు చేరిన సీమోను

భుజాలమీద మార్షిన్ నెత్తుటి దేహాన్ని వుంచుకొని సీమోను చూసిన పిశాచ నృత్యం.
వలనపాడు వల్లకాడు దృశ్యం.

మాల మాదిగల్ని బరిశలతో, గొడ్డళ్ళతో తరుముతున్న అగ్రకులాలు. వెర్రిగా భయంగా పరిగెడుతున్న అనహోయులు. వాళ్ళ అక్రందనలు. పల్లెను వలయంలా చుట్టిన పిశాచగణం.

ఎందర్ని చంపారో తెలీదు. ఎందరు ఎటు పరుగెత్తారో తెలీదు. కాలుతున్న తాటాకు గుడిసెలు. అకాశాన్ని అంటుకున్న మంటల పొగలు....

శారమ్మ శవమైంది. శశరేఖ శవమైంది. ఆ శవాల్ని, వాటి చుట్టూ మంటల్ని గుడ్లప్పగిచ్చి చూస్తున్న సీమోను. జ్ఞాపకం ఏడుస్తోంది.

జ్ఞాపకం గుండెల్ని పిండుతోంది.

జ్ఞాపకం ఆ బిడ్డ వెర్రి అక్రందనని వినిస్తోంది. మంటల మధ్య, తెగిపడ్డ దేహాల మధ్య, అక్రందన, వెర్రి కేకలు, పనివాడి కేకలు. ఆ బిడ్డను చూసిన సీమోను, వీడన్నా బతకాలని, తన వంశం ఈ భూమ్మీద ఈ బిడ్డతోనైనా బతికివుండాలని, బిడ్డను తీసుకొని పరుగు తీసిన సీమోను.

ఆ బిడ్డే తన రూబేను.

ఆ వెర్రికేక, అక్రందన తన రూబేనుదే.

దృశ్యం.

ఎప్పటికీ చెరిగిపోని దృశ్యం.

నెత్తురు గీసిన దృశ్యం.

ఆ దృశ్యం అనుకొంటే యిప్పటికీ తట్టుకోలేదు. రూబేను మొదటి సారి ఆ దృశ్యాన్ని తన ముందు వుంచిన రోజు పెద్ద పెట్టిన ఏడ్చింది. అప్పుడు రూబేన్ తనని ఓదార్చాడు. యిప్పుడు వోదార్చేందుకు రూబేను లేడు. అందుకే ఆ దృశ్యం అనుకొన్నప్పుడల్లా, ఆ సంఘటన జరిగిన చాలా సంవత్సరాలకు రూబేను రాసుకొన్న డైరీలు ముందు వుంచుకుంటుంది. వాటిలో తనకు కావాల్సిన పేజీల కోసం వెతుక్కుంటుంది. వాటిని పదే పదే చదువు కుంటుంది.

చాలా చిన్న వయసులో రూబేను అస్సత్రి బోధకుడయ్యాడు. అస్సత్రి బోధకులకి దినచర్య రాసుకోవటం అలవాటైన అంశం. అట్టా డైరీలే కాదు. చాలా వాటిని దాదాడు రూబేను. దాచిన వాటిల్లో ఒంటిరి చుక్క గీతం, తాను బోధకుడైన తొలి రోజుల్లో రాసుకొన్న డైరీలలో కొన్ని పేజీలు ఆమె యిష్టంగా చదువుకుంటుంది. ఎందుకట్టా వాటిని పదేపదే చూస్తావని అడిగితే జవాబు చెప్పదు. జవాబు చెప్పడం యిష్టంలేక కావచ్చు. లేకపోతే ఆ జవాబు తనకే పరిమితం అనుకోవచ్చు.

రూతు యిష్టంగా చదువుకొనే అనాది రూబేను డైరీలలో కొన్ని పేజీలు ఎలాంటి మార్పు లేకుండా.

- 1920 నవంబర్ 17

అన్నత్రి బోధకుడుగా చేరి నెల దాటింది. రోగుల్లో ఎవరో “యింత చిన్న బోధకుడా” అని పక్క రోగితో అంటుంటే విన్నాను. ఆ అన్న మనిషికేసి చూశాను. చాలా పెద్ద వయస్సు. అట్లా అప్పుడ పుడు రోగులు అనుకోవటం నేను వింటూనే వున్నాను. వాళ్ళు నన్ను ప్రశంసిస్తారు. ఆ ప్రశంశలు నన్ను వెన్నాడుతూనే వుంటాయి. అయితే ఆ ప్రశంశల్లో పాలు పంచుకొనే నా అన్న వాళ్ళు నాకు లేరు. మిషన్ కాంపౌండ్ అనాథా శ్రమంలో అనాథగానే మిగిలాను. కొందరు ఈ అందమైన కుర్రాడు ఎవరు అని అనటం కూడా నా చెవిన పడుతుంది. ఈ అందమైన కుర్రాణ్ణి కన్న అందమైన తల్లి, తండ్రి ఈ భూమ్మీద వుండి వుంటారు. కనీసం నన్ను కన్న రోజైనా ఆమె నన్ను తన వొడిలో వుంచుకొని వుంటుంది. ఆయన నా చిన్ని వంటిని పడే పడే చూసి వుంటాడు. ఎట్లా వుండి వుంటారు వాళ్ళు. ఏమై వుంటారు. యిప్పటికీ జవాబు దొరకని ప్రశ్నలు. ఒంటరిగా వున్నప్పుడు కుమిలి కుమిలి ఏడ్చే సందర్భాలు.

- 1920 నవంబర్ 18

భూమ్మీద కొన్ని అద్భుతాలు జరుగుతాయి. అలాంటి అద్భుతమే ఈ రోజు జరిగింది. అనాథ శరణాలయంలో తొలి దినాల్లో పని చేసిన ఫ్రాన్సిస్ ఈ రోజు యిక్కడికొచ్చారు. ఆయన వయసు పైబడిపోయి వుంది. చివ్వరి రోజుల్లో తను పని చేసిన శరణాలయాన్ని చూడాలని వచ్చాడు. అప్పుడప్పుడే ప్రాణం పోసుకొంటున్న మిషన్ ఆసుపత్రిని చూడాలనే ఆశతో కూడా వచ్చాడు. ఆయన యిప్పటిదాకా హనుమకొండ మిషన్ ఆస్పత్రిలో పనిచేసి రిటైర్ అయ్యారు. అంత వయసులోనూ అన్నత్రి గదులన్నీ తిరిగారు. ఆయనకు తోడుగా నేను తిరిగాను. అట్లా తిరిగేప్పుడు నిన్న “యింత చిన్న బోధకుడా” అన్న పెద్దాయన దగ్గరకు రాగానే ఆ పెద్దాయన “మీరు ఫ్రాన్సిస్ కదూ” అని అన్న మాటే రెండు మూడు సార్లు అన్నాడు. “అవును” అంటూ ఫ్రాన్సిస్ అతన్ని గుర్తు తెచ్చుకొనే ప్రయత్నంలో వచ్చాడు. గుర్తువచ్చినట్లుంది. ‘యాకొబు’ అనే మాట ఫ్రాన్సిస్ నోటి గుండా పూర్తిగా రాకముందు ఆ పెద్దాయన ‘అవును’ అనే మాట పడే పడే అంటూ మంచం దిగాడు. ఆ యిద్దరూ గది బయటకొచ్చారు. నాకోసం ఫ్రాన్సిస్ వెనక్కి చూడలేదు. యిద్దరూ ఆశ్రమం వరండాలో కూర్చోన్నారు. ఏం మాట్లాడుకొంటున్నారో తెలీదు. నేను నా పనిలో వుండి పోయాను. పని పూర్తయ్యాక నా గదికి వెళ్తుంటే ఫ్రాన్సిస్ రమ్మన్నారనే కబురు అందింది. ఆయన దగ్గరకెళ్ళాను. ఆ పెద్దాయన అక్కడేవున్నాడు. వాళ్ళ ముందు పాత రిజిస్టర్ల కట్టవుంది. ఒక రిజిస్టర్ తెరచివుంది. ఆ పెద్దాయన నాకేసి అట్లాగే చూస్తున్నాడు.

“రూబేను నీ పేరే కదూ” ఫ్రాన్సిస్ అన్నారు. అవునన్నాను. రిజిస్టర్ కేసి మళ్ళీ చూశాడు. “డిశంబరు 24, క్రీస్మస్ వేడుక జరుగుతున్న రాత్రి 11-45 నిమిషాలు” తనలో తానే అనుకొన్నట్లు చదువుతున్నాడు”.

“అవును...” ఆ మాట పడేపడే అంటూ ఆ పెద్దాయన నన్ను వాటేసుకొన్నాడు. అట్టా చేస్తూ ‘సీమోను’ అనే మాట పడేపడే అన్నాడు. ఒక్క అద్భుతం తెలిసాచ్చింది. ఈ పెద్దాయన యాకోబు. ఈయనే నన్నిక్కడ చేర్చాడు. నా తండ్రి పేరు సీమోను. తల్లి శశేరేఖ.

- 1920 నవంబర్ 19

యాకోబు నుండి మరిన్ని వివరాలు సేకరించాను. క్రీస్మస్ రోజు వలసపాడు నుండి మా నాన్న నన్ను యాకోబు ఊరికి తీసుకొచ్చాడు. మనిషి రక్తసిక్తంగా వున్నాడు. నన్ను యాకోబు చేతిలో వుంచాడు. మార్టిన్ పేరు కలవరిస్తూ మళ్ళీ వలసపాడే వెళ్ళాడు. యాకోబు మార్టిన్ అనే ఉపాధ్యాయ బోధకుడి వివరాలు చెప్పాడు. నాన్న మార్టిన్ ని అగ్ర కులాల పెద్దలు ఎలా చంపింది యాకోబుకు చెప్పాడు. ఓ దారుణ దృశ్యం కళ్ళముందు కదలాడింది. ఆ తర్వాత యాకోబు వలసపాడు వెళ్ళాడు. వలసపాడు బూడిదైవుంది. వలసపాడులో స్థిరపడ్డ వలస కూలీల వివరాలు యాకోబుకు పెద్దగా తెలీవు. నాన్న ఏ వూరు నుంచి వలస వచ్చింది నరిగ్గా తెలీదన్నాడు. మార్టిన్ తనే నాన్న పరిచయం. కనిగిరి, దర్శి, మార్కాపురం, దొనకొండ, ఒంగేలు చుట్టుపట్ల ప్రాంతాల నుండి అప్పుడు వలసలు వచ్చారని చెప్పాడు. నెల్లూరు ప్రాంతం కూడా వలసల్లో వుందన్నాడు. మనసు నిండా తెలీని ఆరాటం. ఏదో తెలుసుకొవాలి. నన్ను నేను గుర్తించుకోవాలి.

- 1920 నవంబర్ 25

మార్కాపురంలో నాకు దొరకాల్సిన సమాధానం దొరకలేదు. అప్పటి వలస కూలీల్లో కొందరు వలసపాడులోనే వుండిపోయారు. అట్టా వుండిపోయినవాళ్ళు తిరిగి మళ్ళీ యిక్కడకు రాలేదు. వలసపాడులో వుండకుండా అక్కడ నుంచి వచ్చిన వాళ్ళు బతుకుతెరువు వెతుక్కుంటూ నైజాం వెళ్ళారు. కనిగిరిలో కూడా అంతే. కాకపోతే కనిగిరి వాళ్ళు పట్నం వెళ్ళారు. అక్కడ కక్కన్ దొడ్లు శుభ్రం చేసే పనిలో చేరిపోయారు.

- 1920 నవంబర్ 27

దొనకొండ అనుమానంగానే వెళ్ళాను. కాని ఎంత అనుమానంగా వెళ్ళానో అంత అమూల్యమైన నిజం దొరికింది. మా అమ్మ, నాన్న ఎన్నెలదిన్ని నుండి వలస వచ్చిన కూలీలు. అమ్మ నాన్న, మార్టిన్ శారమ్మల యింట్లో వున్నారు. శారమ్మ అమ్మని కూతురులా చూసింది. నన్ను తన వోళ్ళో పెంచింది. నాన్న అసలు పేరు శివయ్య. ఆ క్రీస్మస్ రోజు ఆ వూరి నుండి ప్రాణాలు బిగవట్టుకొని తప్పించుకొని వచ్చిన ఎంకటేసు ఆ మారణకాండ కళ్ళముందువుంచాడు. అమ్మ, శారమ్మ మార్టిన్ పడేపడే గుర్తొస్తున్నారు. నాన్న ఏమైంది తెలీదు. నన్ను తీసుకొని పిచ్చిపట్టిన వాడిలా పరిగెత్తడం మాత్రం ఎంకటేసు చూశాడు. అక్కడే మరో పెద్దాయన కలిశాడు. పేరు జింకేడన్నాడు. చాలా చెప్పాడు.

- 1920 డిసెంబరు 1

ఎన్నెలదిన్ని. అప్పుడు ఎలావుండేదో తెలీదు. యిప్పుడు నాన్న తాలూకూ ఎవరున్నారో

తెలిదు. నేనే ఫలానా అంటే దగ్గరకు తీసుకొనే వాళ్ళు వుంటే బాగుండు. అన్నీ సందేహాలే. సందేహాలతోనే ఎన్నెలదిన్నిలో అడుగుపెట్టాను. కరువుకు బాగా దెబ్బ తిన్న పల్లెల్లో ఎన్నెలదిన్ని ఒకటని తెలుసుకొన్న తర్వాత నా సందేహాలు మరి ఎక్కువయ్యాయి. కాని నా సందేహాలను వక్కకు నెడుతూ ఆ పల్లెలో వాళ్ళు మొదట వింతగా ఆ తర్వాత అత్యయంగా చూశారు. నాన్న పేరు కన్నా, అమ్మ పేరు కన్నా అక్కడ తాత పేరు, నానమ్మ పేర్లే ఎక్కువగా వినిపించాయి. ఎల్లన్న, సుభద్రల మనవడు అని అంతా అనుకోవడం వింతగా అనిపించింది. ఇదీ మీ నాన్న, తాత వున్న యిల్లు అని చూపారు. అక్కడ మొండి గొడలు మిగిలి వున్నాయి. ఆ మొండి గొడల వక్కనే నాన్న తాతని, నానమ్మని పూడ్చాడని చెప్పారు. అక్కడ తాడిచెట్టు మాత్రం మొలిచివుంది. నాన్నకు దగ్గర బంధువు నన్ను వెళ్ళనివ్వలేదు. రాత్రి ఆ యింట్లోనే వున్నాను. పల్లె కట్టకట్టుకుని వకచోట కూర్చొన్నట్టు జాము పొద్దుదాకా ఆ యింటి ముందే చాలామంది కూర్చొన్నారు. మా వాళ్ళని గూర్చి చెప్పటం, చెప్పుకోవటం మొదలెట్టారు. అప్పుడు తెలిసింది. మా తాత ఎల్లన్న పాటలు అల్లేవాడని, పాడేవాడని. ఆయనకు ఉరుముల నృత్యం వచ్చు. వీధి భాగతం తెలుసు. ఆయన పాటల్లో మా నానమ్మ సుభద్ర దాగి వుంది. అప్పుడనిపించింది. నేను యింతకాలం ఓ గొప్ప వారసత్వానికి దూరంగా వున్నానని. కన్నీళ్ళు ఆగలేదు.

- 1920 డిసెంబరు 2

తాత పాటలు విన్నాను. ఆయన జీవితం కథలు కథలుగా చెప్పారు. నానమ్మను చెబుతుంటే ఆశ్చర్యమనిపించింది. అంతేకాదు నా వాళ్ళు వుట్టిన ఎన్నెలదిన్నికి ఎంతో గొప్ప పరిశ్రమ వుందని పించింది.

- 1920 డిసెంబర్ 3

మాలాడిదిబ్బ చూశాను. మాతయ్యను, నారిగాడ్చి, నాగన్నని తెలుసు కొన్నాను. మాలాడిదిబ్బ పరిశ్రంతా తాత పాటగా రాశాడని విన్నాను. అదో వీరగాధ. రాత్రంతా గానం చేస్తారు. పూర్తిగా పాడగలవాళ్ళు దొరకలేదు. కాని మాలాడి దిబ్బ వీరగాధ తప్పనిసరిగా వినాలి. నన్ను నేను తెలుసుకొంటూ మొదలైన నా ప్రయాణం ఎన్నెల దిన్ని గుండెలోతుల్లోకి చొచ్చుకపోయింది. నిజంగా నా అన్వేషణ యిప్పుడే మొదలైంది.

1920 చివ్వరలో మొదలైన అతని అన్వేషణ 1924 డిశంబర్ దాకా సాగింది. ఆ నాలుగు సంవత్సరాల డైరీల్లో అతను చేసిన నిరంతర అన్వేషణ అంతా రాశాడు. చాలాదూరం తిరిగాడు. చాలామందిని కలిశాడు. అనుకొంటే ఆశ్చర్యమేస్తుంది. 1924 చివ్వరి రోజుల్లో మాలాడిదిబ్బ వీరగాధ పూర్తిగా పాడగలిగే వ్యక్తి హనుమకొండలో వున్నాడని తెలిసింది. తాతపాట కోసం హనుమకొండ వెళ్లాడు.

అక్కడ జీవితం అనుకొని మలుపే తిరిగింది. తాత రాసిన వీరగాధ ఛినటమే కాదు, తన తోడు రూతును కూడా అక్కడే పొందగలిగాడు. రూతు ప్రాన్నిన కూతురు. పాటకోసం ప్రాన్నిన యింటికే వెళ్లాడు. పాటంతా ఆ యింట్లోనే సాంబయ్య పాడితే విన్నాడు. సాంబయ్య

నాన్న ఎల్లన్నతో తిరిగాడు. ఎల్లన్నలాగే పాడుతాడు, అడుతాడు అనే పేరు సాంబయ్య నాన్నా దిబ్బయ్యకుంది. సాంబయ్య ఆ పాటవాళ్ల నాన్న దగ్గరే నేర్చుకొన్నాడు. మా తాతను చూశావా అని సాంబయ్యని రూబేను అడిగాడు. చూడలేదనకుండా వుంటే బాగుండేదనుకొన్నాడు. చూస్తే ఆయన్ని గూర్చి యింకేమన్నా చెబుతాడోమోనని అనుకొన్నాడు. కాని సాంబయ్య ఎల్లన్నని చూడలేదు. అయినా రూబేనుకు నిరాశ అనిపించలేదు. తన అన్వేషణ పూర్తయింది. తన జీవితం తన కళ్లముందుకు వచ్చింది. యిప్పుడు తాను ఎవరనేది తెలిసింది. ఈ రోజు తనకు వో గుర్తింపు వుంది. తాను ఎన్నెలదిన్ని కాపురస్తుడు ఎల్లన్న కుమారుడు శివయ్య కొడుకు.

తన తల్లి శశేఖ, నానమ్మ సుభద్ర. వాళ్ల వెనకాక గొప్ప జీవితం వుంది. గంగలా డబ్బికిన కన్నీళ్లు వున్నాయి. వెన్నెల్లా కురిసిన అనందాలు వున్నాయి. అంతేకాదు. ఆకలి వుంది. అంతటితో ఆగలేదు. అంటారానితనం వుంది. రూబేను అని అనుకొంటే అంతగతముంది. ఆ గతం నవ్విస్తుంది. ఆ గతం ఏడ్చిస్తుంది. ఆ గతం అనేక ప్రశ్నల్ని ముందు వుంచింది. అనేక జవాబుల్ని తనకోసం రాసి వుంచింది. యిప్పుడు తాను వేసే ప్రతి అడుగులో ఆ నవ్వు వుంటుంది. ఆ ఏడ్పు వుంటుంది. ఆ ప్రశ్నలు, ఆ జవాబులు ఒక దాని వెంట ఒకటి. ఎప్పుడూ అట్లాగే వుంటుంటుంది లాగుంది జీవితం. నిన్న, నేడు, రేపు అచ్చు అట్లాగే నవ్వుల్లో, ఏడ్పుల్లో, ప్రశ్నల్లో, జవాబుల్లో ...

మీ తాత పాట బాగా రాశాడని అన్నాడు ప్రాన్సిస్. రాయలేదు అల్లాడు అని అన్నాడు రూబేను. రాయటానికి అల్లటానికి పున్న తేడా వూహించింది రూతు. రాయటం కన్నా అల్లటం గొప్పనుకొంది. తాను కథలు రాస్తుంది. తన అమ్మమ్మ కథలు అల్లుతుంది. తాను గొప్పా అమ్మమ్మ గొప్పా. ఎవర్నికొర్ని ఈ సందేహం అడగాలనుకొంది. అమ్మమ్మని అడిగితే రాతగాళ్ళే గొప్ప అంటుంది. రాత అమెకు రానిది. రాసే వాళ్ళంతా గొప్ప వాళ్ళని అమె అనుకొంటుంది. కాని ఎల్లన్న పాట విన్నాక, తనకి అమ్మమ్మ కథ మరోసారి గుర్తొచ్చింది. అల్లటమే గొప్ప. అట్లా అలవాటగా ఏమీ జరగనట్టు. గుండెలకు హత్తుకొనేలా చెప్పుకపోవటం చిన్న మాటకాదు. అట్లా ఆలోచిస్తూ కూర్చోంది రూతు.

ప్రాన్సిస్ భార్య మరియకు మాత్రం యివన్నీ పట్టలేదు. రూబేనును చూశాక రూతును అతని ప్రక్కన పెట్టి ఆలోచించటం మొదలెట్టింది. అమాట మొదట తన అమ్మతో అంది. అమ్మ కాదనలేకపోయింది. కుర్రాడు బాగున్నాడు. వెనకా ముందూ లేరు. రూతుకు ఈడూ జోడు. కదిపి చూడే పిల్లా అంది. మరియకు ఎక్కడ లేని ధైర్యం వచ్చింది. ప్రాన్సిస్ తో అంది. ప్రాన్సిస్ మరియ కేసి చూశాడు. అత్తని పిలిచాడు. నీ కూతురు మాట విన్నావా అన్నాడు. విన్నానంది. కూతురు యిష్టమే తన యిష్టమంది.

ఆ సాయంత్రం క్రీస్మస్ దాకా వుండరాదటోయ్ అన్నాడు రూబేనుతో ప్రాన్సిస్. రూబేనుకు ఆ అవకాశంలేదు. వెళ్ళాల్సివుంది. అదే మాట అన్నాడు. ప్రాన్సిస్ అసలు మాట అడగాలనే అనుకొన్నాడు. కాని ఎందుకో అగాడు. ఓ మాట రూతుతో అంటే బాగుంటుందను

కొన్నాడు. చదువు కొన్న పిల్ల. యిష్టా యిష్టాలు వుండకుండా వుంటాయా. పైగా కథలూ రాస్తుంది. అందుకే ఆ క్షణంలో అడగలేకపోయాడు.

రాత్రి అన్నాలు అయ్యాక అడిగావా అంది మరియు. అడగలేదన్నాడు ఫ్రాన్సిస్. ఆరు బయట అమ్మమ్మ పక్కలో పడుకొని ఓ కథ అల్లవే అమ్మమ్మా అంది రూతు. అల్లుతా గాని అడిగిందానికి అట్టా యిట్టా అనకుండా జవాబు చెబుతావా అంది అమ్మమ్మ. అడుగు అంది రూతు. మీ అమ్మ రూబేను అల్లుడైతే బాగుంటుందని నాతో అందని చెప్పింది. వడుక్కొన్నదల్లా ఎగిరిపడి కూర్చోంది. కూర్చొన్నదల్లా అమ్మమ్మ బుగ్గల్ని అటూ యిటూ లాగింది. అట్లాంటి మాటలు మాటాడితే గుంట తొవ్వి గుంటలో పెడ్తానంది. గుంటపైన చెట్టు నాటుతానంది. చెట్టు పెద్ద కాయకాస్తే ఆ కాయని నాలుగు భాగాలు చేసి తూర్పుకో భాగం, ఉత్తరానికో భాగం, పశ్చిమానికో భాగం, దక్షిణానికో భాగం వేస్తానంది. అదంతా అమ్మమ్మ కథలో అల్లిన మాటలే. ఆ చెట్టా, ఆ కాయ అమ్మమ్మవే. యిష్టంగా విన్న అల్లికే. అదంతా తిట్టులా, కోపంలా మాటాడుతోంది. అమ్మమ్మ పుస్తకాలు చదివింది కాదు. జీవితం చదివింది. తెల్లారి ఫ్రాన్సిస్ తో దానికి యిష్టమే అనే మాట చెప్పింది.

నిజానికి రూతుకు యిష్టా యిష్టాలు లేవు. నాన్న ఫలనా అంటే కాదనే దంటూ లేదు. కథలు రాస్తుంది. అమ్మమ్మ కథలే. అవంటే తన కిష్టం. కాకపోతే ఈ మధ్యనే చెడుగా తిరిగి మారిన మనుషుల్ని రాస్తోంది. ఒకడు తాగుబోతు చివరకు క్రీస్తును నమ్ముతాడు. మరో కథలో యింకోడు జూదరి వాడు జూదంలో సర్వం పోగొట్టుకొంటాడు. చివరకు ఓ ఫాస్టర్ అతన్ని దగ్గరకు తీస్తాడు. మారిపోతాడు. కథలన్నీ అట్లాగే సాగేవి. కాకపోతే ఇంగ్లీష్ బాగా వచ్చు. ఆ నవలలు బాగానే చదివింది. కొంతకాలం మద్రాసులో చదివింది. ఎంత చదివినా, ఎక్కడ తిరిగినా అమ్మమ్మ పక్కలో పడుకుని గండా బేరండ పక్షులు చెప్పుకునే కథలు వినటానికి యిష్టపడుతుంది. కాని రాత్రి మాలాడిదిబ్బ వీరగాధ విన్నప్పుడు తను చూడని ప్రపంచం చాలా వుందనుకొంది. తాను యిప్పటికీ ఆ భాష చదవలేదు. ఎల్లన్న వాడిన భాష పుస్తకాల్లో లేదు. తాను పుట్టటమే చదువుకొన్న యింట్లో పుట్టింది. ఆ పాట మళ్ళీ మళ్ళీ వినాలనుకొంది. అట్లా ఆలోచించిందేకాని రూబేనును అతనొచ్చినప్పటి నుండి ప్రత్యేకంగా చూడలేదు. కాకపోతే అమ్మమ్మ ఆ మాట అన్నప్పుడు చూడాలనుకొంది. చూసింది. బాగున్నాడనుకొంది. నాన్న యిష్టపడ్డట్టుంది. అమ్మ ఆ మాట ఎత్తినట్టుంది. అమ్మమ్మకు కూడా యిష్టమే. తనక్కా వాల్చిన వాళ్ళు ఆ ముగ్గురే. అందులో ఏ ఒక్కరికి నచ్చినా తనకు నచ్చుతుంది. ముగ్గురూ నచ్చాక తనకు నచ్చకుండా వుండేదిలేదు.

అనాల్చిన మాట రూబేనుతో అనేకాడు ఫ్రాన్సిస్. నేను అడిగేశాను. నీ మాట ఏమిటనట్టు చూశాడు. అతనెప్పుడూ అంతే అడగాల్సింది అడిగేసి వూరుకొంటాడు. చెప్పాల్సింది అవతలి మనిషి కాబట్టి ఏ అదుర్దా లేకుండా వినటానికి సిద్ధపడతాడు. ఈ అలవాటు ఈరోజుది కాదు. పెళ్ళికాక ముందు నుంచీ వుంది. ఆ అలవాటే రూబేనును మూడేళ్ళ బిడ్డగా యాకోబు

అనాధాశ్రమానికి తీసుకొని వచ్చినప్పుడు ఎవరు చేర్చిందీ రాయాలా అయితే నా పేరు రాసుకోండి, నా పేరు యాకోబు అని యాకోబు అన్నప్పుడు బిడ్డ చేరటం ముఖ్యం. ఎవరు చేర్చారని కాదు అని తేలిగ్గా కొట్టేశాడు. యిప్పుడూ అదే చేశాడు. నువ్వేది చెబుతావో చెప్పు అన్నట్లు వుండిపోయాడు. రూబేనుకు ఏది చెప్పాలో అర్థం కాలేదు. ఎట్లా చెప్పాలో తెలియలేదు.

“మీకు ఇష్టమేనా” ఆ మాట మాత్రం అన్నాడు. ఆ మాటకి ఫ్రాన్సిస్ అయోమయంగా చూశాడు. అడిగిందానికి చెప్పకుండా ఏమిటా ప్రశ్న అని అన్నట్లు చూశాడు. మరియు చూసింది. ఫ్రాన్సిస్ ఏదేదో మాట్లాడి బిడ్డని బెదరకొద్దాడనుకొంది. రంగంలో కొచ్చింది. చెప్పింది. రూతుతో సహా అందరికీ యిష్టమంది. నీకూ యిష్టమైతే పెళ్ళి జరిపిస్తామంది. ఉన్నది ఒక్కగానొక్క కూతురంది. మీరు వుండదల్చుకొంటే హనుమకొండలో వుండొచ్చు. కాదంటే ఓంగ్లలో వుండొచ్చు అంతా మీ యిష్టమంది. యిక్కడైతే మీ యిద్దరితో మేముగ్గురం వుంటాం, అక్కడైతే మీతో మా అమ్మ వుంటుంది. మరియు మాట్లాడుతుంటే ఫ్రాన్సిస్ ప్రశాంతంగా కూర్చున్నాడు. తాను మాట్లాడాల్సింది యింకొకరు మాట్లాడుతుంటే ఆ జీవికి అంతకన్నా అనందం మరొకటి వుండదు. అతన్నో వుండే ఆ ప్రత్యేక గుణం పెళ్ళయిన కొత్తలోనే తెలుసుకొంది మరియు. అందుకే చెప్పాలనుకొన్నదంతా చెప్పేస్తుంది. “డబ్బుకు కొదవలేదు. దేవుడు బాగానే ఆశీర్వదించాడు. మా అల్లుడి వయ్యాక నీకు నా అనే వాళ్ళు లేరనుకోలేవు. అది మనస్ఫూర్తిగా చెప్పగలను. టీచర్గా నాకొచ్చేది నాకొస్తుంది. ఆయన రిటైర్ అయ్యారు. నేనూ యింకో అయిదేళ్ళలో రిటైరవుతాను. పిల్ల అలన్యంగానే వుట్టింది. ఒక్క దాన్నే కదా ఎప్పుడు వుద్దే ఏం పోయిందనుకొందేమో. నిదానంగా వుట్టింది” ఆ మాట మరియు అన్నప్పుడు రూబేనుకు నవ్వు ఆగలేదు. పైకే నవ్వాడు. పొరపొయింది. ‘మంచినీళ్ళు’ అంటూ మరియు కేకపెట్టింది. మంచినీళ్ళ గ్లాసుతో రూతు అక్కడకొచ్చింది. గ్లాసు అక్కడ పెట్టి వెళ్ళిపోయింది. నీళ్ళు తాగి రూబేను ఆ యిద్దరికేసి చూశాడు. ఆ రాత్రి రూబేనుకు తన తండ్రి గుర్తొచ్చాడు. ఆయన ఏమైంది తెలిదు. బతికున్నాడో, చనిపోయాడో తెలిదు. జీవితాంతం అదో జవాబు దొరకని ప్రశ్నగానే వుండిపోతుంది.

చర్చిలో పెళ్ళి గొప్పగానే జరిపాడు ఫ్రాన్సిస్. పెళ్ళికి ముందు ఎన్నెలదిన్ని వెళ్ళాడు రూబేను. తన వాళ్ళని రమ్మన్నాడు. తన అమ్మ వూరు వెళ్ళాడు. వాళ్ళనీ రమ్మన్నాడు. అంతా వచ్చారు. వాళ్ళకి పెళ్ళి వింతగా అనిపించింది. చర్చిలో కూర్చోవడమే వాళ్ళకి కొత్తగా వుంది. ఫాస్టర్ చేసే పెళ్ళి అర్థం కానట్టు వుండిపోయింది. అయినా వాళ్ళకు రూబేనును చూస్తుంటే ఆనందంగా వుంది. భోజనాల దగ్గర వాళ్ళతో కలిసి తినాలనుకొన్నాడు రూబేను. వాళ్ళ మధ్యలోకి వెళ్ళి కూర్చోవాలనుకొని వాళ్ళ దగ్గరకు వెళ్ళి చూస్తే ఆశ్చర్యమనిపించింది. వాళ్ళ మధ్య రూతు కూర్చోనివుంది. వాళ్ళలో వక మనిషిగా కలిసిపోయి నవ్వుతోంది. తన దగ్గర తీసుకొని చొరప వాళ్ళు ఆమె దగ్గర తీసుకొంటున్నారు. వాళ్ళ దగ్గరకెళ్ళాడు. నవ్వులు ఆపి అతనికేసి చూశారు. వింతనిపించింది. తన కన్నా రూతు వాళ్ళకి దగ్గరలా అనిపిస్తోంది. ‘కానీండి’ అంటూ వచ్చేశాడు. గుండెల నిండా ఆనందం. చాలు ఈ జీవితానికి ఈ రూతు అనుకొన్నాడు.

నిజమే.

రూతు అన్నట్టు రూబేను ఆమె జీవితంలోకి నిశ్శబ్దంగానే వచ్చాడు. అంతే నిశ్శబ్దంగా వెళ్ళాడు. అమె అన్నట్టు వెళ్ళినవాడు వుట్టిన వెళ్ళలేదు. ఇదిగో ఈ జ్ఞాపకం యిది నీ గుండెల్లో దాచుకోమని వెళ్ళాడు.

ఎట్టాంటి జ్ఞాపకం అది

ఓ దృశ్యం.

చంద్రుణ్ణి వెన్నెల్ని చూసే చిత్రకారుడి హృదయం లాంటి జ్ఞాపకం. ఎట్టా వుంటుంది అట్టా చంద్రుణ్ణి వెన్నెల్ని మాత్రమే చూసే హృదయం. మంచుకొండల్లో అతుక్కుపోయిన వర్షచిత్రాల్ని అడగమంటుంది రూతు.

వర్షాలు. దృశ్యం నిండా. ఉష్ణవర్షాలు. శీతల వర్షాలు. ఒకదానితో ఒకటి కలిసిపోతే వెన్నెల్ని చంద్రుణ్ణి, కరిగి పారే మంచు నీటిని, సూర్యుణ్ణి చూపగలిగే వర్షాల నంగమం. ప్రతి మలుపులో ఎంత చిక్కగా అల్లుకపోయాయి. చెరిపేసినా చెరగని నవ్వు. తడి ఆరని ఏడుపు.

ఓ జీవిత దృశ్యం

ఓ అంటరాని వసంతం.

నిజమే. రూబేను వసంతాన్నే చెప్పాడు. వెన్నెల వాననే చెప్పాడు. సెలవిడి కదలికనే చెప్పాడు. అందుకు సాక్ష్యం ఎన్నెల పిట్ట.

ఎన్నెలపిట్టని తాను చూసిందా ? చూడలా. పెళ్ళయ్యాక అతన్నే నడిచిన ఏటి గట్టు వెన్నెలదారిలో అక్కడ ఎన్నెలపిట్ట రొద విన్నది. దాని దూకుడు అనుభవించింది. అదిగో ఎన్నెలపిట్ట అనేంతలో చాలాదూరం వెళ్ళిపోయింది.

ఎల్లన్నకి తెలిసినట్టు ఎన్నెలదిన్ని ఎంతమందికి తెలుస్తుంది. అట్టా చూడటానికి ఎంతమందికి ఎల్లన్నలయ్యే సత్తావుంటుంది. చుక్కల ముగ్గు కర్ర ఊహ చిత్రాన్ని ఎన్నిసార్లు మనసులో గీసుకొంది రూతు. అయినా సుభద్ర రూపం కళ్ళముందు బొమ్మ కట్టించుకోగలిగిందా. లేదు. అట్టా దాచేసుకొని వెళ్ళాడు ఎల్లన్న. జానపదానికి అంత మగతనముంది. అంత ఆడతనముంది. అట్టా అట్టా వళ్ళంతా తాకుతో పలవరించే సౌందర్యం వుంది. అందుకే అది జానపదమైంది. అందం, అభినయం, అల్లిక జానపదానికి ఎంతో సహజంగా అతుక్కుపోయిన ఆభరణాలు.

అట్లా వెతుక్కుంటూ వెళ్లేంది రూతు తన జ్ఞాపకాల్లోకి. తన జ్ఞాపకాల గుడారంలోకి. అంతా వో వినుత్తుకోభ. అంతా వో విషవలయం. జ్ఞాపకమంతా తడిసిన కన్నీళ్ళు, కసి, కోపం. ఉన్నట్టుండి బ్రద్దలయ్యే అగ్నిపర్యతం. ప్రవహించేలావా. ఓ ఊరట కావాలి. తన ముసలిగొంతు మంట ఆర్పేందుకు ఇన్ని చల్లటి నీళ్ళు కావాలి. ఎవరిస్తారు.

రూబేను లేడు.

యిమ్మానుయేలు లేడు.

జెస్సీ రాడు.

ఉన్నదల్లా మేరీనువార్త. తన కోడలు. దగ్గరున్న ఒకే వక్క తోడు. అట్లాగే చూస్తుంది. తన లోతు కళ్ళల్లోకి, తన పగిలిన గుండెలోకి, మడతలు పడ్డ శరీరంలోకి. ఓ దార్చే ప్రయత్నం. ఎవర్ని ఎవరు ఓదార్చాలి. తనని తన కోడలా. తన కోడల్ని తానా. ఎవర్ని ఎవరు. అట్లా ఈది యిట్లా వడ్డన కూర్చోంటే వరదకింతని కోసుకొంటూ వెళ్లేంది వొడ్డు. ప్రవాహం దాన్ని ఎప్పుడు మింగేస్తుందో తెలీదు.

పైకి చూస్తే ఒంటరి చుక్క.

కిందికి చూస్తే మిషన్ కాంపౌండ్ శిథిలాలు. ఆ శిథిలాల మధ్య పడకుండా వుండటానికి నిరంతరం శ్రమిస్తున్న సగం విరిగి నిలబడ్డ సిలువ మోసే క్రీస్తు తైలవర్ణ చిత్రం గోడ. ఆ మధ్య వీచిన తుపాను గాలికి అది పడిపోతుందనుకొంది. కాని అది పడిపోలేదు. తనతో పోటీపడుతోంది. ఈ సహస్రాబ్ది ముందు వెళ్తుందో, తాను ముందు వెళ్తుందో తెలీదు. ఈ వర్ణచిత్రం గోడ మాత్రం తన తర్యాతే పడిపోయ్యేలా వుంది. కేవలం తన కోసమే అట్లా మిగిలివుంది.

ఎల్లన్న అత్తవడిలో పడుకొని కథలు విన్నాడు. తాను అమ్మమ్మ ఒడిలో పడుకొని కథలు వింది. కథల మీద యిష్టం అట్లా పుట్టింది. రాయాలనే ఆలోచన అట్లా వచ్చింది. రాసింది. బోలెడు నీతికథలు రాసింది. కథలంటే అంతే అనుకొంది. కాని ఆరోజు ఎల్లన్న మాలాడి దిబ్బ వీరగాధ విన్నాక తన ఆలోచనల్లోనే పెద్ద మార్పు వచ్చింది. కథల్లో పోగొట్టుకొన్న జీవితం బయట చాలా సహజంగా వుంది. సూటిగా వుంది. దాని పద్ధతి వేరు. అది మాట్లాడే మాటలు వేరు. ఆ మాటలు చాలా నిజాయితీగా వున్నాయి. చాలా మామూలుగా వున్నాయి. నిజాయితీ అంత మామూలుగా వుండటం అబ్బురమే అనిపించింది. రూబేను చెప్పాడు. ఆ నిజాయితీని, ఆ మామూలు తనాన్ని, ఆ సూటి దనాన్ని చెప్పాడు. తన పూర్వీకుల్ని చెబుతూ జీవితాన్ని ముందుంచాడు. నిజంగా అనిపిస్తుంది. రూబేనులో బోధకుడి కన్నా తిరుగుబాటుదారుడే ఎక్కువ. బహుశా తన పూర్వీకుల జీవిత లోతులు అతన్ని అట్లా మార్చి వుండొచ్చు. తనని తాను తెలుసుకోవటానికి తాను గొప్ప శ్రమ పడ్డాడు. జీవితాన్ని చదివాడు. సమాజాన్ని చదివాడు. సాహిత్యాన్ని, కళని చదివాడు. అంతా రూతు జ్ఞాపకాల్లో దాచాడు.

రూతు పెళ్ళయ్యాకే నర్సు ట్రైనింగ్ చేసింది. మిషన్ అస్పత్రిలోనే నర్సుగా చేరింది. రూబేను మిషన్ అస్పత్రి బోధకుడుగా, తాను నర్సుగా ఆ ప్రదేశంతో గొప్ప అనుబంధాన్నే

పెంచుకొన్నారు. ఈ రోజు ఈ శిథిలాల్లో ఆ అనుబంధాన్నే వెతుక్కోబోంది రూతు. వెతికి అలిసినట్టు రూబేను వెళ్ళాడు. వెతకటానికి మిగిలినట్టు తాను వుండిపోయింది.

హాస్పిటల్లో క్యార్టర్లు యిచ్చారు. పెంకుటిల్లు. ఒక హాలు, రెండు గదులు. అమ్మమ్మ వాళ్ళతో వుండిపోయింది. యింటి ముందు సంపంగి పూల కొమ్మ నాటాడు రూబేను. రెమ్మలు త్వరలోనే ప్రాణం పోసుకొన్నాయి. బతకటానికి, ఎదగటానికి, పూలు పూయడానికి అది అట్టే కాలాన్ని వృధా చేయలేదు. యింట్లో చేరిన కొత్తలో ఓ రోజు ఓ పావురం యింట్లోకి తొంగి చూసింది. బియ్యం నూక వాకిట్లోంచి హాలు మధ్యకు గీతలా పోసింది. అది నూక తింటూ హాల్లో కొచ్చింది. మరో రోజు తలుపు వేసి వుంటే కిటికీలోంచి తొంగి చూసింది. కిటికీ పక్క నూక పోస్తే నూక తిని హాలంతా తిరిగింది. మూడో రోజు నేరుగా హాలు మధ్యకే వచ్చింది. నూక ఎక్కడుందో వెతుక్కోవడం మొదలెట్టింది. యిల్లంతా వెతికింది. వెతికి పట్టుకొని తినటం మొదలెట్టింది. ఆరోజు నుంచి అది యింట్లోన భ్యురాలై పోయింది. అది కన్పించకపోతే “మీ ఆడబిడ్డ ఎటెల్లింది రూతు” అని రూబేను అనేవాడు. నిజం అది అచ్చు అర్థమొగుడు లాగే ప్రవర్తించేది. ఎంత బడాయి ఆడబిడ్డో అది.

ఓ సారి రూబేనుతో అంది రూతు ఎన్నెల దిన్నిలో పడిపోయిన గోడలు లేపుదామని. ఓ యిల్లు కడదామని. ఎందుకట్లా అడిగిందో తనకు తెలీదు. కాని ఎన్నెలదిన్ని తన సొంతమనిపిస్తోంది. కనీసం ఎండల్లోనైనా అక్కడ గడవగలిగితే చాలనుకొంది. మొదట అశ్చర్యపడ్డాడు రూబేను. ఆ తర్వాత అట్లాగే చేద్దామన్నాడు. ఎండల్లో ఎన్నెలదిన్నిలో యిల్లు కట్టారు.

అక్కడే.

సుభద్ర జీవితం పెనవేసుకొన్న ఆ చోటులోనే.

ఎల్లన్న పిల్లాడుగా మేనత్తపై పాటలల్లిన చోటులోనే.

ఒకే వక్క తేగకోసం శివయ్య యిద్దరు మనుమలకు సరిపడ్డ గుంట తవ్విన ఆ చోటులోనే.

యిల్లు కట్టారు. ఎప్పుడెప్పుడు ఎండలోస్తాయా అని ఎదురు చూసేది రూతు. ఎండా కాలమంతా అక్కడే గడిపేవాళ్ళు. ఎండల్లో పొన్నంగి పిట్టలు యింట్లో కొచ్చేవి. యింటికిప్పులో చోటు చూసుకొనేవి. ఓసారి ఎండల్లో ఏమనుకొందో, ఏదైందో తెలీదు. ఓ పొన్నంగి పిట్ట యిద్దరి మధ్యా వారింది. రూతు పట్టుకొంది. రూతు చేతుల్లో వదిలి వదిలి కూర్చోంది. దాని అందం తీరే వేరు.

పల్లెలో పొన్నంగి పిట్ట. నిజంగా అది ఎంత అందమైంది. బతుకంత అందమైంది.

పట్టణంలో పావురాయి మాత్రం. చిన్నా చితకదా. అద్భుతమైంది. బతకటమంత అద్భుతమైంది. బతుకు, బతకటం. అందం, అద్భుతం.

ఆ అందం, ఆ అద్భుతం తనని వెతుక్కోంటూ వస్తాయనుకోలేదు. అన్యత్రిలో రోగుల మధ్య అలుపు తెలీదు. అలసట తెలీదు. వాళ్ళని ఎప్పుడూ తాకాలనిపిస్తుంది. గుండెల మీద

ధైర్యం పుయ్య లనిపిస్తుంది. ఎన్నెలదిన్ని వస్తే అన్యేషణ. పదాల కోసం, దృశ్యాల కోసం. వెన్నెల వచ్చిందంటే చేల గట్టు మీద రూబేసుతో నడుస్తో ఎల్లన్న యిష్టపడ్డ బాతుల గుంపు బృందగానం వింటో-అప్పుడప్పుడూ రూబేసు పాడే ఎల్లన్న పదాల్లో సుభద్రని వెతుక్కుంటో....

నిజంగా అన్నిస్తోంది. జీవితం పరిగెత్తుతున్నట్టే వుందని. అదో నిరంతర ప్రవాహమని.

అప్రవాహం కాలం తర్వాతి కాలాన్ని కలుపుకొంది. తరం తర్వాతి తరాన్ని తాకుతుంది. ప్రతి కాలం నిన్నలా వుండదు. ప్రతి తరం ముందు తరంలా వుండదు.

కాని ఇక్కడో ప్రత్యేకత వుంది.

ఈ దేశం మాల, మాదిగల జీవితాల్లో ఆ ప్రత్యేకత మరి ప్రత్యేకమైంది.

అంటరానితనం. అది ఎప్పుడూ ఒకేలా వుంది. అన్ని కాలాల్లో వుంది. అన్ని తరాలకూ వుంది. అది తాకకుండా, అది కలవకుండా వాళ్ళ జీవితంలేదు. వంశం లేదు.

సిన సుబ్బడి తర్వాత ఎల్లన్న. ఎల్లన్న తర్వాత ఎర్రెంకడు. ఎర్రెంకడు తర్వాత ఎల్లన్న. ఎల్లన్న తర్వాత శివయ్య. శివయ్య తర్వాత రూబేసు. రూబేసు తర్వాత యిమ్మానుయేలు; యిమ్మానుయేలు తర్వాత జెస్సీ.

అట్లాగే

సిన సుబ్బి తర్వాత లచ్చిమి. లచ్చిమి తర్వాత లింగాలు. లింగాలు తర్వాత సుభద్ర. సుభద్ర తర్వాత శశరేఖ. శశరేఖ తర్వాత రూతు. రూతు తర్వాత మేరీ, మేరీ తర్వాత రూబీ.

తరం ఏదైనా కావచ్చు. జీవితం ఎవరిదైనా కావచ్చు. తాకకుండా పోలేదు. అంటరానితనం కాటెయ్యకుండా పోలేదు.

వంశం. సిన సుబ్బడికి ముందు ఎప్పుడు మొదలైందో తెలీదు. సిన సుబ్బి అత్త ఎట్లా వుండేదో తెలీదు. కాని వాళ్ళ జీవితం ఊరికి దూరంగా నిరంతరం పారిన ఓ ప్రవాహంలో మాత్రం ఈదులాడింది. ఇది వాస్తవం. చరిత్ర యింకా వెనక్కి వెళ్ళినా ఈ వాస్తవాన్ని గుర్తించవచ్చు. ఆ వంశంలో తెలిసిన సిన సుబ్బడు మొదలు రూబేసు దాకా సిన సుబ్బి మొదలు రూతు దాకా ... మామూలు మనుషులు కావచ్చు. కవులు కావచ్చు. కళాకారులు కావచ్చు. మతం మారొచ్చు. కాస్తో కూస్తో మడి చెక్కకు అసామి కావచ్చు. కాని -

అంటరానితనం అది అతక్కుండా మాత్రం వుండదు.

రూతు అట్లా ఆలోచిస్తోంది. అట్లా ఆలోచించడం ఆమె తప్పు కాదు అట్లా ఆలోచించకూడదనే అనుకోంటుంది. కాని తప్పుడంలేదు. జ్ఞాపకమంతా ఆ వాస్తవం చుట్టే తిరుగుతున్నప్పుడు అట్లాగే ఆలోచిస్తుంది. తాను పుట్టిన వంశం, మెట్టిన వంశం, మొత్తంగా తాను పుట్టి పెరిగిన కులం అంతా ఆ వాస్తవాన్నే ముందు వుంచుతోంది.

అందుకే తన రూబేసును “నా అందమైన అంటరాని వాడా” అని పదే పదే పిల్చేది. అట్లా అంటూ అతని వంటిని ముద్దులతో ముంచెత్తేది. రూతు అనే అమ్మాయి “ఓ పిచ్చిది. పదహారణాల పిచ్చిది” అంటూ నవ్వేవాడు రూబేసు. ఆ నవ్వు వినటం రూతుకు చాలా యిష్టంగా

వుండేది. అందమైన నవ్వు ఎప్పుడూ అట్లాగే వుంటుంది. రూబేను నవ్వులాగా వుంటుంది. అట్లాకాకపోతే అది నవ్వేకాదు. ఆ మాటే రూబేనుతో అనేది.

“స్వార్థం నీది”

“కావచ్చు ఈ నవ్వు నా బిడ్డకు రావాలనుకొంటున్నాను. చూడగలిగే అవకాశం వుంటే నా బిడ్డ బిడ్డకీ రావాలనుకొంటున్నాను. ఎన్నెలదిన్నిలో ముసలాళ్ళు చెప్పారు. నీ నవ్వు నీది కాదని, మీ తాతదని, ఎల్లన్నదని. క్రీస్తు దయామయుడు. ఆ నవ్వు చెరిగిపోనీడు”

అట్లా అనిపించేది. అట్లాగే అనిపించేది. పిచ్చి. అట్లా అనుకోవటం అంతా వో పిచ్చి భ్రమ. అయినా ఆ పిచ్చి ఎంత అనందాన్నిస్తుంది. మనసులో పడ్డ ఆ ముద్రకు ప్రతి రూపమే కావచ్చు. యిమ్మానుయేలు ఆ నవ్వుతోనే పుట్టాడు. ఆ తర్వాత జెస్సీ మాత్రం. యిమ్మానుయేలు కొడుకు. రూతు రూబేనుల ముద్దుల మనవడు. అట్లాగే ఆ నవ్వు నవ్వుతూనే పుట్టాడు.

ఇమ్మానుయేలు

జెస్సీ

జ్ఞాపకాలు

అనుభవం తాలుకూ జ్ఞాపకాలు

ఎల్లన్న జ్ఞాపకాల్లా, సుభద్ర జ్ఞాపకాల్లా, విన్నవి కాదు. వింతగా అట్లా వుండేదా అని ఆశ్చర్యపడ్డవీ కాదు.

తన బిడ్డవి.

వాడి బిడ్డవి.

తన కళ్ళముందు కదలాడిన దృశ్యాలు. పేగుతెంచుకొని పుట్టిన జ్ఞాపకాలు.

నువ్వు పట్టిమనిపివికాదు. యిప్పుడు ఎన్నెలదిన్ని వెళ్ళిపడ్డన్నారు. కానిపట్టు పట్టింది. అట్లా చూసి యిట్లా వస్తానంది. రూబేను సరేనన్నాడు. అమ్మమ్మ తానూ వస్తానంది. వద్దంది. మొహం యింత చేసుకొంది. ఎందుకో గాని ఆ యింట్లో తానూ రూబేను తప్ప మరొకరు వుండకూడదనుకొంది. అట్లా అనిపిస్తుంది. అందుకే వద్దంది. తీరా రేపు బయల్దేరుతారనగా అమ్మవచ్చింది. నాన్ననిన్ను తీసురమ్మన్నాడంది. గొడవ చేసింది. తొలి బిడ్డ పుట్టింట్లో పురుడు పోసుకోవటం అచారమంది. ఎన్నెలదిన్నే కళ్ళముందు నిలుస్తోంది. ఎల్లన్న అక్కడే పుట్టాడు. సుభద్ర అక్కడే పురుడు పోసుకొంది. రూబేను ఒక్కడే వలసల్లో పుట్టాడు. తన బిడ్డ అక్కడే పుట్టాలి. తన తాతలు పుట్టిన చోటే పుట్టాలి. ఎందు కట్లా అనిపిస్తోంది ? నీ వెర్రె అంది అమ్మ. కావచ్చు. అయినా ఈ బిడ్డ అక్కడే పుట్టాలి.

ఎన్నెలదిన్నిలో. ఆరాత్రి అంతా నిద్రపోతున్నప్పుడు అప్పుడే వేగుచుక్క మబ్బులోంచి పొడుచుకోచ్చి యింత కళ్ళు చేసి భూమిని చూస్తున్నప్పుడు. ఈ భూమిని తాకాలని, యిన్ని మాసాలు గర్భంలో జాగ్రత్తగా తనని దాచుకొన్న తన తల్లి రూపం చూడాలని బిడ్డ ఆరాటం మొదలైనట్టుంది. నొప్పులు మొదలయ్యాయి. రూబేను కంగారుపడ్డాడు. లక్ష్మీపిన్నినిపిలవాలని

బయటకు వెళ్ళబోయాడు. అంత నొప్పిలోనూ రూబేను కంగారు చూసి రూతుకు నవ్వొచ్చింది. వద్దని సైగ చేసింది. రూబేను అగి చూశాడు.

“లక్ష్మి పిన్నిని పిలుస్తాను”

“కాస్త ఆగు. బిడ్డ ఆరాటం యిప్పుడే మొదలైంది.”

రూబేను అయోమయంగా చూశాడు.

“యిట్లా కూర్చో”

రూబేను మంచం మీద కూర్చొన్నాడు. అతని ఒడిలో తలపెట్టి పడుకొంది.

“కొద్దిసేపు యిట్లాగే పడుకోని ఆ తర్వాత మీ పిన్నిని పిలువు”

రెండు నిమిషాలు అలసినట్టు అట్లా పడు కొందో లేదో విపరీతమైన నొప్పులు మొదలయ్యాయి.

“పిలువ్ ... మీ పిన్నిని పిలువ్”

రూతు బాధతో అంది. రూబేను కేకేస్తూనే వెళ్ళాడు. లక్ష్మి పరిగెత్తుకుంటూ వచ్చింది. అప్పటికే బిడ్డ ప్రయత్నం బిడ్డ చేస్తున్నాడు. వాడి ప్రయత్నం గట్టిదే. నింపాదిగా లక్ష్మి చేతుల్లోకి వచ్చి చేరాడు. బిడ్డ ఏడుపుతో బయటన్న రూబేను లోపలికొచ్చాడు. అలసినట్టున్న రూతు. అరిచిగోల చేస్తున్న బిడ్డ.

యిమ్మానుయేలు.

తియ్యటి జ్ఞాపకం.

యిమ్మానుయేలు తర్వాత రోజీ. కళ్ళముందే కాలం పరుగుతీసింది. పిల్లలు పెద్దవాళ్ళయ్యారు.

రోజీకి పెళ్ళయి అత్తగారింటికి వెళ్ళింది. వందనం రెవెన్యూలో ఉద్యోగి. యిక్కడే వుండి పొమ్మన్నాడు రూబేను. తర్వాత అట్లాగే వస్తానన్నాడు.

యిమ్మానుయేలు టీచర్ ట్రైనింగ్ చేస్తానన్నాడు. చేయమన్నారు. పల్లెటూళ్ళో ఉద్యోగం వస్తే వెళ్తానన్నాడు. అట్లాగే అన్నారు. ఓ ఎండల్లో మేరిసువార్తంటే తన కిష్టమన్నాడు. మేరిసువార్త రూతు పెదనాన్న కొడుకు కూతురు. అంతకన్నా కావాల్సింది మరొకటి లేదన్నారు. యిమ్మానుయేలు యిష్టాన్ని వాళ్ళప్పుడూ కాదనలేదు. పెళ్ళి మేరిసువార్తతోనే జరిపించారు.

పెళ్ళిరోజు ఓ అద్భుతం జరిగింది. రామానుజం వచ్చాడు. పెళ్ళిరోజు వచ్చాడు. ఊహించలేదు. అతను వస్తాడని వూహించలేదు. యిమ్మానుయేలు తో పనిచేసే వాళ్ళంతా పెళ్ళికొచ్చారు. ఆ వచ్చిన వాళ్ళలో రామానుజం వుంటాడనుకోలేదు. మాతో పాటు మా స్కూల్లో పఠ్టేస్తున్నాడని యిమ్మానుయేలు చెప్పాడు. ఎప్పటినుంచి చేస్తున్నాడు?

రామానుజం!

ఎన్నెలదిన్నిలో పరిచయమైన రామానుజం.

అవలపాడును పరిచయం చేసిన రామానుజం.... జ్ఞాపకాలు.....

రూబేనైతే రామానుజం కేసి అశ్రుర్యంగా చూశాడు. రామానుజం కూడా అంతే. యిమ్మానుయేలు మీ కొడుకా అని నంబరపడ్డాడు.

“చాలా ఏళ్ళయింది”

“అవును. చాలా ఏళ్ళు”

ఆ రాత్రంతా మాటలు. బోలెడు గతం ముందేసుకొని.

ఎన్నెలదిన్ని, హరిజనసేవా సంఘ కార్యకర్తలు

వెంకట్రాది ... లింగారెడ్డి ... ఎక్కడ మొదలవ్వాలి ఈ గతం. అప్పుడు విడిపోయిన వాడు ఇప్పుడు ఎట్లా కలిశాడు. అదీ యిమ్మానుయేలును కలుపుకొని రూబేనును వెతుక్కొంటూ ఎట్లా వచ్చాడు. రూబేను మిత్రుడుగా విడిపోయినవాడు, యిమ్మానుయేలుతో పని చేసేవాడుగా ఎట్లా మళ్ళీ కలిశాడు.

“ఎప్పుడు విడిపోయాం మనం”

రామానుజం వెతుకుతో విడిపోయిన రోజు కోసం చాలా వెనక్కి వెళ్ళి వెతుకుతో గుర్తొస్తోంది. ఎట్లా వీలౌతుంది. మర్చిపోవటం

ఏదీ మర్చిపోలేము.

ప్రతిదీ వెన్నాడుతుంది.

రామానుజం ! యిమ్మానుయేలు !!

జ్ఞాపకం ... ఒకరిని ఒకరు తోసుకుంటే, ముందు నిలుస్తో ...

ఎందుకోగాని యిమ్మానుయేలును అను కొంటే రామానుజం ముందు నిలుస్తాడు. నిజానికి అక్కడి నుంచే యిమ్మానుయేలును చూడాలని కొంటుంది రూతు.

రామానుజం ఎన్నెలదిన్నిక చదువు చెప్పటానికి మాత్రమే రాలేదు. బతకటానికే వచ్చాడు. చదువుకున్న వాడివి కాబట్టి పిల్లలకు చదువు చెప్పమన్నారు. మాలా, మాదిగ వల్లెల మధ్య ఓ పాకా వేశారు. అక్కడే ఆయన పిల్లలకు పాఠాలు చెప్పేవాడు. ఎన్నెలదిన్ని వెళ్ళిన కొత్తలో అతను రూబేనును కలిశాడు. వాళ్ళిద్దరూ చాలా విషయాలు మాట్లాడుకొనే వాళ్ళు. అప్పుడప్పుడూ రూతు వాళ్ళ మాటల్లో కలిసేది.

ఓసారి “గాంధీగారి ‘హరిజన’ పదం నీకేమనిపిస్తుంది” అని అడిగాడు రూబేను. కాసేపు మౌనంగా వుండిపోయాడు రామానుజం. ఆ తర్వాత అన్నాడు. “మాలా, మాదిగ పదాల కన్నా ఎందులో గొప్ప అపదం” అని మాత్రం అన్నాడు. అంతటితో అగలేదు. అపదం తనకు బొత్తిగా నచ్చలేదన్నాడు. ఈ బ్రాహ్మణీయ సమాజం మాలా మాదిగల్ని అంటరానివాళ్ళని చేసింది. హరిజన పదంతో గాంధీ గారు అనాధల్ని కూడా చేస్తున్నాడు అని అన్నాడు. రూతుకు అది నిజమేననిపించింది.

అట్లా జరిగేవి రామానుజంతో మాటలు. రామానుజంకు పెళ్ళికాలేదు. చేసుకోవాలనే ఆభిప్రాయం కూడలేదు. కాని అతని కళ్ళెప్పుడూ కలలు కంటున్నట్టు కన్పించేవి. అయితే

అతని కళ్ళల్లో అతని ప్రేయసి మాత్రం వుండదు. తన కోసం ఉన్నతంగా పూహించుకొనే సొంత రూపంకూడా వుండదు. అంతవరకు నిజం. ఎందుకంటే అతనిప్పుడూ తనని గూర్చి మాట్లాడేవాడు కాదు. ఓ రోజు యిది విన్నారా అంటూ వచ్చాడు. ఏమిటన్నాడు రూబేను. అప్పుడు క్రిస్మస్ రోజులు. క్రిస్మస్ అయ్యాక ఎన్నెలదిన్ని వెళ్ళారు.

“రేపు యిక్కడికి హరిజన సేవా సంఘ కార్యకర్తలు వస్తారు.”

“హరిజన”

“అదే గాంధీ గారి హరిజన సేవా సంఘ కార్యకర్తలు” అ రాత్రి చర్చ సేవా సంఘం మీద జరిగింది.

మరునటిరోజు హరిజన సంఘ కార్యకర్తలు రానే వచ్చారు. వచ్చిన వాళ్ళల్లో ఆ పూరి లింగారెడ్డి వున్నాడు. లింగారెడ్డి మునగారెడ్డి శివారెడ్డి మనవడు. ఎన్నెలదిన్నిలో అచ్చిరెడ్డి తర్వాత అచ్చిరెడ్డి పెత్తనాన్ని పక్కకు నెట్టి శివారెడ్డి ముందుకొచ్చాడు. అచ్చిరెడ్డి కొడుకు మల్లారెడ్డి. అంత గట్టివాడు మాత్రం కాదు. మల్లారెడ్డి కొడుకు చదువుల్లో వున్నాడు. అట్లా కావటానికి పట్నం వెళ్ళిన పిల్లకరణం పరోక్షంగా కారణమంటారు. అది ఎంతవరకు నిజమో తెలీదు.

లింగారెడ్డి గాంధీ శిష్యుడయ్యాడు. గాంధీ గారు ఆంధ్రదేశానికి వచ్చినప్పుడు ఆయనో పాడు తెరిగాడు. లింగారెడ్డిలో మరో ప్రత్యేకత వుంది. గాంధీ గారి గుణగణాల్ని పొగిడే ప్రాంతీయ బ్రిటీష్ అధికార్లతో మంచి సంబంధాలు పెట్టుకొన్నాడు. బ్రిటీష్ అధికార్లతో సంబంధాలు భూమిని పెంచాయి. గాంధీ గారితో సంబంధాలు దేశ భక్తుల జాబితాలో చేర్చాయి. ప్రస్తుతానికి నెల్లూరు ప్రాంతం హరిజన సేవా సంఘం బాధ్యత తన నెత్తిమీద వేసుకొన్నట్టే లేఖ. అదే సందర్భంలో జస్టిస్ పార్టీ పానుమప్పవాదరితో దగ్గర సంబంధం కూడా పోగొట్టుకోలేదు. రామానుజం దృష్టిలో లింగారెడ్డి మహా తెలివైన కాంగ్రెస్ నాయకుడు. అందుకే సేవాసంగ కార్యకర్తలు రాబోయే ముందు లింగారెడ్డి రామానుజంతో మాట్లాడినా రామానుజం వినీ వినననట్టే వుండి పోయాడు. కాని లింగారెడ్డి వదిలిపెట్టలేదు. రామానుజానికి తమ ప్రోగ్రామ్ చెప్తూనే వున్నాడు. పల్లెకు రావటంతో బేరామానుజాన్ని అడిగాడు. రామానుజం మళ్ళీ వస్తానని చెప్పి వెళ్ళాడని తెలిసింది.

వచ్చిన హరిజన సేవా సంఘ కార్యకర్తలు ఒక్క చోట గుమ్మిగూడారు. గాంధీ గారికి జై అన్నారు. ఆ తర్వాత కర్ర చీపుర్లు పట్టారు. ఖద్దరు పంచలు పైకి కట్టారు. పైజమాలైతే పైకి మడచారు. మాలా, మాదిగ పల్లెల్లో బజార్లు వూడ్వటం మొదలెట్టారు. వాళ్ళని మాదిగాళ్ళు, మాలాళ్ళు వింతగా చూశారు. వాళ్ళ మొహాలు చూస్తుంటే వాళ్ళు అట్లా చేస్తున్నందుకు చాలా గర్వపడుతున్నట్టనిపించింది. ఊర్వేటప్పుడు పాటలు కూడా పాడారు. ఆ పాటలు జనానికి అర్థం కాలేదు. అయినా పాడుతూనే చిమ్మారు. ఆ చిమ్మే వాళ్ళల్లో లింగారెడ్డి వున్నాడు. మాలా, మాదిగాళ్ళకి యిది మరీ వింతగా వుంది.

ఆ తర్వాత అంటరానివాళ్ళ యిళ్ళల్లో మంచినీళ్ళు తాగటం. అదో ప్రహసనం లాగే జరిగింది. గొప్ప తమాషా అనిపించింది. రాముల వారి నవమి రోజు పానకం కలిపే పెద్దబాస

పెద్దె మధ్యలో వుంచారు. ఆ బానలో యింటికో చెంబు నీళ్ళు పోయ్యమన్నారు. పోయ్యకపోతే తప్పుపడ్డారని యింటికో చెంబు నీళ్ళు పోశారు. అక్కడ పాటలు పాడారు. మాటలు మాట్లాడారు. అంటరాని తనం దుర్మార్గమన్నారు. దాన్ని నిర్మూలించడానికే యిదంతా చేస్తున్నామన్నారు. బాన దగ్గర ఉపన్యాసాలు దాదాపు గంట జరిగాయి. అనక తలో గ్లాసు నీళ్ళు ఆ బానలోని ముంచుకొని తాగారు. అట్టా తాగుతూ గర్వపడ్డారు. ఒక కార్యకర్తయితే పూనకం వచ్చినట్టు ఊగిపోయాడు. “మీ చేతుల్లో యిచ్చిన ఈ నీళ్ళు తాగినా జీవితం వదిలైతే మైందన్నాడు. యింకాస్త ముందుకు పోయి నన్ను నేను కడుక్కోంటున్నాను. అక్కడ మీరు పుమ్మి వేయండి. నా నాలుకతో దాన్ని అందుకొంటాను. అట్టా మిమ్మల్ని యింతకాలం అంటరాని వాళ్ళనిగా చూసినందుకు నన్ను నేను శుద్ధి చేసుకొంటాను. మీలో కలిసిపోతాను.” అట్టా అంటే ఊగిపోతున్నాడు. ఉద్రేకంగా మాట్లాడుతున్నాడు. అంతే ఉద్రేకంగా ఆ కార్యకర్తలో ఒకరు “గాంధీగారికి జై” అన్నాడు. ఆ నినాదాన్ని అంతా అందుకొన్నారు. అంతటితో ఆ రోజు కార్యక్రమం అయిపోయింది అప్పుడు వచ్చాడు రామానుజం. లింగరెడ్డి రామానుజాన్ని అందరూ చూసేట్టు కౌగలించు కొన్నాడు. నువ్వు వుండాలిందన్నాడు. రేపు దేవాలయ ప్రవేశానికి గట్టిగా రమ్మన్నాడు. రేపు హరిజనుల శివాలయం ప్రవేశమని ప్రకటించి ఆ కార్యకర్తలు వెళ్ళిపోయారు.

ఆ రాత్రి రామానుజం యింటికి వచ్చాడు. జరిగిందంతా చెప్పాడు. దేవాలయ ప్రవేశం ప్రకటన కూడా చెప్పాడు.

“మచిలీపట్నంలో సనాతనులు గాంధీగారికి ఉత్తరం రాశారట”

“దేనిమీద”

“హరిజనుల దేవాలయం ప్రవేశం మీద”

“గాంధీ గారేమన్నారు”

“సనాతనులకు, అస్పృశ్యతా నివారణ సంఘానికి రాజీగా కాశీ రామకృష్ణమాచార్యుల పథకం ముందు కొచ్చిందని విన్నాను. దాని ప్రకారం మాలామాదిగలకు తైవ, వైష్ణవ మతాలను ఇప్పించి వారి దేవాలయంలో ప్రవేశించే అర్హత యిస్తారట”.

“మా తాత తైవభక్తుడు. మా నాన్న పేరు శివయ్య. ఎన్నెలదిన్నెలో చాలామంది శివుడి భక్తులే. పార్వతమ్మకుల దేవత. మరి యింతకాలం వీళ్ళని శివాలయంలోకి ఎందుకు రానియ్య నట్లు”

రామానుజం రూబేను మాటకు అట్టాగే చూశాడు.

“ఈ ప్రశ్న నాకూ వుంది. అసలు హరిజన అనే పదమే నాకు నచ్చదు. కుల విధానాన్ని గాంధీగారు వ్యతిరేకించ లేదు. పై పెచ్చు వర్ణాశ్రమ ధర్మాన్ని నమర్చిందాడు. అందులో పాపం లేదన్నాడు. దాన్ని అట్టాగే వుంచి అంటరానితనం పోవాలంటే ఎట్లా వీలౌతుంది”

రూబేను రామానుజం మాటకు అవునన్నట్టు తలూపాడు.

“అయిన వేదాలను ప్రమాణంగా స్వీకరిస్తాడు. ఈ మాట అయిన విజయవాడ

దుర్గాకళామందిరం లో చాలా స్పష్టంగా చెప్పాడు. హరిజనులు కూడా అగమశాస్త్ర విధులకు కట్టుబడి వున్నప్పుడే దేవాలయ ప్రవేశానికి అర్హులన్నాడు”.

“యింతకన్నా గొప్ప హాస్యం మరొకటి లేదు”

రామానుజం ఆశ్చర్యంగా చూశాడు.

“వాళ్ళన్నట్టే మాలామాదిగలు అలగా జనాలే అనుకొందాం. కాని ఆ అలగాజనానికి ఓ కళ ఉంది. సాహిత్యముంది. సంస్కృతి వుంది. అదంతా యిప్పటిదాకా ఆలయం బయటే జరిగింది. నజీవంగా జరిగింది. మా తాత గంగని ఆలయం బయటే జనం మధ్యే ఆకాశం నుంచి కిందికి దింపాడు తన పాటలో, నాట్యంలో. జీవం లేని పెనుగులాట ఆలయంలో వుంది. ప్రాణం లేనిదాని కోసం ప్రాణం వున్నదాన్ని వదులుకోమనటం ప్రజల కళని, వాళ్ళ సాహిత్యాన్ని, కలబోసుకున్న సంస్కృతిని కించపరచడమే”.

వెంటనే రామాను.జం అందుకొన్నాడు.

“శుద్ధి యజ్ఞమంటున్నారు. శుద్ధి ఎవరికి ? మనకా ? వాళ్ళకా ?” అవర్ణులు నవర్ణులు అంతా అత్య పరిశుద్ధతలోని ప్రాముఖ్యత గుర్తించా లంటారు. దాన్నే శుద్ధి యజ్ఞమంటారు. చిత్రంగా వుంది. హరిజనులు శారీరకంగా మానసికంగా పరిశుద్ధులుగా వుండాలంటారు. పరిశుద్ధతకు అగమశాస్త్ర విధుల్ని ముందుపెడతారు. అంతరంగిక పరిశుద్ధతకి “రామ నామం”, బాహ్య పరిశుద్ధతకి “స్నానం”. గొడ్డుమాంసం తినకూడదు. గోమాంసం తినకూడదు. వాటికి అలవాటుపడ్డ వాళ్ళు హిందువులు కాదు. వారికి దేవాలయంలో ప్రవేశించే అర్హత లేదు. ఎట్లా వుంది యిదంతా చెప్పండి. మీకేమనిపిస్తోంది.’

“విచిత్రం. మాలామాదిగలు క్రైస్తవులుగా మారినప్పుడు చచ్చిన గొడ్డును తినమని అంటే వాళ్ళచేత బలవంతంగా వీళ్ళే తినిపించారు. గ్రామాల్లో ఈ సంఘటనలు చాలా వున్నాయి.”

“ఇది నిజంగా హరిజనోద్ధరణ కాదు. హిందూమతాన్ని రక్షించుకోవటం. బలమైన వర్గాల్ని, వర్గాల్ని దానికి దూరంకాకుండా కాపాడుకోవటం. అక్కడ మాలామాదిగలపై ఆంక్షలే. శుద్ధి పేరుతో చట్రంలో బిగించటమే !

“ముమ్మాటికీ నిజం”

“బిర్లా ఎవరు ?”

“కరుడు గట్టిన హిందూ”

“అతను అస్పృశ్యత వ్యతిరేక సమితికి అధ్యక్షుడు. ఎట్లా వుంది ఈ విచిత్రం ?”

“డా॥ అంబేడ్కర్ వీళ్ళ మోసం చాలా స్పష్టంగానే చెప్పన్నారు. ఆయన అన్నట్లు మాలామాదిగలు మేకలుగా వున్నంతకాలం బలిపీఠం మీద నరకబడుతూనే వుంటారు. పులులుగా బతకాల్సి వుంది”.

“గాంధీ వున్నారు జాగ్రత్త !”

ఆ మాటకు ఆ యిద్దరూ నవ్వుకొన్నారు. రూతుకూ నవ్వొచ్చింది. గాంధీ పున్నారు జాగ్రత్త ! ఆ మాటే తనలో తాను అనుకుంది.

“వద్దు. మనకోసం ఈ శుద్ధి యజ్ఞాలు వద్దు. మన యిళ్ళల్లో మంచినీళ్ళు తాగి వాళ్ళదో మనల్ని వుద్ధరిస్తున్నారే ఫోజూ వద్దు. ఎవడి కులం గొప్ప వాడికుంది. నేను వాడికి అంటరానివాణ్ణి అంటే వాడు నాకు అంటరానివాడే. వీళ్ళు మనల్ని చంపుతూ పెద్దవాళ్ళవుతున్నారు. మనల్ని ఉద్ధరిస్తామంటూ గొప్ప సంస్కర్తలౌతున్నారు. అబ్బలేదు. వీళ్ళ సానుభూతి అక్కర్లేదు. సానుభూతితో బతికేకన్నా చావడమే మేలు. తొగిద్దు. అట్టా నీళ్ళు తొగిద్దు. మనకోసం పాడుబడ్డ దేవుడి గుళ్ళనీ ఉద్ధరించద్దు. వీళ్ళ సంస్కరణలో నిజాయితీవుంటే వో చిన్న పని చెయ్యమనండి. మాలాడిదిబ్బని అనుకొని బోలెడు భూమి వుంది. అది మాలామాదిగలు అక్రమిస్తారు చూస్తూ పూరుకోమనండి. చాలు. ఆ మాట గాంధీగారు మాట్లాడరు. ఈ హరిజనసేవా కార్యకర్తలూ మాట్లాడరు”.

ఆఖరిమాట దగ్గర ఆగింది చర్చ. ఆ మాటే రామానుజం పదేపదే గుర్తుచేస్తూ వెళ్ళాడు.

అతను వెళ్ళాక తన డైరీలో రూబేసు యిట్టా రాసుకొన్నాడు. రాస్తున్నంతసేపూ రూతు మాట్లాడలేదు. రాశాక చదివి వినిపించమంది.

“నా పూర్వీకులు పోగొట్టు కొన్నదాన్ని వెతుకు తున్నాను నేను

నానమ్మ చెప్పింది మీ తాత యిట్టాగే వెతికాడని. అమ్మ అంది మీ నాన్న వెతుకుతునే వెళ్ళిపోయాడని. తర్వాత నానమ్మ వెతికింది. అమ్మ వెతికింది.”

యిప్పుడు నేను వెతుకుతున్నాను. నా పూర్వీకులు పోగొట్టుకొన్నదాన్ని వెతుకుతున్నాను. నాతోపాటు నావాళ్లంతా వెతకటం మొదలెట్టారు. వెతగ్గా, వెతగ్గా, భూమంతా వెతగ్గా. ఆ అంచు నుంచి ఈ అంచు కొచ్చాక నావాళ్ళు పోగొట్టుకొన్న భూమి లెక్కతేలింది. బతుకు లెక్కతేలింది”.

ఓ పాస్టర్ డైరీలా లేదు అది.

దాన్నిండా అత్యగౌరవం తాలూకూ పదాలు - భూమి తాలూకూ అన్వేషణలు.

“రామానుజం అన్న ఆఖరిమాట విన్నావా? అది అతన్లోమరో వ్యక్తిని చూడమంటుంది. ఎందుకో రామానుజం చాలా లోతుగా అనిపిస్తున్నాడు.”

నిద్రపోతూ ఆ రోజు రూబేసు అన్న మాటలు యిప్పటికీ గుర్తొస్తాయి రూతుకు.

ఆ మాటలు అక్షరాలా నిజం.

దేవాలయ ప్రవేశం కోసం ఊరు బయట శివాలయం బాగు చేశారు. అట్టహాసంగా సేవాసంఘం కార్యకర్తలొచ్చారు. ఆలయ ప్రవేశ ఊరేగింపు మొదలెట్టారు. ఊరి పెద్దలు “రండ్రా” అని అందర్నీ పిలుస్తున్నారు. కార్యకర్తలైతే హరిజనుల ఆలయ ప్రవేశం మీద పాటలు పాడారు. ఉపన్యాసాలు యిచ్చారు. ఊరేగింపు మొదలైంది. ఊరేగింపులో రామానుజం కూడా వున్నాడు. రామానుజం వచ్చినందుకు లింగారెడ్డి అనందం వ్యక్తం చేశాడు. ఊరేగింపు ఊరి

దగ్గరగా వెళ్ళింది. అయితే ఊళ్ళోకి వెళ్ళటం లేదు. ఊరికి పక్కగా వెళ్ళింది. ఊరికి కాస్త దూరంలో శివాలయం వుంది. పాడుపడి వుంది. ఇప్పుడు బాగు చేశారు. ప్రవేశం ఆ దేవాలయంలోకే.

“అగండి”

ఊరేగింపు ఒక్క సారి అగింది. అమాట అన్న రామానుజం ఊరేగింపు ముందుకొచ్చాడు.

“ఊరేగింపు ఊళ్ళోకి వెళ్ళాలి”

అంతా బిత్తరపోయి చూశారు. మాలా మాదిగలు రామానుజంకేసి చూస్తూ వున్నారు. తెలీని ఉద్యేగం. లింగారెడ్డి ఏం మాట్లాడలేదు.

“శివాలయం ఊళ్ళో లేదు”. గ్రామ పెద్దల్లో ఒకాయన అన్నాడు !

“విష్ణాలయం వుంది. దాని పక్క రామాలయం వుంది” రామానుజం అన్నాడు.

“ప్రవేశం శివాలయంలో” సేవా సంఘ కార్యకర్త అన్నాడు. యిప్పుడూ లింగారెడ్డి మాట్లాడ లేదు.

“మేం విష్ణాలయంలోకి వెళ్ళామను కొంటున్నాం” రామానుజం గట్టిగానే అన్నాడు.

“మా కార్యక్రమంలో వుంది శివాలయం” ఈ మాటా లింగారెడ్డిది కాదు.

“మేం వెళ్ళాలనుకొంటోంది విష్ణాలయం లోకి. కాకపోతే రామాలయంలోకి”.

వాదం మొదలైంది. కార్యకర్తలు రామాను జానికి నచ్చుచెప్పబోయారు. రామానుజం వినలేదు. జనానికి కూడా రామానుజం మాటబాగుందని పించింది. జనంలో యువకులైతే రామానుజం పక్కగా నిలబడ్డారు. ఆ రాత్రి రామానుజం వాళ్ళతో మాట్లాడాడు. యువకుల్లో ఇద్దరు ముగ్గురు గట్టివాళ్ళున్నారు. వాళ్ళకు సేవాసంఘ కార్యకర్తల పనంతా అదోలా అనిపించింది. మొదట వాళ్ళ రామానుజంతో ‘యిదంతా నిజమేనా’ అంటూ మాట్లాడారు. అతర్వాత రామానుజం చాలా ముందుకే వెళ్ళాడు. ఊరేగింపు ఊళ్ళోకి మళ్ళించలేకపోతే వెనక్కి తిరగాలని నిర్ణయించు కొన్నారు. యిదంతా మాలా మాదిగ పల్లెల్లో పెద్దలకి తెలీదు. లింగారెడ్డి మాత్రం రామానుజాన్ని తక్కువగా అనుకోలేదు. అయినా మాట్లాడలేదు.

“ఏ విషయం చెప్పండి. మా ఆలయ ప్రవేశం ఊళ్ళో దేవాలయంలో జరగాలని మేం కోరుకుంటున్నాం అట్లా కాకపోతే వెనక్కి పోతాం.”

యిప్పుడు లింగారెడ్డి మాట్లాడాడు. ఊరేగింపు ఊళ్ళోకి పోవాలన్నాడు. కార్యకర్తలు ఆశ్చర్యపోయారు. కార్యకర్తల ప్రోగ్రాంలో ఊళ్ళో దేవాలయం ప్రవేశం లేదు. కాని యిప్పుడు లింగారెడ్డి ఊరేగింపు ఊళ్ళోకి పోవాలంటున్నాడు. వాళ్ళయిష్టం. వైష్ణవాలయంలోకి వెళ్ళామంటే వైష్ణవాలయం ప్రవేశం, రామాలయంలోకి అంటే రామాలయ ప్రవేశం అంటే జనాన్ని ఉద్దేశించి మాట్లాడుతున్నాడు. గ్రామస్తులైతే లింగారెడ్డి ఎందుకిట్లా మాట్లాడుతున్నాడని అతన్ని పక్కకులాగి మాట్లాడే ప్రయత్నం చేశారు. కాని లింగారెడ్డి “రామానుజం ఊరేగింపు ఊళ్ళోకి పోనీ” అని అన్నాడు.

ఊరేగింపు ఊళ్ళకే వెళ్ళింది. విష్ణులయం కాంపొండులోకి మాలామాదిగలు లింగారెడ్డి ముందునడుస్తుంటే ప్రవేశించారు. ఆలయం కాంపొండ్ విశాలంగానే వుంటుంది. సరిగ్గా ఆలయం మొదటి మెట్టు దగ్గరే అగాడు లింగారెడ్డి. కాంపొండ్ లో చెట్ల చల్లని నీడ వుంటుంది. కాంపొండ్ లోకి అడుగు పెట్టిన మాలామాదిగలకు అవాతావరణం వింతగా వుంది. అది లింగారెడ్డి గమనిస్తూనే వున్నాడు. అదేకాదు తనకేసే చూస్తున్న రామానుజాన్ని గమనిస్తున్నాడు. దయ చేసి అందరూ కూర్చోండన్నాడు లింగారెడ్డి. అంతా కూర్చోన్నారు. యిప్పుడు గాంధీగారికి జై అనమన్నాడు. అంతా జై అన్నారు.

“ప్రియమైన హరిజనులారా!” అంటూ మొదలెట్టాడు. హరిజన అనే పదం ఎంత గొప్పదో చెప్పటం మొదలెట్టాడు. అట్లా చెబుతూ రామానుజం కేసే చూశాడు. అతనికి తెలుసు అపదం రామానుజానికి నచ్చదని. అందుకే అంత పొగిడేస్తున్నాడు. రామానుజం అలోచనని కేవలం అపదం దగ్గరే బంధించేసే ప్రయత్నం చేస్తున్నాడు. ఒకరకంగా లింగారెడ్డి అనుకొన్నది సాధిస్తూనే వున్నాడు. లింగారెడ్డి ఓ తెలివైన మేధావి. మనుమల్ని వదల దగ్గర అతుక్కునేట్టు చేసే పేదరిక ఏర్పాటు చేసి అనలు విషయానికి వాళ్ళని దూరం చెయ్యగలడు. అనలు విషయం ఆలయప్రవేశం. కూర్చోన్నది కాంపొండులో. చర్చ మొదలైంది హరిజన పదం మీద. రామానుజానికి లింగారెడ్డి హరిజన పదాన్ని అట్లా పొగడటంకోపాన్ని తెప్పిస్తోంది. అపదం ఎంత మోసపూరితమో చెప్తామనే తొందరలో వున్నాడు.

“నిజానికి రామానుజానికి ఈపదం నచ్చదు. అది నాకు తెలుసు. నేను అహింసావాదినీ. సత్యం అహింసకు మూలనూత్రం. ఆ సత్యం తెలుసు కోడానికి అపదం రామానుజానికి ఎందుకు నచ్చదో మీ సమక్షంలో విచారణకుంటున్నాను.”

లింగారెడ్డి అట్లా అంటాడని రామానుజం పూహించలేదు అయితే తనని ఎట్లా లాగుతున్నాడో, ఎందుకు లాగుతున్నాడో అర్థం అవుతూనే వుంది.

“చెప్పు రామానుజం..... కాదంటే గాంధీగారి పదాన్ని వాప్సేసుకో....”

నవాల్ వినిరాడు లింగారెడ్డి. తప్పుడు. రామానుజం మాట్లాడటం మొదలెట్టాడు.

యింతలో హరజిత్ పూజారి గర్భగుడిలోంచి బయటకొచ్చాడు. జనాలలో సందడి మొదలైంది. రామానుజం అసహనంగా చూశాడు. లింగారెడ్డి ఉద్రేకం అపుకోలేనట్టుగా నటిస్తూ ‘హరతి మన దగ్గరకే వచ్చింది. హరతి కళ్ళ కడ్డుకోండి. ప్రసాదం పంచండి’ అంటే ఉద్రేకంగా అరవటం మొదలెట్టాడు. హరతి కోసం జనంలో తొక్కినలాట. ప్రసాదం పంపకం మొదలు. అంతా ఉన్నాడంగా జరుగుతోంది. కార్యక్రమం గాంధీగారికి జై అంటూనే వున్నారు. చాలా విచిత్రంగా కాంపొండ్ ప్రవేశంతోనే ఆలయ ప్రవేశం జరిగిపోయింది. అంతా బయటకొచ్చారు. గ్రామ పెద్దలు “ఎంతైనా చదువుకొన్నాడు చదువుకొన్నాడే” అని లింగారెడ్డిని మెచ్చుకొన్నారు. ఆ రాత్రి లింగారెడ్డి దగ్గరే వుండి దేవాలయ కాంపొండును, మెట్లని అవుపేడతో, పంచకంత్ పూజారుల మంత్రాల మధ్య కడిగించాడు. ఆ కార్యక్రమంలో కూడా హరిజన సేవా సంఘ కార్యకర్తలు లేకపోలేదు.

హరిజన దేవాలయ ప్రవేశం అనే సాంఘిక సేవని ఎంత అదర్శంగా చేశారో, దేవాలయ శుద్ధి కార్యక్రమాన్ని అంత పవిత్రంగా చేశారు. అనలు గాంధీగారి పద్ధతిలోనే ఆవెసులుబాటుంది. అదే లేకపోతే లింగారెడ్డి లాంటి వాళ్ళకి గాంధీగారు అంత గొప్పగా కన్పించేవాడు కాదు.

కాని లింగారెడ్డికి ఓ విషయం తెలీదు. వెంకటాద్రి అనే కుర్రాడు కృష్ణాజిల్లా నుంచి వచ్చిన కార్యకర్తల్లో వున్నాడని తెలీదు. అతను హరిజనుడని తెలీదు. అతను గుంటూరు జిల్లా హరిజన డాక్టర్ కు సన్నిహితుడని తెలీదు. రాజమహేంద్రవరం హరిజన కవి అభిమానుల్లో ఒకడని తెలీదు. ఆ విషయం కృష్ణాజిల్లా కార్యకర్తలకు తెలుసు. వాళ్ళ ప్రోగ్రాంలో శివాలయం వుంది. శివాలయ ప్రవేశమే జరిగితే ఏగడవా వుండేదికాదు. కాని అంతా తారుమారైంది. వెంకటాద్రికి దేవాలయ శుద్ధి కార్యక్రమం మింగుడు పడలేదు. అంతా మోసంగా అన్పించింది. అక్కడ వుండబుద్ధికాలేదు. పల్లెకొచ్చాడు. పల్లెలో రామానుజాన్ని కలిశాడు. రామానుజంతోపాటు వున్నకుర్రాళ్ళని కలిశాడు. అంతా చెప్పాడు. లింగారెడ్డి ఎంత మోసం చేసిందీ చెప్పాడు. రామానుజం ఆశ్చర్యపోలేదు.

“నాకు తెలుసు. మాలామాదిగల్ని హిందూ చట్రంలో బిగించే కార్యక్రమంగానే ఈ హరిజనోద్ధరణ జరుగుతోంది. 1924 గుర్తుందా మీకు?”

వెంకటాద్రి రామానుజం ప్రశ్నకు జవాబుకోసం వెతికాడు. 1924లో అంటరాని కులాల ఆలయ ప్రవేశంకోసం వైకాపా సత్కారం జరిగింది. అందులో పెరియార్ పాల్గొన్నాడు. గాంధీగారు దాన్ని హిందువుల ఆంతరంగిక విషయంగా మాట్లాడాడు. పెరియార్ కాంగ్రెస్ సనాతన వాదనాయకుల కవటత్వాన్ని ఎండగట్టాడు. అయితే దాన్ని యిప్పుడు రామానుజం ఎందుకు గుర్తు చేస్తున్నాడో వెంకటాద్రికి అర్థంకాలేదు.

“మీరు లింగారెడ్డి అట్లా చేసినందుకు ఆశ్చర్యపోతున్నారు. నేను గాంధీగారి శుద్ధియజ్ఞానికే ఆశ్చర్యపోను.”

“అంటే”

“గాంధీగారి మీద మీకున్న భ్రమలు నాకు లేవు”

ఆ రాత్రి అక్కడే వుండిపోయాడు వెంకటాద్రి. ఉదయం రూబేను వాళ్ళని కలిశాడు. యింటికి రమ్మన్నాడు. అప్పుడు గాంధీగారు రెండు రోజుల్లో బిట్ర గుంటమీదుగా ప్రయాణం చేస్తాడని వెంకటాద్రి చెప్పాడు. రూబేనుకు గాంధీగార్ని చూడాలనే వుంది. రూతుకూ అట్లాగే అన్పించింది.

ఎన్నెలదిన్నె నుంచి తెల్లారుజామున బయల్దే రారు. గాంధీగారిని కలిసి జరిగింది చెప్తానన్నాడు వెంకటాద్రి. నీకు భ్రమలు చాలా ఎక్కువన్నాడు రామానుజం. దారంతా మాట్లాడుతూనే నడుస్తున్నారు. రూతు మౌనంగా వింటోంది.

“బ్రిటిష్ పాలన కుల వ్యవస్థకి కొత్త ఊపిరి పోస్తోందనిపిస్తోంది.”

రామానుజం అమాట అని రూబేను కేసి చూశాడు.

“చెప్పండి. క్రైస్తవుణ్ణి మీరు చెప్పదల్చుకొన్నది మానుకోవద్దు. మొదట నేను అంటరాని వాణ్ణి.”

“వీళ్ళు కులవ్యవస్థని న్యాయవ్యవస్థలో చొప్పించారు.”

“నేనైతే కులవ్యవస్థకి వీళ్ళు న్యాయప్రతిపత్తి యిచ్చి గౌరవించారని కూడా అంటాను.”

“చాలా నూటిగా చెప్పారు. ఈ ఇంగ్లీష్ న్యాయ మూర్ఖులకి నలహాదారులు బ్రాహ్మణపండితులు. వాళ్ళు సహజంగా ఏది కోరుకొంటారు? గమనించారో లేదో ఇంగ్లీషుతో పాటు సంస్కృత అధ్యయనం పెరుగుతోంది. సంస్కృత గ్రంథాల అనువాదం పెరుగుతోంది”.

“వెంకటాద్రి మాట్లాడటం లేదు”

“అతని మనసు గాంధీగారి నుండి బయటపడలేదు.”

వెంకటాద్రి మౌనంగానే నడుస్తున్నాడు. అతని బుర్రలోంచి ఆరాత్రి సంఘటన యింకా తొలగిపోలేదు. యంతకాలం అంటరాని వాళ్ళకి హరిజన సేవాసంఘం ఏదో వొరగబెట్టుందని అనుకొన్నాడు. ఆ అనుకోవడమే తనని యింటికి దూరం చేసింది. కాని అంతా అయోమయంగా వుంది. నిజాయితీలోపించినట్టుంది. వెంటనే వెళ్ళిపోయి గుంటూరు జిల్లా డాక్టర్స్, రాజమహేంద్రవరం కవినో కలీస్తే బాగుండుననుకొన్నాడు. గాంధీగారిని కలవటం వీలుపడకపోతే అదే చెయ్యాలి. అంత దాకా మనసు శాంతంగా వుండేలా లేదు. రామానుజం, రూబేను మాత్రం వాళ్ళ మాటల్లో వాళ్ళు వుండిపోయారు.

“సత్యశోధక సమాజ్ ‘తమాషా’ బృందాల గూర్చి మీకు తెలుసుగా”.

“షెట్ జీల పైన భాట్ జీల పైన పూలే తిరుగుబాటు చాలా శక్తివంతమైంది”.

“తమిళనాడులో అత్యగ్రహారం ఉద్యమం చిన్నారుగా అది సోషలిజాన్ని సమర్థిస్తోంది. అదో కొత్త పరిణామం”.

“బహుషా పెరియార్ రష్యా పర్యటన ప్రభావం కావచ్చు”

“సోవియట్ రష్యా ప్రభావం ఈదేశం మేధవుల మీద బాగానే పడుతోన్నట్టుంది.”

వాళ్ళ మాటల్లో కమ్యూనిజం అనే పదం వినిపించింది.

అట్లా మాట్లాడుతూనే నడుస్తున్నారు. బ్రాహ్మణ వ్యతిరేక ఉద్యమాల చర్చ ఎక్కువగా సాగింది.

రూబేను రూతుకు అశ్రురంగా అనిపిస్తున్నాడు. నేను మొదట అంటరానివాణ్ణి అని అన్నప్పుడు తాను ఏ విషయం ఎక్కువ తీవ్రంగా అలోచిస్తున్నాడో అర్థమౌతునే వుంది. తిరిగేది దొరలమధ్య. తాను వుండే చర్చిలో దొరలు. తిరిగే హాస్పిటల్లో దొరలు. కాని అంగ్లేయపాలన మీద అతని అభిప్రాయాలే వేరు. క్లై దొరమీద తప్ప తక్కిన వాళ్ళమీద రూబేనుకు గొప్పభావం లేదు. ప్రభుత్వ కార్యాలయాల్లో, కోర్టుల్లో, ఆస్పత్రుల్లో బ్రాహ్మణుల అధిక్యతని రూబేను సహించలేక

పోతున్నాడు. తన తండ్రి సీమోను భయాలే రూబేనును వెన్నాడు తున్నాయేమోననిపించేది. మతం మార్చుకొన్న అగ్రకులాలంటే మరి ద్వేషించేవాడు. “వాడు క్రీస్తుకోసం రాలేదు. పెత్తనం చెయ్యటాని కొచ్చాడు.” అని అనేవాడు. మిషన్ స్కూళ్ళలో ఒకదానికి రెడ్డిని ప్రధాన ఉపాధ్యాయుడుగా పెట్టినప్పుడు “ఏంమాల క్రీష్టియన్ దొరకలేదా వీళ్ళకి, మాదిగ క్రీష్టియన్ కనిపించలేదా వీళ్ళకి, రెడ్డి క్రీష్టియన్ కావాల్సి వచ్చాడా” అంటూ ఎగిరిపడ్డాడు. అమాట చాలా చోట్ల అన్నాడు. అట్లా అన్నందుకు మిషన్ పెద్దలు రూబేనును కలిసి అట్లా అనొద్దన్నారు. రూబేన్ వొప్పుకోలేదు. అట్లాగే అంటానన్నాడు.

“అతను క్రీష్టియన్”

“కాదు రెడ్డి”

మిషన్లో పెద్దలు యిక మాట్లాడటం అనవసరమనుకొన్నారు. ఒక్కోసారి కులంకోసం తన పాస్టరీపనినే వదులుకుంటాననే లావుండేవాడు రూబేను. బిట్రగుంట స్టేషన్కు చేరేప్పటికే తెల్లవారింది. జనం గాంధీగారి రైలుకోసం ఎదురు చూస్తున్నారు. ఆయన కలకత్తా మెయిల్లో వస్తాడన్నారు. ఆయనకు స్వగతం చెప్పేందుకు పెద్దలు ముందున్నారు. వాళ్ళలో లింగారెడ్డిని గమనించాడు వెంకటాద్రి. కోపంతో ఊగిపోయాడు.

“నెల్లూరురెడ్లకు వీడి అసలు రూపం బైట పెట్టాను” వెంకటాద్రి ముందుకు పోబోయాడు.

“వాళ్ళూ రెడ్లే. ఆవిషయం మర్చిపోకు” రామానుజం అమాట సూటిగా అన్నాడు. వెంకటాద్రి అగాడు. యింతలో కలకత్తా మెయిల్ స్టేషన్కు రావటం, జనం” గాంధీగారికి జై’ అంటో తోసుకోవటం జరిగిపోయింది. దూరంగా వుండే అతతంగ మంతా చూసింది రూకు. రామానుజం మాటతో వెంకటాద్రి ఆగిపోయాడు. గాంధీగారు కారులో కావలి వెళ్తున్నట్టు చెప్పుకొన్నారు.

అరోజు డిశంబరు 30. కొత్త సంవత్సరాది. ఒంగోలు చేరాలన్నాడు రూబేను. ఎన్నెలదిన్ని వెళ్ళకుండా ఒంగోలు బయల్దేరారు. వెంకటాద్రి ఒంగోలు దాకా తోడుగా వచ్చాడు. ఉండమన్నా ఉండలేదు. గుంటూరు జిల్లా డాక్టరీని కలవాలంటూ వెళ్ళాడు. మళ్ళీ కలుస్తానంటూ రామానుజం ఎన్నెలదిన్ని దారి పట్టాడు. మళ్ళీ ఎండల్లో ఎన్నెలదిన్నె వెళ్ళినప్పుడు రామానుజం అక్కడ లేడు. అట్లా విడిపోయినవాడు యిప్పుడు కలిశాడు. యిట్లా కలిశాడు.

“అతర్యత అక్కడ వుండబుద్ధికాలేదు. ట్రైనింగ్ స్కూల్లో చేరాను. ట్రైనింగ్ అయ్యాక ఎయిడెడ్ స్కూల్లో టీచర్గా చేరాను. ఒక స్కూలుకాదు. దాదాపు పది స్కూళ్ళు మారాను.”

“ఎందుకు”

“జవాబు దొరకదు కాని నేను వొక్కడిగా వుండలేక పోతున్నాను. ఎన్నెలదిన్నిలో వుండలేక పోయినట్టు. ఏదో ఒక సన్నివేశం ఎదో ఒక సందర్భం...”

రామానుజం చెప్పుకుపోతున్నాడు.

“అగష్టు 15, 1947 మీరెక్కడున్నారు”

“ఒంగోలులో”

“కాని మీరు నాకు గుర్తించారు. మీకు తెలిసిందో లేదో నాకు తెలీదు. కాని మిమ్మల్ని కలిస్తే చెప్తామనుకొన్నాను. ఇది విన్నారా అంటే చెప్తామనుకొన్నాను.”

రూబేను అతన్నే చూస్తున్నాడు. అదే ఉద్యేగం. లేకపోతే కాస్త వయసు పైబడ్డ ఉద్యేగం “ఏమిటని అడగరేం”

“చెప్పండి”

“పెరియార్ అగష్టు 15 సంతాప దినంగా పాటించమని పిలుపిచ్చాడు. నాకైతే అనందమైంది. అతను బ్రాహ్మణ రాజ్యాన్నుంచి స్వాతంత్ర్యం కోరాడు. నిజంచెబుకున్నాను. నల్లజండా ఎగరవేద్దామనుకొన్నాను. నేను వుండేయింట్లో పొంతకుండ పక్కన మసిగుడ్డవుంటే పుల్లతో ఎత్తి పట్టి బజారులో నిలబడ్డాను. అంతే అపూరికాంగ్రిస్ వాళ్ళతో గొడవొచ్చింది. అపూరు మారలేదు. యిప్పుడు నేనుంది వదో స్కూలు. యిది నా జీవితంతో ముడిపడి పోయింది. జీవితం రాటు తేలింది.”

అవును. రామానుజం అన్నట్టు జీవితం రాటుతేలింది. ఏ జీవితం అది. ఎందుకు రాటు తేలింది అది. ఎట్లా రాటు తేలింది అది. ఆ రోజంతా ఇదే. ఎది చెప్పాడు రామానుజం. ఎందుకట్లా పడే పడే. కేవలం దోసెడు నీళ్ళకోసం. జానెడు పొట్టకోసం. ఎంత సుదీర్ఘ ప్రయాణం ఇది.

ఒక తెగ వ్యవస్థ శిథిలమైన వేళ -

అదనపు ఉత్పత్తి వ్యవసాయపరమైన తొలి సంధ్యలో

ఒక విభజనగా శ్రమ మారిపోయినప్పుడు

బూమి సొంత అన్నిగా మారుతోన్నప్పుడు

రూబేనూ !

నీ పూర్వికుడు ఎట్లా అరచాడు

రామానుజం, ఆ అరుపుని నువ్వయితే ఎట్లా గుర్తిస్తావు. ఎక్కడ వెతకాలి ఆ అరుపు. పూజారుల్లో, వర్తకుల్లో, గహపతుల్లో, బానిసల్లో, ఖాద్రుల్లో అంతకన్నా తక్కువలో అతి తక్కువలో ఎక్కడ వెతకాలి ఆ అరుపుని

రాజ్యాలు పుట్టినప్పుడు. రాజ్యాలు ధ్వంసమైనప్పుడు. సామ్రాజ్యం విస్తరించినప్పుడు. సామ్రాజ్యాలు చిన్నాభిన్నమైనప్పుడు.

నాగరికత నట్టింట నాట్యంచేసినపుడు

శిథిలాల్లో శిథిలమై చరిత్రకారుల తవ్వకాలుగా మారినపుడు.

ఇనుప నాగలి. యజ్ఞం. మనవు. మాయ. కుషానులు, శాక్యలు, మౌర్యులు, గుప్తులు, చీకటి యుగాలు. స్వర్ణయుగాలు....

ఎంత చరిత్ర నడిచింది ఈదేశం గడ్డమీద

ఏ మలుపులో వెతకాలి ఆ అరుపు. ఆ రాటుదేలిన అరుపు.

చతుర్వర్ణ పడగనీడలో మలినమైన పనులన్నీ మాలా మాదిగలకి పంచి యిచ్చిన క్రూరమైన దయ ఏ వేదంలోది, ఏ శాస్త్రంలోది, ఏ ఉపస్సును మింగిన తమస్సులోది...

మహామదీల దండయాత్రలు, మొగ లాయాల సామ్రాజ్యాలు, చచ్చుకొచ్చిన అంగ్ల వ్యాపారులు. స్థిరపడ్డ అంగ్ల సామ్రాజ్యం. ఆగష్టు 15, 1947.....

అతర్వాత మార్పుకు గురైన ఈదేశంపల్లెజీవితం.....భూమిపైన కీజించిన బ్రాహ్మణ ఆధిపత్యం..... పేరుగా మిగిలిపోతున్న రాజుల వంశచరిత్ర..... భూమిపైన స్థిరమైన కాలుమోపిన రెడ్లు, -- కమ్మలు, పాటిదార్లు, లింగాయతులు, వెల్లాటులు..... పెత్తనాల్లో మార్పు..... కీలకమైన ప్రభుత్వ శాఖల్లో బ్రాహ్మణులు.... ఉన్నతమైన న్యాయ వ్యవస్థలో పాలకవర్గాలలో బ్రాహ్మణులు, క్షత్రియులు, రెడ్లు, కమ్మలు. వాళ్ళ కొట్లాటగా మారిన రాజకీయాలు. ఎట్లా వినిపిస్తోంది. అప్పుడు మొదలైన కేక. యింకా అట్లాగే ఎందుకు వినిపిస్తోంది.

ఎన్ని దశలు చూసింది దేశం

ఎంత మారింది దేశం.....

యిక్కడ, యిప్పుడు, ఎట్లా వినిపిస్తోంది. ఎందుకింకా అట్లాగే వినిపిస్తోంది.... రూతుకు అన్నీ ప్రశ్నలే. అంతా జవాబుల కోసం వెతుకులాటే.

కేవలం గుక్కెడునీళ్ళ కోసం. ఎది చెపుతోంది ఆవలపాడు కథ రామానుజాన్ని, యిమ్మాను యేల్ని కలుపుకొన్న ఆవూరి మాలపల్లికథ..... మాలాళ్ళ కథ.

రామానుజం దృశ్యాన్ని కళ్ళముందు వుంచినట్టు చెప్పాడు, ఆరుబయట చుక్కలు కాస్తున్నప్పుడు. రూబేను వింటున్నాడు. రూతు వింటోంది. ఎప్పుడు వచ్చారో తెలీదు కొత్త దంపతులు యిమ్మానుయేలు మేరీ సువార్త వింటున్నారు. మధ్యలో మేరీ సువార్త టీ తెచ్చింది. పెళ్ళికూతురు కొత్తెంకాదు. ఈ యింట్లో ఏ వస్తువు ఎక్కడుందో ఆ పిల్లకు బాగా తెలుసు.

మామయ్యకు చక్కర తగ్గించేవా అని అంది. మేరీ సువార్త నవ్వి పూరుకొంది. యింకా సువ్యకాస్త నోరుమూసుకోమని అ నవ్వుకథం.

అన్నీ తెలుసు. తానేంటో, రూబేనేంటో, యిమ్మానుయేలు ఏంటో అన్ని తెలుసు.....

అన్నీ తెలిసే ఈయింటికొచ్చింది

అన్నీ తెలిసే.....

వద్దు జ్ఞాపకం అక్కడి దాకా వద్దు. నా ప్రియుడా ! నాదేవుడా ! నా జ్ఞాపకం రామానుజం దగ్గరే అగనీ.

అక్కడే రామానుజం దగ్గరే అక్కడే అగిపోనీ....

రూతు అట్లా అనుకొంటుంది. బిడ్డ జ్ఞాపకం తట్టుకోలేదు. రామానుజం దగ్గరే, జ్ఞాపకం అగిపోవాలనుకొంటుంది. అట్లా అగుతుందో లేదో తెలీదు. కాని ఆవలపాడు మాత్రం ముందు నిలుస్తోంది.

వందిళ్ళుమాలపల్లి ఆవలపాడులో వుంది. ఊరు మూడొందల కడప. వందిళ్ళురెడ్డు. వందిళ్ళు కమ్మలు. మిగిలినవి మిగిలిన కులాలు.

విచిత్రం. అక్కడ మాలపల్లె దూరంగా లేదు. మాలపల్లికి వూరికి మధ్య పెద్దబాట మాత్రమే వుంది. ఆబాటలో జొన్నసాపుబారుకట్టినబండికేలిగ్గపోవచ్చు. ఊరిమధ్య చెరువుంది. చెరువుచుట్టూ యిళ్ళు. చెరువుగట్టునే శివుడిగుడి, విష్ణువుగుడి, జాలమ్మగుడి, యింకాబోలెడు అమ్మల గూళ్ళు లాంటి గుళ్ళు.

చెరువు నిండా నీళ్ళు. పల్లెనానుకొనే వుంది చెరువు. కాని ఆ చెరువులో నీళ్ళు మాలాళ్ళు దిగి ముంచుకోరాదు. చెరువు గట్టుకు దూరంగా బుంగలతో నిల్చుంటారు. అగ్రకులాలవాళ్ళు చెర్లొదిగినప్పుడు నీళ్ళు పోపించుకొంటారు. పనికట్టుకొని ఎవ్వరూ మాలామదిగి నీళ్ళు పోయ్యరు. 1947కు ముందూ అంతే. 47కు తర్వాతా అంతే. అన్ని వూళ్ళలాగే. అక్కడా అంతే. అన్నింటికన్నా ఘోరం అక్కడ బావి తవ్వితే మంచినీళ్ళు పడవు. అందువల్ల నీళ్ళకు మరో మార్గం లేదు. వాడకం నీళ్ళకి వూరుకు మూడు దిక్కులా వున్న ఏట్లోంచి నీళ్ళు తెచ్చుకొంటారు. ఏరు దూరంలో వుంది.

గ్రామ పెత్తందార్లు వూహించని పరిణామం అవూళ్ళో జరిగింది. 47కు ముందే కమ్యూనిష్టులు ఆవూళ్ళో అడుగు పెట్టారు. ఏది ఎట్లా జరిగిందో తెలిదు. మాలపల్లికి జిల్లాస్థాయి నాయకులు, రాష్ట్రస్థాయి నాయకులు వచ్చి పోయ్యేవాళ్ళు. పార్టీ మీద నిషేధం పెట్టినప్పుడు ఆ పల్లె అగ్రనాయకులకు అశ్రయంగా వుండేది. పార్టీ మాలపల్లెలోనే కాదు చాకలి పాలెంలో కూడా వుండేది. రెడ్లలో సన్నకారు రైతుల్లో కూడా వుండేది. రామిరెడ్డి అగ్రామం పార్టీ ముఖ్యల్లో ఒకడు.

రూతుకు కమ్యూనిస్టు పదం ఎప్పుడూ దూరంగా లేదు. దగ్గర వదలాలా వుంటుంది. కమ్యూనిష్టుల్ని చూసింది. మాటాడింది.

రష్యామాట తెలుసు. చైనామాట వింటోంది. తాను వినటమేకాదు ఆవలపాడు మాలపల్లి కూడా అవి వింటోందని రామానుజం మాటల్లో అర్థమైంది. ఆవలపాడు మాలపల్లి ఏ ఆశలో కమ్యూనిస్టుల్ని తనలో దాచుకొంటోందో. అర్థం కావటానికి ఆమెకి ప్రత్యేకమైన ఆలోచన అఖ్ఖరలేదు. తాను వుట్టింది హనుమకొండలో. తెలంగాణా పరిస్థితులతో తనకు పరిచయం వుంది. చాకలి అయిలమ్మకొలుభూమి కథ తనకి తెలుసు. వినునూరు దేశముఖ్ తన గూండాలతో ప్రజల ఊరేగింపుపై కాల్పులు జరపటం, దొడ్డి కొమరయ్య మరణించటం, వేలాదిగా ప్రజలు ఆయన భౌతికకాయానికి అంత్యక్రియలు జరపటం తనకి తెలియందికాదు. ఆ సంఘటనకి

తాను ప్రత్యక్షసాక్షి కాకపోయినా చాలా దగ్గరగానేవిన్నది. అనేక గ్రామాల్లో ప్రజలు దొరలకు వ్యతిరేకంగా పోరాటం చేస్తున్న విషయం తనకు తెలియందికాదు. అప్పుడు తాను అప్రాంతంలో లేకపోయినా అమ్మవచ్చినప్పుడు అవన్నీ చెబుతూనే వుంది. అక్కడి దొరల పెత్తనం ఎంత దారుణమైందో తనకు తెలుసు కాబట్టి తన మనస్సులో అట్లా ప్రజలు తిరగబడటం మంచిదిగానే అనిపించేది. ఆ తిరుగుబాటు ఆశ్చర్యమనిపించలేదు.

ఆశ్చర్యమనిపించింది తెలంగాణాలో కొమరయ్య మరణాన్ని గుర్తు చేసుకొంటోకొస్తూ అవలపాడులో సభజరగటం. అదే అద్భుతంగా అనిపించింది. రామానుజం ఆరోజు ఆ విషయం చెప్తున్నప్పుడు తెలిసి ఉద్యోగం అనుభవించింది.

“మాలపల్లి మధ్యలో సభజరిగింది. సభలో రామిరెడ్డి మాట్లాడాడు. జనంలో మాలపల్లి అడా, మగా వున్నారు. చాకలి పాలెం నుండి అట్లాగే వచ్చారు. సభ జరుగుతున్నంతసేపూ చెరువుకట్ట మీద పదిపది హేసుమందియువకులు కూర్చున్నారు. ఊరు ఎక్కువ భాగం కాంగ్రెస్ వాళ్ళు. కమ్యూనిష్టుల పై నిషేధం వుంది. అప్పటికీ పల్లెలో యిద్దరు ముఖ్యమైన నాయకులున్నారు. సభ చాలా రహస్యంగానే జరిగిందనొచ్చు. చాకలి పాలెం నుంచి దీపాలు పెట్టకముందే ఒక్కొక్కరే మాలపల్లి చేరారు. ఆ తర్వాతైతే కష్టం. మాలపల్లి ఈ వైపుంటే చాకలి పాలెం ఆవైపువుంది. మధ్య కమ్మవాళ్ళ యిళ్ళు. రెడ్ల యిళ్ళు.”

“పల్లెలో సభకి రామిరెడ్డి తాలూకా రెడ్లు వచ్చారా?”

“వచ్చారు. ముఖ్యమైన మనుషులకి రాత్రి భోజనాలు అక్కడే జరిగాయి. సభ జరిగిన చోటే కూర్చున్నారు.”

“అంతా కలిసే కూర్చున్నారురా?”

“కలిసే కూర్చున్నారు. భోజనాలు అయ్యాక ఊరి చెల్లో మాలాళ్ళు నీళ్ళు ముంచటం. చర్చకొచ్చింది”.

రూజేనుకు యిష్టమైన అంశం. మరోసారి బీకావాలి రూతూ అన్నాడు. టీ కలవటానికి రూతులేవబోయింది. యిమ్మానుయేలు తను పెద్దానన్నాడు. మేరీసువార్త యిమ్మానుయేలుతో వెళ్ళింది.

అకాశమంతా చుక్కల పందిరి. రామానుజం చేతిలో చెయి కలిపాడు రూజేను.

“నువ్వుకొత్త ఆశ చెబుతున్నావు రామానుజం. యిప్పుడు నా కళ్లముందు ఎన్నెలదిన్ని అర్థరాత్రి నీటిదొంగలు నిలుస్తున్నారు.” అమాటలంటో రూజేను చాలా ఉద్యోగానికి గురవుతున్నాడు. అవలపాడు మాలలు ప్రత్యక్షంగా, అందరూ చూసేప్పుడు, రెడ్లు చూసేప్పుడు, కమ్మలు చూసేప్పుడు, బ్రాహ్మణులు చూసేప్పుడు, శివుడు చూసేప్పుడు, జాలమ్మ తల్లి చూసేప్పుడు ఊరి చెరువులో దిగబోతున్నారు. ఆ దృశ్యమే రూజేను కళ్లముందు తాను వూహించుకొన్న పరిధిలో మెదిలాడుతోంది. నిజానికి అవలపాడులో ఏం జరిగింది రామానుజం చెప్పకముందే విన్నారు. కాని అందులో భాగం రామానుజం. అతను చెబుతుంటే అసక్తిగా వుంది. కళ్లముందు

చూస్తున్నట్టు వుంది.

చుక్కల పందిరి చెల్లాచెదరెతోంది. వానకు ముందు గాలి వాసన వస్తోంది. పగలంతా విపరీతమైన ఎండ అందుకే అనిపించింది.

జాముకోడి కూసింది. టీ తెచ్చారు యిమ్మానుయేలు మేరీలు. టీ తాగాక రామానుజం చెప్పటం మొదలెట్టాడు.

చెర్ల నీళ్లు ముంచటం రోజుకోసం చాలా నెలలు ఎదురు చూడాల్సి వచ్చింది. నెలలు అనేకన్నా దాదాపు ఓ సంవత్సరం అని అనొచ్చు. కాని ఆ సంవత్సర కాలం వుట్టినే పోలేదు. అనేక చెదురుమదురు సంఘటనలు. సంఘటనలు చెదురుమదురుగా జరిగినా మాలపల్లెలో గొప్ప ఆత్మస్థయిర్యాన్ని అవి పెంచుతూనే వచ్చాయి. పల్లెలో కుర్రాళ్లు కొత్త విషయాలు తెలుసుకోవటం మొదలెట్టారు. చదవటం, రాయటం నేర్చుకొన్నారు. ప్రతిరోజూ వసులనుండి వచ్చాక, రాత్రి కూళ్లు తిని పల్లెమధ్యకు చేరేవాళ్లు. వెన్నెల రోజులైతే గొప్ప నందడిగా వుండేది. కోలాటం అడేవాళ్లు. కొత్త పాటలు నేర్చుకొన్నారు.

“చింతల్ల చెలరేగే, చింతల్ల చెలరేగే
వాసాలకేమొచ్చె, మోసమోయే రాజా
క్రీడలోనే చిన్నదాన్ని
నేచిన్నదాన్ని మోసపోయి రాజా
క్రీడలోనే చిన్నదాన్ని”

ఆ పాట పదాలు మారాయి. అర్థాలు మారాయి.

“చింతల్ల మనకేల, చింతల్ల మనకేల
నుత్తికొడవలి వచ్చే, సాగవోయి కూలి”

అంటూ సాగేది. జతలు కట్టి అడేవాళ్లు. అంతా కొత్తపాట. నాల్గ పాటలు మారాయి. కోతల పాటలు మారాయి. అంతా కొత్త. ఊరిపెత్తందార్లకు అంతా వింతగా వుంది. పల్లెలో ఏదో మార్పు జరుగుతోంది. పల్లెకి కొత్త వ్యక్తులు వస్తున్నారు. ఎప్పుడూ జరగని సంగతులూ మొదలయ్యాయి.

పెద నరసిమ్మజొన్న సాపుకోసం నాయుడు యాలాంకేసి వెళ్లాడు. నాయుడు నరసిమ్మ కేసి ఎగాదిగా చూశాడు. “ఎవుర్రా పల్లెకిచ్చే కొత్త మనుసులు” అని నిలదీశాడు. అనుకోని ప్రశ్న. నరసిమ్మ మాట్లాడలేదు. “కమ్మిట్టోల్లా” నాయుడు అన్నాడు. నరసిమ్మ మాట్లాడలేదు. “మాటాడవేంది రా గాడిద కొడకా” అన్నాడు. అప్పటికీ నరసిమ్మ మాట్లాడలా. “మాటాడతావా తన్నమంటావా” అని నాయుడు కట్టు మడితాడు విప్పాడు. తాడు బలంగా తిప్పి నరసిమ్మ వీపుమీద మోదబొయ్యాడు. నరసిమ్మ తాడు పట్టుకొన్నాడు. పట్టుకొన్న వూపుకు నాయుడు వయసులో పెద్దాడు ముందుకు పడ్డాడు. పక్క యాలం రోశయ్య నాయుడు చూశాడు. గావుకేక పెట్టి కట్టుమడికియ్యి పీక్కిని నరసిమ్మ కేసి పరుగు తీశాడు. ఊహించని పరిణామం. నరసింహం

పరుగుతీశాడు. నాలుగువైపులయాలాలు. యాలాల్లో చోడుర్లు చుట్టూ మూగారు. ఏంజరిగిందీ ఎవ్వరూ అడగలా. నాయుడు నరిసిమ్మని తరమటమే చూశారు. తప్పంతా నరిసిమ్మదే. నరిసిమ్మ మధ్యలో చిక్కుకపోయాడు. ప్రాణం మాత్రం మిగిలుంది. ఎట్లా కొట్టారో చొదలైతే తెలీదు. ఎట్లా బతికాడో నరిసిమ్మానికే తెలీదు.

ఆ రాత్రి పల్లె నిద్రపోలేదు. కుర్రాళ్ల నెత్తురు వుడుకుతోంది. పెద్దల గుండెల్లో ఆందోళన. ఏదో చెయ్యాలోనే ఆరాటం. ఏది చెయ్యాలో అర్థంకాని పరిస్థితి. గతంలో అయితే ఏది జరిగినా భయంతో వణికేవాళ్లు. తప్పు తమమీదే వేసుకొని చొదలైని, రెడ్లని, బతిమిలాడేవాళ్లు. కాని యిప్పుడు అట్లా అనుకోవడం లేదు. పెద్దమాల ఊళ్లో కెళ్లెస్తానన్నాడు. కుర్రాళ్లు వద్దన్నారు. గతంలో నైతే అట్లాంటి సంఘటన జరిగితే పెద్దమాల ఊళ్లో పెద్దల్ని కలిసేవాడు. మా వాళ్లు తప్పు చేస్తే కొట్టారుగా అంతటితో తప్పుకాయమని బతిమిలాడేవాడు. అట్లా బతిమిలాడటానికి వెళ్లిన పెద్దని కూడా తిట్టిన సందర్భాలు, తన్నిన సందర్భాలు వున్నాయి. పరిస్థితి యిప్పుడు అట్లా లేదు. ఏదో ఒకటి చెయ్యాలి. ఏది చెయ్యాలి. అదే అర్థం కావటం లేదు.

బయట నుంచి వచ్చిన పార్టీ మనుషులు ఆ రోజే పక్కూరు వెళ్లారు. వాళ్లతోపాటు రామానుజం కూడా వెళ్లాడు. పని పూర్తి చేసుకొని అక్కడ అర్థరాత్రి బయల్దేరారు. అరగంట ప్రయాణం వుంటుంది. మనిషి కన్న మూరెడు ఎత్తున జోన్నచేలు. చేలమధ్య బాట. మంచు వాలటం అప్పుడే మొదలైంది. జొన్న కర్రలు వంటికి తగులుతుంటే వళ్ళంతా తడిసిపోతోంది. అట్లా తడుస్తూనే రామానుజం ఆయిద్దరు పార్టీ మనుషులు నడుస్తున్నారు. నడుస్తుంటే ఎడమవైపు చేలో అలజడి వినిపించింది. అక్కడే ఆగారు. జొన్న కర్రపీకుతున్న శబ్దం వినిపించింది. రామానుజం ముందుకు పోబోయాడు. పార్టీ మనిషి అతన్ని ఆపాడు. కాస్త పరిశీలనగా చూస్తూ నిలబడ్డారు. చాలా వేగంగా జొన్న కర్ర పీకుతున్న సందడి. చేసు కంకితో వుంది. ఎందుకోగాని పార్టీ మనిషికి అనుకోని ఆలోచన వచ్చింది. రామానుజాన్ని రెండో మనిషిని అక్కడే వుండమన్నాడు. జొన్న కర్రల్ని శబ్దం రాకుండా పక్కకు లాక్కొంటూ ముందుకు పోయాడు. వెళ్లి పదినిముషాలు దాటింది. ఎంతకీ రాదు. రామానుజంలో ఆందోళన. రెండో మనిషి ఆలోచిస్తూ మొదటి మనిషి వెళ్లినవైపు చూస్తున్నాడు. వెళ్లిన మనిషి నింపాదిగా వచ్చాడు. వచ్చాక తనతో రమ్మన్నాడు. ఏమైంది చెప్పమంటే చెప్పలేదు. వచ్చి చూడండన్నాడు. పది అడుగులు వేశారో లేదో చేసు మధ్యలో గుండ్రటి మైదానం కనిపించింది. పది పది హేనుమంది పడిలో పల జొన్న కర్రలు పీకుతున్నారు. బైటకీ చేసు బాగానే కనిపిస్తోంది. లోపల గుండ్రంగా గీతగీసినట్టు పీకుతున్నారు. దాదాపు ఆరికరా నేల. పంటంతా నేలమట్టమైంది. వీళ్లను చూసి పీకటం అపి దగ్గర కొచ్చారు.

మాలపల్లి మనుషులు. మాలాళ్లు. అంతా కుర్రాళ్లు. వాళ్లల్లోని సుబరాయుడు అన్నాడు.

“వాడ్ని అట్లా యిట్లా కొట్టా. మొద్దోడు. బతికేడు. ఏది సెయ్యాలో పాలుపోలా. పెద్దల్ని నిద్రపోనిచ్చి నాయుడి సేను పీకలను కొన్నాం.”

ప్రశాంతంగానే చెప్పాడు. ఆ తర్వాత అంతా కలిసి చుట్టూతా పదికర్రల బారు వదిలి.

పీకారు. బయటకు చూస్తే చేనుకు ఏమీ జరగనట్లు అనిస్తుంది. లోపలి కొస్తే అనలు విషయం బయటపడుతుంది.

“తప్పయిందా”

దాల్చిన నుబరాయుడు అన్నాడు.

“లేదు”

పార్టీమనిషి అన్నాడు.

“తెల్లారి చూసి నా కొడుకు గుండాగి నత్తాడు”

నుబరాయుడే అన్నాడు.

“పీకేప్పుడు శబ్దం రాకుండా వుండేలా చూడాలి.

పార్టీ మనిషి అన్నాడు. ఆ మాటకు రామానుజం అశ్చర్యంగా చూశాడు.

“పల్లెకెళ్లక ఆలోచిద్దాం. తొందరగా పీకటం, శబ్దం లేకుండా వుండేలా చూసుకోవడం.

ఆలోచించాల్సి వుంది.”

నీన నుబరాయుడు ఆ మాటలు వింటూ నడుస్తున్నాడు. అతని వెనకవడ్డాలుగుమంది కుర్రాళ్లు.

నీన నుబరాయుడికి తండ్రి లేడు. తల్లి వుంది. ఎప్పుడు కనపడ్డా “పెళ్ళిడికి పెళ్ళి సెయ్యాల పంతులా” అని అంటుంది. ఈ ముక్కు బేనర వచ్చేదానికిత్తా పంతులా అంటే ముక్కు బేనర చరిత్ర ముందేస్తుంది. అది యిత్రడి ముక్కు బేనర. పెళ్ళయిన కొత్తలో వాళ్ళత్త ఆమె ముక్కుకున్న ముక్కు బేనరతీసి ఈమె ముక్కుకు పెట్టింది. నచ్చేలోపు రాళ్ళకమ్మ సేయిత్తనే కోడలా అని కూడా అంది. అత్త నచ్చింది. రాళ్ళకమ్మ చేయించలా. “అయితే ఏ మాటకా మాట చెప్పుకోవాల పంతులా” అంటే అత్త రేపు చస్తుందనగా ఈ రోజు బొడ్డున అయిదు బేడలు డబ్బుల్ని తీసి తన పైటకొంగుకు కట్టి వాడికి చెప్పిద్దే బిడ్డా అని అంది. ఆ మాట చెప్పి కళ్ళంట నీళ్లు పెట్టుకొంటుంది. ఆ ఏడ్పు అగడు. అట్లాంటి మరాజా వుట్టదు. పెళ్ళి మాట వక్కకు పోతుంది. అత్త మాటతో అగిపోతుంది. ఎప్పుడు కనపడ్డా అంతే. విచిత్రమేమిటంటే ఆమె అత్త ఆమెను ఎప్పుడు నరిగ్గా చూసి ఎరగదు. ఎప్పుడూ ఏదో వక గొడవ పెడతూనే వుండేది. యిది చస్తేగాని నాకు నుఖం లేదని ఆమె బహిరంగంగానే అంటుండేది. కాని చచ్చాక అత్తని చాలా గొప్ప మనిషిగా మాట్లాడుతోంది. ఈ జీవితాల్లో యిదో అద్భుతమనిపిస్తుంది.

ఆ అద్భుతం గుండెల్ని తాకుతుంది.

రూతు మేరి నువార్తకేసి చూసింది.

మేరి కంటిరెప్పులు కొట్టుకుంటున్నాయి.

మబ్బు కుదురుగా ఓ చోట కూర్చోని చల్లబడ్డట్టుంది. తుంవర మొదలైంది. యిమ్మానుయేలు బైటవున్న వస్తువులు లోపల నర్తాడు. ఆ తర్వాత వానలో తడిసే ఎర్రక్రీటన్న కేసి చూస్తూ కూర్చోన్నాడు.

“కురిసే వానకాదు, చెప్పు రామానుజం. సుబరాయుడ్ని. చెప్పు. వదలకుండా చెప్పు”
'వానకేసి అనహనంగా చూస్తూ రూబేను అన్నాడు. రామానుజం చెప్పుకపోతున్నాడు.

సుబరాయుడు ఒంటరిగాడు. చిన్నప్పుడు నాయుడి దగ్గర జీతానికి వున్నాడు. కాస్త పెద్దవాడయ్యాక మానేశాడు. మట్టి పని దొరికితే మట్టి పనికిపోతాడు. కుప్ప సురిపిళ్లలో కుప్ప సురిపిళ్ల కెల్తాడు. వామి వెయ్యటంతో మంచి పేరుంది. వడ్ల పాతర్లు తిరిగెయ్యటం వుంటే సుబరాయుణ్ణి పిలుస్తారు. అట్లా ఏదో ఒకటి చేస్తూనే వుంటాడు. చుట్ట తాగడు. బీడి తాగడు. పనుల్లేక పోతే బిళ్లకోడు అడుతాడు. ఎంత ఎత్తు బిళ్లనైనా యిట్టే కొట్టేస్తాడు. బొంగరం గాల్లోకి విసిరి అరచేతిలో వేసుకొని అలవోకగా తిప్పుతాడు. ఆ చేతిలో బొంగరం ఎంత గుక్కపడుతుందో చూస్తే ఆశ్చర్యమే అనిపిస్తుంది. సందకాడ కూడు తిని కట్టమీద కొస్తాడు. ఏదో వక ఎడ్లబండి మీద నిద్రపోతాడు. ఏ బండీ లేకపోతే ఏ చోటైనా వక్క బే. నిద్ర రాకుండా పోదు.

సుబరాయుడు అంతే అనుకొంటే పొరపాటు. సుట్టిల్లు కోటేను కూతురు ఎంకాయి. యిటు పుల్ల తీసి అటు వెయ్యమంటే పదహారు వొత్తులు వత్తాలి. అట్లాంటి పిల్ల. ఏ పనీ చెయ్యదు. మాటమాత్రం చుప్పనాతి మాట. మాటన్నదంటే అవతల మనిషిగిరికిలు తిరగాల్సిందే. అబ్బ నోరు అంటుంది వాళ్లమ్మ. సుట్టింటి కోటేను నోరు మంచిది కాదు. నోరెత్తితే బూతు. ఆ నోట్లో పూడిపడింది ఈ కూతురు. వాళ్ళమ్మ “దీన్ని పంపిన మూడురోజే వాళ్ల కొంపకాల్చి పుట్టింట పడుద్ది పంతులా, దీన్నే ఎట్లా సావాలో అంటూ వాపోయ్యేది. అట్లాంటి ఎంకాయి అమ్మ బలవంతాన ఏటికి గుడ్డలు పుతకటానికి అమ్మతో వెళ్లి జొన్న చేను మధ్య నడిసాస్తోంది. వాళ్లమ్మ కాస్త ముందెళ్లింది. అమ్మకి తనకి కాస్త దూరమే. అమ్మని తొలగేస్తూ ఎవరా ఎదురోచ్చే మనిషి అనుకొంది. నీన సుబరాయుడు. వరసైనోడే. వాగుడు నోరు. పూరుకొనేలా లేదు. సుబరాయుడు దగ్గరకి రానేవచ్చాడు. ఆగి చూసింది. ఈ గట్టుమీద కాలుతీసి ఆ గట్టుమీద వేశాడు. ఓ గింతు గింతి మళ్ళీ ఈ గట్టుమీదకొచ్చి వెనుక్కి చూడకుండా వెళ్లబోయాడు.

“నచ్చుగొడ్డు. కడుపుకింతకుడితి తాగితే సాలా” నోరు అట్లాంటిది. అనకుండా వుండదు.

సుబరాయుడు అగాడు. జొన్న చేను చివ్వరకొచ్చిన వెంకాయి అమ్మ వెనుక్కు తిరిగి చూస్తే దార్లో వెంకాయి కనబడలేదు. రెండు కేకలేసింది. బదులు లేదు. వెనుక్కి వచ్చింది. చేను మధ్యకొచ్చి కేకేసింది. జవాబు లేదు. మళ్ళీ కేకేసింది. తనని దాటి వచ్చిన నీన సుబరాయుడు గుర్తొచ్చాడు. నేరుగా ఏటి గట్టుదాకా వెళ్లింది. అక్కడ నుంచి చూస్తే ఏ మనిషి జాడలేదు. వెనుక్కి తిరిగింది. ఆ దార్నో యింటికొచ్చింది. వచ్చిన గంట తర్వాత వెంకాయి వచ్చింది.

మాలామాదిగపల్లెల్లో ఏదీ కృత్రిమంగా దాగదు. ఉన్నది ఉన్నట్టు బైటికి కక్కడమే అక్కడ కన్పించేది. తన పిలక తనచేత్తో పట్టుకొని ఎదుటివాళ్ల పిలకలు ముడేసి తన్నుకొనేలా చేసేకుచ్చితబుద్ధి వాళ్లకుండదు. ఏదీ దాచుకోరు. ఆమొహలు అట్లాగే వుంటాయి. మనసులూ అట్లాగే వుంటాయి. కోపం వస్తే కోపాన్ని లోపల దాచి నవ్వుని పైకి నెట్టే గొప్ప సంస్కారం వాళ్లకుండదు. కోపాన్ని కోపంగా చూపే మామూలు సంస్కారం వాళ్లది. వాళ్లు కరణాలు కాదు.

కడుపు కాలినవాళ్ళు. కడుపు చల్లగుంటే అది నిండుతుంది. తెమిలినట్లు వుంటే అది వాంతి చేసుకొంటుంది. మానవసంబంధాలూ అంతే. కోపం వస్తే అరుచుకోవటం, కష్టం వస్తే కడుపుకోసి మరీ పెట్టడం. అది చాలా సహజంగా వచ్చిన సంస్కారం. లోపల్లోపలకు ములిపోవడం, బైటకు చెప్పుకోలేక వంటరి గడుల్లో ఏడ్వటం అక్కడ కుదరదు. అక్కడ ప్రేమ కృత్రిమం కాదు. ద్వేషం కృత్రిమం కాదు. అక్కడ రెండు మొఖాల మనుషులుండరు. అందుకే వాళ్ళని అగ్రవర్ణాలు అలగాజనం అన్నారు. అలగాబతుకులో కృత్రిమంలేదు. దాని సంస్కృతి చాలా సహజమైంది.

వెంకాయ తల్లి తన కోపం దాచుకోలేదు. నీన సుబరాయుడు తల్లిమీద కెళ్ళింది. తన బిడ్డని జొన్నచేలోకి లాక్కుపోయేంత మొగ్గేడా నీ కొడు కని అంది. వాడంత మగాడయ్యాడా అంది. వాణ్ని రానీ ఉప్పు పాతర పెద్దానంది. సుబరాయుడి తల్లికి మొదట అర్థంకాలేదు. ఆ తర్వాత అర్థమైంది. మాటకి మాట అంటించడం మొదలెట్టింది. అదాళ్ళ తగవు మగాళ్ళ యిళ్ళకోచ్చేదాకా ఆగలేదు. వెంకాయ అన్నలు సుబరాయుడు మీదికి కర్రలతో వచ్చారు. సుబరాయుడు సచ్చినా వక్కడ్నే. బతికినా వక్కడ్నే. రంధ్రా అంటో బజార్లో గీత గీశాడు.

రామానుజం చూస్తూ నిలబడ్డాడు. ఏదో మాట్లాడబోతున్నాడు. యింతలోనే ఎంకాయ అన్న కర్ర సుబరాయుడు తలమీద పడింది. సుబరాయుడి తల్లి నచ్చేద్రా నా బిడ్డ అంటో వెర్రేకక వేసింది. తగాదా ఆగింది.

ఆ రాత్రి రామానుజం సుబరాయుడి పక్కనే కూర్చోన్నాడు. తలకి కట్టుకట్టాడు. తడిక దగ్గర ఎవరో మనిషి నిలబడివుంటే ఎవరన్నట్టు అక్కడికెళ్ళాడు. మొదట ఎంకాయ అనుకొన్నాడు. ఎంకాయ అమ్మ. కాస్త దూరంలో ఎంకాయ నాన్న వున్నాడు. ఎంకాయ అమ్మ రామానుజం చేతులు పట్టుకొంది. “అడికెట్టా వుంది వంతులూ” అంది. బెదురు దెబ్బ. రెండు రోజుల్లో కోలుకుంటాడన్నాడు. లోపలికి రమ్మ న్నాడు. “దాని నోరు మంచిదికాదు. నా కడుపు మంట. నేను తిట్టాను. అది తిట్టకుండా వుంటే గొడవ అయ్యేది కాదు. అడికంత దెబ్బ తగిలేది కాదు. తండ్రి లేనోడు.” రామానుజం ఆశ్చర్యపోతున్నాడు. ఆమె యింకా మాట్లాడుతూనే వుంది. అప్పటిదాకా చూడలేదు. ఎంకాయ ఆరుగురు అన్నదమ్ములు తడికపక్కనే కూర్చోని వున్నారు.

ఆ ఆరుగుర్ని పొరపాటున నీన సుబరాయుడు చూసి “రంధ్రా లోపల్కి” అంటే ఆ యింట్లోకి పరుగెత్తేలా వున్నారు. లోపలికి రావటానికి మొహం చెల్లక వాళ్ళు వెళ్ళిపోయారు. ఓ గంట తర్వాత ఎంకాయ వచ్చింది. రామానుజం ఆశ్చర్యపోలేదు. మీవాళ్ళ రానిచ్చేరా అని మాత్రం అన్నాడు. వాళ్ళంతా నిద్రపోతున్నారని చెప్పింది. నిద్రపోనిచ్చి వచ్చానని చెప్పింది. వాళ్ళ నిద్రపోలేదని, ఎంకాయ వస్తున్నా నిద్రపోతున్నట్టు వుండిపోయారని ఆ పిల్లకి తెలీదు. ఆ పిల్లని చూసి సుబరాయుడు అమ్మ మొహం అటు తిప్పి కూర్చోంది. “కూడు తిన్నావా” అని ఎంకాయ ఆమెని అడిగింది. ఆమె పలకలేదు. అప్పుడు తీసింది పైటచాటున నంకలోవున్న కూటిపళ్ళెం. “తిను” అంటో ఆమె ముందు పెట్టింది. ఏమనుకొందో ముద్దకలపటం మొదలెట్టింది. “ఎదవముండ. వాగకుండా వుంటే దీనత్త సొమ్ము ఎదిపోద్ది” ఎంకాయ మాటతో సుబరాయుడు

అమ్మ యింతెత్తున లేసింది. “నీయమ్మ నోరుమూపియ్యే. అనలు అడ్ని సేలోకి లాగిందాన్ని తన్నుకోమను. నా బిడ్డేంసేసేడు” అమె రెట్టిస్తోంది. “లాగింది నేనే. ఎందుంట, లాగితే ? ఈడు గంగిరెద్దులా ఎందుకొచ్చేడు. రాకుండా వట్టుకోక పోయావా?” ఎంకాయి నిలదీసింది. రామానుజానికి నవ్వొచ్చింది. వీళ్ల మాటల్లో ఎక్కడా తడబాటు లేదు. యిట్టా మాట్లాడితే అవతలవాళ్లు ఏమనుకొంటారో అనే ఆలోచనా లేదు. అంత గొడవ పడుతూనే సుబరాయుడు అమ్మ కూడు తింది. ఎంకాయి కూటి పళ్లెం కడిగి పక్కన పెట్టింది. కుక్కి మంచం బైటేసి యింక పడుకో, నేనుంటాలే అని ఎంకాయి అంది. మారు మాట్లాడకుండా అమె వెళ్లి పడుకొంది. ఈడితోపాటు యింకో నలుగుర్ని కంటే ఈ దెబ్బలు తగలుతాయా అని ఎంకాయి అంది. ఆశ్చర్యంగా చూశాడు రామానుజం.

ఆ రాత్రి గడిచిపోయింది. మూగ సైగలతో మరో నెల గడిచిపోయింది. ఎండలో చ్చాయి. ఎండల్లో సుబరాయుడు ఆరుగురు అన్నదమ్ములకు బావమరది అయ్యాడు. సుబరాయుడు అమ్మ ముక్కు బేసర ఎంకాయి కిచ్చింది. రాళ్లకమ్మ సేయిత్తానే కోడలా అని కూడా అంది.

నాయుడి ఆరెకరా చేసు పీకిసిన సుబరాయుడు ముందు నడుస్తుంటే వెనకాల నడుస్తున్న వాళ్ళలో ఆరుగురు ఎంకాయి అన్నదమ్ములే. సుబరాయుడు బావమరుదులే. ఆ పల్లెలో సుట్టిల్లు కోటేను బలగం చిన్నది కాదు. కోటేను అన్నదమ్ములే పదిమంది. అంత బలగంలో కలిసి పోయ్యాడు సుబరాయుడు. పార్టీ మనుమల్ని తొలిసారి యింటికి పిలిచింది కూడా సుబరాయుడే. పార్టీ వాళ్లంత తొందరగా ఆ పల్లెలో కలిసి పోవటానికి వున్న కారణాల్లో అదొక కారణం కావచ్చు.

పల్లెలో కొచ్చాక సుబరాయుడు, మరో యిద్దరు పార్టీ మనుమల్లో ఆగారు. మిగిలిన వాళ్ళు యిళ్లకెళ్లి పడుకొన్నారు. రామానుజం యింట్లో కూర్చొన్నారు. జరిగిందంతా వివరంగా చెప్పాడు సుబరాయుడు. తెల్లారి పరిస్థితి చర్చకొచ్చింది.

తెల్లారి నాయుడు పొలం చూశాడు. నాయుడుతోపాటు మిగతా చౌదర్లలో ముఖ్యులు కూడా చూశారు. వెంకటచౌదరి పంచాయితీ చేశాడు. పంచాయితీ ఎట్టా జరిగిందో తెలీదు. చౌదర్లు మాత్రం ఏదీ జరగనట్టు వుండిపోయారు. పల్లెలో కుర్రాళ్ళు కర్రసాము నేర్చుకోవటం మంచిదన్నాడు పార్టీమనిషి. మొచ్చుమీది కర్రలు బయటకు తీశారు. కర్రసాము నరిసిగాణ్ణి పిలిపించారు. వాన చినుకుల మధ్య చినుకు తాకకుండా కర్ర తిప్పుతాడనే పేరుంది. అన్నాలు తిన్నాక పల్లెపక్క కోసిన కందిచేను చదును చేశారు. నగం రాత్రిదాకా కర్రల శబ్దం వినిపిస్తూనే వుంది. ఊరిపెద్దల్లో అదీ చర్చయి పోయింది.

సరిగ్గా జొన్న చేను సంఘటన జరిగిన మూడు నెల్ల తర్వాత మరో సంఘటన జరిగింది. అది కలిసొచ్చిన సంఘటన అంటాడు సుబరాయుడు. రామానుజానికి అది అనుకోని సంఘటనగా మాత్రం అనించదు. బాలకోటడు అంత గుండె వున్న మనిషేంకాదు. పడమట చేను మామిడితోపు పక్కనొస్తుంటే అంటు మామిడి చెట్టు కాయలు వాణ్ణి కదలనియ్యలేదు. అటూ యిటూ చూశాడు.

ఎవ్వరూ లేరు. తెగించాడు. అట్లా వాడు తెగిస్తాడని ఎవ్వరూ అనుకోరు. మొలగుడ్డ తీశాడు. కాయలుకోసి గుడ్డతో చుట్టాడు. చెట్టుదిగి చుట్టా చూశాడు. ఎవ్వరూ లేరు. కంచెదాటబోతున్నాడు. వీపుమీద తన్ను ఎట్లా పడిందో తెలిదు. ముళ్ల కంచలో పడేసి కాపలా కర్ర తిరిగేసి చొదరి కోటయ్య కోడుతుంటే నెత్తురు ముద్దే అయ్యాడు. నెత్తురు ముద్దలా పల్లెకొచ్చాడు. ఆ రోజు గడిచిపోయింది. వారం రోజులు అట్లాగే గడిచాయి. ఎనిమిదో రోజు చొదరి కోటయ్య కట్టుమడి దున్నకర్ర అదృశ్యమైంది. కట్టుమడి గడ్డని గుట్టు చప్పుడు కాకుండా విప్పక రాగలిగి తెలివి పీసోడికుంది. పీసోడితోపాటు సిన్నాడు, నల్లేడు సరిసమానమైన మెలకువ చూపుతారంటాడు సుబరాయుడు. చొదరి కోటయ్య దున్న కర్ర పోవటాన్ని వెంకట చొదరి వంచాయితీ చేశాడు. వంచాయితీలో మాలపల్లి మీద అనుమానం వుందని తేల్చాడు. రామిరెడ్డి ఎట్లా అనుమానమో తేల్చుమన్నాడు. రామిరెడ్డి అట్లా పల్లెని వెనకేసుకొని వస్తాడనుకోలేదు వెంకట చొదరి. అప్పటికి ఆ చర్య అపాడు. సమయం కోసం ఎదురు చూస్తున్నాడు.

దొంగ గడ్డికోస్తుంటే పల్లెలో అడాళ్లని పట్టుకొన్నారు. చొదరి యాలం దగ్గర అడాళ్లని కట్టేశారనే వార్త పల్లెలో గుప్పుమంది. రామానుజం వూహించలేదు. పల్లె పల్లె కదిలింది. కాపుల చేలకు అడ్డంపడి చొదరి యాలం దగ్గరకొచ్చారు. చేలకడ్డం పడినడిచే మాలాళ్లని చేలదగ్గరి రెడ్లు, చొదర్లు ఆశ్చర్యంగా చూశారు. మరొకప్పుడైతే చేను కడ్డంగా అట్లా నడిస్తే నడిచినవాడి జాతకం తారుమారయ్యేది. అంతమందిని వక్కసారి చూడటం మొదటి ఆశ్చర్యం. చేను దగ్గర ఎవరున్నారనేది పట్టించు కోకపోవటం రెండో ఆశ్చర్యం. అట్లా చేసుకు అడ్డం పడి నడిచే వాళ్లలో మగాళ్లే కాకుండా అడాళ్లు కూడా వుండటం అంతకన్నా ఆశ్చర్యం. అంతకన్నా ఆశ్చర్యం చాకలిపాలెం నుంచి చాకలాళ్లు వచ్చారు. వాళ్లు అంత బహిరంగంగా వస్తారని వెంకట చొదరి వూహించలేదు. రామిరెడ్డి అనుచరులు కూడా రావటం వెంకట చొదరిని యిబ్బందుల్లో పట్టింది. వివాదం వాదానికి మాత్రమే పరిమితమైంది. అడాళ్లని తీసుకొని పల్లెజనం పల్లెకొచ్చారు. వెంకట చొదరి యింకొంతమందిని తీసుకొని టానుకెళ్లాడు. టాన్లో పోలీస్ స్టేషన్ కెళ్లాడు. అవలపాడు జీవనం మరో మలుపు తిరుగుతోంది. స్టేషన్ కెళ్లటం వాళ్ల తొలి వోటమి అని అన్నాడు రామానుజం. ఊరు వేడెక్కు తుంది.

అవలపాడు చెరువులో మాలలు నీళ్లు ముంచడానికి పల్లె మధ్య సమావేశం జరిగింది. సమావేశంలో రామానుజం వున్నాడు. రామిరెడ్డి వున్నాడు. చాకలిపాలెం ముఖ్యులూ, మాలపల్లి ముఖ్యులూ వున్నారు.

“వాళ్లు దాడిచేస్తారు”

“దాడి తిప్పికొడదాం”

ఎవరు ఎక్కడ వుండాలో, ఎవరు ఎట్లా చెయ్యాలో చెర్లో ఎట్లా దిగాలో విస్తృతంగానే చర్చ జరిగింది. సిన సుబరాయుడు వయస్సు వాళ్లతో విడిగా సమావేశం జరిగింది. ఎంకాయ వయస్సు ఆడవాళ్లు బుంగలట మొదట చెర్లో దిగాలనే నిర్ణయం జరిగింది. అదో అద్భుతం. బండిబాట ఎదురు రేవు. ఓ చారిత్రక సన్నివేశానికి దారి చూపుతోంది.

బుంగలు పట్టుకొని చెరువు గట్టుకు దూరంగా గంటలు గంటలు బుంగెడు నీళ్లకేసం ఎదురు చూసిన మాలాళ్లు బుంగలతో ఆ రేవు దగ్గర కొచ్చారు. ఓ వైపు రామిరెడ్డి. మరోవైపు రామానుజం. బుంగ తీసుకొని ముందు నిలబడ్డ ఎంకాయి. వెనుక మిగతా ఆడాళ్లు... వందల్లో.. మాలాళ్లు.

చెర్లో దిగారు...

మొదటిసారి. మాలాళ్లు.. బుంగలు పట్టుకొన్న ఆడాళ్లు. చెర్లో దిగారు. చెర్లో మొదటిసారి పాదం పెట్టున్నప్పుడు, ఆ పాదం కింది భూమి ఎట్లా వుంది. వింత అనుభవం. ఉద్యేగం..... కాళ్లను చుట్టుతున్న చెరువునీళ్లు. అద్భుతమైన గిలిగింత. ఎట్లా అలోచించాలి ఈ నన్నివేశాన్ని. ఏ పదాలతో దాచుకోవాలి.

ఎంకాయి బుంగలో చెర్లో నీళ్లు నిండుకుంటే, కళ్లల్లో పొంగిన నీళ్లు చెర్లో పడున్నాయి.

పెద ఎంకటి రంగాయి. అరవై ఏళ్ల వృద్ధుడు. ఏమైందో తెలీదు. గట్టుమీద కూర్చొని ఎందుకేడుస్తున్నాడో తెలీదు. రామానుజం పెద ఎంకటి రంగాయికేసే చూస్తున్నాడు. రంగాయి కెదురుగా చెరువుకు అవలిగట్టుమీద దేవాలయం వుంది. ఆ దేవాలయం గోపురం చాటునక్కన అలయం ధర్మకర్త చినరెడ్డికి గోపురం వారిగినట్టనిపించింది. మరో ధర్మకర్త చాదరి రంగనాయకులకైతే వారిగిన గోపురం విరిగినట్టుంది.

చెర్లో దిగిన ఆడాళ్లు రేవు దాటి ముందుకెళ్తున్నారు. అట్లా వెళ్లాలనిపించింది వాళ్లకి. ఒడ్డున వున్నవాళ్ల గుంటలుంటాయే ముందు కెళ్లెద్దని అరుస్తున్నారు. కాని వాళ్లు అగటం లేదు. వాళ్లకి చెరువంతా తిరగాలని వుంది. కాళ్లతో చెర్లోనీళ్లు తోసుకుంటూ వెళ్లాలనుంది. ఎన్ని వందల ఏళ్ళ ఆశ అది. ఈ దేశంలో యిట్లాంటి చెరువులు ఎన్ని వుట్టాయి. అంటరాని వాళ్ల పాదాలు తాకకుండానే ఎన్ని పూడిపొయ్యాయి. ఎన్నేళ్లు. వందల ఏళ్లు. ఎన్ని శతాబ్దాలు..... ఈ నవాస్రాబ్ది చివరకి శతాబ్దం ఏది చూస్తోంది. ఎట్లా నడవటానికి యిష్టపడుతోంది.

నీళ్లల్లో మాలాళ్ల పిల్లలు దూకారు. చేతులు బార్లు చాపి ఈత మొదలెట్టారు. గోపురం పక్క చినరెడ్డి అగలేకపోయాడు. సైగ చేశాడు. దేవాలయం లోపల కర్తలు, బరిసెలు, వల్లెరేవు వైపు పరుగు తీశాయి. ఇది ఊహించని పరిణామం కాదు. సరిగ్గా గోపురం వైపు చూస్తున్న చింతచెట్టు కొమ్మల్లో దాక్కిన్న మాలాళ్ల మునయ్య ఈల మోగింది. సమయం కోసం కాసుకకూర్చొన్న సుబ్బారాయుడు, సిన్నేడు, పీసోడు అట్లా వకరు కాదు పల్లెకుట్రాళ్ళు సగంమంది కర్రల్లో, బరిసెల్లో వస్తూన్న ఊరి పెద్దల వైపు పరుగు తీశారు. అపరుగు ఊపులోనే సుబ్బారాయుడు తొలి దెబ్బ చాదరి మాల్యాద్రి నడుంమీద పడింది. వెరికేక వేస్తూ వాడు నేలమీద పడ్డాడు. ఆ బెదురు దెబ్బే ఊరి పెద్దల మీద పెద్ద ప్రభావం చూపింది. పిక్కబిలం చూపారు. యిప్పుడు పారిపోవటం ఊరి పెద్దల వంతయింది. తరుంకోవటం పేదోళ్ల వైపయింది. అవలపాడు జీవనంలో ఆ పొద్దు యిటు పొడిచింది. చుట్టుపట్ల ఈ వార్త సంచనలమేరేపింది. మాలా మాదిగ పల్లెల్లో ఈ వార్త ఓ వినూత్నమైన వూపునే యిచ్చింది. అగ్రవర్షాల్లో అట్లా ఎందుకు జరిగిందనే చర్చ

మొదలైంది. ఓ విచిత్రమైన నన్నివేశం మొదలైంది. చుట్టుపట్ల మాలామాదిగ పల్లెల్నుంచి ఒకరిద్దరు మనుషులు అవలపాడు మాలపల్లి వచ్చిపోతున్నారు. అట్లా వచ్చిన మాలాడ్ని, మాదిగాడ్ని ఆ వూరి కాపులు పిలిచి అవలపాడు వెళ్ళావా అని ప్రశ్నించడం, అనుకొంటే వింతగానే వుంది గాని అశ్రవ్యపదాల్నిన అంశం మాత్రం కాదు. అంతేకాదు రామానుజం, సినసుబరాయుడు పేర్లు చుట్టుపట్ల గ్రామాల్లో వినిపిస్తున్నాయి. అవలపాడు కలలు కంటోంది. కలల్లోనే అది ఆగిపోవటం లేదు. వాస్తవాల్లోకి వాటిని తర్జుమా చేస్తోంది.

కాని అంటరానివాళ్ళ కలల్లో ఎంతో దుర్మార్గం చూస్తాయి ఈ అగ్రవర్ణాలు. ఎంతో దుర్మార్గంగా అణుస్తుంది ఈ రాజ్యం. 47 తర్వాతి రాజ్యం. స్వతంత్ర దేశం మనది అని ప్రకటించుకొన్న రాజ్యం.

వెంకట చౌదరి పోలీస్ స్టేషన్ లోనే కాపురం పెట్టాడు. చెత్తడు రంగప్రవేశం చేశాడు. చెత్తడు పోలీస్ అధికారి. దయ, జాలి, కరుణ లాంటి పదాలు వాడి పరిధిలో లేవు.

అవలపాడుకు పోలీసులు వస్తున్నారనే వార్త అందింది. సుబరాయుడులాంటి యువకులు పల్లె వదిలారు. ఏరు దాటారు. పొలాల్లో సురక్షితమైన చోటుకోసం వెతికారు. పల్లెల్లో ఆడాళ్లు మిగిలారు. పిల్లలు మిగిలారు. ముసలాళ్లు మిగిలారు. పల్లెని కాపలా కాయటానికి నడివయస్సు వాళ్లు వో అయిదుగురు అక్కడే వుండిపోయారు. రాత్రులు వాళ్లు తడికల చాటు చీకట్లో కూర్చోనేవాళ్లు. కూర్చోన్న దగ్గర రాళ్లగుట్ట వుంచుకొనేవాళ్లు. ప్రస్తుతానికి అవే వాళ్ళ చేతుల్లో ఆయుధాలు. ఎప్పటిదో చింత చెట్టు, ఎప్పుడు పుట్టిందో తెలిదు. ఆ చెట్టు కొమ్మల్లో మనిషి. రెప్పలు ముయ్యకుండా, ఏ అలికిడి జరిగినా అప్రమత్తమాత్. పల్లె మధ్యవాగు. వాగు గట్టుమీద గుట్టగా ఎదిగిన ఎదురు గూమి. ఆ గూమి మధ్యలో చెక్క కట్టి మంచె చేశారు. అక్కడ కూర్చోంటే పల్లెంతా కనిపిస్తుంది. ముగ్గురు మాత్రం నిత్యం పల్లెలో తిరుగుతూనే వుండేవాళ్లు. పల్లె నిద్రపోవటం లేదు. తిరిగేవాళ్లు పల్లెలో ప్రతి యింటిని పలకరిస్తూనే వున్నారు. తూర్పు పొలం యాలాల్లో యిరవైమంది పోలీసులు దిగారనే వుకారు వచ్చింది. ఆ యాలాలు పాడుపడి వున్నాయి. అవి ఎటిగట్టునే వున్నాయి. అక్కడనుంచి ఏరు కొడవలి ఆకారంలో తిరిగివుంటుంది. అట్లా తిరిగిన మెట్టంతా నిలువెత్తు కందిచేసు. కందిచేసు మధ్యలో బాట. ఆ బాటనే దారిపడితే ఏరు వంపు మళ్ళీ కలుస్తుంది. గుండాల రేవు దాటలేరు. ఏరు అక్కడ నుడి తిరుగుతుంది. నిజానికి యిప్పుడు అక్కడుంది పోలీసులు కాదు. సుబరాయుడు అతనితోపాటు కుర్రాళ్లు. గుండాల రేవు దాటగలిగేవాళ్లు అందులో అయిదుగురున్నారు. అట్లా అని పల్లెలో తిరిగేవాళ్లకి తెలిసినా వుకారు వింటున్నారే గాని ఫలానా అని చెప్పలేదు.

అప్పుడే ఎవ్వరూ పూహించని సంఘటన జరిగింది. అర్థరాత్రి సుబరాయుడు యింటిమీద దాడిచేసి సుబరాయుణ్ణి పట్టుకొని పోవడానికి కానిస్టేబుల్ వచ్చాడు. పోలీసులు మూకుమ్మడిగా దాడిచేస్తారని పల్లె అనేక జాగ్రత్తలతో వున్న సంగతి పోలీసులకి తెలిదు. నిజానికి దాడిచేస్తారనే వుకారు ఊరి పెద్దలై చేశారు. పల్లెని భయపెట్టడానికి అట్లా చేశారు. దాడి జరగటం

వట్టిది కాదుగాని ఈ రోజోరేపోజరగటం మాత్రం లేదు. అప్పటికి సుబరాయుణ్ణి పట్టుకోవాలనేది వుంది. ఆ పనిమీదే కానిస్టేబుల్ వచ్చాడు. తోడుగా వచ్చిన మరో కానిస్టేబుల్ వూళ్లనే వుండిపోయాడు.

పల్లెలో కానిస్టేబుల్ అడుగుపెట్టాడు. చింతచెట్టుకొమ్మల్ని పట్టుకొని చెట్టుమీదిమనిషి గట్టిగా వూపాడు. చెట్టుమీది కొంగలు, యితర పక్షులు గొడవ చేస్తూ వక్కసారిగా పైకి లేచాయి. అదే సంతకం. పల్లెలో తిరిగే ముగ్గుర్లో ఒకడు తూర్పు యాలంకేసి పరుగుతీశాడు. మిగిలిన యిద్దరూ పక్కకు తప్పుకొన్నారు. కానిస్టేబుల్ సద్దు చెయ్యకుండా లోపలికి వస్తున్నాడు. యిళ్ళ తడికెలు, తలుపులు మూతలు పడుతున్నాయి. సందు మలుపు తడిక దగ్గరకి కానిస్టేబుల్ వచ్చాడు. ఆ మలుపు తిరిగి కుడివైపు వెళ్లే సుబరాయుడు యిల్లు. ఆ తడికచాటు రాళ్లగుట్ట. అక్కడ దాక్కున మనిషి కానిస్టేబుల్ ను గమనిస్తూనే వున్నాడు. కానిస్టేబుల్ మలుపు తిరిగిపోలేదో ఒక్క ఉదుటున కానిస్టేబుల్ మీదకు దూకాడు. అనుకోని సంఘటనకి కానిస్టేబుల్ బిత్తరపోయాడు. ఆ వూపుకి కిందపడ్డాడు. తుపాకి దూరంగా పడిపోయింది. వెర్రికేక వేశాడు. పల్లెలో యిళ్ల తడికల తలుపులు అలికిడైన శబ్దం వినిపించింది. కానిస్టేబుల్ చాలామంది దాడికి వస్తున్నట్టు భావించాడు. బలాన్ని తెచ్చుకొని పరుగెత్తడం మొదలెట్టాడు. కానిస్టేబుల్ పై దూకిన పెంచిలిరాళ్ళు తీసుకొన్నాడు. పరిగెత్తే కానిస్టేబుల్ మీద రాళ్లవర్షం కురిపించాడు. కానిస్టేబుల్ కు రాళ్ళు బలంగానే తగిలాయి. పరుగు తీస్తూనే వూరు దాటాడు. అవలపాడుకు పోలీస్ స్టేషన్ వుండే వూరికి మూడు మైళ్ల దూరం. అక్కడికెళ్లాక గాని తెలిసిరాలేదు తుపాకి మర్చిపోయిన సంగతి.

పెంచిలి పోలీసు మర్చిపోయి అక్కడ పడివున్న తుపాకి కేసి చూశాడు. దాన్ని చేతిలోకి తీసికొన్నాడు. విచిత్రమైన అనుభూతి. వింత భయం. దాన్ని ఏం చెయ్యాలో తెలియక లేచి పరుగు వుంటాయని తెలుసు. అది అవతలి వాళ్లని చంపుతాయని తెలుసు. అది పోలీసుల చేతుల్లో వుంటుందని తెలుసు. ఈ వూరికి పదిమైళ్ల దూరంలో వుండే చింతలపాలెంలో నాయుడు గోరి బుచ్చియ్య చాదరి దాన్ని చేతిలో పట్టుకొని తిరిగేవాడని విన్నాడు. కాని అది మాంసపల్లె మొదట్లో యిట్లా పడి వుంటుందని ఊహించలేదు. అది మాలాడి చేతిలో అట్లా అనుకోకుండా వచ్చి పడుతుందని అనుకోలేదు. ఎట్లా కాలుస్తారు దీన్ని. తెలిస్తే బాగుండు. చాలా దిగులనిపించింది. దిగులు పడుతూనే తలెత్తాడు. సగం పల్లె తన చుట్టూ తా వుంది. అంతా తనకేసి, తన చేతిలో తుపాకి కేసి చూస్తున్నారు. బహుశా తుపాకి చేతపట్టిన తొలిమాలాడు పెంచిలే. అందుకే ఆ తర్వాత రోజుల్లో పెంచిలిని తుపాకోడు అనే పిలిచారు. పెంచిలి పేరు పత్తా లేకుండా పోయింది. తనకేసి చూస్తున్న జనం కేసి చూశాడు. యిద్దరు ముగ్గురు పెద్దలు దగ్గరకొచ్చారు. తాకి చూశారు.

“దీన్నేరా నాయుడు గోరి బుచ్చియ్య పెళ్లాన్ని కల్పింది” అ ముగ్గుర్లో మరీ పెద్దాయన అన్నాడు.

“అడు యదవ నాకొడుకు కాబట్టి పెళ్ళాన్ని కల్పాడు. దాన్ని నా సేతికియే. అడ్ని యిట్టా రమ్మను. అడ్ని కల్పి పారేత్త”.

మరో పెద్దాయన అన్నాడు.

మూడో పెద్దాయన పోలీసులాస్తే ప్రమాదం దాన్ని దాచెయ్యరా పెంచిలే అని అడుర్తగా అన్నాడు. నిజమేననిపించింది పెంచిలికి. దాచిపెట్టడానికి పల్లె దాటాడు. కట్టకింది వాముల్లో ఓ వామి గుర్తు పెట్టుకొని వామి అడుగున వుంచి గడ్డి యథాతథంగా వుంచాడు. ఎందుకో అక్కడనుంచి కదలాలని పించలేదు. ఆ రాత్రంతా అక్కడే వుండాలనుకొన్నాడు. తెల్లారకట్ల లేచిపల్లెకేసి వస్తుంటే దూరంగా పోలీసులు ఊళ్లోకి రావటం చూశాడు. చేలకడ్డం వడ్డాడు. ఏరు దాటాడు. చేనుడొంకనే నడిచాడు. ఓ గంట నడిస్తే మేనమామ వూరుంది.

ఆ రాత్రి పరిగెత్తుతూనే కాని స్టేబుల్ స్టేషన్ కెళ్ళాడు. తుపాకీ మర్చిన నంగతీ, తనమీద దాడి జరిగిన పద్ధతి చెప్పాడు. వెంటనే వార్త పట్టణానికెళ్ళింది. చెత్తేడు ఒంగేలులో దిగివున్నాడు. అవలపాడు మాలపల్లి మామూలుగా కన్పించలేదు. పోలీసులు కథ అల్లడం మొదలెట్టారు పల్లెజనం చెల్లో నీళ్ళల్లో దిగారు. ముంచేప్పుడు ఘర్షణ జరిగింది. రైతుల్ని తరిమి తరిమి కొట్టారు. రైతుల స్త్రీలమీద దాడిచేశారు. పోలీసు కథ అల్లుకపోతున్నారు. చీకటి రాత్రి సాక్ష్యం చెప్పదు. అట్లా మాలాళ్ళు నేరం చేశారు. నీళ్ళలోకి దిగేప్పుడు పోలీసులకు చెప్పలేదు. అట్లా చట్టాన్ని గౌరవించలేదు. పోలీసులకు పరిస్థితి రైతుల ద్వారా మాత్రమే తెలిసింది. వెంకట చౌదరి పెద్ద మనిషి. వూరంతా గౌరవించే మనిషి. అట్లాంటి మనిషి మాలాళ్ళు రైతుల యిళ్ళపై బడి అడాళ్ళని అవమానపరచాడని చెప్పాడు. పెద్దాయన అబద్ధం చెప్పాడు. ఆయనకి అక్కాభిమానం వుంది. ఆయన చౌదరి. మామూలు చౌదరికాదు వందెకరాల చౌదరి. స్వాతంత్ర్యం రాకముందు వాళ్ల నాయన జస్టిస్ పార్టీలో వుంటే ఈయన తండ్రిమాట కాదని కాంగ్రెస్ లో చేరాడు. గాంధీ ఆంధ్రదేశం వచ్చినప్పుడు ఆయన నమావేశాలకు చాలావరకు హాజరయ్యాడు. అట్లాంటివాడు. అట్లాంటివాళ్ళకు అత్యగౌరవం ఎక్కువ. కాని తన అత్య గౌరవాన్ని కూడా పక్కనపెట్టి తమ స్త్రీలని మాలాళ్ళు అవమానపరచారని ఫిర్యాదు చేశాడంటే ఆ అలగాజనం ఎంత ఘోరంగా, దుర్మార్గంగా, అనాగరికంగా ప్రవర్తించారో అధికారులు అర్థం చేసుకోగలరు. అధికారుల మనసుల్ని అక్కాభిమానం, అత్యగౌరవం, అధికారం, డబ్బు వున్న కాంగ్రెస్ వాది వెంకట చౌదరి ఫిర్యాదు కదిలించింది. అట్లా కదిలించినందుకు అశ్రుర్యపోవాల్సిన వనిలేదు. కదిలించకపోతేనే అశ్రుర్యపడాలి. అదీకాక వెంకట చౌదరి తన ఫిర్యాదులో ఓ అమూల్యమైన సమాచారం కూడా ఇచ్చాడు. ఆ సమాచారం చిన్నది మాత్రం కాదు. కమ్యూనిస్టుల సమాచారం. గొప్ప సమాచారం. వెంకట చౌదరిలాంటి పెద్ద మనిషి మాత్రమే యివ్వగలిగే సమాచారం. వెంకట చౌదరి అంతటితో ఆగలేదు. మీరు వస్తే ఆ కమ్యూనిస్టుల్ని యిల్లిల్లా తిరిగిపట్టిస్తానన్నాడు. అంత గొప్ప మనిషి అంత గొప్ప సహకారం అందించడానికి సిద్ధంగా వున్నాడు. పోలీస్ శాఖ ఆయన్ని అభినందిస్తూ ఆ రాత్రి విలువైన కాలంలో వో అయిదు నిమిషాలు గడిపింది.

అన్నిటికన్నా వాళ్ళు, ఆ మాలాళ్ళు, ఆ కమ్యూనిస్టులు పోలీసు తుపాకీ లాక్కొన్నారు. కాబట్టి తప్పుడు. పల్లె సర్వ నాశనమైనా ఈ దుర్మార్గాన్ని సహించడానికి వీలులేదు.

పేర్లు ప్రాథమిక రిపోర్టులు రాయటం మొదలెట్టారు.

సిన సుబ్బరాయుడు. వయస్సు 30 ఏళ్ళు - కులం మాల - కమ్యూనిస్టు.

పీసోడు. వయస్సు 30 ఏళ్ళు - కులం మాల - కమ్యూనిస్టు.

అట్లా రాస్తోపోయారు. వెంకట చౌదరి దాదాపు యిరవై పేర్లు చెప్పాడు. అందరికన్నా గట్టి పేరు రామానుజం. అదే కులం . ఉపాధ్యాయుడు. కమ్యూనిస్టు నాయకుడు. ఆ పేర్లతో పాటు అగ్ర కులాల్లో పేర్లు మూడున్నాయి. చాకలిపాలెం పేర్లు మూడున్నాయి. కావాల్సిన కాయితాలు చేతికి తీసుకొన్నాడు చెత్తేడు. అవలపాడులో పోలీసు బలగం దిగింది. తెల్లారిజామున టిఫిన్ చేసినట్టు ముప్పయి కోళ్ళని తిన్నారు. ముప్పావుయి సీసాలు ఖాళీ చేశారు.

తెల్లారింది. పల్లె మీద దాడి మొదలైంది. పల్లె జనం బిత్తరపోయారు. ఆదాళ్ళు, ముసలాళ్ళు, పిల్లలు ఏమి జరగబోతుందో ఎవ్వరికీ తెలీదు. చెత్తేడి పక్కన వెంకట చౌదరి. మొదటిపనిగా స్కూల్ కేసి వెళ్ళారు. రామానుజం క్లాసులో వున్నాడు. పిల్లలు కొద్దిమందే వచ్చారు.

“వాడే రామానుజం”

వెంకటచౌదరి రామానుజం కేసి చూపిస్తూ పెద్దగానే అన్నాడు. రామానుజాన్ని అక్కడికక్కడే అరెస్టు చేశారు. సిన సుబ్బరాయుడు పల్లె వదిలి వెళ్తూ రామానుజాన్ని కూడా రమ్మన్నాడు. కానితాను ఉపాధ్యాయుడు కాబట్టి తనని తాకపోవచ్చు అనే నమ్మకంతో వున్నాడు. తన నమ్మకం వమ్మయింది. కళ్ళముందే తమ పంతులిని పోలీసులు లాక్కొళుతుంటే పిల్లలు బిత్తరపోయారు. ఆ స్కూలు హెడ్మాస్టరు యలమంద ఎందుకట్లా చేస్తున్నారని అన్నాడు. చెత్తేడి లారీ పంతులు వీపు మీది పడింది. ముసలి ప్రాణం అల్లల్లాడిపోయింది. రామానుజం తో పాటు అయన్నీ అరెస్టు చేశారు. నిజానికి యల్లమంద చాలా భయస్తుడు. మాలాడే. కాని ఆ పల్లెలో అంత జరుగుతున్నా తొంగి చూసిన పాపానపోలేదు. ఎంత దూరంగా వున్నాడో పాపం. చెత్తేడి మొదటిలారీ దెబ్బ తన మీదనే పడ్తుందని వూహించలేదు. యిదంతా పక్క క్లాసుల్లో వుండి చూస్తున్న యిద్దరు కుర్రపంతుళ్ళు గోడ దూకి పరుగు తీశారు. పోలీసులు వాళ్ళ వెంటపడ్డారు. అట్లా వెంటబడ్డ వాళ్ళు పల్లెలో జోరబడ్డారు. ఆ వెనుకే చెత్తేడు, వెంకట చౌదరి పల్లెలో కొచ్చారు.

యళ్ళు గాలించటం మొదలెట్టారు. తుపాకీ తీసిందెవరో చెప్పమంటున్నారు. ఎక్కడ పెట్టారో చెప్పమంటున్నారు. విచక్షణలేదు. ఆ డాళ్ళని లేదు. పిల్లలని లేదు. ముసలాళ్ళని లేదు. కొడ్తున్నారు. తమ దగ్గరున్న జాబితాలో పేర్లని వాకబు చేస్తున్నారు. వెంకట చౌదరి వీడు పలనా వాడి అబ్బు. ఇది ఫలనా వాడి అమ్మ. ఇది వాడి పెళ్ళాం అంటో చూపిస్తున్నాడు. అట్లా చూపించిన వాళ్ళని చెత్తేడు మరీ బాధిస్తున్నాడు. ఉదయం ఎనిమిది గంటలకు మొదలైన దాడి పదకొండు దాకా విరామం లేకుండా సాగింది. సాయంత్రం మళ్ళీ వస్తాం. అడుగుతాం. ఈ లోపు తుపాకీ ఎక్కడ దాచింది, ఎవరు దాచింది చెప్పమన్నాడు చెత్తేడు. అట్లా అంటో ఊరినీ

పల్లెని వేరు చేసే బాట దగ్గర కెళ్ళాడు. చింతచెట్టు నీడన వెంకటచౌదరి తెప్పించిన కుర్చీలో కూర్చున్నాడు. ఏమనుకొన్నాడో పల్లెలో పదిమంది పిల్లల్ని తీసుకరమ్మన్నాడు. పిల్లలు ఏడుస్తున్నా లాక్కొచ్చారు. వచ్చిన పిల్లల్ని లెక్కేశాడు. యిరవైమంది వున్నారు. ఒక్క గంటలో పిల్లాడికి రెండు కోళ్ళని పట్టుక రమ్మన్నాడు. పిల్లలు బిత్తరపోయారు. అట్టా తీసుకు రాకపోతే మిమ్మల్ని కోనుకతంటానన్నాడు.

పిల్లలు పల్లెలోకి పరుగు తీశారు. ఎట్టా కోళ్ళ వెంట పరుగుతీశారో తెలీదు. తలారెండు కోళ్ళని పట్టుకొచ్చారు. కోళ్ళ కాళ్ళు కట్టేసి వరసగా పడుకోబెట్టారు. పిల్లలు చూస్తూనే వున్నారు. వాళ్ళ లేత గుండెలు కొట్టుకుంటున్నాయి. వాళ్ళ చూపులు ఆ దారుణాన్ని చూడలేక మూనుకపోతున్నాయి. వళ్ళంతా వణికిపోతోంది. చెత్తడు పొడవాటి కత్తి తీసికొన్నాడు. పిల్లలు కెవ్వన కేకవేశారు. తలలు తెగిన కోళ్ళు, మొండాలు ఎగిరి పడుతున్నాయి. తెగిన తలలు అంత దూరంలో ఎగిరిపడ్డాయి. పిల్లలు వకరినొకరు వాటేనుకొన్నారు. అంత భోరం వాళ్ళ జీవితంలో మొదటిసారి చూశారు. చాలా ఎళ్ళు అదృశ్యం వాళ్ళ మనస్సులోంచి చెరిగిపోలేదు. అనంతపుటన జరిగిన సంవత్సరం తర్వాత స్కూళ్ళ యిన్స్పెక్టర్ ఆ స్కూలుకు తనిఖీ కొచ్చి పోలీసులు ఏది చేస్తారో చెప్పమన్నప్పుడు తమ పుస్తకాల్లో చదివిన మాటలు వాళ్ళకు గుర్తు రాలేదు. కోళ్ళని కోనుకతంటారని చెప్పారు. ఆ యిన్స్పెక్టర్ ఆశ్చర్యపోయాడు. టీచర్ విషయం వివరించాక అతని మనస్సు కరిగిపోయింది. సెంటర్ క్లాసులో అది ఉపాధ్యాయులకు చెబుతూ కళ్ళనీళ్ళు పెట్టాడు. అట్లాంటిదృశ్యం అది. భయపడ్తున్న పిల్లలకేసి చూసి చెత్తడు నవ్వాడు. అది పిల్లలకి నవ్వులా అనిపించలేదు. ఆ తర్వాత తలారెండు కోళ్ళని వలవమన్నాడు. పిల్లల కళ్ళ నిండా నీళ్ళు.

అవలపాడు చెరువు అందుకు సాక్ష్యం.

అక్కడున్న చింతచెట్టు అందుకు సాక్ష్యం.

అక్కడ నుంచి మొదలై, చేల మధ్య సాగి ఏటిదాక వెళ్ళే అబళ్ళ బాట అందుకు సాక్ష్యం.

ఏడుస్తూ కోడిబొచ్చు పీకుతున్న పిల్లలు. అంటరాని వాళ్ళు.

పక్క గుడిసె పీశారు. తాటాకు మంట వేశారు. కోళ్ళు కాళ్ళు పట్టుకొని మంటల మీద కోళ్ళని పిల్లలే కల్పారు. వాటిని కాలుస్తుంటే వాళ్ళు కాలిపోతున్నట్టు అనిపించింది వాళ్ళకి. కాలిన కోళ్ళని తట్టలో పెట్టి వెంకటచౌదరి యింటికి పంపారు. వాటితో పాటు వెంకటచౌదరి వెళ్ళాడు. చెత్తడు పేర్లు మరో సారి చూశాడు. రామిరెడ్డి పేరుంది. ఈ రామిరెడ్డికి మాలాళ్ళకి సంబంధం ఏమిటనుకొన్నాడు. కమ్యూనిస్టు. అదే సంబంధం. ఆ తర్వాత జాల రామయ్య పేరుంది. కులం చాకలి అనుంది. సింగంరాజుకులంరాజు అనివుంది. వీళ్ళంతా కమ్యూనిస్టులు. అందులో రామిరెడ్డి, జాలరామయ్య చాలా ప్రమాదకరమైన వ్యక్తులు.

భోజనాలయ్యాక రామిరెడ్డి పేరు అడిగాడు, వెంకటచౌదరిని చెత్తడు. అక్కడికి రావటానికి

చొదరి సుముఖంగా లేడు. గుర్తు చెప్పాడు. చెత్తేడు రామిరెడ్డి యింటి కెళ్ళాడు. రామిరెడ్డి లేడు. రామిరెడ్డి భార్య వుంది. వెంకటచౌదరి అక్కడికి రానన్నా రామిరెడ్డిని రెండోసారి మాలాళ్ళకు సపోర్టు రాకుండా భయపెట్టాలన్నాడు. చూచాయగా యింటినిండా ధాన్యముందన్నాడు. దానర్థం యిల్లు తగల బెట్టమనే అని చెత్తేడు అనుకొన్నాడు. అంతే. రామిరెడ్డి విశాలమైన పెంకుటిల్లు కాలటం మొదలెట్టింది. పెంకు కింద మంచి ఎదురు బొంగు వేశారు. ఎదురుబొంగు శబ్దం చేస్తూ పగులుతుంటే పెంకులు దూరంగా ఎగిరిపడ్తున్నాయి. చుట్టూ అగ్గిసెగలు. యిప్పుడు రెడ్లు కూడా చెల్లా చెదరొతున్నారు. కాలే రామిరెడ్డి యింటి మంటల్ని చూసి మాలవల్లి వొణికిపోయింది.

చాకలిపాలెం జాలరామయ్యని అరెస్టు చేశారు. అర్థమొచ్చిన అక్కని నడిబజార్లో లాగారు. యిష్టమొచ్చిన మాటలన్నారు. రామానుజాన్ని, యలమంద పంతుల్ని, జాల రామయ్యని పోలీస్ వ్యాన్లో అప్పటికప్పుడే ఒంగోలు పంపారు.

సాయంత్రం అరు గంటలకి మళ్ళీ పల్లెమీద పడ్డారు. అవే మాటలు - తుపాకి ఎక్కడ దాచారు. ఎవరు లాక్కొన్నారు. చిన సుబరాయుడు ఎక్కడ. ప్రతి మాటకి ఓ దెబ్బ.

దృశ్యాలు

రూతు కళ్ళ ముందు

రామానుజం ముందుంచిన దృశ్యాలు.

చిన్నపిల్లల ఏడుపు. కాలుతున్న రామిరెడ్డి యిల్లు. గుండెలు బాదుకొంటున్న పల్లె జనం. విడివిడి దృశ్యాలు. కేవలం గుక్కెడు నీళ్ళ కోసం. 47 తర్వాత ... 47 జ్ఞాపకాలు యింకా నెమరు వేసుకొంటున్న తొలి దశలో ...

దృశ్యం వెనుక దృశ్యం.

ఎంత దారుణం ఒక్కో దృశ్యం. నొప్పులు పడుతున్న సుబ్బయ్య భార్య సెండ్రి. ఎట్లా ముగిసింది ఆ దృశ్యం. తుపాకీ సంఘటన రోజు నెప్పులు మొదలయ్యాయి. ఆ రాత్రంతా నెప్పులతోనే పోరు చేసింది. ఆ రోజే ప్రసవం జరుగుతుందను కొన్నారు. మంత్రిసాని ప్రసవం కోసం అట్లాగే కూర్చోంది. తెల్లారిజామున నెప్పులు అగాయి. కరకర పొద్దు కాడ మళ్ళీ మొదలయ్యాయి. పోలీసుల దాడి జరుగుతూనే వుంది. అయింట్లో మంత్రిసాని అట్లాగే వుంది. అంత నెప్పులబాధతోనే లారీ దెబ్బతింది సెండ్రి. ప్రసవం కోసం ఎదురు చూస్తున్న మంత్రిసానీ లారీ దెబ్బతింది. సాయంత్రానికి నెప్పులు ఎక్కువ య్యాయి. సాయంత్రం ఏడు గంటలు. చీకట్లు అలుముకొన్న సమయం. విపరీతమైన నొప్పులు. పల్లెలో జనాల్ని చెట్టు దగ్గరికి తోలమన్నాడు చెత్తేడు. తన్నుకొంటూ తెస్తున్నారు. అరుచుకొంటూ జనం చెట్టు కిందికి చేరుతున్నారు. చెట్టు కింద పెట్రోమాక్కు లైటు వెలుతురు తప్ప మరొకటి లేదు. సెండ్రినీ తరిమారు. తరుముతూ తన్నారు. మంత్రిసాని సెండ్రిని వదలలేదు. యిద్దరి జాట్లు పట్టుకొని లాక్కొచ్చారు. అడాళ్ళనందర్నీ ఒక చోట వుంచారు. ఎదురుగా మగాళ్ళనుంచారు. పిల్లలు ఎటో

చూస్తున్నారు. కోళ్ళదృశ్యం వాళ్ళ మనస్సుల్లోనే ముద్రపడి వుంది. అవే వ్రళ్ళలు. వ్రళ్ళకోదెబ్బ. ఆడాలేదు. మగాలేదు. పోలీసుల యిష్టం.

సెండ్రి నెప్పలు ఎక్కువయ్యాయి. పెద్దగా అరుస్తోంది. కుప్పకూలినట్టు కూర్చోంది. మంత్రిసాని మానంగా సెండ్రినే చూస్తోంది. పోలీసు దెబ్బలు అమెకు గుర్తులేదు. వాళ్ళు ఏమడుగుతున్నారో ఆమె పట్టించుకోలేదు. రాత్రి నుంచి ఓ అంటరాని వాడు ఈ భూమీద పడటానికి తొలి చూపుల్లో ఈ దారుణాన్ని చూడటానికి ఘర్షణపడ్తున్నాడు. వాడికోసం ఎదురు చూస్తోంది. ఖచ్చితంగా మగబిడ్డే. కదిలికంతా అట్టాగే వుంది. సెండ్రి అగి అగి అరుస్తోంది. మంత్రిసాని సెండ్రి చుట్టూ అంతా నిలబడండి అని అంది. అంతే. ఆడాళ్ళంతా సెండ్రి చుట్టూ దడి కట్టారు. చెత్తేడు పెట్రోమాక్కు లైటు తీసుకొని అక్కడికి వచ్చాడు. 'కంటోందా' అంటో లోపలికి తొంగి చూడబోయాడు. ఆడాళ్ళు చీ అంటో చుట్టూ గుడిశలా సెండ్రి చుట్టూ మూగారు. చెత్తేడి లారీ దెబ్బలు వాళ్ళ మీద పడుతున్నాయి. పోలీసులు వాళ్ళ చేతుల మీద, కాళ్ళ మీద కొడుతున్నారు. కాని ఆ మానవ చుట్టూ గుడిసె కూలిపోలేదు. చెదిరిపోలేదు. వాళ్ళ దృష్టంతా సెండ్రి పైనే. పైన పడుతున్న లారీ దెబ్బలు బాధపెట్టడంలేదు. పోలీసుల బూతులు వినిపించటంలేదు. అంత బీభత్సంలో ఓ వెర్రికేక ... ఓ పిల్లాడి ఆర్తనాదం. వో అంటరానివాడి తొలికేక.

నిశ్శబ్దం.

మంత్రిసాని తన పని తాను చేసుకొంటోంది. బిడ్డను చేతిలో తీసుకొని ఎత్తి చూపింది. ఏడుస్తున్న బిడ్డ. నల్లరంగు. నల్ల జుత్తు. ఎంత అందం. నలుపు చాలా అందమైంది. అంత దారుణంలోనూ, అంత విషాదంలోనూ ఓ అందం వికసించి చుట్టూ చూస్తోంది.

బతుకు గొప్ప పోరాటం.

ఆ బిడ్డ తెలుసుకొన్న తొలి సమాచారం. చెత్తేడు వెనుక్కి తగ్గాడు. నలుగురు ఆడాళ్ళు డోలికట్టారు. బిడ్డని తల్లిని డోలీలో వుంచారు. డోలీ మోసుకుంటో సెండ్రిని అమె యింటికి చేర్చారు. చెత్తేడు చూస్తూనే వున్నాడు. వెంకట చౌదరి చూస్తూనే వున్నాడు. పోలీసులు చూస్తూనే వున్నారు. మంత్రిసాని మానంగానే, తల్లి బిడ్డ కేసి చూస్తూనే డోలీ పక్కనే నడిచింది. వాళ్ళు పల్లెలోకి వెళ్ళిందాకా చూశాడు చెత్తేడు. ఒక్కసారి కోపాన్నంతా మగాళ్ళ మీద చూపాడు. దెబ్బ మీద దెబ్బ. గాయం పక్క గాయం. వళ్ళంతా నెత్తురు. అంత చీకట్లోనూ నెత్తురు కనిపిస్తూనే వుంది.

ఈదేశంలో పీల్చే గాలికి కులముంది

తాగే నీటికి కులముంది

పారే పంట కాల్యకి, పండే భూమికి కులముంది

బడికి, గుడికి, రచ్చబండకి కులముంది

తినే తిండికి, వుండే ఇంటికి, కట్టే బట్టికి కులముంది

మాటాడే మాటకి కులముంది

సాహిత్యానికి, సంస్కృతికి కులముంది

రాజ్యానికి కులముంది, దాని చట్టానికి కులముంది
 న్యాయానికి, న్యాయస్థానానికి కులముంది
 శవానికి, శ్వనాన వాటికకు కులుముంది
 దేవుడికి కులముంది, దెయ్యానికి కులముంది

అందుకే ఆ నెత్తురు అట్టా కారింది. అట్టా కారిన నెత్తురుకూ కులముంది. అయితే అవలపాడులో కారిన నెత్తురుకు ఓ ప్రత్యేకత వుంది. అది అవలపాడు మాలపల్లి మాలల నెత్తురు. అది అవలపాడు మాలపల్లి కమ్యూనిస్టుల నెత్తురు.

నెత్తుటి జ్ఞాపకం

నెత్తుటి దృశ్యం

ఆ దృశ్యం అట్టాగే రెండు రోజులు సాగింది. పోలీసుల వర్తమానం తెలియడంతో సిన సుబరాయుడు అతని మిత్రులు విడిపోయారు. ఏరుదాటి పక్క వూళ్ళకెళ్ళారు. మూడో రోజుగాని సిన సుబరాయుడికి తుపాకీ వుదంతం తెలిసిరాలేదు. ఆరా తీశాడు. పెంచిలి తీసి వుంటాడని అనుకొన్నాడు. పెంచిలి పల్లెలో లేడు. కాబట్టి పెంచిలి మేనమామ ఊరికి మనిషిని వంపాడు. పెంచిలిని కలిసి తుపాకీ ఎక్కడ పెట్టింది తెలుసుకొన్నాడు. నిజానికి తుపాకీ కోసం అంత కథ జరుగుతోందని పెంచిలికి తెలియి. ఆ రాత్రే ఆ యిద్దరూ యితర వూళ్ళల్లో వున్న మిత్రుల్ని కలిశారు. చర్చించుకొన్నారు. తుపాకీ అచూకీ చెత్తేడికి అందేలా చూడాలనుకొన్నారు. అట్టా జరగకపోతే పల్లె మీద దాడి మరి ఎక్కువ కావచ్చనే అభిప్రాయానికొచ్చారు. సుబరాయుడు చాకలి మంగయ్యని కలిశాడు. ఆ కబురు వెంకటచౌదరికి అందేలా చూడమన్నాడు. గాలి వార్తలా వెంకటచౌదరి చెవిలోకి ఆ వార్త అందేలా మంగయ్య చేశాడు.

దాడి ఆగింది.

ఆ దృశ్యం అట్టా ముగిసింది. అయితే పల్లెలో యాభైమంది అరెస్టుయ్యారు. సిన సుబరాయుడ్ని, రామిరెడ్డిని యిది జరిగిన వారం రోజులకి అరెస్టు చేశారు. కాల్చేయ్యాలనే అలోచనకూడా పోలీసులు చేశారు. కాని ఆ ప్రయత్నం ఎందుకాగిందో తెలీదు. దాదాపు సంవత్సరం పాటు కోర్టుకు అరవైమంది మాలపల్లి వాళ్ళు తిరిగారు.

కోర్టు చుట్టూ తిరగడానికి వాళ్ళకు డబ్బులుండేవి కాదు. నెలకోసారి తిరగాల్సి వచ్చేది. రామానుజం, సిన సుబరాయుడు, పెంచలి అయితే ఒక్కసారి నెలలో మూడు సార్లు తిరగాల్సి వచ్చేది. రామానుజం ఉద్యోగం వూడుతుందనుకొన్నాడు. అది క్రిస్టియన్ ఎయిడెడ్ స్కూల్. అందుకే నిలిచింది.

అట్టా కష్టాలుపడ్డా వాళ్ళకా కష్టాలు లెక్కనిపించలేదు. కారణం వక్కబే. తరాల నాటి కోర్కె తీరింది. చెల్లెడిదిగుతున్నారు. నీళ్ళు ముంచుకొంటున్నారు. అడ్డుకోనే దైర్యం పెత్తందార్ల చేయలేక పోతున్నారు.

గుక్కెడు నీళ్ళకోసం అక్కడ యుద్ధమే జరిగింది. అట్టా అని వాళ్ళు యుద్ధ ప్రియులు కాదు. శాంతి మార్గాల్లో నీళ్ళు దక్కితే వాళ్ళంత శాంతి ప్రియులు మరొకరు లేరు. కాని వాళ్ళ జీవితం వాళ్ళకి ఏదైనా యుద్ధం చేస్తేనే దక్కుతుందని చెప్పింది. అందుకే వాళ్ళు యుద్ధం

చేశారు. బహుశాదాన్ని యుద్ధం అని చరిత్రకారులు అనకపోవచ్చు. యిట్లా అనొచ్చు. గొడవపడ్డారనొచ్చు. కొట్లాడారనొచ్చు. ఏదైనా అనొచ్చు. ఒక్కటి మాత్రం నిజం. ప్రాణం యివ్వటం వల్ల మాత్రమే అత్యగ్రహం దక్కుతుందని వాళ్ళు జీవితం వాళ్ళకి చెబితే వాళ్ళు ప్రాణం యివ్వటానికే సిద్ధపడ్డారు.

రామానుజం అవలిపాడును చెప్పున్నప్పుడు రూతుకు కోస్తాలోని అవలపాడుతో పాటు తెలంగాణా మొత్తం ముందు నిలిచింది. నెహ్రూ ముందు నిలుస్తున్నాడు. ఆయనతో పాటు ఆయన సైన్యం. సర్దార్ వల్లభాయి పటేల్, కెప్టెన్ సంజయ్ ముందు నిలుస్తున్నారు. వాళ్ళ అమానుషత్వం గుర్తొస్తోంది. వాళ్ళ క్రూరత్వం గుర్తొస్తోంది. ప్రజా జీవితం మీద దాడి చెయ్యడానికి వాళ్ళు కనుగొన్న పైశాచిక మార్గాలు గుర్తొస్తాయి.

తెలంగాణాలో ప్రతిపక్ష ఓ మిలటరీ కాంప్. పల్లెనిండా పోలీసులు. మద్రాసు సాయుధ పోలీసులు. మలబారు సాయుధ పోలీసులు. మహారాష్ట్ర సాయుధ పోలీసులు. ప్రతి వక్కాదూ ఓ అవలపాడు “చెత్తడం”. మనుషుల్ని చంపడానికి అధికారయుతమైన లైసెన్సు. ఎదురుకాల్పుల్లో మనుషుల్ని చంపడం అప్పుడే మొదలైంది.

నెహ్రూ

పటేల్

సంజయ్

తూర్పున యింకా తెలవారదు. దాడి మొదలు. లారీల్లో పోలీసులు. వాళ్ళకి సహాయపడుతూ కాంగ్రెస్ కార్యకర్తలు. తుపాకీ మడమలు చింతబరికలు. బూట్లకాళ్ళు, బాయి నెట్లు, జనం గుండెల్లోకి, స్త్రీల మానల్లోకి. తగలబడే తిండిగింజలు. తగలబడే పైరుపంటలు. తగలబడే యిళ్ళు. చెరచబడ్డ స్త్రీలు, బాలింతలు, పసిపాపలు. శవాల తున్న యువతీయువకులు. అరెస్టులు

తెలంగాణా నెత్తుటి దృశ్యం. అమ్మ చెప్పిన దుర్మార్గమైన వాస్తవం.

చెబుతూ అమ్మ ఏడ్చింది.

చెబుతూ అమ్మ ఏడ్చింది.

ఎందుకట్లా ?

చాలా వాటికి సమాధానం జీవితమే అవుతుంది. రూతుకు అది నిజమేననిపిస్తుంది.

రామానుజం బడిపంతులు. కమ్యూనిస్టు ఎందుకయ్యాడు. జైలుకెందుకెళ్ళాడు. కోర్టు చుట్టూ ఎందుకు తిరిగాడు. జవాబు జీవితమే చెప్పాల్సి వుంటుంది. ఆరాత్రంకా అవలపాడును చెప్పాడు. రామానుజం ఆ తర్వాత చాలా చెప్పాడు. రూతుకు యిప్పుడు అన్నీ గుర్తు లేదు. నెహ్రూ సైన్యం తెలంగాణాలో అడుగుపెట్టడం. నిజాం లొంగుబాటు. కమ్యూనిస్టుల్ని అణిచివేయడం. తెలంగాణా పోరాట విరమణ. 1952 సాధారణ ఎన్నికలు. అట్లా చెప్పుకొంటోపోయాడు. ప్రతి చోట అవలపాడును కలుపుతున్నాడు.

కాని రూతుని, రూబేనును అశ్రర్యవరచిన అంశం ఒకటుంది. రామానుజం మధ్య మధ్య గుర్తు తెచ్చుకోవటానికి తంటాలు పడ్తున్నప్పుడు అతనికి యిమ్మానుయేలు అందిస్తున్నాడు. తేదీలతో సహా గుర్తు చేస్తున్నాడు.

రామానుజం మర్చిపోయిన అంశాలు అందించడమే కాదు, కాలం గడిచేకొంది యిమ్మానుయేలుకు సంబంధించి చాలా అసక్తికరమైన అంశాలే తెలిసొచ్చాయి. కొన్ని రూతుకు కాస్త అందోళన కూడా కల్గించాయి. రూబేను మాత్రం ఆశ్చర్యపోలేదు. వెనుక్కి చాలా వెనుక్కి వెళ్ళి మాట్లాడాడు. అది ఏటికి ఎదురీదడం అన్నాడు. అట్లా ఈదడం తన వంశంలోనే వుందన్నాడు. తన వంశం పెనవేసుకొన్న స్నేహాల్లోనూ వుందన్నాడు. పొర ఎత్తి నీళ్ళ మడవ మీద నిలబడ్డ సుభద్రని గుర్తుచేశాడు. నారిగాడ్పి, మాతయ్యని ముందుంచాడు. ఎల్లన్న పదాల్ని వక్కొక్కటే గుర్తు చేశాడు.

అది ఎన్నెలదిన్ని వారసత్వమన్నాడు.

ఆవలపాడు ఓ యవ్యనుడుకి యిచ్చిన జీవితమన్నాడు.

నా శరీరం నన్ను ప్రతిక్షణం ప్రశ్నిస్తుందంటాడు. మార్టిన్‌ని ప్రశ్నించినట్లు. సిమోనును భయపెట్టినట్లు.

ఆ ప్రశ్న ఆ భయం తనను వెన్నాడుతున్నాయని పదే పదే అనేవాడు. ఆ భయం, ఆ ప్రశ్న యిప్పటిది కాదనేవాడు. ఎర్రెంకడికి ముందు నుంచి వస్తుందనేవాడు.

“కాని”

రూతు చెప్పమన్నట్లు చూసింది. చాలా ప్రశాంతంగా చూశాడు. కళ్ళనిండా చదవాల్సిన వెలుగు.

“యిమ్మానుయేలు భయం వెన్నాడని రూబేను”

భయం వెన్నాడని రూబేను ఎట్లా వుంటాడు. యిమ్మానుయేలులా వుంటాడు. యిమ్మానుయేలు ఎవరు. తన బిడ్డ. రోజీ కన్నా ముందు పుట్టినవాడు. అంతేనా. యింకా ఏదీ అనుకోవటానికి లేదా తన బిడ్డను అనుకొంటే. వుంది. చాలా వుంది. నినసుబరాయుడు యిమ్మానుయేలును గూర్చి చాలా విషయాలే చెప్పాడు.

ఎమన్నాడు నిన సుబరాయుడు తన బిడ్డని. ఎట్లా అన్నాడు. ఆవలపాడు వెళ్ళే రోజు. దారిలో తోడై. ఎట్లా అన్నాడు తన బిడ్డని.

“శానా మంచోడు. నక్కయిటో”

అప్పుడు అర్థం కానట్లు అతనికేసి చూసింది. అర్థమయ్యాక అందోళన పడింది. అల్లకల్లోలమయ్యే గుండెని అడుపు చేసుకోడానికి చాలా గట్టి ప్రయత్నమే చేసింది. దారంతా

అదే మాట. శానామంచోడు. నక్కయిటో. రూబేను కేసి చూసింది. నడుస్తూనే వున్నాడు. రెండడుగులు ముందుకేశాడు. సినసుబరాయుడు రూబేను ఏం మాట్లాడు కొంటున్నారో వినబడటం లేదు. యిమ్మానుయేలే ముందు నిలుస్తున్నాడు.

కుటుంబారాధనలో చాలా వినయంగాకూర్చినే యిమ్మానుయేలు. పాట పాడినా, వచనం చదివినా, ప్రార్థన చేసినా అంకితమయ్యే యిమ్మానుయేలు. ఎట్లా అయ్యాడు. దేన్ని వెతుక్కోంటో పరుగు తీస్తున్నాడు.

“మీకు తెల్యదా. రామానుజం పంతులు యిప్పుడు అవలపాడులో లేడు. సీకాకులం ఎల్లాడు”.

సినసుబరాయుడు అన్న అమాట వినించింది. కోస్తా ప్రాంతంనుండి యువకులు, మేధావులు, విద్యార్థులు శ్రీకాకుళం వెళ్తున్న వార్తలు వింటూనే వుంది.

రామానుజం అవలపాడులో లేడు.

శ్రీకాకుళం వెళ్ళాడు.

రామానుజం నక్కలైటో. సినసుబరాయుడు మాటల్లో నక్కయిటో. తన బిడ్డ ! యిమ్మానుయేలు !

అవలపాడు చాలా దూరం వెళ్ళింది. ఆ దూరంలో యిమ్మానుయేలు. యిప్పుడు వెనక్కి రమ్మని పిలిచినా వినించకపోవచ్చు.


సినసుబరాయుడు మాటలు వినాలనుకొంది. ఆ యిద్దరి వక్కనే నడుస్తోంది. కాస్త నడక తగ్గించమంది. రూబేను ఏదీ మాట్లాడటం లేదు. వింటున్నాడు. నీళ్ళవారు దగ్గర నీళ్ళు తాగుతారా అని అన్నాడు సుబరాయుడు. నీళ్ళు తాగటం కన్నా కాస్త బండల మీద కూర్చోవాలనిపించింది. పొగతోటల నుండి వచ్చాకు బండ్లు వస్తున్నాయి.

వచ్చాకు బండ్లు రోడ్డు మీదికొచ్చాయి. బండి వెనకాల వచ్చాకు కూలీలు. మడ్డిపాంటుల్లో, మడ్డి చొక్కాల్లో వింతగా వున్నారు. బండ్లని తొలగేసి అడ్డదారిన వడ్డారు. బండ్లు తూర్పుపొలం చుట్టుబాటలు వెళ్ళాయని ఆ బళ్ళు వచ్చాకు వందిరి దగ్గరకు వెళ్ళటప్పటికి వీళ్ళు అడ్డదారి పల్లెచేరి బిడ్డలకిన్ని పాలిచ్చి, పొయ్యి కిందకి పుల్లలు చూసి, ఏటికి అడ్డంపడి వచ్చాకు వందిరి చేరుతారని, తిరిగి ఏదో జాముకొచ్చి కూళ్ళు వండుకుంటారని సినసుబరాయుడు చెప్పాడు. తాను రైజ్ చేస్తానని చెప్పాడు. తన కింద ముగ్గురు టోకర్లు వుంటారని చెప్పాడు.

“ఏదో మోటోర్స్. మోటి మాటల్లో చెబుతున్నాను. నలభై యెమ్మిడిలో కంనిస్ట్రయ్య. యాబై రెండు దాకా పోరాటం మాటలే. కాని మారింది. ఎలచ్చనలో వడ్డాకే అంతా మారింది. మా వూరు మాలపల్లి సెర్లకి యాబైరెండు మోటోర్స్ అట్టా కుదిరేది కాదు.”

రూకు వింటూ వుంది.

అంటారాని వసంతం



“నా యన్ని మోటి మాటలు. మోటాలోచనలు.”

కావచ్చు. కాని సినసుబరాయుళ్ళు జీవితం చదివినవాళ్ళు. సినసుబరాయుడు ‘నక్కయిటో’ అని అన్నా. ‘కనిన్సు’ అన్నా. ‘సీపెం’ అన్నా, ‘సీపై’ అన్నా, సీకాకులమన్నా. ఆ పదాలు రూతుకు అచ్చుతప్పుల్లా అనిపించవు. సహజంగా అనిపిస్తాయి. అచ్చు తప్పులు చదుకొన్నవాళ్ళకి. మొరటు బతుకుల్లో అచ్చు తప్పులేదు. వాళ్ళు ఎట్లా పలికితే ఆ పలుకే అనలైంది. “రెండు సిలోన్ బుడ్లు కట్టాక జొరం తగ్గిందే మావా” అని అంటే అనలైన పదం సెలైన్ బాటిల్ కాదు, సిలోన్ బుడ్లే. అది యింగ్లీష్ పదమే కాదు. సంస్కృత పదమైనా అంతే. ‘కూడు’ పోతన పద్యాల్లోనే అచ్చమైన తెలుగుకాలేదు మాలామాదిగ యిళ్ళల్లో ప్రతినిత్యం అద్భుతంగానే అందంగానే వాడబడుతోంది.

“సీకాకులం ఎల్లాల. రామానుజం పంతులు సెప్పకుండా ఎల్లేడు. ఎట్లా ఎల్లాలో సెప్పమంటే యిమ్మానుయేలు సెప్పడు. కాని ఎల్లాల.”

సుబరాయుడు తన యింటిదారి పడుతూ అన్న ఆఖరి మాట అది.

రూబేను ఏది అలోచిస్తున్నాడో తెలీదు.

యిల్లు దగ్గర పడింది. జెస్సీ పరిగెత్తుకొంటూ వచ్చాడు. ఎగిరి తాత మెడ పట్టుకొన్నాడు. మేరీ సువార్త కళ్ళనిండా నవ్వు. యిమ్మానుయేలు స్కూలునుండి యింటికీచ్చి మళ్ళీ ఎటో వెళ్ళాడట. పొద్దుపోవచ్చు అని అంది మేరీ సువార్త.

కలిసి తిండామని యిమ్మానుయేలు కోసం ఎదురు చూశారు. పచ్చాకుపందిరిలో ఆకు దింపిన కూరలు యిళ్ళ కొస్తున్నారు. మడ్డిగుడ్డలు మూటకట్టి చెర్లో నీళ్ళకోసం పరుగు తీస్తున్నారు. అంతా యుద్ధంలా వుంది. పరుగుల్లో నీళ్ళు తెచ్చే తల్లి వెంట నిద్ర కళ్ళ పసిపాపలు ఏడుస్తూనే వెంబడిస్తున్నారు. కొందరు తల్లులు బుట్టలు తీసుకొని అంగడికెళ్తున్నారు. బియ్యం తెచ్చుకోడానికి, యింత పప్పు తెచ్చుకోడానికి. అదీ పరుగే. వాళ్ళ వెంట పసిపిల్లలు. తిరిపెం బెల్లం ముక్క కోసం నందడి. ఆకలి తీర్చుకోనే నందడి. బెల్లంముక్క ఏద్యు నందడి.

అట్లా తెచ్చుకొన్నాక, ఎవరో తరుముతున్నట్టు వండుకొన్నాక, బతకాలంటే తినాలి కాబట్టి యింత కాలే ముద్ద నోట్లో కుక్కుకొన్నాక నిద్ర.

అలసిపోయి తీసే కునుకు. బిడ్డకు రొమ్ము వదిలేసి నిద్ర.

ఓ జాము పొద్దున మేస్త్రీ అరుపులు.

మళ్ళీ మడ్డి పొంట్లు. మడ్డి చొక్కాలు. పచ్చాకు పందిరికేసి పరుగులు

సినసుబరాయుడు వచ్చాడు. రైజాకెళ్తున్నానన్నాడు. వచ్చేప్పుడు ఎంకాయని తోడుకొచ్చాడు. ఎంకాయి వంట్లో నలతగా వుంటే పనికి పోలేదు. యిమ్మానుయేలు వచ్చినట్టు లేదు, వాళ్ళకి తోడుండు అని ఎంకాయికి చెప్పి సుబరాయుడు వెళ్ళాడు. ఎంకాయి ఆక్కడే వుండిపోయింది. తన గోడు మొదలెట్టింది. ముగ్గురు కూతుళ్ళుంది.

పెద్దదాన్ని బయటిచ్చారు. యిద్దర్ని వూళ్ళనే యిచ్చారు. అత్తచ్చిన ముక్కు జేసర చూపమంది రూతు. నవ్వి చూపించింది. రాళ్ళ కమ్మలు పెట్టినట్లులేదు. పెట్టలేకపోయినానే కోడలా అని కన్ను మూసింది. “నుచీ మచీ లేని ముండ. ఎట్లాగో బతికింది. రేపు పోతాడనగా ముందు రోజు కూడా పక్కింటికో గడవే. దాన్నేరు మంచిది కాదు. అయితే ఏమాట కామాట. నా నోటి ముందు దిగదుడుపే. కుక్కిన పేనులా యింట్లో వుండేది. నోటి గుల తీరాలంటే పక్కిళ్ళతో గడవ వడేది. పిచ్చి ముండ రాళ్ళ కమ్మల మాట ఎన్ని సార్లందో. ఆ సంగతి మర్చిపోయే అత్తా అన్నా అదే మాట. అదే నీవరి మాట.” అట్లా చెప్పుకపోయింది ఎంకాయి. ఒక్కా ఆకూ తీసి బండ మీద పెట్టింది. పచ్చడి రోకలి తుడిసి వాటిని నలగ కొట్టింది. వళ్ళు వదులయ్యాయంది. ఆకు వక్క నమలకపోతే వళ్ళు తీపి పుడ్రాయంది. నిజానికి అంత వయస్సు లేదు. ఆకలి రూపాన్నే మారుస్తుంది.

యిమ్మానుయేలు యింకా రాలేదు. యిప్పట్లో వచ్చేలా లేదు మీరు తినండని అంది మేరీ సువార్త. తాతా నానమ్మల మధ్య కూర్చొన్నాడు జెస్సీ. చెరో ముద్దా పెట్టాలన్నాడు. అట్లా వాళ్ళు పోటీలు పడి ముద్దులు కలుపుతుంటే వాడి ఆనందం అంతాయించా కాదు. ఆరు బయట మంచాలు వేసింది మేరీ. ఎంకాయి ఎప్పుడు నిద్రపోయిందో తెలిదు. అరుగు మీద పైట పరుచుకుని పడుకుంది. ఆమె అంతే మీరు పడుకోండని అంది మేరీ.

తాత నానమ్మల మధ్యకి దూరాడు జెస్సీ. రూతుకు ఎన్నెలదిన్ని పొన్నంగి పిట్ట గుర్తించింది. ఆ పిట్ట చేతిలోకి వదిగి పోయింది. ఈ పిట్ట తలని తన పొట్టపై పెట్టి కాళ్ళని తాత గెండెల మీద పెట్టింది. అంతే తేడా. నవ్వొచ్చింది. ‘పొన్నంగి పిట్ట’ ముద్దుగా జెస్సీ బుగ్గల్ని నిమరుతూ అంది. అదేంటో చెప్పమన్నాడు జెస్సీ. ఎన్నెలదిన్ని యిళ్ళు, పొన్నంగి పిట్ట రావటం చెప్పింది. వాడు అక్కడితో ఆగలేదు. ఎన్నెలదిన్నిలో ఎందుకున్నారన్నాడు. అది మా అత్తగారిల్లంది. మీ అత్త పేరేంటన్నాడు. శశరేఖ అంది. “శశరేఖ పేరు భలేగా వుంది” అని అన్నాడు. వాళ్ళ అత్త పేరు సుభద్ర అంది. మీ కంతా అత్తలేనా అమ్మల్లేరా అని అన్నాడు. రూతుకు నవ్వొచ్చింది. రూబేనుకూ నవ్వొచ్చింది. మీ అత్త పేరేంటి అని మేరీని అడిగాడు. నోర్మయ్యరా అని మేరీ నవ్వుతూ అంది. రూబేను నే చెబుతారా చిన్నా అన్నాడు. జెస్సీ చెప్పు అంటో గిరున తిరిగి తల తాత పొట్టమీద పెట్టి కాళ్ళు నానమ్మ మీద పెట్టాడు.

“ఎన్నెల పిట్ట”

రూబేను నవ్వుతూ అన్నాడు.

“ఎన్నెల పిట్ట పొన్నంగి పిట్ట ఎన్నెల పిట్ట ... పొన్నంగి పిట్ట” జెస్సీ పడేపడే అంటో పైకి లేసి ఎగరసాగాడు. అంతటితో పిట్ట పాట ఆగలేదు. “ఏమేమి పిట్ట” రూబేను అన్నాడు. “ఎన్నెల పిట్ట” జెస్సీ అన్నాడు. “ఎట్లాంటి పిట్ట” మళ్ళీ వాడే అన్నాడు. “పొన్నంగి పిట్ట” రూతు అందుకొంది. నవ్వులు ... అవలపాడు పొలిమేరలు

తాకేంత నిండైన నవ్వులు

రూతుకు యిప్పటికీ స్పష్టంగా వినిపించే నవ్వులు.

జెస్సీ నవ్వులు.

పొన్నంగి పిట్ట నవ్వులు ...

రూతు కళ్ళల్లో రాలుతున్న నీటి బొట్లు. గుండెల్లో దాచుకోలేని జ్ఞాపకాల అలజడి

ఆ రాత్రి అట్టా నవ్వుతూనే నిద్రపోయాడు జెస్సీ. పొన్నంగి పిట్ట. యిద్దరి మధ్య, యిద్దరూ చెప్పకుండా పారిపోతారని గట్టిగా వాటేసుకుని. రూబేను నిద్రపోయాడు. గుర్తుగా చిన్న గురక మొదలెట్టాడు. జెస్సీ ఎన్నెలపిట్టనీ పొన్నంగి పిట్టని కలవరిస్తూనే వున్నాడు. రూతుకూ నిద్రచింది. ఓ జాము కాడ ఎందుకో మెలుకువ వస్తే అట్టాగే కూర్చొని వున్న మేరీ కన్పించింది.

“రోజూ యింతేనా”

మేరీ ఉలిక్కిపడి ఆ మాట అన్న అత్తకేసి చూసింది.

“తిన్నావా”

అత్తకేసి చూస్తూ వుండిపోయింది. మాటాడలేదు.

“ఎదురు చూడటం ఈ యింటి కోడళ్ళకే చెల్లింది.”

అత్త ఏం మాట్లాడుతుందో మేరీకి అర్థం కాలేదు.

“సుభద్రా ఎదురు చూసింది. శశిరేఖా ఎదురు చూసింది. మేరీ సువార్తా అంతే. ఒక్క నేనే మినహాయింపు. రూబేను యిప్పటికీ నన్ను ఎదురు చూసేలా చెయ్యాలా. రేవతి నంగతి చెప్పలేను. పద అన్నం తిను.”

ఆ మాట అంటూ రూతు లోపలికి నడిచింది. మేరీ అత్తతోపాటే లోపలికెళ్ళింది. అన్నం పళ్ళంలో రూతే పెట్టింది. కూరలు వడ్డించి ఎదురుగా కూర్చొంది.

“తిను”

మేరీ సువార్త వాకిట్లోకి చూస్తోంది.

“తిని చూడొచ్చు.”

“కలిసి తినటం”

“నాకు తెలిసి సువ్వు వాడితో పెళ్ళయ్యాకే కలిసి తిన్నావ్. కానీ ఈ యింటి కోడలు, నాకన్నా ముందుది. నా అత్త అత్త. పెళ్ళికాకముందే దొంగచాటుగా కట్టుకోవాలనుకున్న వాడితో కలిసి తిన్నది. తనవాడి కోసం బొమ్మడాయి పులుసు దొంగచాటుగానే వండింది. పెళ్ళయ్యాక అదే పులుసు అందరి ముందూ వండి యిష్టంగా కలిసి కూర్చునే తింది. సుభద్ర అట్టా తింది. జీవితాంతం అట్టా తినాలనుకొంది. జరిగిందా ? జరగలా. వెళ్ళినవాడు అఖిరి క్షణాల్లో వచ్చాడు. కరువు తినగా మిగిలిన

కొనవూపిరిగా వచ్చాడు. ఏది చేసింది మనకన్నా ముందుది. కలిసి తినేందుకు బొమ్మడాయి పులుసు కాదు, కుండలో వక్క మెతుకు కూడా లేదు. మొగుడికేసి అట్టాగే చూసింది. బిడ్డ చేతిలో మొగుడు తన పేరు తప్ప మరొకటి మాట్లాడటంలా. అప్పుడు తన వాడిలో ఎవరిని చూసింది సుభద్ర. కలిసితిన్న సుభద్ర. కలిపిపెట్టిన సుభద్ర. ఎవరిని చూసింది. బిడ్డని చూసింది. “యిట్టా ఈరా ఆ బిడ్డని” అని తన బిడ్డని అడిగింది. పవిత్ర చాటున తన వాడి తలని వుంచుకుంది. ఎదకి హత్తుకుంది. ఎందుకట్టా చేసింది.”

రూతు అగింది. చెప్పలేకపోతోంది. ఏదో అర్థంగాని అవేదన. మేరీ సువార్త అత్తకేసి చూస్తో వింటోంది.

“ఎందు కట్టా చేసింది. చెట్టుంత బిడ్డ. పెళ్ళయిన బిడ్డ. సుభద్ర బతికుంటే వసి రూబేనును ఆమె చేతుల్లో వుంచే బిడ్డ. అదంతా ఆలోచించింది. తన భర్త తల నిమిరుతో అన్ని ఏళ్ళ తర్వాత కూడా తన వంట్లో పాల చుక్క తిరిగి తిరిగి ఈ బిడ్డ గొంతులో పడితే బాగుండు అనుకొంది. జరగదు. అట్టా జరగదు. కాని జరుగుతున్నట్టే భ్రమ. ఆ భ్రమతోనే కళ్ళు మూసింది. మళ్ళీ తెరవాలా. కలిసి తిన్న సుభద్ర. కలిపిపెట్టిన సుభద్ర. అట్టా కలిసిపోయింది.”

రూతు మళ్ళీ అగింది. ఈ సారి మళ్ళీ మాట చెప్పటానికి చాలా నమయమే తీసుకుంది. ఆ మౌనాన్ని మేరీ సువార్త భరించలేకపోతోంది.

“తిను ... యిట్టానా కలిపేది ఈ ముద్ద పట్టు”.

“నేను తింటాను.”

“నీకు చిన్నప్పుడు యిట్టాగే పెట్టాను. యింకా నీకు మునలితనం రాలా. యిట్టా సువ్వు నాకు కలిపి పెట్టే రోజు ముందుంది. అప్పుడు ఈ రోజు గుర్తిస్తే నీకు విసుగని పించదు.”

“చాలు నేను తింటాను.”

“తిను.”

పళ్ళెం మేరికిచ్చి యిమ్మానుయేలు తేబిలోకేసి చూసింది. చాలా పుస్తకాలు. కొన్ని పేజీలు తీసి అట్టాగే వున్నాయి. కాస్త ముందుకు జరిగి రెండు పుస్తకాలు అందుకొంది. వాటిని తిరగేసింది. ఆ పుస్తకాల మధ్య రాసుకొన్న నోట్లు వుంది. అది గుర్తుకేసిన రాసుకొన్నట్టుంది. ప్రసంగానికి ముందు రూబేను యిట్టాగే రాసుకొంటాడు. ఆ పేజీల కేసి చూస్తూ కూర్చోంది. అంతా వర్తమానంలాగుంది. చూడటం మాని చదవటం మొదలెట్టింది. వర్తమాన చరిత్రని రాసుకొన్న గుర్తులు.

ఓ పోరాటం.

గాయాల పోరాటం.

గుండె గాల్ల పోరాటం.

నక్కల్బరీ పోరాటం.

అదో నిప్పురవ్వ.

వీచిన పోరాట గాలి.

రూకు కొత్త ప్రపంచాన్ని చదువుతోంది. పెద్ద అక్షరాలలో శ్రీకాకుళం అని రాసివుంది. అండర్లైన్ చేసి వుంది.

నేట్లు అక్కడితో ఆగింది. యిమ్మానుయేలు రాత తనకి బాగా తెలుసు. తన బిడ్డే రాశాడు. కళ్ళు గట్టిగా మూసుకొంది.

కళ్ళముందు

అదో ప్రపంచం.

వినూత్నంగా వుంది.

అందోళనగా వుంది.

భూమి మీద గొప్ప అద్భుతం జరుగుతోంది.

ఆ అద్భుతంలో యిమ్మానుయేలు.

ఎందుకట్లా అద్భుతంలో కలిశాడు యిమ్మానుయేలు. భూమితో మాట్లాడు అది జ్ఞానాన్ని యిస్తుంది. చాలాసార్లు చదువుకొన్న వాక్యం. యిప్పుడెందుకు గుర్తిస్తోంది.

తన బిడ్డ. యిమ్మానుయేలు భూమితో మాట్లాడి వుంటాడు. నిజంగానే అదే చేశాడు. భూమితో మాట్లాడాడు. ఏది చెప్పి వుంటుంది భూమి. బోలెడు రహస్యాలు చెప్పి వుంటుంది. నిత్యం తనని నమ్ముకొని తనని సొంతం చేసుకోలేని తన బిడ్డల కథలు చెప్పి వుంటుంది. కల్లాం గింజల బతుకులు చెప్పి వుంటుంది. అంతేనా. తనని తన బిడ్డలకు దక్కకుండా చెరలో వుంచిన భూస్వాముల మోసం కూడా చెప్పి వుంటుంది.

యింకా ఏది చెప్పింది భూమి.

ఎట్లా చెప్పి వుంటుంది.

ఇన్నేళ్ళు ..

ఇంత దోచేశాక యిక్కడ తన గుండెలమీద ఏదీ మిగల్చకుండా తనని చెరలో వుంచిన వాళ్ళు, దోపిడీదార్లు. నమస్త వనరుల్ని పీల్చేశాక ఏం మిగిల్చారు, ఈ పేద జాతికి, చూడమని అడిగి వుంటుంది.

ఈ నేలమీది యింతెత్తు నెత్తుటి చారిక చూపి వుంటుంది. తన గుండె పొరల్లో యింకిన పేదల చెమటని పరిచయం చేసి వుంటుంది.

ఎంత పొర్లినా యింత మట్టి వాళ్ళకు దక్కలా. రాత్రి పగలు తనని పెనవేసుకొని బతికినా వాళ్ళ వంటికి యింత మట్టి అంటలా. చూశావురా బిడ్డా అని చెప్పి వుంటుంది.

వడ్లు పండాాయి. జొన్నలు, నజ్జలు, రాగులు, కొర్రలు, ఆరిగలు, నమస్త అహారధాన్యాలు పండాాయి.

ఏవీ వీళ్ళ యింట యింత చిన్న గాడెగా మారలేదు.

ఓ అనుదిన వాస్తవం ఆకలి. అది వీళ్ళతోపాటు అట్టా పుట్టి యిట్టా పెరిగింది.
చాలా యిష్టంగా నిట్టాడిని ఆనుకొని కూర్చోంటుంది.

అట్టా చెప్పి వుంటుంది భూమి.

ప్రకృతిలో వున్న రుతువులు కాక తన బిడ్డల కోసం మరో రుతువు కావాలని అడిగి
వుంటుంది.

చరిత్ర కొలిమిని రాజేసి నిప్పు కణికలు ఎగదోసి వుంటుంది.

ఆ నిప్పు కళికల వెలుతురులో

మాలా మాదిగలు

గూడు లేదు. నేల లేదు. పని లేదు. కూడు లేదు.

పెత్తనం. అంతా మీది పెత్తనం. అగ్రవర్ణాల పెత్తనం. పెత్తందార్ల పెత్తనం.

రుతువు మారింది. దాని పేరు మారింది.

శిశిరం, వసంతం, గ్రీష్మం. అట్టా కాదు. దోపిడీ రుతువు. దొంగల రుతువు.

దౌర్జన్యాల రుతువు. ఆకలి రుతువు. నెత్తుటివాసన రుతువు -

ఒక బతుకు.

ఒక దోపిడీ.

ఒక చావు

అంతే. భూమి అట్టా చెప్పి వుంటుంది.

ఓ పుస్తకంలా తన పేజీలు తానే తిప్పుతో చదవమని అడిగివుంటుంది.

ఓ ప్రేమలా గుండెల్ని తాకి వుంటుంది.

మరణించి, మరణించి, మరణించి మరణం మీద విసుగెత్తి పుట్టింతర్వాత చచ్చినా
చావనని ప్రకటిస్తో నిలబడ్డ సాహసీలా మాట్లాడి వుంటుంది.

ఎట్లాంటివాడు తన బిడ్డ. చాలా మెతక. జాలి గుండె. వర్షించే కళ్ళు. స్పందించే
గుండె. మండే నెత్తురు. మొత్తంగా గొప్ప ప్రేమికుడు. ఓ అందమైన, అద్భుతమైన
ప్రేమికుడు.

ఏడ్చుంటాడు.

బిడ్డ ఏడ్చుంటాడు.

భూమి తల్లిని వాటేసుకొని, చిన్నప్పుడు పాలకోసం తనని వాటేసుకొని ఏడ్చినట్లు.
కన్నీళ్ళ రాత్రులు గడిపి వుంటాడు.

అట్టా పడివుంటుంది తన బిడ్డ అడుగు శ్రీకాకుళం వైపు - ప్రేమికులంతా అంతే
కావచ్చు. పోరాటం వైపే నడుస్తారు కావచ్చు. ప్రేమించటం చాళైన వాళ్ళంతా అంతే
కావచ్చు. ఎప్పుడూ అంతే కావచ్చు.

అట్లా అనుకొంటూ కళ్ళు తెరిచింది. మేరీ సువార్త వాకిలి కేసి చూస్తోంది. యిమ్మానుయేలు కోసమే చూస్తోంది.

ఎంకాయి నిద్రలో బూతులు తిడుతోంది. నోరారా తిడుతోంది. ఎప్పుడూ అంతేనంది మేరి. తెల్లారే లోపల కనీసం రెండు సార్లయినా అట్లా చేస్తుంది.

“ఎవర్ని అట్లా తిడుతోంది.”

“చెల్లెడ్చి.”

ఎంకాయి బూతులు ఆగలేదు. అగకుండా ఉంటే బాగుండు అనుకొంది రూతు. ఆ ప్రపంచం తనకి చాలా దగ్గరగా జరుగుతున్నట్టు అనిస్తోంది. అది అట్లా జరక్కపోతే తానే జరగాలనుకొంటోంది.

తాతా మనవడు పడుకొన్న మంచం దగ్గరకి వెళ్ళలేదు రూతు. మేరీ మంచం మీదే పడుకొంది. మేరీ చేతిని తన చేతిలోకి తీసుకొంది. శశిరేఖ చెప్పిన సుభద్ర రొయ్యల కారం గొప్పతనం చెప్పాలనుకొంది. చెప్పింది. చెప్పాక వాడొస్తే నిద్రలేపుతాడు పడుకో అంది. మేరీ నిద్ర పోయింది. ఎంకాయి బూతులు అగినట్లున్నాయి. పచ్చాకు వందిరిలో గుర్రాలు అల్లుతో కూలీలు పాడే పాటల్ని రాత్రంతా గాలి మోసుకొస్తోంది.

నిద్ర రాలేదు.

బిడ్డ వచ్చేదాకా నిద్ర పోకూడదనుకొంది.

అనుకోకుండా రోజీ గుర్తొచ్చింది. యిమ్మానుయేలు తర్వాత పుట్టింది. రోజీ భర్త వందనం. బతకనేర్చిన భక్తుడు. అనలు రెవెన్యూ ఉద్యోగం నుండి భక్తుడు కావడమే ఓ వింత అంటాడు రూబేను. దొరల్లో బాగా సన్నిహితంగా వుండేవాడు. దొరలు వాళ్ళ దేశం వెళ్ళేప్పుడు వాళ్ళని అందిచెట్టుకొనే వున్నాడు. అతన్నోపాటు రోజీ కూడా వుంది. ఓ దొరైతే వందనానికి బహుమతిగా తాను వున్న యింటిని యిచ్చాడు. రూబేనుతో మీ అల్లుడు గొప్ప భక్తుడన్నాడు. అట్లాంటి భక్తుడికి ఈ యిల్లు ఓ చిన్న కానుక మాత్రమే అని అన్నాడు. అంత గొప్ప భక్తుడుగా వందనం ఎప్పుడయ్యాడో రూబేనుకు అర్థంకానట్లు రూతుకేసి చూశాడు. రూతుకూ అర్థం కాలేదు. రోజీ కేసి చూస్తే రోజీ దొరమాటలకు అనందంగా నవ్వు కొంటోంది.

ఆ తర్వాత అన్నిటి కన్నా అశ్వర్యం జరిగింది. వందనం మిషన్ ఫీల్డు పాలకవర్గంలో ఒకడయ్యాడు. రోజీ అడ్రస్ మీద విదేశాల నుంచి ఉత్తరాలు వస్తాయి. ఎక్కడెక్కడో సువార్త సభలు జరుపుతున్నట్టు, వాటి ఫోటోలతో సహా రోజీ దొరలకు ఉత్తరాలు పంపేది. సంవత్సరానికోసారి సువార్త కూటాలంటూ పెద్ద ఎత్తున సభలు జరిగేవి. ఆ సభలకు దొరలు వచ్చేవాళ్ళు. రూబేనుకు వందనం, రోజీ అశ్వర్యకరమైన వ్యక్తుల్లా కన్పించేవాళ్ళు. మిషన్ అస్తుల పంపకం మిషన్ పాలకవర్గం మొదలెట్టింది. రాజకీయ అధికారం వున్న రెడ్లు, చౌదర్లు మిషన్ అస్తుల మీద రాబందుల్లా వాలారు. నెల్లూరు, కర్నూలు, కనిగిరి, ఒంగోలు వకటేమిటి మిషన్ అస్తులు వున్న ప్రతి చోటా అదే తంతు మొదలైంది. ఇది

దుర్మార్గమన్నాడు రూబేను. తన క్రైస్తవ గుండె ఈ దారుణాన్ని చూస్తూ తట్టుకోలేదని వాపోయాడు. ఆ దారుణంలో తన అల్లుడూ కూతురూ భాగమైనందుకు తట్టుకోలేక పోయింది రూతు. వాళ్ళు కారు కూడా కొన్నారు. యిద్దరు పిల్లల్ని మద్రాసు కాన్వెంట్లో వుంచారు. పెద్దాడు విక్టర్. చిన్నది రూబి.

రూబేను కూతురుతో అల్లుడితో సంబంధాలు తెంచుకొన్నాడు. యిస్కారియేతు యూదాకు వీళ్ళకు తేడా లేదన్నాడు. రోజీ యింటికొచ్చినా రూబేను మాట్లాడడు. రూతు మాట్లాడినా ఆ పిల్ల తెలివితేటల ముందు స్వేచ్ఛగా మాట్లాడటానికి సిగ్గుపడుతుంది.

రూబీ మాత్రం తాత దగ్గర కొస్తుంది. ఆ పిల్లతో మాట్లాడానికి రూబేను యిష్టపడతాడు. శశిరేఖ అట్లా వుండేదని ఎన్నెలదినీ వాళ్ళు ఎవరో అన్నారు. బహుశా అందుకే కావచ్చు. అమ్మొచ్చింది రూతూ అని అనేవాడు రూబీ వస్తే. కూతురు యింటితో ఎదన్నా సంబంధమున్నదంటే అది రూబీ మాత్రమే. అది ఎట్లాంటి విషయమో అర్థంకాదు కాని రూబీ తల్లి దగ్గర కన్నా తాత అమ్మమ్మ దగ్గరే సెలవలంతా గడిపేస్తుంది.

పచ్చాకు పందిరిలో పాట జోరందుకొన్నట్టుంది. రాత్రి చల్ల గాలిలో ఆ పాట రూతుకు వూరటనిస్తోంది. జెస్సీ కేసి చూసింది. వొదిగి తాత కడుపులో జొరబడ్డాడు. పొన్నంగి పిట్ట.

కళ్ళముందే తెల్లారుతోంది. కర్రల కాంపొండు గేటు శబ్దమైతే అటుగా చూసింది. యిమ్మానుయేలు.

గేటు తీసుకొని లోపలకొచ్చాడు. ఎప్పుడొచ్చారంటే దగ్గరకొచ్చాడు. బిడ్డకన్నా ముందు బిడ్డ నవ్వు గుండెల్ని తాకింది. రెండు రోజులు అక్కడే వున్నారు. ఆ రెండు రోజులూ తండ్రితో మాట్లాడటంపుడు తప్ప యిమ్మానుయేలు ఎప్పుడూ యింట్లోలేడు.

ఆ రెండు రోజులు ఎన్నెలపిట్టకి తోడు పొన్నంగిపిట్ట. వాడు మాటల పుట్ట. మాటలేకాడు. పాటలూ పాడేవాడు. వాడి గొంతు చాలా అద్భుతంగా వుంటుంది. అట్లాంటి గొంతు ఆ యింటి వారనత్యమే అని అనుకొంది రూతు. పాటకు అడుగు వేసేవాడు. ఎల్లన్న అట్లా వేసి వుంటాడు అని రూబేను అంటో మురిసిపోయాడు. రెండో రోజు రాత్రి వాడు పాట పాడాడు. చుక్కల్ని చూస్తో పాడాడు.

రూబేను ఆశ్చర్యంగా చూశాడు. మొదటి చెరణం ఎత్తుకొన్నప్పుడే ఆశ్చర్యపోయాడు. సూబద్ర యినవే.

సూరుకింద నీళ్ళు సిట్టెలుక తాగే.

సూబద్ర యినవే.

ఆశ్చర్యం నుంచి యింకా రూబేను తేరుకోలేదు. పాట సాగిపోతూనే వుంది. చాలా నహజంగా. గుండెల నిండా జాలి. యుగాల ఆవేదన. అట్లా సాగి సాగి మొదటి చరణం దగ్గర అగింది. రూబేను కళ్ళ నిండా నీళ్ళు.

ఎవరు నేర్పారు ?

“అమ్మ.”

“యిమ్మానుయేలు రోజూ పాడతాడు. అట్లా నాకు పాట మొత్తంగా వచ్చింది. ఆ పాటంటే యిమ్మానుయేలుకు చాలా యిష్టం. వీడు నన్ను పాట నేర్పమన్నాడు. పాడి వినిపించాను. నేర్చుకొన్నాడు.”

పిచ్చి రూబేను. ఎంత పిల్లాడు నిజంగా. మళ్ళీ మళ్ళీ పాడించుకొని విన్నాడు. పాత మనిషి. బోత్తిగా పాత మనిషి.

మూడో రోజు బయల్దేరుతూ వాణ్ని మాతో తీసుకెళ్తారా అన్నాడు రూబేను. యిమ్మానుయేలు కాదనలేదు. మేరీని కూడా వో వారం వుంచుకుని పంపిస్తామంది రూతు. మేరీ రానంది. బతిమాలాక కాదనలేదు. ఒంగోలు వచ్చిందే కాని మనసంతా ఆవలపాడు లోనే వుంది. వచ్చేప్పుడు నినసుబరాయుడు లేడు. ఎంకాయితో చెప్పింది. యిమ్మానుయేలు వుత్తరం రాశాడు, నినసుబరాయుడు అడిగానని చెప్పమన్నాడని.

యిమ్మానుయేలు దగ్గర్నుంచి మరో ఉత్తరం వచ్చింది. తాను ఎక్కడికో పనిమీద వెళ్తున్నట్టు తాను వచ్చేంతవరకు మేరీ సువార్తని అక్కడే వుండమని, వచ్చాక తీసుక వెళ్తానని. ఎక్కడికి వెళ్ళినట్టు. మేరీ సువార్త తెలీదంది.

నెల దాటింది. యిమ్మానుయేలు నుండి కబురు లేదు. ఆ తర్వాత తెలిసింది. యిమ్మానుయేలును అరెస్టు చేశారు.

యిమ్మానుయేలూ !

ఎందుకట్లా. ఎందుకురా తండ్రీ. అట్లా నీకోసం ఎదీ మిగుల్చుకోకుండా ... రూతు పదే పదే ఆ మాట అనుకొంది.

అంతా వింతగా చెప్పుకోవటం మొదలెట్టారు. చర్చిలో కూడా అదేమాట.

ఏమంది ?

రోజీ ఏమంది. రోజీ మొగుడు ఏమన్నాడు ?

“ఎక్కడ విన్నా వక్కటే మాట. పాస్టర్ గారి కొడుకేంటి అరెస్టు కావటం ఏంటి. తల కొట్టేసినట్టుంది.”

యూదాలు.

యిస్కారియేతు యూదాలు.

క్రీస్తును వీళ్ళే పట్టించారు.

వాళ్ళు తలెత్తుక తిరగలేక పొయ్యారేమో. కాని రూబేను తలెత్తుక తిరిగాడు.

వాడితో ఏమన్నాడు ‘ఆ సి.ఐ.తో ఏదన్నాడు.’ వాడు ఆ చార్లీస్, సి.ఐ. చార్లీస్, “అట్లాంటి బిడ్డని కన్నందుకు రూబేనూ, క్రైస్తవుడిగా నువ్వు సిగ్గుపడడంలేదు” అని అన్నాడు. ఏమన్నాడు రూబేను, అందుకు ఏదీ అన్నాడు.

“గర్వ పడుతున్నాను. అట్లాంటి బిడ్డ నా కడుపున పుట్టినందుకు యేసేబు కన్నా మిన్నగా గర్వపడుతున్నాను. మేరీ కన్నా రూతు అదృష్టవంతురాలు.....” అని అన్నాడు.

వాడి మొహం మీద. ఆ సి.ఐ. మొహం మీద. ఆ చార్లీస్ మొహం మీద నెత్తురు చుక్కలేదు. పిలాతు చేతులు కడుక్కొన్న నీళ్ళు మొహం నిండా చిలకరించుకొన్నట్టు వాడి మొహమంతా చమటలు. ఖాకీ చెమటలు. మనిషి వాసన కాదు. మట్టి వాసన కాదు. వంచన అట్లాంటి పెంట వాసన కొడుతుంది. చివరకు వోడిపోవటం యిష్టం లేక మతం ముందుకు తెచ్చాడు. విశ్వాసం మాట ఎత్తాడు. అందుకేమన్నాడు రూబేను.

“క్రీస్తు నా విశ్వాసం. పోరాటం నా అవసరం. శతాబ్దాల సంఘర్షణకి ప్రతిరూపం నా బిడ్డ. నా బిడ్డ పోరాటం. ఓ మాలాడికి, మాదిగాడికి అది అలంకారం కాదు. అది ఆదర్శం కాదు. అవసరం. అంటరాని వాడిగా పుట్టాను. సెంటు భూమి లేనివాడిగా పుట్టాను. వినిరేయబడ్డాను. వెలివేయబడ్డాను. అన్నిటికీ నా బిడ్డ జవాబులు వెతికి ముందుంచాడు ... నీ మెడలో ఆ సిలువ తీసేయ్. నువ్వు సిలువ మోసేవాళ్ళ వేపు లేవు. సిలువ వేసే వాళ్ళ కాపలాలో వున్నావు. నా బిడ్డని నేను కలవటానికొచ్చాను. నీ ప్రసంగం వినడానికి కాదు” అట్లాగే అన్నాడు. ఎర్రబడ్డ కళ్ళు. ఎగిసినడే భుజాలు. ఎంత తిరస్కారం ఆ చూపుల్లో. చార్లీస్ ని పురుగులా చూసే ఆ చూపులు రూబేనుకు ఎంత హందాతనం యిచ్చాయి. అట్లా వుంటేనే చూపులు బాగుంటాయి. ప్రేమించే చూపులకే అంత హందాతనం వుంటుంది.

యిమ్మానుయేలు అరెస్టు అయ్యాక అవలపాడులోని యిల్లు ఖాళీ చేశారు. అక్కడి పుస్తకాలు. అవి కేవలం పుస్తకాలు కావు. నెత్తుటి అక్షరాలు. చదివింది. నిన్ను కమ్యూనిస్టు బూతం పట్టించన్నాడు రూబేను నవ్వుతూ.

బిడ్డ బూతం కాదు.

యిమ్మానుయేలును వెతుకుతూ చదివింది.

అట్లా చదువుతూనే ఎదురుచూసింది. బిడ్డకోసం. రోజులు లెక్కబెట్టుకుంటూ మేరీతోపాటు, రూబేనుతో పాటు, జెస్సీతో పాటు. ఎట్లా దాచుకోవాలి ఆ జ్ఞాపకాన్ని. ఎట్లా రాసుకోవాలి ఆ గుండె కోతని.

బిడ్డ వస్తాడనుకొంది.

కాని,

బిడ్డ అమరత్యం గుండెల్ని తాకుతుందనుకోలేదు. వస్తాడనుకొన్న బిడ్డ వక్కడే రాలేదు. వందలాదిమందిని తోడు పెట్టుకొని వచ్చాడు. వాడు మాట్లాడలేదు. వందలాది గొంతులు తనని మాట్లాడేలా చేశాడు. బిడ్డ మరణించాడని నమ్మలేకపోతోంది.

“నాకు దేవుని బిడ్డల్ని పంపటం మాత్రమే తెలుసు. జనం బిడ్డల్ని ఎట్లా పంపాలో నాకు తెలీదు.”

వందనం ఏర్పాట్లను గూర్చి మాట్లాడినప్పుడు రూబేను అన్నాడు. అట్లాగే చూస్తే. ఎందుకు లేవు కళ్ళల్లో నీళ్ళు. ఎందుకట్లా వెల్లిగా, ఏమీలేనట్టు వుట్టిగా వుండి పొయ్యాయి. రూబేను మానంగానే వుండిపొయ్యాడు. కాకపోతే ఆ వక్కమాట మాత్రమే అన్నాడు. వందనం వెళ్ళిపొయ్యాడు. రోజీతో మాట్లాడుతున్నాడు.

మేరీ సువార్తని వోదార్చే శక్తిలేదు. అసలు రూతు తనని తాను వోదార్చుకోలేదు. జెస్సీ కోసం వెతికింది. వాడు వాళ్ళ నాన్నకేసే చూస్తున్నాడు. వాడి పక్క రూబీ.

జనం. యిసుకవేస్తే రాలని జనం. ఒక మరణం అట్లా కదిలిస్తుందని వూహించలేదు. అందరి కళ్ళల్లో విషాదం. ఎందుకట్లా విషాదం అ మొహాల్లో. ఏ బంధం అది. ఏమోతాడు యిమ్మానుయేలు వాళ్ళకి. కొడుకు, అన్న, తమ్ముడు, మిత్రుడు ఏమోతాడు. కామ్రేడ్ ! ఆ పదం ఏ అర్థాన్ని చెబుతుంది ?

ఎట్లా చూస్తున్నారు చుట్టూతా మూగిన వేలాది జనం యిమ్మానుయేలును. శ్రీకాకుళం యిమ్మానుయేలును. కామ్రేడ్ యిమ్మానుయేలును. తనబిడ్డని.

వాళ్ళు తన బిడ్డని ప్రేమించారు.

వాళ్ళు తన బిడ్డని అర్థం చేసుకొన్నారు.

వాళ్ళు తన బిడ్డ జీవితంతో అనుభూతి చెందారు.

తన బిడ్డ వో అచరణ. తన బిడ్డ పోరాటం. ప్రేమించడానికి, అర్థం చేసుకోడానికి, అనుభూతి చెందడానికి, ఆచరించడానికి ఎంత తేడా వుంది.

తన బిడ్డ నిజంగా అచరణే. అట్లా కాకపోతే వేలాది మందిలో తన బిడ్డ మీద ప్రేమ వుండదు. తన బిడ్డని అర్థం చేసుకోవటం, అనుభూతి చెందటం వుండదు.

ఏది చేశాడు యిమ్మానుయేలు. చేసేందల్లా ఒక్కటే. ఈ భూమీద ప్రతి విప్లవకారుడు ఏది చేశాడో అదే చేశాడు. ఏది అవసరమో అదే వెతికాడు. అవమానకరమైన బాధల మీద, దారుణమైన దోపిడీ మీద, దగాకోరు సంస్కృతి మీద విల్లు సారించి ఎక్కు పెట్టాడు. ఆ పని గిరిజనుడు చేశాడు. వాడు చేసిన ఆ పనినే తన అయుధంగా మలుచుకొన్నాడు. నాగావళి నడకలోకి, వంశధార పురకల్లోకి, సువర్ణముఖి సందడిలోకి హృదయంతో చూశాడు.

నిజం. హృదయంతోనే చూశాడు.

హృదయంతో చూడటం ఎంతమంది చేస్తారు. తన బిడ్డ అట్లా చూశాడు. అట్లా చూశాడు కాబట్టే శ్రీకాకుళంలో ఓ భవిష్యత్తుని చూశాడు.

ఆ భవిష్యత్తు చాలా సహజంగా ముందుకొచ్చింది.

తాను తన బిడ్డని చదువుతో తెలుసుకొన్న వెంపటాపు నత్యాలు, కైలాసాలు, భాస్కరాలు, గణపతులు, పాణిగ్రహి సుబ్బారావులు, చినబాబులు, కృష్ణమూర్తులు, నిర్మలలు, అంకమ్మలు చాలా సహజంగానే పోరాడారు. వాళ్ళ పోరాటంలో ఎక్కడా కుట్రలేదు.

జనం జోహార్లంటున్నారు. సినసుబరాయుడు యిమ్మానుయేలూ అంటున్నాడు. అవలపాడు అంతా యిక్కడే వుంది. మేరీ సువార్త పక్కనే ఎంకాయి. మేరీ సువార్త

ఆవలపాడు జనం మధ్య వుంది. ఎర్ర దనంతో అలంకరించిన ట్రాక్టర్. జండాలు. ఎర్ర జండాలు.

యిమ్మానుయేలు సాగిపోతున్నాడు.

జోహార్ కామ్రేడ్ యిమ్మానుయేలు.

జోహార్ !

వేల గొంతులు, వేల హస్తాలు, రెపరెపలాడే జండాలు -

జెస్సీ చేతిలో జండా.

రూబీ చేతిలో జండా.

జండా లేనిది తన చేతిలో. జండా లేనిది రూబేను చేతిలో. జెండాలు లేనిది కూతురు, అల్లుళ్ళ చేతుల్లో. జెండాలు లేనిది కొద్ది మంది చేతుల్లో. చర్చికిచ్చే చాలా మంది చేతుల్లో జండాలు.

యిమ్మానుయేలు సాగిపోతున్నాడు.

రూబేను మానంగా నడుస్తున్నాడు. అతనిలోకి చూసింది.

అతని కళ్ళలోకి చూసింది. ఎందుకట్లా పొంగుతున్నాయి యిప్పుడు అతని కళ్ళల్లో నీళ్ళు. యిప్పటి దాకా ఎందుకు అగాయి. ఏ గుండె గొంతుక తెగి అట్లా పారుతున్నాయి.

నిజం చెప్పు రూబేనూ. నువ్వు కామ్రేడ్ యిమ్మానుయేలు జోహార్ అని గుండె గొంతుకతో అంటున్నావు. లోలోనే. నీలోనే. చాలా బలంగా. అందుకే ఆ కన్నీళ్ళు. అవును కదూ.

నువ్వు అబద్ధం చెప్పవు. చెప్పు నిజం చెప్పు.

తనలోనే తానే రూబేనును అడుగుతోంది. అట్లా ఘర్షణ పడుతూ తన మానాన్ని పక్కకు తోస్తూ 'జోహార్' అని అంది. రూబేను తనకేసి చూశాడు. అన్నది. తన బిడ్డకి జోహార్ అన్నది. ముసలి గుండె రూబేను. చెట్టంత బిడ్డని ఈ సైతాను రాజ్యానికి బలిచ్చిన గుండె. ఆమె చెయ్యి గట్టిగా నొక్కాడు.

యిమ్మానుయేలు సాగిపోతున్నాడు.

ఊరేగింపు సాగిపోతోంది.

యిద్దరూ అగారు.

అప్పుడు అరచాడు రూబేను. శతాబ్దాల వెనుకటి అంటరాని వాడి తొలికేక. ఎన్నెల పిట్టని అరచినట్టు. తన పుట్టుకని, తన బతుకుని తన భవిష్యత్తుని దుర్మార్గంగా చిత్రించిన ఈ వ్యవస్థ మీద తిరగబడ్డ తన నెత్తుటి కోసం రూతుకి మాత్రమే విస్మించేంత నిస్సత్తువతో. అట్లా అరుస్తూ ఏడ్చాడు. అంతలో ఏదో గుర్తొచ్చినట్టు ఊరేగింపు కేసి చూశాడు. అది నడకకాదు. పరుగు. ఊరేగింపులో చేరారు ..

ఓ దృశ్యం మానిపోయి మరో దృశ్యం మందు నిలుస్తుందంటారు. అది నిజం కాదంటుంది రూతు. అన అనుభవాల్లో కొచ్చిన దృశ్యం ఏది మానిపోలేదు. దృశ్యం తర్వాత దృశ్యం ప్రతిదీ చాలా స్పష్టంగా కళ్ళ ముందు నిలుస్తోంది. కాలం అట్లా ప్రవహిస్తోంది. దృశ్యంలా ప్రవహిస్తోంది. జ్ఞాపకంలా ప్రవహిస్తోంది.

తెల్లారకట్ల వెలి మబ్బులు. అర్ధరాత్రి పొడుచుకొచ్చే చుక్కలు. దూరం నుంచి, చాలా దూరం నుంచి అడవి పూలను తాకి వీచే గాలులు. రుతువు మారినట్టుంది. వనంతం వచ్చినట్టుంది. వెళ్ళిపోయే ఉదయాలు. వెళ్ళిపోయే సాయంత్రాలు. బద్ధకంగా సాగిపోయే రాత్రులు. వనంతం వెళ్ళిపోయినట్టుంది. ఇంటి ముంగిట శిశిరం తిప్తవేసింది.

రూబేనుకు నిద్ర పట్టదు. ఏదో జామున లేస్తాడు. వుట్టినే బయట తిరుగుతాడు. బల్లముందు కూర్చోంటాడు. ఏదో పుస్తకం తెరుస్తాడు. మనస్సు కుదరదు. విసుగు. వెలితి. దేనికోసమో దేవులాట. వెనుకటి ధైర్యంలేదు.

“మంచినీళ్ళు తాగుతావా”

“అబ్బలేదు”

“టీ పెట్టనా”

“వద్దు”

“అయితే నిద్ర పో”

“రాదు”

రూబేనుకే కాదు. రూతుకూ అంతే. నిద్ర రాదు. ఆకలి కాదు. కాలం ప్రవహించిన సంఘటన యిమ్మానుయేలు. ఉద్యమంగా సాగాడు. ఊరేగింపుగా వెళ్ళాడు. బిడ్డ చనిపోలేదు. ఈ భూమిలోంచి వాడి స్పష్టమైన గొంతు వినిపిస్తూనే వుంది. నిద్ర రాని కళ్ళముందు నిండు వెన్నెల్లా వాడి చూపులు కన్పిస్తూనే వుంటాయి. అప్పుడు కన్నీళ్ళు తుడుచుకోవాలనిపించదు.

కాని కోడలు కోసం కళ్ళు తుడుచుకొనేది. మనవడికోసం కళ్ళ నీళ్ళు కన్పించకుండా చేసుకొనేది. గుండె రాయిలా మారిపోయింది. మొత్తం గడ్డకట్టిపోయింది. కళ్ళు చెమ్మగిల్లటం మానేశాయి. వయసు మళ్ళిన శరీరానికి బరువుమోసే శక్తి లేదు. బతకాలి. కోడలి కోసం. మనవడి కోసం. బతకాలి. బతికి తీరాలి.

ఆ ముసలి గుండెలతో అడుకుంటూనే జెస్సీ పెద్దవాడయ్యాడు. వానలో తడిసే ఎర్ర క్రోటన్నకని తండ్రిలాగే అట్లాగే చూసేవాడు. వాన ఎక్కువైతే యిల్లు పురిసేది. కప్పించుకొనే శక్తిలేదు. రోజీ కప్పిస్తానంది. అది సైతాను డబ్బున్నాడు రూబేను. కరో చోట రూబేను పళ్ళాలు, డీసులు, బిందెలు వుంచేవాడు. జెస్సీ అవి అందిస్తూ వుండేవాడు. డీసులు నిండేవి. ఆ నీళ్ళలో కాయితప్పడవ వుంచేవాడు జెస్సీ. అది నుడులు తిరిగేది. అట్లా తిరిగే పడవని తాతకి చూపేవాడు. ఆ యిద్దరికీ అదో అట. యిల్లు పురుస్తుందనే దిగులు లేదు. వానాకాలం ఆ అటతో గడిచిపోయేది ఆ యిద్దరికీ.

యిక్కడే తన జ్ఞాపకం ఎట్లా ముందు వుంచుకోవాలో తెలీదు రూతుకు. అది జ్ఞాపకం కాకపోవచ్చు. అది అనుభవం కావచ్చు. ఈ జ్ఞాపకాన్ని, ఈ అనుభవాన్ని రాసుకోలేదు. యిమ్మానుయేలును పూర్తిగా రాయాలని చాలాసార్లు ప్రయత్నించింది. కాని అజ్ఞాపకమే, ఆ అనుభవమే గుండెల్ని తోడేస్తుంది. బ్రద్దలు చేస్తుంది. రాసుకోలేదు. అట్టే అలోచించుకోలేదు. తప్పకోవాలనిపిస్తుంది. వెంటనే మరిచిపోవాలనిపిస్తుంది.

రూబేను చెప్పిన ప్రతిమాటా గుర్తుకొచ్చుకుంటుంది. ఓమహోన్నతగ్రంథం చదివినట్టు ముందుంచుకుంటుంది. అదంతా కదిలించే అనుభూతి. అందుకే కావచ్చు ప్రతిచిన్న అంశం పొందుపర్చుకోగలుగుతుంది. తాను వెళ్ళిపోయినా రూబేను పంచిన జ్ఞాపకమంతా మిగిలి వుంటుంది.

యిమ్మానుయేలు అట్లాకాదు. జ్ఞాపకానికి అడ్డొస్తాడు. రాతకి అడ్డొస్తాడు. తల్లి పేగు ఉండలు తిరుగుతుంది. తల్లి గుండె అప్పుడు చాలా బలహీనమౌతుంది.

నిజానికి యిమ్మానుయేలును జెస్సీలో చూస్తూ బాధను మరిచిపోయింది. రూబేనూ అంతే వీలైన ప్రతి చిన్న పనీ జెస్సీతో కలిసి చేస్తో బిడ్డని మరిచిపోతున్నాడు.

కాలం అట్లాగే ఆగిపోదు. అట్లాగే సాగిపోదు. దాని యిష్టాలు దానివి. దాని మలుపు దానిది. అది పెదాలపై చెరగని నవ్వు కావచ్చు. గుండెల్ని చించే బాధ కావచ్చు. కాలం ఓ సుదీర్ఘశ్వాస. ఆగిపోవటం మాత్రం జరగదు. ఈ వచ్చని నేలమీద నిండు వెన్నెల కురుస్తుంది. కటిక చీకటి కప్పేస్తుంది. కాలం అట్లా వుంటుంది. జీవితం అట్లా వుంటుంది. జీవితం జ్ఞాపకం. జీవితం అనుభవం. జీవితం వాస్తవం. రూతుకు యిబ్బందల్లా అదంతా యిమ్మానుయేలు అయినప్పుడే. అదంతా జెస్సీ అయినప్పుడే. రూబీ అయినప్పుడే.

మాతయ్యని, నారిగాణ్ణి, ఎల్లన్నని, సీమోనుని చూసినట్టు యిమ్మానుయేలును చూడలేదు. జెస్సీని చూడలేదు. దగ్గరి బంధం. అవడిలో పెరిగిన బంధం. బిడ్డ గుర్తిస్తే చాలు తట్టుకోలేదు. మనవడు గుర్తిస్తే చాలు వెంటనే వాడ్ని కలవాలనుకుంటుంది. అక్కడితో ఆ జ్ఞాపకం ఆగిపోతుంది. ఆ అనుభవం ఆగిపోతుంది. యిక్కడ మనిషి జీవితమే నమాధానం. కాలం అంటే ఏదో కాదు మనిషి ఆగకుండా నడిచిన నడక. ఓ మహా ప్రస్థానం... ఆ ప్రస్థానంలో మాతయ్యలు, నారిగాళ్ళు, ఎల్లన్నలు, మార్టిన్ లుథిరయ్యలు ఎవరి వంతు అడుగులు వాళ్ళు

వేశారు. వాళ్ళ పద్ధతుల్లో వాళ్ళు వేశారు. యిమ్మానుయేలు ఆ అడుగుల్ని సాయుధం చేశాడు. జెస్సీ అంతే. ఆ సాయుధ పోరును కాస్త ముందుకు, యింకాస్త ముందుకు జరపడానికే నడుస్తున్నాడు.

ఆ నడక అట్లా సాగుతోంది. ఆ నడక రూతు ముందు నిలుస్తోంది.

రూతు కళ్ళముందు వానాకాలం. ఎడతెరిపి లేని ముసురు జ్ఞాపకం.

జెస్సీ రూబీ

జెస్సీ యిప్పుడు పిల్లాడుకాదు. ప్రపంచాన్ని తన కళ్ళతో చూడగలడు. తన హృదయంతో చదవగలడు. నృదించటం కొత్తకాదు. తన యింట ఆది ఎప్పుడో పరిచయమైన పదం. దీని తాలూకూ త్యాగం జెస్సీ తండ్రి. ఆ స్పందన పరిచయమే కావచ్చు. ఆ త్యాగం స్వభావమే కావచ్చు. జెస్సీని కుదురుగా వుంచడం లేదు. ఆలోచనలు. చిన్ని చిన్ని నిర్ణయాలు. వెతుకులాట. కొంత అర్థమౌతోంది. కొంత అర్థం కావటంలేదు. ఒక్కటి మాత్రం నిజం. తన ముందు తన తాతల తెగింపు నిలుస్తోంది. తన తండ్రి త్యాగం కదలాడుతోంది. ఈ భూమ్మీద అది తిరిగి ప్రాణం పోసుకుంది. క్లనులో చదవాల్సిందే కాదు, మనిషిగా యింకా చదవాల్సింది చాలా వుందన్నట్టు అనిపిస్తోంది.

అకలి,

అంటరానితనం,

దోపిడి,

దౌర్జన్యం,

ఎల్లన్న మొదలు యిమ్మానుయేలు దాకా. సుభద్ర మొదలు మేరీ సువార్త దాకా. చూడాల్సిన పదాలు. కారణాలు వెతకాల్సిన పదాలు. తన తండ్రి పాఠాలు చెప్పేవాడు. తాను చెప్పే పాఠాల్లో ఆ పదాల్ని వివరించ లేననుకొని వుండొచ్చు. ఆ పదాలు పాఠాల పరిధి దాటి వున్నాయని అయన కన్పించి వుండొచ్చు. అందుకే కావచ్చు పాఠశాల వదిలాడు. ఆ నాలుగు గోడలు వదిలాడు. జీవితంలోకి వెళ్ళాడు. అది వుండే మనుషుల్లోకి వెళ్ళాడు. వాళ్ళలో కలిశాడు. ఓ విశాలమైన బతుకు బడిలో అకలి, అంటరానితనం, దోపిడి, దౌర్జన్యం ఆ పదాల అర్థాల్ని వెతికాడు. వాటి పరిష్కారాలు వెతికాడు. అట్లా నిలిచాడు. అట్లా నడిచాడు. ఆయన నడక అగకూడదు

జెస్సీలో అవే అలోచనలు. అవే సంఘర్షణలు. ఓ జాముదాకా యింటికి చేర్చేవాడు కాదు. ఎక్కడ తిరిగేవాడో తెలీదు. ఒక్కోసారి యింటిదాకా వచ్చి గేటుకు అవతల చెట్టు నీడలో యిద్దరు ముగ్గురు మిత్రుల్లో మాట్లాడుతూనే వుండేవాడు.

మాటలు. ఆలోచనలు. సమావేశాలు. అంతా దాహమే. అంతా ఆకాంక్షే. అంతా కదలికే. అంతా అలజడే. అంతా అందోళనే. తిరగటబడటానికి సంసిద్ధతే. అట్లా కన్పించేవాడు జెస్సీ.

అప్పుడప్పుడూ అతని మిత్రులు యింటికి చేర్చేవాళ్ళు. వాళ్ళ మాటలు సూటిగా వుండేవి.

గురిపెట్టిన బాణాల్లా వుండేవి. వాళ్ళ మధ్య ఎంత వాదన జరిగేది. ఎక్కడో వొకమాట రాజీ కుదరినట్టు అగేవాళ్ళు. రూబేను వాళ్ళని అశక్తిగా వినేవాడు. వాళ్ళు మాట్లాడుకొనేప్పుడు ఏదో గుర్తొచ్చినట్టు, ఏదో వెతుకుతున్నట్టు గదంతా తిరిగేవాడు. యిమ్మానుయేలు గుర్తొస్తున్నాడని పించేది. కాని అది నిజంకాదనిపించేది. అకుర్రాళ్ళ మాటల మీద రూతుతో రహస్యం చెప్పినట్టు మాట్లాడేవాడు. చాలా శ్రద్ధగా వినేవాడు.

వాళ్ళను చూస్తుంటే రూతుకు కదిలే ప్రపంచం కళ్ళ ముందు నిలిచేది. ఒక్కోసారి రాత్రి కూర్చోనే వాళ్ళు. వాళ్లతోపాటు రూబీ కూడా. వాళ్ళని చూస్తే రాత్రి చీకటి గది మూలలకు జారుకొన్నట్లనిపించేది. వాళ్ళు కొత్త రూపాల్లా కనిపించేవాళ్ళు. కొత్త నహచరుల్లా అనిపించేవాళ్ళు.

“ఈ ప్రభుత్వాలు పతనంలో కూరుకుపోతున్నాయి. వీటి మెదళ్ళని సామ్రాజ్యవాద దేశాలు కొనేశాయి. ఈ దేశంలో ప్రతి అడుగు తాకట్టుకు గురౌతుంది. మన రాష్ట్రం అవిషయంలో చాలా ముందుకెళ్ళింది. ప్రపంచ బ్యాంక్ ముద్దుబిడ్డ మన ప్రభుత్వం. దీనికి ప్రజల మీద నమ్మకం లేదు. వాళ్ళ భవిష్యత్తు మీద గురిలేదు. వీళ్ళకు మిగిలింది పోలీసులు. మిగిలింది సైన్యం. ప్రజల్ని వేటాడడానికి. ప్రజా ఉద్యమాల మీద దాడి చెయ్యడానికి. ప్రజల బిడ్డల్ని ఎన్కౌంటర్ల పేరుతో చంపడానికి. ప్రజల డబ్బును అందుకే వినియోగిస్తారు. ప్రసార సాధనాల్ని అందుకే వాడుకొంటారు.”

అట్లా సాగుతాయి వాళ్ళ చర్యలు... అమాటలు విన్నప్పుడు రూబేను రూతుకేసి చూస్తాడు. టీచేస్తే వా అంటాడు. టీతాగాలంటాడు. రూతు అందరికీ సరిపడా టీ పెడుతుంది. టీతాగోప్పుడు వాళ్ళ మధ్య కూర్చోంటారు. వాళ్ళతో కలిసిపోతారు. తాగాక వాళ్ళ మాటల్ని వాళ్ళకి వదిలేసి మళ్ళీ తన గదిలో కూర్చోంటాడు.

“యిక్కడ కంప్యూటర్లు వుంటాయి. అదాయ వ్యయ వట్టికలుంటాయి. బహుళజాతి కంపెనీల గ్రూపులుంటాయి. అదే ప్రగతి అంటున్నాయి ఈ ప్రభుత్వాలు. వాటికోసమే ప్రణాళికల్ని రాస్తున్నాయి. మన ముందు వుంది అవికాదు. అట్టడుగు దరిద్రుల బతుకులు. వాళ్ళకి గోసె పాతంత నేల లేదు. పాత గుడ్డంత ఉద్యోగం లేదు. వల్లెబతుకుకు భద్రత లేదు. పట్టణం పేదలకు మనుగడ లేదు. సొంత పొలం, సొంత యిల్లు, సొంత ఉద్యోగం ఏవీ లేవు. అంతా చీకటి గుహ బతుకు. నూరేళ్ళ వయస్సు నిన్ను పుట్టి ఈ రోజు చస్తుంది.”

ఎంత చిన్ని మాటల్లో రాష్ట్రాన్ని, ఈ దేశాన్ని మాట్లాడుతున్నారు వీళ్ళు. యిరవై దాటని వయస్సు. మహా వుంటే యిద్దరికి దాటి వుండొచ్చు. ఎవరు నేర్పారు వీళ్ళకి ?

అంతా వెళ్ళిపోయ్యాక జెస్సీ తాతానానమ్మల దగ్గరకేళ్ళేవాడు. చిన్న సిల్లాడిలా అయిద్దరి మధ్యాపడుకొనేవాడు. ఏకలలుకంటాడో అయిద్దరికీ తెలీదు. మధ్యమధ్యలో కలవరించేవాడు. కలవరించినప్పుడల్లా రూతు నిద్ర లేసేది. జెస్సీని తట్టిలేపేది. ఏంట్రా కలవరిస్తున్నావనేది. నవ్వి నిద్రపోయ్యేవాడు. రూతుకు నిద్ర వచ్చేది కాదు. చూపు ఎక్కడికో వెతుక్కుంటో వెళ్ళేది. ఫలానా అని చెప్పలేని భావం ముందు నిల్చేది. కళ్ళు మూస్తే కళ్ళ ముందు నముద్రం. ఎగిసి

వడే అలలు, తీరం తాకుతో, తీరం యిసుకను శుభ్రం చేస్తో. ఎందుకట్లా అనిస్తుంది. అదృశ్యం అట్లాగే వుంటుంది. తెల్లారేదాకా అట్లాగే వుంటుంది.

అట్లా ఆ మాటలు, అసమావేశాలు, అకలలు, కలవరించలు, అర్థరాత్రి మేలుకోవడాలు కెరటాల నముద్రం యింకా ఎంతో కాలం దగ్గర వుండదని పూహించలేదు రూతు.

కాని

నేర్చుకోవటం నిషేధమైంది. మాట్లాడటం నిషేధమైంది.

నిషేధం,

జ్ఞానం మీద, మాట మీద, కదలిక మీద, ఊపిరి మీద, ఉద్యమం మీద ... రాష్ట్రం ఓ చీకటి కొట్టులా మారిపోయింది.

ఓ వర్షపు రాత్రి - వర్షపు ముసురు రాత్రి.

జెస్సీ తన నిర్ణయం చెప్పాడు.

“నేను మీకు చెప్పే వెల్దామనుకొంటున్నాను.”

ముగ్గురి ఎదురుగా కూర్చోని నోరు విప్పాడు. ఎవ్వరూ మాట్లాడలేదు. వానలో తడుక్కుంటూ రూబీ వచ్చింది. ఆ పిల్ల అప్పుడు ఎందుకొచ్చిందో తెలీదు. రావటం కూడా మంచిదే అనిపించింది.

“నాన్న మీకు దూరమయ్యాడు. నాకు తెలుసు. నన్ను చూసి మీరు ఆయన్ని మర్చిపోయ్యే ప్రయత్నం చేస్తున్నారని.”

రూబీ జెస్సీకేసి అట్లాగే చూస్తోంది.

“మీరు కాదనరనే నమ్మకంతోనే మీతో మాట్లాడుతున్నాను. ఎల్లన్న దేనికోసం తపించాడో, శివయ్య దేన్ని చూసి భయపడ్డాడో, రూబీను ఎందుకోసం అంత అన్వేషణ చేశాడో, యిమ్మానుయేలు దేనికోసం తన ప్రాణాన్ని యిచ్చాడో అది నెరవేర్చాల్సి వుంది. యిమ్మానుయేలు మట్టిలో కలిసిపోలేదు. మొక్కగా మొలిచాడు. అదీ మీ పెరట్లోనే మొలిచాడు.”

అట్లా మాట్లాడాడు. ఏం మాట్లాడాలో రూబీనుకు పాలుపోలేదు. రూతుకూ అంతే. మేరీ సువార్త వింటూ కూర్చుంది. చాలా మాట్లాడాడు. అంత పెద్ద మాటలు ఆ కుర్రాడు మాట్లాడుతాడనుకోలేదు. మాట్లాడాడు. ఆ ముసురులోనే గుడ్డల నంచి బుజాన వేసుకొని వెళ్ళాడు.

అట్లా వెళ్ళాడు వాడు. కలల్ని మూట కట్టుకొని. పోరాటం చేసేందుకు. తన ప్రజల్ని విముక్తి చేసేందుకు. అట్లా వెళ్ళాడు. వాడు వెళ్ళినవైపే చూస్తూ వుండిపోయింది రూబీ. నిజానికి వర్షం తడుపుతోంది జెస్సీ శరీరాన్ని కాదు, రూబీ హృదయాన్ని.

నలమల కొండలు యిక్కడికి చాలా దూరం. వెళ్ళి కలిసే శక్తిలేదు. వాడు వచ్చే అవకాశమే లేదు.

క్రిస్మస్ వచ్చివెళుతోంది. క్రిస్మస్ చెట్టు వంటరిగా వుండిపోతోంది. కాండిల్లు వెలుతురు పంచుకొనేది ఆ యింట్లో ముగ్గురే. రూతు, రూబేను, మేరీ సువార్త. అంతే. తోడుగా రూబీ వస్తుంది. చర్చిలో రూబేను గొంతు వినించటం మానేసింది. ప్రతి క్రిస్మస్ రోజూ అనుకుంటారు. జెస్సీ వస్తే బాగుండు. వాడు వస్తే బాగుండు అని. అట్లా అనుకున్నప్పుడు దిగులు వుడుతుంది. రాత్రంతా దిగులుగా, నిరాశగా గడిచిపోతుంది. కాని ఎందుకీ దిగులు. ఎందుకీ నిరాశతో గడిపే రాత్రులు. వాడు ఏది చేశాడని. తాత ప్రేమని, నానమ్మ ప్రేమని తల్లి ప్రేమనీ, తనని కోరుకోనే దాని ప్రేమని అన్నీ కాదని వెళ్ళాడావాడు ? ఆ ప్రేమంతా భ్రాంతి అనుకొంటో సర్వసంగ పరిత్యాగిలా వెళ్ళాడావాడు ? అట్లా వెళ్ళలేదు. కళ్ళనిండా ప్రేమని నింపుకొనే వెళ్ళాడు. ప్రేమని శాశ్వతంగా ఈ భూమ్మీద వుంచాలనే వెళ్ళాడు ? అనేక కోట్ల రూబేన్నకోసం, రూతుల కోసం, తల్లుల కోసం వెళ్ళాడు. వాళ్ళ శరీరం శాశ్వతంగా అంటరానిదిగా వుంచకూడదనే వెళ్ళాడు. వాళ్ళు నడిచే భూమ్మీద వాళ్ళకి యింత హక్కు కల్పించాలనే వెళ్ళాడు. అట్లా వెళ్ళాడు జెస్సీ. వీరుడి బిడ్డ. వీరుడిలా వెళ్ళాడు. వెళ్ళి దూరం కాలేదు. దగ్గరయ్యాడు. దూరంకాని వాడికోసం ఎందుకీ దిగులు. ఎందుకీ ఎదురుచూపులు. అట్లా అనిస్తుంది. ఆ ముగ్గురికీ అనిస్తుంది. అప్పుడు ఎక్కడో, ఏదో మూల మమత చాటున, బిడ్డమీద ప్రేమ చాటున దాగిపోయిన గర్వం ముందుకొస్తుంది. తమాషా. ఆ గర్వంలోనూ అనిస్తుంది. ఈ గర్వం వాడితో పంచుకోవాలని. అప్పుడు అనిస్తుంది. వాడు వస్తే బాగుండు అని. వాడితో చాలా చెప్పుకోవాలనిపిస్తుంది. చాలా వినాలనిపిస్తుంది.

ఓ రోజు

“వాడు ఈ రాత్రి వస్తే బాగుండు” అని కోడలితో అంది. అప్పుడే రూబీ వచ్చింది. ఎవరే ఆ వచ్చేది అని అంది.

“నా పొన్నంగి పిట్ట”

“అట్లా అని కబురు పంపాడా”

“వస్తే బాగుండు”

ఆ రాత్రి రూబీ తనతోనే వుండిపోయింది. వస్తే బాగుండు. తన కోసం కాకపోయినా. రూబీ కోసం. రూబీ కోసమైనా

రాడని తెలుసు. తెలిసినా అట్లాగే ...

రూబీ కాలేజీలో చదువుతోంది. ఆ పిల్లకోసం వాళ్ళ నాన్న అమెరికా సంబంధాలే తెస్తున్నాడు. చేసుకోనంది. చేసుకొంటే జెస్సీనే చేసుకుంటానంది. “నలమల కొండల్లో ఏ కొండ రాసిస్తానన్నాడే” వాడు అని వందనమన్నాడు. వ్యంగ్యంగా అన్నాడు. అమెరికా అతనికి అట్లాంటి వ్యంగ్యం బోలెడు నేర్పింది. తర్వాత తిట్టి పోశాడు. నీ వంశానికి అసలు బతకటం చేతనా అని రోజీని తిట్టి పోశాడు. విచిత్రం రోజీకి కోపం రాలేదు. నవ్వుతూ

ఆ మాటలు వింది. రూబేనుకు బతకటం చేతరాదు. రూతుకు బతకటం చేతరాదు. యిమ్మానుయేలుకు, మేరీ సువార్తకూ అంతే. జెస్సీకి రాదు. కానీ రోజీకి బతకటం చేతనొను. చాతకాకపోతే వందనంతో కలిసి వుండేది కాదు.

ఆ రాత్రి పుట్టిన కూర్చోలేక రూబీ ఓ కవిత రాసింది. దానికి నా ప్రియుడి కోసం నేను ఎదురు చూస్తున్నాను అని పేరు పెట్టింది. కవిత రాశాక చదువుతాను వినమంది. రూబేనును కూడా వినమంది.

చుక్కలు పూచే వేళ

అతనొస్తాడు, గుండె తలుపులు తడుతో

అతనొస్తాడు

మంచు జారేవేళ

అతనొస్తాడు, కంటి తడి తుడుస్తో

అతనొస్తాడు

కారు నల్లని రోడ్డు గుండెల మీద

అతనొస్తాడు

ఓ నమస్తి దుఃఖంలా

గుండె లోతులు వెతుకుతో

అతనొస్తాడు

ప్రజా యుద్ధ సైనికుడు, నా ప్రియమైనవాడు వస్తాడు.

అతనొస్తాడు

ఓ సుదీర్ఘ రాత్రి మొదలైన తొలి ఘడియల్లో

నవ్వునీ దుఃఖాన్ని పెదాలలో బంధించి

అతనొస్తాడు, వస్తో నా గుండెల్లోకే నేరుగా ప్రయాణం చేస్తాడు.

ఓ విత్తనం నేలలోకి చొచ్చుకపోయినట్టు

బతకటం కోసం చావుని ఖాతరు చెయ్యనివాడు, నా ప్రియమైనవాడు

వస్తాడు, అతనొస్తాడు

వస్తానని చెప్పలేదు అయినా వస్తాడు,

తన అడుగుల నవ్వడిని నా గుండెల స్పందనగా చేస్తో

వాడు, నావాడు, వస్తాడు నా స్నేహితుడు, నా ప్రియుడు

వస్తాడు, అతనొస్తాడు

అట్లా అని కబురు లేదు అయినా వస్తాడు

కురిసేవానలో తడుస్తో ఎర్రెర్రని క్రోటన్ పూలు

వాన చినుకు తగలకుండా అతనొస్తాడు

జీవితం కన్నా దీర్ఘమైన వాడు, ప్రేమకన్నా గాఢమైనవాడు
 వస్తాడు నిజంగా వస్తాడు
 కన్ను మూస్తే కల,
 కలంతా అలివ్ గ్రీన్
 అతనొస్తాడు, భుజం మీది తుపాకీతో
 వస్తానని చెప్పకపోయినా అతనొస్తాడు
 అకాశమంత విశాలమైనవాడు, జలపాతమంత స్వచ్ఛమైనవాడు
 పక్షులంత స్వేచ్ఛ అయినవాడు, వస్తాడు
 వస్తానని చెప్పలేదు, అయినా వస్తాడు
 అతనెప్పుడూ అంతే, అట్లాగే వస్తాడు, చెప్పకుండా తలుపుతడుతో.

కవిత విన్నాక రూతుకు మాటలు రావటంలేదు. మానం దుర్మార్గంగా
 వున్నట్టనిపిస్తోంది. ఏది మాటాడాలో అర్థం కావడంలేదు. రూబేను కళ్ళ నిండా నీళ్ళు.
 మేరీ కేసి చూసింది. మేరీ కళ్ళముందు యిమ్మానుయేలు వుంటాడు. జెస్సీ
 వుంటాడు. ఒకడు కట్టు కొన్నవాడు. ఒకడు కడుపు చించుకు వుట్టినవాడు. ఒకడు
 అనంత దూరాలకు వెళ్ళాడు. ఒకడు అతను నడిచిన దారి వెతుక్కంటో వెళ్ళాడు. ఒకడు
 ఎరువయ్యాడు. ఒకడు ఆ ఎరువును మోసుక తిరుగుతున్నాడు. ఎందుకట్లా అయ్యారు.
 తనకు తెలుసు. తన కోడలికి తెలుసు. మనవరానికి తెలుసు. తెలిసినా ఎప్పుడోవకసారి
 దృశ్యం యిట్లా వుంటుంది. ఈ మాటలు. ఈ గుండెకోతలు. ఎవరి మీదో కొరవలు.
 ఆశంతా నింపుకొని ఎదురు చూడటాలు.

ఆ యిద్దరిని వొడిలో పడుకోబెట్టుకోవాలనిపిస్తోంది. ఆ గుండెల్ని ముద్దాడాలని
 పిస్తోంది. నిద్రొస్తే నిద్రపొండి. కలలోస్తే కంటో గడపండి. మీరు కోరుకున్నవాళ్ళు అట్లాంటి
 వాళ్ళు. వాళ్ళు కలలు కంటారు. కలలు లేకపోతే అది జీవితం కాదంటారు.

యిమ్మానుయేలు అట్లా కలలు కన్నాడు.

జెస్సీ అట్లాగే కలలు కంటున్నాడు.

బహుశా తాను అడుగుపెట్టిన యింటిలో తను చూడగలిగే చివ్వరి తరం జెస్సీ
 రూబీలే కావచ్చు. వాళ్ళతోనే తన ఎదురు చూపు అగిపోవచ్చు. అట్లా అగిపోవటాన్ని
 కూడా తాను కోరుకొంటోంది.

జెస్సీ తన కడుపులో తలదూర్చి నిద్రపొయ్యేవాడు. రూబీ కుళ్ళుతో చూస్తూ
 కూర్చోనేది. దగ్గరికి తీసుకొంటే దూరంగా జరిగేది. ఎందుకో ఆ పిల్లకి అక్కడే వొడిగి
 పడుకోవాలనిపించేది. పెద్దవాళ్ళయ్యారు. కళ్ళముందే ఎదిగారు. ఎన్నిసార్లే తిట్టుకున్నారు.
 అన్నిసార్లు కొట్టుకొన్నారు. రూబీకి రూబేను నపోర్టు. జెస్సీ తన అండ చూసుకొనేవాడు.
 అట్లా కూడా మర్చిపోయ్యారు యిమ్మానుయేలును. ఆ యిద్దరితో అడుతూ మర్చిపోయ్యారు.

అప్పుడప్పుడూ ఆ యిద్దరే ఒక చోట బుద్ధిగా కూర్చోనేవారు. వాళ్ళకి వెన్నెలంటే యిష్టం. అక్కడే అట్టాగే కూర్చోవటం యిష్టం. చుక్కలకి ఈ వంశానికి బోలెడు అనుబంధం వుంది. జెన్నీకైతే చెప్పలేనంత యిష్టం. అట్టాగే చూస్తాడు. ఆకాశంలోకి. అక్కడ మెరిసే పరుగితే చుక్కల్లోకి. అప్పుడు కవిత్యం మాట్లాడేవాడు. కథలు చెప్పేవాడు. ఒక్కోసారి పాట వాడి గొంతులోంచి మంచు జారినట్టు జారేది. ఎంత పిచ్చో ఆ పిల్లకి. వాడి మాటలు వింటో కూర్చోనేది. పాటలు వింటో తలవూపేది. అట్టా ఎంటూ వాడి కళ్ళలోకి చూసేది. అట్టా తలవూపుతో వాడి భుజాల మీద వారి పొయ్యేది.

జెన్నీ యింటికి వస్తూపొయ్యే రోజులనాటి మాట. ఓరోజు నీ మనమడు చాలా దుర్మార్గుడే రూతూ అని అంది. కోపం వస్తే అమ్మమ్మా అని అనదు. రూతూ అనే అంటుంది. అత్తయ్య అని అనదు. ఆ మేరీ సువార్త అంటుంది. కాకపోతే నీ కోడలు ఏమందో తెలుసా అంటుంది. అట్టా అన్నదంటే కోపంతో వున్నట్టు లెక్క. ప్రేమ ఎక్కువైనా అంతే ఒరే రూజేనా అంటుంది. అదో రకం పిల్ల. ఏమైందో చెప్పమన్నాను. మామూలుగా చెప్పుకపోతోంది. నవ్వచ్చింది. ఆ పిల్ల అట్టా నవ్వచ్చేలాగే చెప్పింది. వాడు వెళ్ళి వారమైంది. పాటలు పాడుతూ వెళ్ళాడు. యింకా రాలేదు. అంతే పితూరీ. కాని ఆ పితూరీలో యిష్టం వుంది. ఈ పిల్ల వాడ్ని యిష్టపడుతోంది. రూబీ అట్టా అన్న రోజు వెన్నెల రాత్రి. వున్నమి వెన్నెల కథలు చెప్పకుండా, కవిత్యం మాట్లాడకుండా, పాట పాడకుండా వెళ్ళిపోతోంది. అది అట్టా వెళ్ళటం రూబీకి యిష్టంలేదు. అందుకే ఆ మాట అంది.

జెన్నీ వెళ్ళాడు. పాటని మోసుకొనే వెళ్ళాడు. వారం అయింది. యింకా రాలేదు. ఈ రూబీ ఎదురుచూసే వున్నమి రాత్రి కూడా పాడుతునే వుంటాడు.

యిప్పుడు రూతు కళ్ళముందు వున్నమి రాత్రి లేదు. ఆ రాత్రి ముంగిట జెన్నీ, రూబీల చిత్రమైన అనుభూతులు లేవు. వెతుక్కోవటాలు లేవు.

జూలై 17 ముందు నిలుస్తోంది. 1985 జూలై 17 కళ్ళ ముందు ప్రత్యక్షమౌతోంది. జెన్నీని మరోవైపు నడిపించిన సంఘటన ముందు నిలుస్తోంది. కారంచేడు మాదిగవల్లె, భూస్వాముల మారణాయుధాల దాడి ముందు కదులుతోంది. అదే పాడుతుంటాడు జెన్నీ యిప్పుడు. కారంచేడు పోరాట కథ వాడు పాడుతుంటాడు. వాడి పాటలో కంచికచర్ల వుంటుంది. ఆర్యాల వుంటుంది. బెల్గి వుంటుంది. పదిరికుప్పం వుంటుంది. కీలవేన్కణి వుంటుంది. అట్టా మొదలై కారంచేడు దగ్గర ఆగుతుంది. జూలై 17 మనుషులపై మృగాలు చేసిన దాడి ఆ పాటలో మొదలౌతుంది. మాదిగ వల్లెలోని ముత్తయ్యని, మోపేని, యెహోషువాని, యాకోబుని, రమేషిని, వందనాన్ని భూస్వాములు గొడ్డళ్ళతో నరికిన దారుణం వాడి గొంతులోంచి విషాదంగా వినిపిస్తుంది. ఆక్రందన ముందు నిలుస్తుంది. కూర్చిన యిళ్ళు, చెరచబడ్డ స్త్రీలు, ఎగరేయబడ్డ కత్తికి ఎరగా మారిన పిల్లలు అంతా వాడు పాడుతూ వుంటాడు.

జెస్సీ అట్టా పాడుతూ వెళ్ళాడు. ఎల్లన్న జవాబు దొరకక ఎన్నెలదిన్ని వదిలి వెళ్ళాడు. జెస్సీ అట్టాకాదు. జవాబుతోనే వెళ్ళాడు. కారంచేడు బాధితుల శిబిరంలో వున్నాడు. వాడు రాడికల్లుతో కలిశాడు అని వో రోజు రోజీ అంది. కారంచేడు శిబిరం నుంచి తిరిగిచాక జెస్సీలో చాలా మార్పు వచ్చింది. ఇంత చిన్న వయస్సులోనే తన జీవితం గమ్యం గుర్తించినట్టు ప్రవర్తిస్తున్నాడు. పాటలు పాడుతూ పూళ్ళు తిరుగుతున్నాడు. ఎల్లన్నలా వంటరిగా కాదు. తనలాగే పాడే పదిమందితో తిరుగుతున్నాడు. పల్లెటూరి నుంచి చర్చికొచ్చే వాళ్ళు చెప్పారు. జన నాట్యమండలి ప్రోగ్రాంలు వాళ్ళ పూళ్ళలో జరుగుతున్నాయని, అందులో జెస్సీ ముఖ్యుడని. వాడి జీవితంవాడు మలుచుకొన్నాడు. యిమ్మానుయేలు మలుచుకొన్నట్టు. యిమ్మానుయేలు మట్టిలో కలిసి మొలిచాడు.

రూబేను ఒంటరి అయిపోతున్నాడు. తన గదిని దాటి రావటం లేదు. తిరగాలను కొన్న పూళ్ళు తిరిగి జెస్సీ యింటి కొచ్చిన రోజు నవ్వతూ కనిపిస్తాడు. మనవడితో ప్రతి క్షణం గడపాలని ఆరాట పడతాడు. యిమ్మానుయేలుకు దూరం కాలేకపోతున్నాడు.

జెస్సీ యింటికి వస్తూ పోతూ వున్నాడు. వచ్చినప్పుడు రూబీ వాడి దగ్గరే వుంటోంది. వాడు రానుకొన్న పాటలు మంచి నోట్సులో ఎత్తిరాసేది. తాను రాసిన పాటలు వాడి చేత పాడించుకొని వినేది. అట్టా ఎంతో కాలం జరగలేదు. ఆ వర్షపు రాత్రి తన నిర్ణయం చెప్పి వెళ్ళాడు జెస్సీ. బొత్తిగా యింటి రావడమే మానేశాడు. రూబీ కూడా వేరుగా కనిపిస్తోంది. వంటరిగా వుండంలేదు. అమె కోసం యిద్దరు ముగ్గురు అడపిల్లలు వచ్చి పోతున్నారు. కాలం తన పద్ధతిలో తాను వెళ్ళిపోతోంది.

“నా బిడ్డని నాకు కాకుండా మీరే చేస్తున్నారు” ఓ రోజు వందనం రూబేనును నిలేశాడు. వందనం ఎందుకట్టా మాట్లాడుతున్నాడో మొదట అర్థం కాలేదు.

“వాడు వాడి అబ్బలాగే మారాడు. వాడికి దీన్ని కట్టబెట్టడానికి మీరు దీన్నీ ఆ పూబిలో దింపారు.”

అర్థమౌతోంది. ఎందుకట్టా మాట్లాడుతున్నాడో అర్థమౌతోంది. రూబేను వింటూ కూర్చోన్నాడు.

“ఏమిటీ మహిళా సంఘాలు. తలదించుకోవాల్సి వస్తోంది. అట్టా తిరగొడ్డని ఎప్పుడన్నా మందలించారా.”

వందనం అన్ని మాటలంటున్నా రోజే అతన్ని అట్టా అనొడ్డని అనలేదు. అట్టా అనటం తనకీ యిష్టమన్నట్టుగానే ప్రవర్తిస్తోంది. రూబీ ఏవో కాగితాలు సర్దుకొంటూనే వుంది. అదంతా తనకీ సంబంధం లేని సందర్భంగా ప్రవర్తిస్తోంది.

“మీకు చెబుతున్నాను. మీరు ఎంత చేసినా దాని పెళ్ళి జెస్సీతో జరగదు. అది గుర్తుంచుకోండి.” ఆ మాటలంటూ వెళ్ళబోయాడు. కూర్చోని వున్న రోజే కూడా వెళ్ళటానికి పైకి లేచింది.

“ఒక్కమాట”

ఆ మాట రూబీ అంది. వందనం ఆగాడు. రోజీ బిడ్డ కేసి ఆశ్చర్యంగా చూసింది.

“రూతు రూబేనుల కొడుకు బిడ్డ జెస్సీకి, కూతురు బిడ్డ రూబీకి పెళ్ళి జరిగిపోయింది.

వందనం బిత్తరపోయి చూశాడు. రోజీ అయోమయంగా చూసింది. రూబేనులో ఆర్థం కాని ఉద్యోగం. ఎది విన్నారు వీళ్ళంతా. ఎది విన్నది తాను ఆ రోజు.

“మీరు ఆశ్చర్యపడొద్దు. అయోమయంలో వుండొద్దు. వినాలనుకొంటే ప్రశాంతంగా వినండి. మా పెళ్ళికి రూబేను కుట్ర చెయ్యలేదు. రూతు నాటకం ఆడలేదు. మేరీ సువార్తలో మీరు వెతికినా స్వార్థం కన్పించదు. మేమే చేసుకొన్నాం. మా అంతట మేమే జీవితాంతం కలిసి వుండాలని ప్రమాణం చేసుకొన్నాం. మీరు దీన్ని స్వీకరిస్తారో, తిరస్కరిస్తారో అది మీ యిష్టం. మీ యిష్టం ఎట్లావున్నా మేము ఆలోచించేది లేదు.”

అన్ని మాటలు రూబీ చాలా మామూలుగా చెప్పింది. వందనం తనని తాను మర్చిపోయాడు. ఆ గొప్ప భక్తుడు బండ బూతులు తిట్టడం మొదలెట్టాడు. తిట్టి తిట్టి వెళ్ళిపోయాడు. రోజీ వెళ్ళలేదు. అక్కడే కుప్పకూలినట్టు కూర్చోంది. ఎందుకు ఏడుస్తుందో తెలీదు. ఏడుస్తోంది.

“ఎందుకట్లా ఏడుస్తావ్. నా యింట్లో అట్లాంటి ఏడుపులు నాకు గిట్టవు. ఏద్యాలనుకొంటే నీ యింట్లో ఏడుపు.”

ఏమంటోంది రూబీ. నాయంట్లో..... నా యింట్లో..... అప్పుడు గాని తట్టలేదు రూతుకు. అవును కదూ. యిది జెస్సీ యిల్లేకదూ. ఈ పిల్లలు చిన్నవాళ్ళు కాదు. ఎంత సూటిగా, ఎంత స్పష్టంగా ప్రకటిస్తారు తమ హక్కుని. రూబీకేసి అట్లాగే చూస్తున్నాడు రూబేను. వాళ్ళ అమ్మ కన్పిస్తూ వుంటుంది. అన్ని మాటలూ ఆమె మాట్లాడుతూ వుంటుంది. చాలా చిన్న పిల్లాడు. రూబేను, చాలా పాతపిల్లాడు. బంధాలు, అనుబంధాలు మాత్రమే తెలిసినవాడు. అట్లాగే తన మనవరాలిలోకి చూస్తో, తన తల్లిని వెతుక్కుంటున్నాడు. పాత మనిషి. బొత్తిగా పాత మనిషి.

రూబీ, తల్లిని అట్లా అనటం మేరీ సువార్తకు నచ్చినట్టులేదు. యిమ్మానుయేలు రోజీని ఎప్పుడూ అట్లా అనలేదు. రోజీ దగ్గర కెళ్ళింది. ఆ పిల్ల మాటలు పట్టించుకోకు అని అంది. మేరీ సువార్త ఎట్లాంటిదో రోజీకి తెలుసు. అందుకే మౌనంగా వుండిపోయింది. ఈ పెళ్ళి ఎప్పుడు జరిగింది. ఎట్లా జరిగింది. రూతు అదే ఆలోచిస్తోంది.

ఆ రాత్రి రోజీ అక్కడే వుండిపోయింది. ఎందుకో గాని అమెకు బిడ్డను వదిలివెళ్ళాలని లేదు. బిడ్డ తనకి చాలా దూరమైనట్లనిపించింది. రూబీ అనలు విషయం చెప్పింది. జెస్సీ రూబీలు ఎన్నెలదిన్నిలో కలిశారు. ఆ యింట్లోనే పెళ్ళాడారు. పెళ్ళికి అయిదుగురు మిత్రులు మాత్రమే వున్నారు.

“నీ యింటి తాళం దొంగిలించానే రూతూ. నీ మనవడు నా చేత దొంగతనం కూడా చేపించాడు.”

“దొంగబుద్ధి నీది. వాడేం చేస్తాడు.”

ఆ మాటకు నవ్వింది రూబీ. ఆ పిల్ల కళ్ళముందు వో అద్భుత ప్రపంచం నిలిచినట్టుంది. తేలిపోతున్నట్టు కన్పించినా చాలా సహజంగా చెప్పింది.

“మేమిద్దరం అట్లా కలిశాము. మా ముందు వో గమ్యం వుంది. అక్కడికి చేరడానికి కలిసి నడవాలనుకొన్నాం. అంతే. పెళ్లి జరిగాక వారం రోజులు కలిసున్నాం. మళ్ళీ కలిసే రోజులకోసం ఎదురుచూద్దాం అని అనుకొంటో విడిపోయాం. ఎన్నెలాదిన్ని పొలిమేరల వద్ద వాడు అటు వెళ్ళాడు. నేను యిటు వచ్చాను.”

ఈ ఆలోచన చిన్నది కాదనుకొంది రూతు. ఈ మార్పు తాను పూహించలేదు. రూబీకోసం అడపిల్లలు వస్తుంటే మామూలు కాలేజీ పిల్లలనుకొంది. కాని వాళ్ళు మహిళా సంఘం కార్యకర్తలని యిప్పుడు తెలుస్తోంది.

జెస్సీ లోపల....

రూబీ బయట....

అట్లా అయ్యారు వాళ్ళు. వాళ్ళ జీవితాన్ని కఠినంగా మార్చుకొన్నారు. వాళ్ళు వేసే ప్రతి అడుగు ఒక్కోసారి రూతును భయానికి అందోళనకీ గురిచేసేది. మరోసారి ఎంతో గొప్ప సాహసీలా గర్వపడేది.

మేము అడుగులేస్తున్నాం ఆ మాత్రం మీకు తెలిస్తే చాలు అన్నట్టు వుంటాయి వాళ్ళ మాటలు, వాళ్ళ పద్ధతులు.

వాళ్ళ మాటల్లో గాఢత వుంది.

వాళ్ళ పద్ధతిలో స్పష్టత వుంది.

వాళ్ళు యుద్ధం చేస్తున్నారు.

యిప్పుడు ఈ క్షణం వాళ్ళు బ్రతికే వున్నారు. ఆ తర్వాతి క్షణమంటారా అది వాళ్ళ చేతుల్లో లేదు. కాని ఎంతో భవిష్యత్తు వాళ్ళ ప్రతి అడుగులో వుంది. వాళ్ళు జీవించే ప్రతి క్షణంలో వుంది. ఈ దేశం పేదలు స్వేచ్ఛగా బతకటానికి మేము చనిపోయినా ఫర్వాలేదంటారు వాళ్ళు. వాళ్ళ స్వార్థం అట్లా వుంటుంది. చనిపోయిన వాళ్ళకంటే బతికివున్న వాళ్ళు ఎంతో గొప్ప జీవితాన్ని చూడాలంటారు వాళ్ళు.

నీ మనవడు ‘పార్టీ’ లో వున్నాడటగా !

అడగటాలు. అవును అనగలిగేచోట అవును అంటుంది. వద్దు అనుకొన్నచోట మౌనంగా వుంటోంది.

నీ మనవరాలు ప్రజాసంఘాల్లో వుందటగా !

ఎందుకట్లా అడగటం పొద్దాక. అది పూరూరూ తిరుగుతోంది. వేదిక లెక్కి మాట్లాడుతోంది.

జెస్సీ నుంచి అప్పుడప్పుడూ ఉత్తరాలు వచ్చేవి. ఉత్తరం వచ్చినప్పుడు నా పొన్నంగి పీట్ట చిన్న గుండె ఎన్ని మడతల్లో వచ్చింది అని అనుకొనేది రూతు. గుండె తలుపులు తెరుచుకుని లోపలికి వెళ్లటం వీడికి బాగా తెలుసు అని అనేవాడు రూబీను ఉత్తరం చదివాక.

అట్లా వుండేవి జెన్నీ ఉత్తరాలు పరుచుకొన్న పొలాల్ని పిల్లగారి తాకినట్టు. తాకుతో మురిసిపోయినట్టు. అక్షరాల నిండా ప్రేమ. అవన్నీ యుద్ధభూమి నుండి ఎగిరివచ్చే ప్రేమలేఖలు. ప్రియమైన ఎన్నెల పిట్ట అంటో మొదలొకాయి అవి. ప్రియమైన తాతకు అంటో మొదలొకాయి. తాతకు ఏ పిట్ట పేరూ పెట్టలేదు. ఎత్తయిన కొండల మీద పడుకొని అట్లా ఆకాశంలోకి చూస్తానంటాడు. ఎల్లన్నలాగే చుక్కల్ని యిష్టంగా చూస్తాడు. ఎల్లన్న చుక్కల్లో సుభద్రని చూశాడు. జెన్నీ అదే చుక్కల్లో అమరుల్ని అమరత్వాన్ని చూశాడు.

“ఎత్తయిన కొండలమీద యిట్లా పడుకొని అట్లా ఆకాశంలోకి చూస్తే ఎన్ని చుక్కలు. ఆ చుక్కలకు మా అమరుల పేర్లు పెట్టుకొంటాం మేము. అదమరిచి నిద్రపోయినా ఆ చుక్కల వెలుతురు మామీద కురుస్తూనే వుంటుంది.”

ఆ ఉత్తరాలు, పదే పదే చదువుకొంటుంది రూతు. రూబేనూ అంతే. చాలా యిష్టంగా చదువుతాడు.

నిజానికి ఆ ఉత్తరాలే మిమ్మల్ని నిలబెడుతున్నాయి కదూ అని మేరీ సువార్త రూతుతో అంది. నిజం అంతే కావచ్చు. అట్లా కాకపోతే రూబేను మరోలా వుండొచ్చు. దేన్నో వెతుకుతున్నట్టు, పోగొట్టుకొన్నది దొరకనట్టు, అది దగ్గర లేనట్టు గడిపేవాడు. రూబేను అట్లా వున్నాడని రూతు అనుకొంటుంది గాని తన పరిస్థితి కూడా అంతే.

కాని ఎంతదూరం. అట్లా ఎంతకాలం.

ఓపిక లేదన్నాడు రూబేను. తిరిగే వోపిక లేదన్నాడు. వెతికే వోపిక లేదన్నాడు. ఓ రోజు అన్నాడు. జెన్నీని చూసొస్తానన్నాడు. ఆశ్చర్యంగా చూసింది. నేనూ వస్తానంది రూతు. ఆ మాట నవ్వు ఆపుకొంటూ అంది. నువ్వు నడవలేవన్నాడు. రూతుకు నవ్వు ఆగలేదు. వోపికంతా తెచ్చుకొని నవ్వింది. ఎందుకట్లా నవ్వుతావన్నాడు. మేరీసువార్తను పిలిచాడు. నేను వాడి దగ్గరకు వెళ్ళొస్తానంటే ఈ అమ్మాయి వస్తానంటుంది. నడవగలదా. చెప్పు అని అన్నాడు. మేరీ కళ్ళల్లో నీళ్ళు. ఆ నీళ్ళు నవ్వుతున్నామో, ఏడుస్తున్నామో తెలీదు.

గాలిలో మార్పు వస్తోంది.

కిరణాలు కొండల్లో దాగిపోవటానికి ఆట్టే సమయం లేనట్టుంది.

రూబేను

అందమైన రూబేను. అద్భుతమైన రూబేను. ఎంత ముద్దెట్టింది ఆ వంటిని. పదే పదే విసుగు పుట్టేంతవరకు.

జ్ఞాపకాలు

నిశ్శబ్ద జ్ఞాపకాలు. ఆకులు రాలుతున్న శబ్దాలు. ఎండిన ఆకు ఎటో కొట్టుకపోవడానికి ముందు చేసే నందడి జ్ఞాపకాలు.

ఆ రోజు. నందె చీకట్లు కురిసే వేళ.

రూబీని అడిగాడు. జెన్నీని అడిగాడు. పదే పదే అడిగాడు. వాడి ఉత్తరాలు తీసుకురమ్మన్నాడు. అవి తన పక్కనే వుంచమన్నాడు. వాడు వస్తే బాగుండు అని అన్నాడు.

ఆ రాత్రి

తన పక్కనే కూర్చున్నాడు. పక్కనే కూర్చోంది.

“నిద్రపో రూతూ” అని అన్నాడు.

నిద్ర రావటం లేదంది.

“నాకొస్తోంది పడుకో నా రూతూ” అని అన్నాడు.

ఆ మాట ఏడ్చించింది.

“పడుకొంటా రూతూ” అని మళ్ళీ అన్నాడు.

అట్లాగే చూసింది. ఆ వళ్ళంతా ముద్దాడింది. పెదాలపై నన్నని నవ్వు. కళ్ళలో బలహీనమైన కన్నీటి ధార.

పాత మనిషి. బొత్తిగా పాతమనిషి. ప్రేమనీ, మమతనీ, బంధాన్ని అనుబంధాన్ని అంత తొందరగా తెంచుకోలేని పాతమనిషి. బొత్తిగా పాతమనిషి.

హనుమకొండ వచ్చాడు. అప్పుడు తనకోసం రాలేదు. తాత పాట కోసం వచ్చాడు. పాటతోనే ఆగలేదు.

ఎంత నిశ్శబ్దంగా వచ్చాడు తన జీవితంలోకి

ఎంత నిశ్శబ్దంగా వెళ్ళిపోతున్నాడు.

ఏ సదృశ లేదు. చూస్తూనే వెళ్ళాడు. నిద్ర వస్తుందంటూనే వెళ్ళాడు.

అట్లాగే చూస్తూ కూర్చోంది రూతు. తెల్లవారిందాకా. అట్లానే. ఇంట్లో వున్న మేరీ సువార్తకు కూడా తెలీదు రూబేను ఆ రాత్రే వెళ్ళిపోయాడని.

ఓ చిరుజల్లు

ఆ తర్వాత

సూర్యాస్తమయం

ఓ జ్వాల

జీవితం ఎంత భీకరమైన పోరాటం.

జీవితం నిజంగా ఓ యుద్ధభూమి. రూబేను అదే చెప్పి వెళ్ళాడు. జెన్నీ అదే చెబుతో పోరాడుతున్నాడు.

జ్ఞాపకాలు..... వాస్తవాలు

నిన్న తన మనుషులు చేసిన యుద్ధం తాలూకా జ్ఞాపకాలు. ఈ రోజు తన బిడ్డలు చేస్తున్న యుద్ధం తాలూకా వాస్తవాలు. మలుపు మలుపుకు పూసిన జ్ఞాపకాలు. పూసిరాని జ్ఞాపకాలు రాలిమొలిచిన వాస్తవాలు.

కథలు మలుచుకొన్న జ్ఞాపకాలు.

కవితలు అల్లుకొన్న జ్ఞాపకాలు.

కల్లోలం సృష్టించుకొన్న వాస్తవాలు.

అంతా యుద్ధమే.

ఈ వల్లూ, యిల్లూ, అకలి, చెట్లూ, చేను.... అంతా..... అంతా.....

అంతా.... అంతా యుద్ధమే.

ప్రాణం గుప్పెట్లో పెట్టుకొని వరుగు తీసిన ఎల్లన్న మొదలు వ్రజలకోనం సాయుధమైన జెన్నీదాకా.

మడవమీద కాలుపెట్టి పారపైకెత్తిన సుభద్ర మొదలు నీళ్ళలో చేపలా జనంలో కలిసిపోయిన రూబీదాకా.

అంతా యుద్ధమే. ఓ సుదీర్ఘ పోరాటమే.

ఏది జరుగుతోంది యిక్కడ. ఏది ఎట్లా ముందు నిలుస్తోంది యిక్కడ.

జీవితం అనే పదానికి ఈ మనుషులు యిన్నేళ్ళ అనుభవం ఏ అర్థాన్ని ముందు వుంచింది.

యుద్ధం. కేవలం యుద్ధం. తవ్వల్సింది పూడ్చాల్సింది చాలా వుందన్న చంద్రపు మాట చెప్పాడు రూబేను. తవ్వినా యుద్ధమే. పూడ్చినా యుద్ధమే. ఈ నేల మీద పొద్దు పొడిచి పొద్దుకూకే దాకా. అంతా యుద్ధమే.

రూతు అట్లాగే అనుకుంటుంది.

రూబేను వెళ్ళిపోయాక. ఒంటరిగా కూర్చున్నప్పుడు.

ఒంటరి చుక్కలోకి చూస్తున్నప్పుడు. మేరీ సువార్త కళ్ళల్లోకి చూస్తున్నప్పుడు. నవాప్రాబ్లి అంచన కూర్చొని. ఈ శతాబ్దిని ముందు వుంచుకొని.

అట్లాగే అనుకుంటుంది.

తాను అనుకున్నది పంచుకోడానికి రూబేను లేడు. మేరీ సువార్తకు చెప్పుకోవాలను కుంటుంది. చెప్పుకోవచ్చు. వింటుంది. తాను ఏది చెప్పినా జాగ్రత్తగా వింటుంది. కాని మాట్లాడదు. యిమ్మానుయేలు అమెకు దూరమైనప్పటి నుంచీ అంతే. రూబీత్ పంచుకోవచ్చు. కాని తనతో మాట్లాడే సమయం రూబీకి వున్నట్లు లేదు. చివ్వరికో నిర్ణయానికొచ్చింది. జెన్నీకే చెప్పాలనుకొంది. తన మనసులో మాట తన మనవడికే రాయాలనుకొంది. బహుశా అదే తాను రాస్తున్న చివ్వరి ఉత్తరం కావచ్చు అని అనుకొంది.

కాయితం కలం తీసుకొని కూర్చుంది. రూబేను రాసుకొనే బేబుల్ ముందు కూర్చొంది. కిటకీలోంచి చూస్తే చుక్కల ఆకాశం. ముద్దల మనవడికి అని రాసింది. నచ్చలేదు. రూబేను రూతుల ముద్దల మనవడు అని రాసింది. ఆ మాట రాసేప్పుడు అవలపాడులో తన కడుపులో తలపెట్టి రూబేను గుండెలపై కాళ్ళుపెట్టిన జెన్నీ గుర్తొచ్చాడు. పొన్నంగిపిట్ట. ఎన్నెలదిన్నిలో యిద్దరి మధ్యా వాలిన పొన్నంగి పిట్ట. అందమైన చిన్ని చిన్ని రెక్కల పిట్ట. నవ్వు తన్నుకొచ్చింది. గుండెలనిండా నవ్వు. కళ్ళనిండా నవ్వు. ప్రియమైన పొన్నంగి పిట్టకు అంటో మొదలెట్టింది.

ప్రియమైన పొన్నంగి పిట్టకు,

ఈ ఉత్తరం రాస్తున్నప్పుడు మీ అమ్మ నా వక్కనే వుంది. అడిగానని చెప్పమంది. నీ ప్రేమపావురం మాత్రం ఎక్కడ ఎగురుతోందో నాకు తెలీదు. కలిసి చాలారోజులైంది.

సమాధుల వనంలో నీ తండ్రికి ఆ వైపున నీ తాత నిద్రపోతున్నాడు. నాకూ అట్టాగే అన్నిస్తోంది. ఈ వైపు జాగా వుండనే వుంది.

నిజానికి నా ప్రయాణం చిన్నది కాదు. మీ తాతే నాకన్నా కాస్తముందు అలసిపోయాడు. కాస్త ఆగవయ్యా నేనూ వస్తానన్నాను. నీకు వో ఉత్తరం ముక్కరాసి పడేసి వస్తానన్నాను. వినలేదు.

మీ నాన్న యింటిని విడిచి వెళ్ళినప్పుడు మా జీవితం నిండా విషాదం అలుముకుంది. వాడి ప్రాణం వాడి శరీరాన్ని వదలి ప్రజల్లో కలిసిపోవటం చూసినప్పుడు అంత విషాదంలోనూ గర్భమే తొంగి చూసింది మాలో.

మేము వాడికి ఏ వారసత్వం యివ్వాలో తేల్చుకోకముందే వాడే మాకు వారసత్వాన్ని యిచ్చాడు. వాడు నమ్ముకొన్న పోరాటం తల్లిదండ్రులకు బిడ్డలు వారసత్వాన్ని యిచ్చేలా చేసింది. తనని కన్నవాళ్ళకి వారసత్వాన్ని యిచ్చాడు. తాను కన్నవాళ్ళకి వారసత్వాన్ని యిచ్చాడు.

మీరంతా పోరాటాన్ని జీవితంగా ఎంచుకొన్నారు. యిక్కడ ఈ భూమీద మనిషి హృదయంలో మంచి భవిష్యత్తు మీద విశ్వాసాన్ని పెంచేందుకు మీరు కదిలారు. అట్టా పెంచటం మీ బాధ్యతగా భావించారు. మీ కర్తవ్యం అని ప్రకటించారు.

అందుకు ఎన్ని కష్టాలు వచ్చినా సహిస్తారు మీరు. భరిస్తారు మీరు. వాటిని అధిగమిస్తారు. అవసరమైతే ప్రాణం యిస్తారు. అట్టా మీరు గెలుస్తూనే వుంటారు. పోరాడేవాడు వోడిపోయేందుకు పోరాటం చెయ్యడు. అతన్ని అంతం చెయ్యటం జరిగే పని కూడా కాదు. అతన్ని లేకుండా చెయ్యటం ఎవ్వరివల్లా కాదు. మీ జీవితం మొలిచే మొక్కలాంటిది. పండే పంట లాంటిది. అదృశ్యమైన ఆకాశ నక్షత్రం పంచే వెలుతురు లాంటిది. శాశ్వతమైంది.

మీరు నూతన మానవుణ్ణి కల కంటున్నారు. నూతన సమాజాన్ని కలకంటున్నారు. ఆ చారిత్రక సత్యంకోసం సర్వ కాలాల్లో, సకల దేశాల్లో పోరాడే వాళ్ళంతా కలలు కంటూనే వుంటారు. ఆ కలలన్నీ వో విప్లవ సంకలనం. ప్రేమ, పోరాటం, త్యాగం అనంతలనం నిండా గీతాల్లా వుంటాయి. విజయాన్ని చవిచూస్తారు మీరు. నా విశ్వాసం చిన్నది కాదు. ప్రపంచాన్ని జయిస్తారు మీరు. నా నమ్మకం వమ్ముకాదు.

నేను పుట్టినా, పుట్టకపోయినా, నేను బతికినా, బతకకపోయినా, నేను మరణించినా, మరణిస్తున్నా, ఈ దేశంలో పట్టించుకొనే దెవరు అని ఒకప్పుడు అనుకునేదాన్ని. కాని యిప్పుడా నిరాశలేదు. నన్ను పట్టించుకొనేందుకు మీరున్నారు. ఈ వంటిని, ఈ అకలిని, పట్టించుకొనేందుకు మీరు వున్నారు. ప్రేమ, కరుణ, దయ మీ మాటల్లో వున్నాయి. మీ హృదయం నిండా అవి వినిపిస్తుంటాయి. అదో సామూహిక మానవ ప్రేమ. ఆ ప్రేమే మీరు చేసే పోరాటం. అది సాహసోపేతమైంది. మనిషి పక్షాన దృఢంగా నిలబడే చారిత్రక బాధ్యత అది.

నేను యింత సుదీర్ఘ ప్రయాణం చేసినంతర్వాత కష్టజీవుల సమాజ విలువల కోసం మీరు చేసే నిరంతర కృషిని చూసి ఉత్తేజం పొందుతున్నాను. పోరాటం వీరుల్ని, కొత్త తరహా మానవుల్ని సృష్టిస్తుందనే మాటని నూటికి నూరుపాళ్ళూ నమ్ముతున్నాను. నా జీవితం మొత్తంలో అనేక సామాజిక ఘటనలు చూశాను. చారిత్రక పరిణామాలూ చూశాను. అన్నిటికీ నా జీవితం స్పందిస్తూనే నడిచింది. ఆ స్పందనే నన్ను మీలో కలిపింది.

ఈ సహస్రాబ్ది అంచున కూర్చొని నేను విన్న ఈ శతాబ్ది తొలిదినాల్ని గుర్తు తెచ్చుకొంటున్నాను. నేను పాల్గొన్న ఈ శతాబ్ది మధ్య దినాలని ముందుంచుకొంటున్నాను. వీరుల త్యాగాల్ని, క్రూరుల దుర్మార్గాల్ని ఈ శతాబ్దం చివ్వరి రోజుల్లో చూస్తూనే వున్నాను. ఈ సందర్భంలోనే మనిషి పోరాట క్రమం దశల చిత్రణ ముందు నిలుస్తోంది.

గతిస్తున్న శతాబ్దాన్ని మీ త్యాగానికి, రాబోయే శతాబ్దాన్ని మీవిజయానికి అంకితం చేస్తున్నాను.

వుంటానురా నా ప్రియమైన పొన్నంగి పిట్ట. వుంటాను. మీ తాత వుండమన్నా వుండకుండా వెళ్ళాడు. వెళ్ళినవాడు పూరుకోడు. యింకా రాలేదేం ఈ అమ్మాయి అని ఎదురు చూస్తుంటాడు. ఆ అబ్బాయి నాకు బాగా తెలుసు. నిజంగా ఎదురు చూస్తుంటాడు. యిక వుంటాను.

నీ ప్రియమైన

ఎన్నెలపిట్ట

గమనిక : ఈ ఉత్తరం నీకు అందుతుందో లేదో నాకు తెలీదు. అందినా ఎప్పుడు అందుతుందో. మడతల్లో దాగివచ్చే నీ చిన్ని గుండె చదివే అవకాశం నాకు వుంటుందో వుండదో. అందుకే ఒక్క చిన్నకోర్కె కోరుతున్నాను. నా సమాధిమీద ఈ క్రింది మాటలు నాలుగు మాటలు చాలు. రాసేలా చూడు.

“అమె జ్ఞాపకం యుద్ధంలో విశ్రమించింది.”

చివరి మాట

జీవితాన్ని ఎన్ని పేజీల్లోనైనా రాయొచ్చు. 'అంటరాని వనంతం' ఈ కొద్ది పేజీలలో పూర్తయ్యే జీవితం కాదు. నిజానికి పూర్తి కాలేదు కూడా. యిమ్మానుయేలును, జెస్సీని, రూబీని యింకా చెప్పాల్సి వుంది. ఆ ముగ్గురి పూర్తి జీవితం రూతు చెప్పలేక పోయింది. యిమ్మానుయేలు తన బిడ్డ గుర్తొస్తే జ్ఞాపకానికి అడ్డొస్తాడు. జెస్సీ మనవడు. గుర్తొస్తే పరుగెత్తి మనవణ్ణి కలవాలనిపిస్తుంది. అందుకే వాళ్ళని పూర్తిగా చెప్పలేకపోయింది. నవలలో దాదాపు మౌనంగా వుండిపోయిన మేరీ సువార్త వుంది. చిన్న మనిషి కాదు. భర్తని, బిడ్డని ఉద్యమానికి అంకితం చేసింది. ఆమె మౌనాన్ని పోగొట్టితే చాలు. యిమ్మానుయేలు, జెస్సీ, రూబీ సంపూర్ణంగా ముందు నిలుస్తారు. విశ్రమించింది రూతు జ్ఞాపకం మాత్రమే. మేరీ సువార్తను కదిలించాల్సి వుంది. కదిలిస్తే అంటరాని వనంతం మరో భాగం మొదలౌతుంది. అప్పుడు జీవితం యిన్ని పేజీల్లోనే యిమిడి వుంటుందని చెప్పలేం.

కవర్ పేజి

National Geographic Magazine లో ప్రచురించబడిన 4000 సంవత్సరాలనాటి గుహల్లో చిత్రించిన ఆఫ్రికన్ కేవ్ ఆర్ట్.

అంకితం

ఈ వసంతం రాయటం మొదలెట్టినప్పుడు అమ్మకు, నాన్నకు అంకితం యిద్దామనుకొన్నాను. తీరా నవల సీరియల్‌గా పూర్తయ్యే దశలో శ్యాం, మహేష్, మురళిలు, వారితో పాటు లక్ష్మీరాజేంల అమరత్వం జరిగింది. అందుకే అమ్మానాన్నలతో పాటు ఆ నలుగురికీ అంకితమిచ్చాను.

అమ్మ సాంబశివపుర అగ్రహారంలో పుట్టింది. అది కావలి దగ్గర వుంది. నాన్న ఆలకూరపాడులో పుట్టాడు. అది ఒంగోలు దగ్గర్లో వుంది. అగ్రహారానికి ఆలకూరపాడు ఉత్తరాది. ఆలకూరపాడుకు అగ్రహారం దక్షిణాది. మావాళ్ళు లెక్కలో అమ్మ ఉత్తరాది కోడలు. నాన్న దక్షిణాది (దచ్చాది) అల్లుడు.

నాన్న పేరు గంగోలు రామయ్య. ఎలిమెంటరీ స్కూలు టీచరు. అమ్మపేరు బాలనాగమ్మ. అమ్మ వ్రతాలు చేసేది. మావాళ్ళ భాషలో “ఒక్క పొద్దులు”. నాన్న ప్రార్థనలు చేసేవాడు. ఆమె ‘ఒక్క పొద్దు’ ఈయనకు అడ్డురాలేదు. ఈయన “క్రీస్తు” ఆమెకు అడ్డు రాలేదు. మతాలు వేరు. కులం ఒక్కటే. కన్నతల్లి బాలనాగమ్మ నా పదకొండో నెలలో చనిపోయింది. ఆయుస్సు తగ్గుతుందని మా తాత ఆమె ఫోటో కూడా తియ్యలేదు. ఆమె చనిపోయాక నన్ను పెంచి పెద్ద చేసిన అమ్మ పేరు కమలమ్మ.

ఒక నిశితమైన సైద్ధాంతిక వర్గపోరాటాన్ని నడిపిన విప్లవోద్యమ నాయకులు శ్యాం, మహేష్, మురళి. ముగ్గురూ మూడు నేపథ్యాల నుంచి వచ్చారు. శ్యాం (ఆదిరెడ్డి) అతిపేద, పెద్ద ఉమ్మడి కుటుంబం నుంచి వచ్చాడు. సాధారణ స్థాయి నుండి అసాధారణ స్థాయికి ఎదిగాడు. మహేష్ (సంతోషరెడ్డి) విద్యావంతుల కుటుంబం

నుంచి వచ్చాడు. బాగా చదివాడు. శాస్త్రవేత్త, తత్వవేత్త. మురళి (నరేష్) ది మధ్య తరగతి విద్యార్థుల కుటుంబం. ఆ ముగ్గురిని కలిపింది విప్లవోద్యమం ఆ ముగ్గురిని డిశంబర్ 1, 1999 రాత్రి బెంగళూరులో ఆంధ్రా పోలీసులు అరెస్టు చేశారు. కాల్చివేశారు. కొయ్యూరు అడవుల్లో మృతదేహాల నుంచి ఎన్కౌంటర్లో మరణించినట్టు బూటకపు ఎన్కౌంటర్ సృష్టించారు. లక్ష్మీరాజెం దళితుడు. కొయ్యూరు ఎన్కౌంటర్ సృష్టించడానికి లక్ష్మీరాజెంను కాల్చి, ఆలివ్ గ్రీన్ దుస్తులు తొడిగి, ముగ్గురు అగ్ర నాయకులతో పాటు అరుణ్ గా ప్రకటించారు.

1

1. కామధేనువు కథ : ఈ కథ అనేక పద్ధతుల్లో చెప్పబడింది. ఎన్ని పద్ధతుల్లో చెప్పినా ఆ కథల్లో కామధేనువు వుంది. జాంబవంతుడున్నాడు. చెన్నడున్నాడు. మాలలది చెన్నపురాణం. మాదిగలది జాంబపురాణం. ఈ కథలో కొనమెరుపు శివుడిశాపం. నిజానికి మాలామాదిగల్ని - గొడ్డు కళేబరాలకు, మాంసాలకు, నీచ వృత్తులకు వారసత్వాన్ని కలపటానికే ఈ కథను అల్లారు.

మాలా మాదిగ జాతులు నాగవంశ వారసులంటారు. నాగులు ఆదివాసీలు. ఈ గడ్డమీది మొదటివారు మాలా మాదిగలు, గిరిజనులు. ఈ జాతుల నాగరికత, సంస్కృతి, శిల్పం, సాహిత్యం ప్రత్యేకంగానే కన్పిస్తాయి. జానపద సాహిత్యం, సంస్కృతి ఈ జాతుల్లోనే చూస్తాం. మాదిగలు యిప్పటికీ తమని జంబూజాతిగా ప్రకటించుకొంటారు. మాతంగ రాజ్యాన్ని గూర్చి గురుస్వామి వివరించారు. మాతంగరాజులు జంబూద్వీపాన్ని పాలించినట్టు కన్నడ దేశంలో శాసనాలు వున్నాయని అంటారు ఆయన.

"Madigas were the oldest inhabitants of the land and that they were at one time rulers of the country invaded and defeated by some neighbours, they were forced to accept the position in which they find themselves to-day" అని T.R. Singh తన "The Madiga -study in Social structure and change" లో అంటారు.

కాకతీయ రాజులు మాల జాతికి చెందిన వారనే వాదం వుంది. అచార్యురంగా కాకతీయులు కమ్మవారని పెద్ద పుస్తకమే రాశాడు. బొనిగల రామరావు కాకతీయులు మాలలని వివరించాడు. రేచర్ల గోత్రం ఒక చర్చగా ముందు కొచ్చింది. ఈ గోత్రం మాలలది. వాళ్ళ నుంచి రెడ్లకి, వెలమలకి వచ్చిందనే చర్చ కూడా వుంది. ప్రకాశం జిల్లాలో మొత్తంగా నెల్లూరు జిల్లాలో కొంతభాగం మాలలు ఈ గోత్రానికి చెందినవారే. *Gusta voppert* భారతదేశం మొత్తం మీద నివసించిన మాల జాతుల పాలకుల్ని చెప్పాడు. యివన్నీ ఈ రోజు పరిశోధనాంశాలైనాయి. మాలామాదిగ జాతుల విషయంలో యిప్పటిదాకా మౌనం వహించిన చరిత్రకారులు యిప్పుడైనా మాట్లాడితే బాగుండు.

2

2. ఊరుంటే పల్లె వుండదా : ఇదో సామెత. గీతకి ఆ వైపు ఈ వైపు సమాజ స్వరూపానికి అద్దం పట్టే సామెత ఇది.

3

3. ఉరుముల నృత్యం : గంగ జాతరలో ప్రదర్శించే గొప్ప నృత్యం యిది. ఇది తెలుగువారి సహజ కళా సంపద. అనంతపురం జిల్లా ధర్మారం ప్రాంతంలో యిప్పటికీ వుంది. ఇది మాలల నృత్యం. విజయనగర సామ్రాజ్య కాలంలో వీరికి మాన్యాలు కూడా యిచ్చారు. 'పేరిణి' నృత్యం కృత్రిమమైంది. ఉరుముల నృత్యం సహజమైంది. సహజత్వాన్ని కృత్రిమం చేసి ఆలయంలో బందీని చేసిన సందర్భం యిక్కడ వుంది. అలాగా జనానికి 'తాటాకు గ్రంధాల' సాక్ష్యాలు లేవు. అదే పెద్ద విషాదం.

4

4. 29వ పేజీ 23వ లైనులో : "ఎర్రెంకడు పెద్ద కరణం మామిడితోపు కావలా వుండేవాడు" అని వుంది. అది "ఎర్రెంకడు అయ్య పెద్ద కరణం మామిడితోపు కావలా వుండేవాడు" అని వుండాలి.

5

5. ఎంకి - నాయుడు బావ : నండ్లూరి వెంకట సుబ్బారావు (1895-1957) రాసిన ఎంకిపాటలు బాగా ప్రచారం పొందాయి. అందులో ఎంకి-నాయుడు బావల ప్రణయ సౌందర్యం గురించి ఆయన రాశారు. విచిత్రమేమిటంటే వల్లె వదానికి, తెలుగుతనానికి అవి ప్రతిరూపాలుగా కీర్తించబడ్డాయి. స్వచ్ఛమైన వల్లెవదాన్ని, తెలుగుతనాన్ని అదే పేరుతో ఎంత గొప్పగా కృత్రిమం చెయ్యొచ్చో ఎంకి నాయుడు బావలు నిరూపించారు.

6

6. గొడ్డు అమ్మకోవటం : కరువు రోజుల్లో పశువుల్ని రాయలసీమ ప్రాంతం నుంచి తోలుకొచ్చి కోస్తా ప్రాంతంలో అమ్మడం అప్పటి సందర్భమే కాదు. యిప్పటి సందర్భం కూడా.

7. గెణిసిగడ్డల బండ్లు : కనిగిరి ప్రాంతం నుండి గెణిసిగడ్డల బండ్లు ఒంగోలు, కావలి ప్రాంతం వల్లెటూళ్ళకు వచ్చేవి. ఆ బళ్ళతో పాటు ఒక్కోసారి కుటుంబాలే వచ్చేవి. ఒక్కోసారి ఆ బండ్లు నెలరోజులుదాకా ఆ ప్రాంతాల్లో తిరిగేవి. ఒక వూరు వచ్చాయంటే ఆ వూళ్ళో కనీసం వారం రోజులు వుండేవి. ఒంగోలులో యిప్పటి ప్రకాశం భవనం అప్పట్లో అడవిప్రాంతంలా వుండేది. అక్కడో పెద్ద బావి వుండేది. పెద్ద పెద్ద చెట్లు వుండేవి. మొదట బండ్లు అక్కడ ఆగి తర్వాత ఒంగోలు వల్లెటూళ్ళకి, కావలి ప్రాంతాలకి వెళ్ళేవి.

8. నల్ల : పశువును కాని, పొదేలును కాని, వందిని కాని కోసి యిప్పట్లా తూకం వేసేవాళ్ళు కాదు కువ్వలు పెట్టేవాళ్ళు. ఆ కువ్వల్నే అమ్మేవాళ్ళు. నెత్తురు వేరుగా కుండలోకి తీసి, దాన్లో కాస్త మంచి మాంసంముక్కలు వేసి విడిగా ఆ నెత్తురు వండేవాళ్ళు. అట్లా వండితే వచ్చిందే 'నల్ల' అప్పట్లో 'నల్ల' మాదిగ పెద్దకి. పెద్దమాలకి కొంత భాగం పంపేవాళ్ళు. అదో గౌరవం. మిగిలించి కోసినవాళ్ళు, పంచినవాళ్ళు తీసుకొనేవాళ్ళు. వాళ్ళకి యిష్టమైనవాళ్ళకి పెట్టేవాళ్ళు. అన్నీ మార్కెట్ అయినట్టే యిప్పుడు అదీ మార్కెట్లో మంచి ఖరీదుకు అమ్ముడుపోతోంది.

9. రవివర్మ : గొప్ప చిత్రకారుడనే పేరుంది. రాజవంశంలో పుట్టాడు. దేవతల్లి, రాజుల్ని పెయింట్ చేశాడు నిజానికి అవి భారతీయత కన్పించని అందమైన, అద్భుతమైన కాలెండర్ బొమ్మలు. కాని రవివర్మ ఆకాశానికి ఎత్తబడ్డాడు.

10. రాజమన్నార్ : పాకాల వెంకట రాజమన్నారు. నాటకకర్త, విమర్శకుడు. 1930 నాటి ఆయన 'తప్పేవరిది' నాటకంతో గురజాడ ప్రారంభించిన ఆధునిక నాటకరంగం కొనసాగింపు మొదలైందంటారు. ఆకాశానికి ఎత్తబడ్డ వాళ్ళల్లో వీరికరు.

11. విశ్వనాథ : విశ్వనాథ సత్యన్నారాయణగారు (1895 - 1976). సుప్రసిద్ధ కవి. పండితుడు, రచయిత, విమర్శకుడు, నవలాకారుడు, నాటకకర్త, సంప్రదాయవాది.

12. ఎండొరికలు : ఎండబెట్టిన మాంసం ముక్కలు. వీటినే యవారాలు అని కూడా అంటారు.

13. బండ సందులో ఎగిరే : "బండ సందులో ఎగిరే నా పావురమా" బైబిల్ వాక్యం. పరమగీతం 2వ అధ్యాయం 14వ వచనం.

14. బిట్రగుంట తిరణాల : నెల్లూరు జిల్లాలో కావలి దగ్గర వెంకటేశ్వరపాలెం వుంది. దాని దగ్గర్లో కొండ బిట్రగుంట వుంది. దాన్నే పాత బిట్రగుంట అని కూడా అంటారు. ఆ కొండమీద అప్పట్లో గొప్ప తిరణాల జరిగేది. ఆ తిరణాలకి చుట్టుపట్ల పూళ్ళ జనం వెళ్ళేవాళ్ళు.

15. వీధిభాగోతం : పండితులు తెలుగు నాటకం మూలాలను వీధి భాగోతంలో చూడలేకపోయారు. తెలుగు నాటకం మీద బోలెడు విమర్శనా గ్రంథాలు వున్నాయి. అందులో ఏ కొద్దో మంచివి వున్నాయి. ఆ మంచి వాటిల్లో కూడా వీధి నాటకం మాట వుండదు. కందుకూరు వీరేశలింగం పంతులుగారు మాత్రం యక్షగానం ప్రస్తావన తెచ్చారు. ఆయన మాట కూడా మన విమర్శకులు పట్టించుకోలేదు. అంటరాని

కులాలు వీధి భాగోతాలాడాయి. ఉరుముల నృత్యం లాంటి నృత్యాలు చేశాయి. శ్రమనంతా పాటల్లో దాచాయి. సాహితీ ప్రపంచానికి, కళారంగానికి తమ గొప్ప వారసత్వాన్ని అందించాయి. దేవతలు ఆ నాటకాల్లో మామూలు మనుషుల్లా వ్యవహరిస్తారు. నిజానికి మనం అనుకోనే గొప్ప గ్రీకు సాంప్రదాయం, అత్యాధునిక నాటకరంగం, బ్రెష్ట్ నాటకం, బోల్ నాటకం ఛాయలు, నమూనాలు ఆ అలగా జనం ప్రదర్శించిన వీధి భాగోతాల్లో చూడొచ్చు. కాని పండితులు, విమర్శకులు చూడలేదు. చూడలేదు అనేకన్నా చూడటానికి యిష్టపడలేదు అని అనొచ్చు.

16. ఐంగరక్క, కేతుగాడు : తోలుబొమ్మల ఆటలో అద్భుతమైన హాస్య పాత్రలు.

17. చెంచులక్ష్మి : గరుడాచల నాటకం అని దీన్నే అంటారు. మాలల సుప్రసిద్ధ వీధి నాటకం. యానాదులు ఈ వీధి నాటకాన్ని ప్రదర్శించారు. ఎర్రగొల్లలు ప్రదర్శించారు. జానపదం సృష్టించుకొన్న తొలి తెలుగు నాటకాల్లో యిదొకటి. సుభద్రా కళ్యాణం, ప్రహ్లాద, బ్రహ్మంగారి నాటకంతోపాటు 'చెంచులక్ష్మి' పేరుతో గరుడాచల నాటకాన్ని మాలలు ఎక్కువగా ప్రదర్శించారు. చెంచులు ఆహోబిల నారసింహునికి తమ ఆడపడుచు 'చెంచిత'ను యిచ్చి పెళ్ళిచేసి అతనికి వియ్యంకులైన వైనం యిందులో గొప్ప నాటకీయంగా చెప్పబడుతుంది. చెంచిత యానాదుల ఆడపడుచు. కొండ దిగి వచ్చిన చెంచులే యానాదుల్లో ఒక తెగ అనేది వుంది. యానాదుల్లో చెంచమ్మ, చెంచిత, చెంచులక్ష్మి పేర్లు వున్నాయి. యిప్పటికీ వున్నాయి. ఎక్కడా రాజీవడని పాత్ర "చెంచులక్ష్మి". నరసింహస్వామితో రాజీవడదు తన షరతులకు వాపుకుంటేనే వినాహం అంది. అదిలక్ష్మితో కూడా రాజీవడదు. అదిలక్ష్మి సంస్కృతి కన్నా తన సంస్కృతి ఏ మాత్రం తీసిపోదని వాదిస్తుంది. గెలుస్తుంది కూడా. నరసింహస్వామి దేవుడి గొప్పతనాలు తనకు అఖిలేందంటుంది. మామూలు చెంచు యువకుడు చేసే "చెట్టులెక్కడం, పుట్టలెక్కడం" వచ్చా రాదా అని అడుగుతుంది. విచిత్రమేమిటంటే మృచ్చకటికం సంస్కృత నాటకంలో 'వనంతసేన'నీ, కన్యాశుల్కం అధునిక తెలుగు నాటకంలో 'మధురవాణి'ని చూసిన మన తెలుగు నాటక విమర్శకులకు, విశ్లేషకులకు, పి. హెచ్. డీలకు చెంచులక్ష్మిలో 'చెంచిత' కన్పించలేదు.

18. మానిషాదం : ఇది వాల్మీకి రామాయణ రచనకు నాంది అని చెబుతారు. రెండు పక్షులు కలసి వుండగా ఒక వేటగాడు బాణం వేసి మగ పక్షిని చంపేస్తాడు. అడ వక్షి ఏడుస్తుంది. ఆమె శోకంలోంచి వాల్మీకి శ్లోకం పుట్టిందని చెబుతారు.

19. మహాప్రస్థానం : శ్రీ శ్రీ కవితా నంకలనం. తెలుగు సాహిత్యాన్ని భూమాగ్ధం పట్టించిన మహాన్నత గ్రంథం.

20. విసురాయి పాట : మరణం తర్వాత మిగిలేది ఏది ? అనే ప్రశ్న ఏ రూపంలో బయటికి వచ్చినా, జానపదుడి సమాధానం 'మంచి' అని మాత్రమే.

“కట్టలే సుట్టాలె కాడే బాంధవులు
అగ్గేదేవుడు మనకు సుట్టామైనెనిలుసె
పాడె బద్దలె మనకు బావా మరదులె
ఎముడూ దోలుకపోంగ ఎవరెంటారె
సుట్టాలు బాంధవులు సుట్టాగూసుండి
కన్నీరు దీసేరు కడకూ దొలగేరు”

21. బ్రౌన్ : చార్లెస్ ఫిలిప్ బ్రౌన్ 1798లో కలకత్తాలో పుట్టాడు. తెలుగు భాషని ప్రేమించాడు. తెలుగు భాషా సముద్ధరణకు కృషి చేశాడు. "In 1825 I found Telugu literature dead. In thirty years I raised it to life" అని ఆయన రాసు కొన్నాడు.

22. వేమన : గర్వించదగ్గ అచ్చమైన తెలుగుకవి. తిరుగుబాటుదారు. పండితులు ఆయన పద్యాల్ని కవిత్వం కాదన్నారు. మతం మీద, కుళిన్ సంప్రదాయాల మీద, కులం మీద, సమకాలీన రాజకీయం మీద ఆయన స్పందించాడు. ఆయన్ని ఓ ఉద్యమం అనొచ్చు. కుహానా విలువల్ని ప్రశ్నించడమేకాదు, ఎత్తిచూపాడు కూడా.

1834 నాటికే బ్రౌన్ దాదాపు మూడువేల వేమన పద్యాలు సేకరించాడు. తెలుగు నేర్చుకోవడానికి వేమన పద్యాలు గొప్పగా ఉపయోగపడతాయని ఆయన భావించాడు. ఈ మధ్యకాలంలో వెలువడుతున్న పరిశోధనా గ్రంథాలు వేమనకు న్యాయం చెయ్యడం లేదనిపిస్తోంది.

23. పండితులు, వ్రాయనగాండ్రు : వీరు బ్రౌన్ కోరికపై గ్రామాల్లో తిరుగుతూ గ్రంథాలు సేకరించారు. లేఖకులు తాటాకు గ్రంథాల ఛందో భంగాలను, గణ యతి ప్రాస దోషాలను సవరించి, కాగితాలను సమభాగాలుగా కత్తిరించి వరస తప్పకుండా వుండటానికి గీతలు గీసి వ్రాయనగాండ్రకిచ్చేవారు. లేఖకులకు రెండు వందల పద్యాలకు, అంటే ఎనిమిది వందల పాదాలకు ఒక రూపాయి దినసరి కూలి డబ్బులు బ్రౌన్ యిచ్చేవాడు.

24. కవి చౌడప్ప : కుందవరపు కవి చౌడప్ప అనే మకుటంతో శతకం రాశాడు. 17 వ శతాబ్దం కవి. కందపద్యంలో దీట్ట. తిట్టుకవి, బూతుకవి, నీతికవి అని పేరు మోసినవాడు. పద్యాలలో బూతులు బాహుళ్యంగా వాడాడు. కవి చౌడప్ప శతకాన్ని బ్రౌన్ 1832 లో పరిష్కరించి అచ్చు వేశాడు.

25. సుమతీశతకం : నీతిశతకం. 1832 లోనే బ్రౌన్ చేత పరిష్కరించబడి అచ్చయింది. భాస్కర శతకం, కృష్ణశతకం, కాళహస్తి శతకం అప్పుడే అచ్చయ్యాయి. చిన్ని చిన్ని పదాలతో గొప్ప గొప్ప అర్థాలు విప్పిచెప్పిన శతకం సుమతీ శతకం.

26. పోతన : బమ్మెర పోతనామాత్యుడు (15 వ శతాబ్దం) భాగవతకర్త. పోతనగా ప్రసిద్ధికెక్కిన ప్రాచీన తెలుగు కవి. “బాల రసాల సాల నవపల్లవ. .” అనే పద్యం చాలు ఆయన నిజాయితీని చాటడానికి. రచనని రాజులకు అంకితమివ్వడం పడుపు కూడు తినటం అంటాడు. అచ్చమైన తెలుగు పదాలు ఆయన వుపయోగించారు.

27. బసవడు : దక్షిణాదికి బ్రాహ్మణీయత విస్తరిస్తున్న దశలో చాలా తిరుగుబాట్లు వచ్చాయి. వీటికి శైవమత లక్షణాలెక్కువ. అక్కడే బసవేశ్వరుని వీరశైవం ముందుకొచ్చిందంటారు. బసవడు బ్రాహ్మణత్వం మీద తిరుగుబాటు చేసిన మతపరమైన తిరుగుబాటుదారు. శివనాగుమయ్య అనే అంత్యజ భక్తుని బసవడు పూజించాడట. దాన్ని చూసిన బ్రాహ్మణులు రాజుదగ్గరకు పోయి కళ్యాణ కటకమంతా మాలల

పాలైనదని చెప్పారట. బసవ పురాణంలో ఈ సందర్భం కన్పిస్తుంది. కులవ్యవస్థ మీద తిరగబడ్డ బసవడి అసలు రూపం పూర్తిగా తెలియాల్సి వుంది. వేమననే ప్రభావితం చేసిన బసవడు మీద చాలా పరిశోధన జరగాల్సి వుంది. నవలలో పెద కోటేశ్వరుడు బసవడి కోసం వెతికాడు. ఎల్లన్న ఎవరే బసవడు అని అనుకొన్నాడు.

28. పోతులూరి వీరబ్రహ్మం : కాలజ్ఞాన ఉద్యమం నడిపాడు. వీరబ్రహ్మం, నాసరయ్య, రామానుజం, కులకట్టుబాట్లని నిరసించారు. మొదట్లో చాలామంది మాలామాదిగలు ఆ మతాల్లో చేరారు. క్రైస్తవం రాకముందు దాకా ఆ క్రమం వేగంగానే జరిగింది.

29. ద్విపదలు : కన్నడవారికి త్రిపద వుంది. తెలుగువారికి ద్విపద వుంది. ద్విపద తెలుగువారి జీవితంలో అల్లుకపోయింది. నిజానికి తెలుగులో కావ్యరచన మొదలు కాకముందు నుంచే ద్విపద వుంది. చాలా ప్రాచీన కాలం నుంచి ఈ రోజు దాకా జానపద సాహిత్యంలో భాగంగా వుండిపోయింది. తెలుగు జీవితంలోని సమస్త విషయాల్లో నవ్వు, ఏడ్పు, కోపం, జాలి, కరుణ, శ్రమ, చమట, ఒకటేమిటి ద్విపద తాకని సందర్భం లేదు. ఇంత సహజమైన సాహితీరచన కొంతకాలం సంస్కృత పండితుల నిషేధానికి గురైంది. ఒక రకంగా అవి ద్విపదకు చీకటి రోజులు. ద్విపద మీద, దాని సహజత్వం మీద పండితులు అంక్షల్ని నిషేధాల్ని విధించారు. వాటిని త్రోసిపుచ్చుతూ పాల్కురికి సోమనాథ కవి బసవపురాణం, పండితారాధ్య చరిత్ర వచ్చాయి. బసవ పురాణం తెలుగులో తొలి ద్విపద కావ్యం. వ్యాకరణం, భండోనియమాలు ఉల్లంఘించి తేటతెనుగులో రచన సాగింది. వీరశైవ సాహిత్యం ఎక్కువ భాగం ద్విపదల్లో వుండిపోయింది. దాదాపు అరవైమంది సుప్రసిద్ధ ద్విపద కవుల్ని వీరశైవ సాహిత్యంలో మనం చూడొచ్చు. పల్నాటి వీరచరిత్ర ప్రతులు అనేకాలుగా వున్నాయి. శ్రీనాథుని పలనాటి చరిత్ర సుప్రసిద్ధమైంది. పల్నాటివీరుల చరిత్ర మహాభారతంలాగే శ్రీనాథుడు, మల్లయకవి, కొండన కవి వేర్వేరు భాగాలుగా గాని, ఆ ముగ్గురూ వేరు వేరు సంపూర్ణగ్రంథాలు గాని రాసి వుంటారనే అభిప్రాయం కూడా వుంది. ద్విపద భాషకి లోబడి వుండదు. భాషని తన ఆధీనంలో వుంచుకొంటుంది. ద్విపదకున్న ప్రత్యేక లక్షణం అది. బసవపురాణంలో, పండితారాధ్య చరిత్రలో పాల్కురికి వాడిన పదాలు

పండిత పదాలకు దూరంగా వుంటాయి. జానపదంలో వున్న ప్రత్యేకత కూడా అదే. కాబట్టే జానపదం, ద్విపద అట్టా కలిసిపోయాయి. ద్విపదల్ని “ముదివిటులు, విధవలంజలు, పదకవితలు” అంటూ పండితులు విమర్శించారు. ద్విపదలు చాలావరకు బ్రాహ్మణోత్తర రచనలు. బసవపురాణం అద్భుత కథల సంకలనమని బ్రౌన్ భావించాడు. బాణాల శంభుదాసు ‘సారంగధర’ ద్విపద కావ్యాన్ని కూడా ఆయన పరిష్కరించాడు.

30. 93వ పేజి క్రింది నుంచి 6వ లైను : “మాలదాసరి” అని వుంది. దానిని “మాల బైరాగి” అని చదువుకోవాలి.

12

31. సూరప్రయినవే సూరుకింద నీరు సిట్టెలుక తాగే : ఈ పాట ఒక్కో ప్రాంతంలో వొక్కో రకంగా వుంది. చరణాలు కూడా మారుతాయి. జానపదం “అల్లిక”. అల్లిక సందర్భాన్ని బట్టి మారింది. నోటి తిరుగుడును బట్టి మారింది. ఆ ప్రాంతం జీవితంలో వున్న సన్నివేశాల్ని బట్టి మారింది. ఈ రెండు లైన్లు నేను కలిపినవి. అట్టాగే సందర్భం కోసం కొన్ని లైన్లు కలిపాను. కొన్ని లైన్లు వినికడిలోవి అలాగే వుంచాను.

13

32. బకింగ్ హాం కాల్వ : బకింగ్ హాం కాల్వ తవ్వకాల్లో కూలి పని కూడా అంటరానిదైన వైనం మిషనరీ వాళ్ళ పాత రికార్డుల్లో దొరుకుతుంది క్రైస్తవుల మీద దాడులు కూడా అక్కడ వెతుక్కోవచ్చు.

14

33. “లోన్ స్టార్” LONE STAR MISSION : నెల్లూరు ప్రాంతంలో అమెరికన్ బాప్టిస్టు మిషన్ మొదట లోన్ స్టార్ మిషన్ పేరుతో మొదలైంది. తలకొండపాడు ఎర్రగుంట్ల పేరయ్యని క్లో దొర కలుసుకోవడం, మాలా మాదిగలు క్రైస్తవులుగా మారటం తెలుసుకోవాలంటే చాలా వివరంగానే తెలుసుకోవచ్చు. మాలా మాదిగల జీవితాలు 1840 ప్రాంతాల్లో ఎలా వుండేది తెలుసుకోడానికి క్రిస్టియన్ రికార్డుల్లో

చదవాల్సిన అవసరం వుంది. ఏ చరిత్ర గ్రంథం రికార్డు చెయ్యని “బకింగ్ హం కాల్వ ఉదంతం” అక్కడే దొరికింది. Bishop Neil గ్రంథం History of the Church, Christian Mission ఎక్కువ సమాచారాన్ని అందించినా తెలుగు జీవనంలో అంటరానివాళ్ళ బ్రతుకులు ప్రాంతీయ చరిత్ర రికార్డుల్లోనే దొరుకుతాయి.

34. “నక్కలకు బొరియలున్నాయి ...” : బైబిల్ వచనం. లూకా 10వ అధ్యాయం - 58 వ వచనం. లూకా సువార్త తెలుగు అనువాదం 1838లో జరిగింది.

15

35. హరిజనుల దేవాలయం ప్రవేశం - మచిలీపట్నం సనాతనుల ఉత్తరం - కాశీ రామకృష్ణమాచార్యుల పథకం వగైరాలు - గాంధీగారి ఆంధ్రప్రదేశ్ వర్యటనలో దొరుకుతాయి.

36. “గాంధీ వున్నారు జాగ్రత్త” : “Be ware of Gandhi” – ‘Gandhi and his fast’ గ్రంథంలో Dr. అంబేద్కర్ Poona Pact, Harijan Sevak Sangh, Temples and Untouchables, The Gandhian Way మొదలైన అంశాల మీద వివరిస్తాడు. ఆ సందర్భంలో గాంధీ హరిజన దేవాలయ ప్రవేశాన్ని ‘not spiritual but it is positively mischivous’ అని అంటే It would be the duty of all honest people to warn the untouchables’ Beware of Gandhi” – అంటారు.

హరిజన సేవా సంఘ కార్యకర్తలు పాడువడ్డ శివాలయ ప్రవేశం ఒక పథకం ప్రకారం చేశారు.

37. పెరియార్ : తమిళనాడులో బ్రాహ్మణాధిపత్యానికి వ్యతిరేకంగా ఆత్మగౌరవ ఉద్యమాన్ని నడిపినవాడు. ఆయన బ్రాహ్మణరాజ్యం నుంచి స్వాతంత్ర్యాన్ని కోరాడు.

38. పూలే : జ్యోతీరావ్ పూలే (1827 - 1890) మహారాష్ట్ర ప్రాంతంలో బ్రాహ్మణాధిపత్యతపై తిరుగుబాటు చేసిన కులనిర్మూలనా పోరాటాల పితామహుడు. సత్యశోధక ఉద్యమాన్ని నడిపాడు. డా॥ అంబేద్కర్ కు ఆదర్శం ‘గులాంగిరి’ ఆయన సుప్రసిద్ధ రచన.

39. చాకలి అయిలమ్మ : పాలకుర్తిలో చాకలి అయిలమ్మకు చారెడు నేలచక్క వుంది. అమె సంగం కార్యకర్త. విసునూరు రామచంద్రారెడ్డి అమె పాలం కాజెయ్యాలనుకొన్నాడు. గుండాలను పంపాడు. సంగం సహకారంతో అయిలమ్మ ఆ దాడిని తిప్పి కొట్టింది. ఆ సందర్భంలో పోలీసులు ఆరుగురు సంగం కార్యకర్తల్ని అరెస్టు చేశారు. అయిలమ్మకు తన భూమీది గింజ దక్కింది దొర వోడిపొయ్యాడు.

40. దొడ్డి కొమరయ్య : దొర వోటమిని జనం పెద్ద పండగే చేసుకున్నారు. పెద్ద ఊరేగింపు చేశారు. ఊరేగింపు దొర గడి ముందు వెళ్తోంది. దొర గుండాల తుపాకీగుళ్ళు ఊరేగింపు ముందు నడుస్తున్న దొడ్డి కొమరయ్య పాట్టలో చొచ్చుకుపోయాయి. కొమరయ్య అమరుడయ్యాడు. ప్రజలు పారిపోలేదు. కోటగడిని చుట్టుముట్టారు. “ప్రాణానికి ప్రాణం ... దొర ప్రాణం తీస్తాం” అంటూ నినాదాలు చేశారు.

41. చెల్లీడు : తెలంగాణా సాయుధ పోరాటం జరిగే రోజుల్లో కోస్తా ప్రాంతంలోని ప్రస్తుతం ప్రకాశం జిల్లా, వల్లెలపై దాడి చేసిన అతి క్రూరుడైన పోలీస్ ఆఫీసర్.

42. సంజప్ప : కమ్యూనిస్టుల్ని ఎదురు కాల్పుల పేరుతో హతమార్చడానికి ఆదేశించిన మొట్టమొదటి పోలీసు ఆఫీసరు.

43. వెంపటాపు నత్యం : వెంపటాపు నత్యన్నారాయణ (1935-70) బొబ్బిలి తాలూకా బూరవలసలో పుట్టాడు. మొండెఖిల్ దగ్గర కొండబారిడిలో బడి పంతులుగా పనిచేశాడు. అందరూ ఆయన్ని కొండబారిడి మాస్టర్ అనేవాళ్ళు. శ్రీకాకుళ గిరిజన పోరాట సారథి. బోరికొండలో 10-7-70 న పోలీసు కాల్పుల్లో అమరుడయ్యాడు.

44. కైలాసం : అదిభట్ల కైలాసం (1933-70) ఈయనా స్కూల్ టీచర్. శ్రీకాకుళం జిల్లా రైతుకూలీ ఉద్యమానికి పునాది వేశాడు. వెంపటాపుతో పాటు 10-7-70న పోలీసు కాల్పుల్లో అమరుడయ్యాడు.

45. భాస్కర్ : డా॥ చాగంటి భాస్కరరావు (1940-69) ప్రకాశం జిల్లా పరుచూరుకు చెందినవాడు ఒంగోలులో 1968 లో ప్రజా వైద్యశాల నడిపాడు. శ్రీకాకుళం పోరాటంలో పాల్గొని 22-11-1969 న పోలీసు కాల్పుల్లో అమరుడయ్యాడు.

46. గణపతి : తామాడ గణపతి (1934-69) శ్రీకాకుళం జిల్లా బొడ్డపాడుకు చెందినవాడు. రైతు ఉద్యమానికి పునాది వేశాడు. డా॥ చాగంటితో పాటు 22-11-69 న పోలీసు కాల్పుల్లో అమరుడయ్యాడు.

47. పాణిగ్రాహి (1933-69) : ప్రజాకవి, కళాకారుడు. పోరాటయోధుడు. శ్రీకాకుళం జిల్లా కమ్యూనిస్టు నాయకుల్లో ఒకడు. విప్లవ కార్యకర్త. గిరిజన రైతాంగ ఉద్యమంలో పాల్గొని 22-12-69 న పోలీసు కాల్పుల్లో అమరుడయ్యాడు.

48. చినబాబు : ప్రజా కళాయోధుడు. పాణిగ్రాహి జముకుల కథలో కథ చెప్పేవాడు. శ్రీశ్రీ 'ఊగరా', గేయం చినబాబు అమరత్వాన్ని చెప్పింది.

49. శ్రీష్టమూర్తి : పంచాది కృష్ణమూర్తి (1937-69) ఎం.ఎ. చదివాడు. శ్రీకాకుళం జిల్లా కమ్యూనిస్టు నాయకుల్లో ఒకడు. శ్రీకాకుళం పోరాటంలో ప్రముఖ పాత్ర వహించాడు. పోలీసు కాల్పుల్లో అమరుడయ్యాడు.

50. నిర్మల : పంచాది నిర్మల. శ్రీకాకుళ పోరాటంలో ప్రముఖ పాత్ర వహించింది. పోలీసు కాల్పుల్లో అమరురాలైంది. ఈ పేరు చాలా మంది పేద బిడ్డలకు పెట్టారు. ఈ రోజు ఊరికో నిర్మల వుంది.

శ్రీశ్రీ 'ఊగరా' గేయంలో

మాంచాలను తలుస్తారు

మల్లమ్మను కొలుస్తారు


రూప్యీలక్ష్మీబాయిని

పటం కట్టి పాగుడుతారు

పంచాది నిర్మలంటె

భయం పుట్టి వణుకుతారు

అని పాడాడు.



UNTOUCHABLE SPRING



G. Kalyana Rao

